

ماخموٲ مؤهه ممهٲ

كارٲوات ٲاسٲدككى سٲر

مسله نله ر نه شرياتي

ماخۇت مۇھەممەت

كارىۋات ئاستىدىكى نەر

(قىسقا ھېكايىلار)

مىللەتلەر نەشرىياتى

图书在版编目(CIP)数据

躲在床下的男子：维吾尔文/马合木提著. —北京：民族出版社，1997. 9

ISBN 7-105-02783-5

I. 躲… II. 马… III. 小小说-作品集-中国-当代-维吾尔语(中国少数民族语言) IV. I247. 8

中国版本图书馆 CIP 数据核字 (97) 第 04547 号

民族出版社出版发行

(北京市和平里北街 14 号 邮编 100013)

民族出版社微机照排 民族印刷厂印刷

各地新华书店经销

1997 年 11 月第 1 版 1997 年 11 月北京第 1 次印刷

开本：850×1168 毫米 1/32 印张：10%

印数：0001—5000 册 定价：12.70 元

مۇندەرجە

- (1) رەسىمدىكى دېلو
- (5) مۇھىم پىكىر
- (8) ھاجەتمەن
- (12) غەزەپ ۋە سەۋەب
- (16) ئىككى بارماق
- (21) ماختاپ تۈگىتىش
- (24) ھاقارەت تاللاش
- (29) غىل-پال
- (33) پەرىشتە
- (37) ئەللىك يۈەن
- (42) غەمخورلۇق
- (46) سېتىۋالغان شوھرەت
- (53) بەش قولىدەك مەلۇم
- (57) ئۇنتۇغاق قىز
- (60) باشلىقتىكى بىرمەكتۈپ
- (71) نېرۋىسى ئاجىز كىشى
- (76) ”يۆتكەيمىز“
- (83) سۈرىتىنى تەقدىم قىلدى
- (86) ئوخشاپ قالغان ھېكايە

- (93) كۆپ ئەرلىك خوتۇن
- (95) ئىككىنچى نۇتۇق
- (99) پروتوتىپنىڭ غەزىپى
- (104) ئۇزۇم كەتكۈزگەن
- (110) دەسسەش كېرەك
- (113) ھېكايىدىن... ھېكايە
- (116) ئادەم يولۋاس ۋە يولۋاس ئادەم
- (121) سىنايمەن
- (125) تەدبىر
- (128) ھاياتلىق كېرەك
- (132) مايۇن يىلى
- (135) ئەتىگەندە
- (137) كىچىككىنە ئىزاھات
- (140) ھەيرانلىققا ھەيرانلىق
- (145) ھەتتەڭىي
- (149) ئۇنتۇپتىمەن...
- (150) ئۇنتۇلغان قەرز
- (154) نەشپۈت
- (156) سالام يەتكۈزۈش
- (161) باش كىيىم ھەققىدە پاراڭ
- (164) كۆپۈك
- (168) غەم
- (172) ئاھ، گۈزەللىك
- (176) خورلۇق

- (182) ياماشقاننىڭ نېمىسى يامان؟
- (189) كارىۋات ئاستىدىكى ئەر
- (192) ھازىدىن كېيىنكى ھازا
- (196) ياشايمىزمۇ-ياشمايمىزمۇ
- (202) تەتۈر باشلىق
- (205) ئەمەل دەرىخى
- (210) يېقىملىق چاقچاق
- (215) كۆپ گەپنىڭ پايدىسى
- (222) دوكلات
- (224) رەپىتىمىس
- (227) بىكارلانغان ئۆي
- (229) تۆت بېلەت
- (231) چاۋاك چېلىڭلار
- (233) شېغىل بايرىمى
- (236) قاسساپ بىلەن موزدۇز
- (241) "تەقدىر"
- (243) قانداق گەپ بۇ؟
- (247) چۈشىدە جەم بولۇش
- (255) "گېلى بار" باشلىق
- (259) ئۈچ خىل جاۋاب
- (261) يۈيۈلۈش
- (265) نازاكەت
- (267) نەزىر كۈلكىسى
- (272) ماختىنىشنى بىلمەيدىغان ئايال

- (275) پوچتخاندن ئىزدەك
- (279) چوكانلار
- (284) تېلېفوندىكى لەتىپە
- (287) چىۋىن
- (292) ئىككى قوشنا
- (300) تىلەكلەر
- (302) ئۈستەل كالىندارى
- (306) بىزنىڭ ئوغۇل
- (310) كۆرۈپ قالغان ئادەم بار
- (314) قاپاق چۆمۈچ
- (319) پەلەكنىڭ چاقچىقى
- (322) ماۋزۇ
- (324) بىگىز بارمىقىم بىلەن
- (330) شىڭگىل ھېكايىلار

رەسىمدىكى دېلو

ناھىيىلىك مەدەنىيەت مەركىزى بىناسىنى تەكشۈرۈپ ئۆت-
كۈزۈۋېلىش گۇرۇپپىسى بۇ چوڭ ماي بوياق رەسىمنىڭ ئالدىدا
ئىككىنچى قېتىم توختىدى.

رەسىم راستىنلا چوڭ بولۇپ، بىر تامنى پۈتۈنلەي دېگۈ-
دەك ئالغانىدى. مەدەنىيەت مەركىزى بىناسىنىڭ تۇتقۇچىلىرى
ھەيۋەت، قوشقانلىق ئىشىكىدىن كىرىشىڭزىگلا كۆزگە تاش-
لىنىدىغان بۇ كاتتا رەسىمدە ئاجايىپ ھەيۋەتلىك ۋە گۈزەل
ئورمانلىق سىزىلغان بولۇپ، ئاسمان، دەرەخ، مایسا ۋە تاغ
سۈيى ئەينەن، تەبىئەتتىكىگە ئوپۇخشاش سىزىلغانىدى. ھەتتا
يېڭىلا كېسىلگەن بىر تۈپ دەرەخنىڭ كۆتىكىمۇ ئادەمگە چىنلىق
تۇيغۇسى بېغىشلايتتى. رەسىم ھەقىقەتەن كامالەتلىك بىر قول-
دىن، تالانتىن دېرەك بېرىپ تۇراتتى.

تەكشۈرۈپ ئۆتكۈزۈۋېلىش گۇرۇپپىسىنىڭ ئەزالىرى ئۈچ
قەۋەتلىك بىنانى تامامەن كۆرۈپ بولغاندىن كېيىنلا بۇ نادىر
ئەسەرنىڭ ئالدىدا ئارامخۇدا، ئەستايىدىل توختاشتى. ئۇلارنىڭ
بەزىلىرى قوللىرىنى كەينىگە، بەزىلىرى ئالدىغا قوۋۇشتۇرۇۋال-
غان، بەزىلىرى ئىككىلا، بەزىلىرى بىرلا قولنى بېلىگە تىر-
ۋالغان ھالەتتە "بەدىئىي ئوبزورچىلىق" لىرىنى باشلىۋەتتى.

—ھىم، ھەقىقىي سەنئەت! — دېدى ئۆيدىكى چاماداندا
دىپلومى باردەك كۆرۈنىدىغان بىرسى.

—پاھ، پاھ، پاھ... قەۋەتلا ئوبدان سىزىپتا! — دېھقانچىراي
ئىككىنچىسىمۇ ئۆز ئالدىغا ئۇن قاتتى.

—كىم سىزدىكىنە بۇنى؟ — ھەممىلا نەرسىگە قىزىقىدىغان
يەنە بىر ياشراق ئەمەلدارمۇ ئەتراپىغا ئەلەڭلەپ قارىدى. ئۇنىڭ
سوئالىغا ئۇلىنىپلا جاۋاب ئاڭلاندى:

—بۇنى سىزغان كىشى بىر ئىشچى، مۇشۇ ناھىيىمىزدىكى
ئورمان ئاسراش ئىشچىسى. بۇ يىل 56 ياشتا. ئەزەلدىنلا...
كىرلىشىپ كەتكەن گالىستۇكىنى قىياسايتىپ تاقىۋالغان
مەدەنىيەت مەركىزىنىڭ مەسئۇلى گېپىنى قايتا كۆتۈرۈلگەن
ئوبزور سادالىرى ئارىسىدا ئاياغلاشتۇرۇشقا مەجبۇر بولدى.
—ئىشچى دېدىڭىزما؟

—كارامەت، كارامەت!

—مانا ئەمدى بۇ رەسىم ماڭا تېخىمۇ قىممەتلىك كۆرۈنۈۋا.

تدۇ.

—بىزدىمۇ قالتىس ئادەملەر بار جۇمۇ!

—توغرا، ياخشى ئەسەركەن بۇ...

—ياخشى ئەسەر؟

بۇ سوئال ھەممەيلەننى، جۈملىدىن مۇشۇ قۇرلارنى داۋام-
لاشتۇرۇۋاتقان مۇئەللىپنىمۇ چۆچۈتۈۋەتتى. ھەممەيلەن تەڭلا
قايرىلىپ، مەزكۇر بوم، كۈچلۈك ئاۋاز ئىگىسىگە تەكشۈرۈپ
ئۆتكۈزۈۋېلىش گۇرۇپپىسىنىڭ مەسئۇلىغا قاراپ قېلىشتى. ئا-
رىنى سۈكۈنات باستى.

—مۇشۇ ياخشى ئەسەرمۇ تېخى؟ سىلەرگە تەرى يېقىپ كەتتى بۇنىڭ؟— گۈرۈپپا مەسئۇلى، ناھىيىلىك ھۆكۈمەتنىڭ مەدەنىيەتكە مەسئۇل مۇئاۋىن ھاكىمى بەستىگە ماسلاشمىغان بوم ئاۋازىنى يەنە ئەۋجىگە ئەپچىقىشقا باشلىدى، — كۆزۇڭلارنى ئالدى- تاغىل بوياق چېقىپ كېتىپتۇ-دە، ھە؟ سىلەر دېگەندەك قال- تىس ئەمەس، مەسىلە بار رەسىم بۇ! سۈكۈنات تېخىمۇ تېرەنلەشتى، ھەتتا يەڭگىل ھاسىرىغان ئايرىم ئاۋازلارمۇ ئاڭلاندى.

— ھە، مەسىلە بار، بولغاندىمۇ دېلو خاراكىتېرلىك مەسىلە بار!— مۇئاۋىن ھاكىم يىغىنلاردا تولا ئىشلىتىپ كامالغا يەت- كۈزگەن تەكىتلىگۈچى تەلەپپۈزنى قويۇق-قويۇق ياغدۇرغىنىچە گېپىنى داۋاملاشتۇردى، — سىلەر چىرايلىق مەنزىرىگە، ياڭزا- ياڭزا بوياققا دىققەت قىلىدىڭلار، لېكىن كۆز ئالدىڭلاردا پارقىراپ تۇرغان ئورمان ئوغرىلاش دېلوسىغا دىققەت قىلىمىدىڭلار، ھە، دىققەت قىلىمىدىڭلار!

ئاڭلىغۇچىلار تېخىمۇ پۇشۇلدېشىپ كەتتى. قايسىبىرلىرى بىر-بىرىگە سوئال نەزىرىدە تىكىلىشتى. قەيەردىندۇر، چىڭقىد- لىپ چىققان غەيرىلا بىر ئاۋاز ئاڭلاندى.

— نېمە ئۈچۈن دۆلەتنىڭ ئورمان بايلىقى بىسوراق كېسىلد- دۇ؟ بۇ كېسىلگەن ياغاچ ناھىيىمىزنىڭ قايسى دائىرىسىدە؟ قايسى تەشكىلگە قاراشلىق؟ ئۇنى كىم كەستى، قاچان، نېمىش- قا؟ ھە... بۇلارنى ئېنىقلاش، دەررۇ ئېنىقلاش كېرەك ۋە جىنا- يەتچىنى تېپىپ دەررۇ تېگىشلىك جازاسىنى...

دەل شۇچاغدا ئىككىنچى قەۋەتتىن ياغلىما چىراي بىرەيلەن

پالاقلىغىنىچە چۈشۈپ كەلدى. دە، مۇئاۋىن ھاكىمنىڭ ئالدىدا توختاپ ھاسرىغىنىچە دېدى:

— شە... شەنجاڭ، سىزگە تې... تېلېفون!

گېپى قاپ بەلدىن ئۈزۈلگەن مۇئاۋىن ھاكىم خەۋەرچىنىڭ كەينىدىن يۇقىرىغا كۆتۈرۈلدى ۋە تېلېفون تۈرۈپكىسىنى ئېلىپ قۇلىقىغا ياقتى:

— ئەلۇ!

— ھەي، سىز × شەنجاڭما؟ سالامەتۇ سىز شەنجاڭ؟ ھە، ياخشى، ياخشى. رەھمەت! ھېلىقى ياغاچنى يەكشەنبە كۈنى ئۆيىڭىزگە يەتكۈزۈمەن. كەستىڭمۇ دەمسىز؟ بۈگۈن كېسىمىز. نېمە، ئىلاجى بار يېڭىسىدىن بولسۇن دەمسىز؟ خاتىرجەم بو- لۇڭ، چاتاق يوق. نوپىسىدىن كېسىمىز شەنجاڭ. ئەمىسە ھې- لىقى ھاجىتىمىز ئېسىڭىزدە بولسۇن. ھە؟

ھايال ئۆتمەستىن مۇئاۋىن ھاكىم پەسكە— ئۆزىنى كۈتۈپ تۇرغان تەلەپسىز مەنزىرە رەسمى ۋە تەكشۈرۈپ ئۆتكۈزۈۋېلىش گۈرۈپپىسىنىڭ ھەيرانە ئەزالىرى يېنىغا قايتىپ چۈشتى. ئۇ- نىڭ بوم ئاۋازى يېڭى بىنانىڭ زالىدا ئەكس سادا قايتۇرۇپ يەنە جاراڭلىدى:

— ئىشچى رەسسامىش تېخى! دېمەك، قىياس قىلىش مۇمكىنكى، ئۆزى كەسكەن ياغاچنى دۆتلۈكىدىن... ھىم. ئومۇ- مەن بۇ دېلونى دەررۇ ئېنىقلاپ چىقىش لازىم. دۆلەتنىڭ ئورمان بايلىقىغا ھارام قولىنى ئۇزاتقانلار، كىم بولۇشىدىن قەتئىينە- زەر، جەزمەن جازالىنىدۇ، جەزمەن!...

مۇھىم پىكىر

يېڭىدىن تەييارلىنىۋاتقان «كېلەچەك ئۈچۈن» ناملىق بەش پەردە، يەتتە كۆرۈنۈشلۈك دراما بىر ئايلىق جاپالىق رەپىتسىتىن كېيىن رەھبەرلەر ۋە كەسىپ ئەھلىلىرىنىڭ دەسلەپكى قەدەمدە كۆزدىن كەچۈرۈشىگە سۈنۈلدى. يەرلىك پارتىيە، ھۆكۈمەت رەھبەرلىرىنىڭ ھەممىسىگە ئالاھىدە نەپىس ئىشلەنگەن قىزىل باغاق ئەۋەتىلدى. شۇ كۈنى چۈشتىن كېيىن سەنئەت ئۆمىكىنىڭ يېڭىدىن پۈتكەن رەپىتسىسى زالى كىشىلەرگە تولدى. رەھبەرلەر ئالاھىدە ياسالغان ئۈستەللىرىنىڭ كۆرۈنەرلىك ئورۇنلىرىغا، ئەدەبىيات-سەنئەت ساھەسىدىن كەلگەن مېھمانلار چەت-چۆرىدىكى ئورۇنلارغا جايلاشتى. بۈگۈنكى دوكلات ئويۇنى ئارقىلىق ئىككى مەقسەت كۈتۈلەتتى: بىرى، رەھبەرلەرگە دراما ۋە قەلىمىنى سىياسىي جەھەتتىن مۇقىملىتىۋېلىش، يەنە بىرى، درامىنىڭ ئىقتىسادىي سەرپىياتى ئۈچۈن كېتەرلىك پۇلغا يەنە شۇ رەھبەر-لەرنىڭ ماقۇللۇقىنى ئېلىۋېلىش. شۇڭلاشقا بۇ يەردىكى «ئالاھىدە ياسالغان ئۈستەللىر» دېگەن گەپنىڭ «مول نېمەتلىك داستىخان» دېگەن مەنىسىمۇ بېرىدىغانلىقىغا گۇمان بولمىسا كېرەك! دراما قىزغىن، جىددىي كەيپىياتتا ئوينالدى ۋە كۆڭۈللۈك يەپ-ئىچىش، ھاياجانلىق خىتابلار ئىچىدە كۆرۈلدى. ئويۇن

ئاخىرلاشقاندىن كېيىن ئۆمەك مەسئۇللىرى قەدىرلىك مېھمان-
لارنىڭ قىممەتلىك پىكىرلىرىنى بېرىشىنى تەكلىپ قىلدى. بىر
پەس تۈزۈتتىن كېيىن ھۆرمەتكە سازاۋەر رەھبەرلەر مەرتە-
ۋە-دەرىجىسى بويىچە پىكىر بېرىشكە باشلىدى. درامىنىڭ سىيا-
سىي ئەھمىيىتى، بەدىئىي مۇۋەپپەقىيىتى، پېرسوناژلار ئالاھى-
دىلىكلىرىنىڭ ئېچىلىشى... قاتارلىق تەرەپلەر بىر-بىرلەپ تىلغا
ئېلىندى، نەتىجىلەر مۇقىملاشتۇرۇلدى، يىتەرسىزلىك دەپ قا-
رالغان تەرەپلەرگە ئوخشاش بولمىغان دەرىجىدە باھالار، تەكلىپ-
لەر بېرىلدى ...

شۇ تەرىقىدە نۆۋەت تەشكىلات بۆلۈمىنىڭ مەسئۇلىغا كې-
لىپ توختىدى. پۈتۈن ئويۇن داۋامىدا ئۇ سەل پەرىشاندەك بىر
خىل ھالەتتە قوشۇمىسىنى تۇرۇپ، چوڭقۇر خىيالغا پېتىپ
ئولتۇرغانىدى. سەۋەبى، ئۇ بۈگۈن چۈشتىن ئاۋۋال تولۇق
يېرىم كۈن نۆۋەتتىكى بىر تۈركۈم يېڭى رەھبىرىي كادىرلارنى
ۋەزىپىگە تەيىنلەش مۇزاكىرە يىغىنىغا قاتناشقان ۋە ئايرىم نام-
زاتلار ئۈستىدە ئۆز خىزمىتىگە چەكسىز مەسئۇل بولۇش پوزىت-
سىيىسى بىلەن تالاش-تارتىش قىلىپ ھارغانىدى.

— ئويۇنۇڭلارنى كۆردۈم، — دەپ ئۇ سالماقلىق قىياپەت ۋە
ھارغىن ئاھاڭ بىلەن سۆز باشلاپ، — يۇقىرىدا رەھبىرىي يول-
داشلار ئويۇن ھەققىدە قىممەتلىك پىكىرلەرنى ئوتتۇرىغا قوي-
دى، مەن تامامەن قوشۇلىمەن. ئەمدى بۇ يەردە باشقىلار دېمى-
گەن بىر تەرەپنى، بىر مۇھىم نۇقتىنى ئوتتۇرىغا قويماقچىمەن.
بايا كۆرگەن ئويۇندا ھېلىقى، ئىسمى نېمىدا؟ ھە... ئەكبەرنى
تېخنىكا يېڭىلاش ماھىرى بولغانلىقى ئۈچۈن، شۇنداقلا مەلۇم

رەھبەرلىك قابىلىيىتى بولغانلىقى ئۈچۈن پارتىيىگە قوبۇل قىلىندىغان، ئۆستۈرىدىغان بىر ئەھۋال بار ئىكەن. ئەلۋەتتە ئىقتىسادىدارلىق ياشلارنى ئۆستۈرۈشكە بولىدۇ. بىراق، مېنىڭچە، بۇ يەردە ھەممە ئىش تەشكىلى پىرىنسىپ ۋە تۈزۈم بويىچە بولۇشى كېرەك. ئەگەر ئىشلەۋاتقان زاۋۇتتا مىڭدىن ئارتۇق ئىشچى بار ئىكەن. بۇ دېمەك، بۇ زاۋۇتنىڭ ئۆزى ناھىيە دەرىجىلىك ئورۇن دېگەن سۆز، ھە... ئۇنىڭ سېخلىرى بولسا بۆلۈم دەرىجىسىدە تەكشۈرۈلگەن. پىرىنسىپ بويىچە بۆلۈم باشلىقىدىن يۇقىرى كادىرلارنى... ھە، بولۇپمۇ ئەگەرگە ئوخشاش كادىرلارنى تەشكىلات بۆلۈمىمىز تەستىقلاپ بېكىتىشى لازىم ئىدى. بىراق، ئېسىمدە قېلىشىچە، يېقىن ئارنىڭ ئىچىدە ئەگەر ئىسىملىك كىشىنى ئۆستۈرۈش ھەققىدىكى دوكلاتنى تاپشۇرۇۋالمايدۇقۇ دەيمەن؟! بۇنى قانداق چۈشىنىش كېرەك؟ ھە...؟ بىزنىڭ تەشكىلات بۆلۈمىمىز نېمىش قىلىدىغان ئورۇن؟ ھە دەپسە باشباشتا قىلىق قىلىدىغان، تەشكىلى تۈزۈمنى كۆزگە ئىلمايدىغان ناچار ئىشلەتلەرگە ئەمدى قەتئىي خاتىمە بېرىلىشى كېرەك...
تەشكىلات بۆلۈم باشلىقى سۆزلىگەن سېرى قىزىپ كېتىۋاتاتتى. ئۇ سۆزلەۋېتىپ ئالقمىنى بىلەن ئۈستەلگە پاقىدە بىرنى ئۇرۇۋېدى، بايا ئەگەر رولىنى ئالغان ئارتىس ئەمدىلا قولغا ئالغان بىر تال يوغان نەشپۈت قاغىقىپ يەرگە چۈشتى ۋە دومىلاپ خېلى يەرگىچە باردى.

هاجەتمەن

ئابدۇخېلىل قەدىمىي بىر ناخشىنىڭ ئاھاڭىغا غىشىغىنىچە
ۋېلىسىپىتىنى بەخىرامان ھەيدەپ، ئائىلىلىكلەر قورۇسىغا كى-
رىپ كەلدى. شۇ تاپتا ئۇنىڭ كەيپىياتى چاغ، سەۋەبى بايا
بۆلۈمىدە بىر ئاغىنىسىدىن تېلېفون ئالدى. كەچقۇرۇنلۇقى
ئەل-ئاغىنىلەر يىغىلىپ شەنىيلىك ئولتۇرۇش قۇراشتۇرماقچى.
بىر ھەپتىدىن بېرى ئابدۇخېلىل ھاراق دېگەن ”قارا كۆز“نى
ئوبدانلا سېغىنىپ قالغانىدى.

ئابدۇخېلىل ئۆزىگە تەۋە كۆمۈرخانىنىڭ ئالدىدا ۋېلىسىپىت-
نى قۇلۇپلاپ، ئەمدىلا بىنا ئىشىكى تەرەپكە قايرىلاي دېۋىدى،
يەرنىڭ تېگىدىن چىققاندا كىلا بوش ۋە مۇلايىم بىر ئاۋاز قۇلىقىغا
ئۇرۇلدى:

— كونا ئاياغ بارمۇ؟

كەينىگە يېرىم بۇرۇلغان ئابدۇخېلىلنىڭ كۆزلىرى تاپىند-
نىڭ تۈۋىدە دېگىدە كىلا ئولتۇرغان بىراۋغا چۈشتى. ئادەمنىڭ
ئىچى سىيرىلغۇدەك ئاۋازە كىيىنگەن، پېشانىسى، كۆز ئەترا-
پى، جاۋغايلىرىدا ئۆز يېشىغا نامۇناسىپ قېرىلىق ئىزنالىرى تې-
پىپ تۇرغان ۋىجىكىنە ئادەم كۈلكىدىن كۆرە يىغلامسىراش
دېگەن ياخشىراق بىرخىل نەزەر بىلەن، ئىلتىجالىق تەرزىدە ئۇ-

نىڭغا قاراپ تۇراتتى.

—كونا ئاياغ بارمىكىن؟

—كونا ئاياغ... ئابدۇخېلىل ھېلىقى ئادەمنىڭ مۇددىئىسى.

سنى دەررۇ چۈشەنمەستىن تېڭىرقاپ قالدى. شۇ ئەسنادا ئۇنىڭ كۆزلىرى قايتىلاپ بىرىدە چەت-چۆرىلىرى قىرچىلغان، ئىككى-ئۈچ يەردە تەڭگىدەك يامىقى بار ئەت رەڭ تەتۈر باش ئاياغدىن بىر جۈپ، يەنە بىرىدە بولسا بىر تۇتام پارچە پۇل ۋە كىرىلىشىپ ئەسلى رەڭگىنى يوقاتقان، تومپايغان ئۇن خالىتىسىدىكى تۇتمۇالغان ئورۇق، قاپقارا، تارمۇشتەك بىر جۈپ قولغا تىكىلدى. كالىسىدا بولسا "شارا-بارچىكەندە" دېگەننى ئويلاپ ئۈلگۈردى. شۇنىڭ بىلەن تەڭلا شارا-بارچى ئولتۇرغان سې-مونت سۈپىنىڭ ئارقىسىدىكى ئۆزىگە تەۋە بولغان كۆمۈرخاندەنىڭ ئىچىدىكى تۆت-بەش قەغەز يەشىكمۇ خىيالىدىن بىر-بىر-لەپ ئۆتتى. ئۇلارنىڭ ھېچقايسىسىدا مۇنۇ بىچارە ھاجەتمەن سورىغان نەرسە—ئەسكى-تۈسكى ئاياغ يوق ئىدى. ئۇنداق نەرسىلەرنى ئابدۇخېلىل ئۇتتۇرلۇق ئەخلەتخانغا تاشلاپ تۇراتتى. —پۇل بېرىمىز، بىكارغا ئالمايمىز،—بايقى مۇلايىم، ئىچ ئاغرىنغۇچ ئاۋاز يەنە تۆۋەن تەرەپتىن ئاڭلاندى. ئەتىھالىم، كونا ئاياغ يىغقۇچى ئابدۇخېلىلنىڭ سۈكۈتىنى باشقىچە چۈشەنسىپ قالغان بولسا كېرەك، ئولتۇرغان يېرىدىلا پۇل تۇتقان قولىنى سەل ئالدىغا سوزۇپ، بىر-ئىككى سىلكىپ قويدى. ئابدۇخېلىل يانچۇقىدىن بىر تىزىق ئاچقۇچنى ئالدى. ھېلىقى ئادەم ئۇنىڭ ھەرىكىتىدىن ئۈمىدلەندى بولغاي، تۇرقىغا ياراشمىغان چاققانلىق بىلەن دەس ئىرغىپ تۇرۇپ، بىر يانغا

ئۆتتى. ئاغغىچە ئابدۇخېلىل كۆمۈرخانىنىڭ ئىشىكىنى داغدام
ئېچىپ، تۆت بۇلۇڭغا كۆز يۈگۈرتەكتە ئىدى. كەينىدىنلا ئۇ
ھېچ نەرسە يوقلۇقىنى بىلىپ تۇرسىمۇ، ھاجەتمەننىڭ كۆڭلىنى
ئىزدەپ، قەغەز يەشكەلەرنىڭ ئاغزىنى بىر-بىردىن ئېچىپ قا-
راشتۇرۇپمۇ قويدى. ئۈستى—ئۈستىلەپ دەستىلەكلىك بۇ قەغەز
يەشكەلەرنىڭ ئەتراپىغا يېقىندىلا ئابدۇخېلىلنىڭ ئۆيىدىكى ئەل-
ۋەك ئولتۇرۇشتا بوشىغان ئالتە-يەتتە دانە ھاراق بوتۇلكىسى
غازدەك قاتار تىزىلىپ تۇراتتى. ئابدۇخېلىل ئۆزى سورىغاندەك
ھاجەتمەنگە مۇلايىملىق بىلەن قارىدى—دە:

—رەنجىمەيسىز، كونا ئاياغ يوقكەن،—دېدى. ھېلىقى ئا-
دەم كۆمۈرخانا ئىگىسىنىڭ سەمىيىتىدىن تەسىرلەنگەندەك چى-
رايغا تازىمۇ چىق قورۇقلارنى يىغىپ كۈلۈمسىردى—دە، پۇل
تۇتقان قولىدىكى ئۆزىدەكلا بىچارە خالتىسىنى بىر پۇلاڭلىتىپ
ئۆشنىسىگە ئارتتى ۋە دەرۋازا تەرەپكە قاراپ ماڭدى. كۆمۈرخانا
ئىشىكىنى قۇلۇپلاشقا تەرەددۈتلەنگەن ئابدۇخېلىلنىڭ كۆزلىرى
توساتتىن يەنە بىر قېتىم بايقىق قۇرۇق بوتۇلكىلارغا چۈشۈپ
قالدى. بۇچاغدا ئۇنىڭدا ھېلىقى كەيپى چاغلىقتىن ئەسەرمۇ
يوق، كۆڭلى چىۋىن يەۋالغاندەكلا غەش بولۇپ قالغانىدى.
—ھاي ئاكا، توختاڭا!—شۇ غەشلىك ئىلكىدە ئۇ دەرۋازا
تەرەپكە قاراپ توۋلىدى،—مايەرگە كېلىڭا، ئاۋۇلارنى ئېلىۋې-
لىڭ!

كونا ئاياغ يىغغۇچى بۇ چاغدا تۆمۈر سالاسۇنلۇق دەرۋازىنىڭ
سىرتىغا چىقىپ بولغانىدى. چاقىرغان ئاۋازنى ئاڭلاپ ئۇ شۇند-
داق تېز ئۆرۈلدى.

— مېنى دەمسىز! ؟

— ھە سىزنى، مايرىگە كېلىڭا، — بۇ چاغدا ئابدۇخېلىلنىڭ كۆڭلىدىكى غەشلىك خېلىلا نېرى بولغان، ئۆز-ئۆزىدىن مەدەنۇن بولۇشقا ئوخشاپراق كېتىدىغان بىرخىل ھېسسىيات لەپىدە ئۆرلەپ، ۋۇجۇدىنى سەل-پەل يەڭگىلەتكەندى.

كونا ئاياغ يىغقۇچى ئابدۇخېلىلنىڭ يېنىغا ئىلدام يېتىپ كەلدى. دە، ئۇنىڭ شەرەتلىشى بىلەن كۆمۈرخانا تاپسىسىنى دەس-سەپ، ئۆي ئىچىگە بويۇنداپ قاراشقا باشلىدى.

— كونا ئاياغ يوقكەن، ئاۋۇ بوتۇلكىلارنى بولسىمۇ ئېلىۋې-لىڭ، — دەپتى ئابدۇخېلىل مۇلايىم ئاۋازدا ھاجەتمەنگە.

كونا ئاياغ يىغقۇچى كۆمۈرخانا ئىچىگە يەنە بىر پەس قارىۋې-تىپ، بويىنىنى سەل-پەل بۇردى.

— نېمىنى دەيدىڭىز؟

— ئاۋۇ بوتۇلكىلارنى دەيمەن. بىكارغىلا... بىر سومغا بول-سىمۇ يارايدۇ، ئېلىۋېلىڭ.

ھېلىقى كىشىنىڭ ئاۋازى بۇ دورەم چىڭقىلىپ چىقتى:

— شېشە قۇتلارنى دەمسىز؟

— نېمە؟ — ئابدۇخېلىل دەررۇ ئاڭقىرالمىدىيۇ، كېيىن بۇ گەپنىڭ مەنىسىنى پەملەپ قالدى، — ھە، ھە، شۇ شېشە قۇتلا-رنى دەيمەن، ئېلىۋېلىڭ!

— ئالمايمەن، ئالمايمەن، — كونا ئاياغ يىغقۇچى گويا يىلان-دىن چۆچىگەن يولۇچىدەك بىر سەسكەندى، — شېشە قۇتلارنىڭ لازىمى يوق ماڭا، شۇنىڭ كاساپىتىدىن مۇشۇ كۈنگە قالغان ئادەمەن.

ئابدۇخېلىل نېمە دېيىشنى، نېمە قىلىشنى بىلمەي جايدا داڭقىتىپ تۇرۇپلا قالدى. بۇ چاغدا يېغىدىن قاچقانداك ئىلدام يىراقلاپ كېتىۋاتقان ھاجەتمەننىڭ غوتۇلىدىغان ئاۋازى ئاڭلاندى: — شېشە قۇتىنى ئال دېمەمدە. ئۇنى تۇتىدىغان قولۇم يوق، قولۇم...

كۆمۈرخانىنىڭ ئىشىكى خېلىغىچە ئېتىلمەي، ھاڭغىرقاي ئوچۇق پېتىچە تۇردى.

غەزەپ ۋە سەۋەب

بۇ ۋەقە شۇنداق تېز يۈز بەردىكى، خۇددى ئاسمان بېتى سۈپۈزۈك تۇرۇپلا شارقىراپ يامغۇر يېغىپ كەتكەندەك بىر ئىش بولدى. تېخى بەش مىنۇتنىڭ ئالدىدىلا باشقارما باشلىقنىڭ ئالدىغا بۈگۈن پوچتىدىن كەلگەن خەت-چەكلەرنى ئەكىرىپ قويۇپ چىقىپ كەتكەن ئىشخانا مۇدىرى ئېسىدىن كۆتۈرۈلۈپ قالغان مۇھىم بىرگەپنى سورىۋېلىش ئۈچۈن قايتا كىرگىنىدە، باشلىق سۈنئىي گىلەم سېلىنغان ئىشخانىسىدا قوللىرىنى ئالدى ئېچىۋېتىلگەن كاستۇمنىڭ پەشلىرىنى قايرىپ بېلىگە تىرىگىندە-چە ئۇياق-بۇياققا تېز-تېز مېڭىۋاتاتتى. باشلىقنىڭ ئەسلىدىن قارامتۇل چىرايى تېخىمۇ قارىداپ، كۆزلىرىدىن قەھەرلىك بىر ئوت چېچىلىپ تۇراتتى.

— سەي چۇجاڭ، ھېلىقى... بۇ يىللىق قۇتقۇزۇش سوممىسى.

سنى قانداق بىر تەرەپ قىلىمىز كىن؟
باشلىق مېڭىشتىن توختىماي، ياپما قاپاق كۆزلىرىنى ھەم
جىيىشقا ھەر قاچان تەييار تۇرغان ئىشخانا مۇدىرىغا مەنسۇز
تىكتى. كېيىن ئىش ئۈستىلىگە شىددەت بىلەن يېقىن كېلىپ،
قوللىرىنى بېلىدىن ئېلىپ، ئۈستىلىنىڭ ئىككى گىرۋىكىگە گىد-
رەدەتسىپ قويدى. پۈتۈن سالىمىنى قوللىرىغا تاشلاپ، مەيدىد-
سنى ئۈستەل يۈزىگە يېقىنلىتىپ مېڭىشتى ۋە ئۈستەلدىكى بىر
كونۇپىرتقا مىختەك قاندى. تەخمىنەن بىر مىنۇتتەك قاندى-
دە، كېيىن بېشىنى يانغا بۇراپ سورىدى:

—“سىزنىڭ دوستىڭىز” دېگەن ژۇرنال قەيەردىن چىقىدۇ؟
—ئۇ ئىلايەتلىك پەنى ئومۇملاشتۇرۇش كومىتېتى چىقىرد-
دۇ، —دەررۇ جاۋاب قايتۇردى ئىشخانا مۇدىرى.
—ھىم، دېمەك شەھىرىمىزدە دەك! سىز، سىز ئۇيەرد-
كىلەر بىلەن تونۇشامسىز؟ يەنى مۇنۇ ژۇرنالنى ئىشلەيدىغانلار
بىلەن دېمەكچىمەن.

ئىشخانا مۇدىرى باشلىقنىڭ كۆزىگە ئەيمىنىپ، ئەمما ھەي-
رانلىقىنى يوشۇرالمىي بىر قارىۋالدى. دە، ئالدىغا ئۇششاق ئىك-
كى چامدام ماڭدى ۋە ئېيتتى:

—بىر-ئىككىسى بىلەن تونۇشمەن، قالغانلىرى بىلەن...
—ھىم، خېلى جىق ئادەم دەك بۇلار؟ ئۇلار، سىز تونۇيد-
غان بىر-ئىككىسى قانداقراق نېمىلەر، ياش تەنتەكلەرمۇ؟
—ياق، ئىككىلىسى قىرىق ياشتىن ھالقىغان ئادەملەر.
—ھىم، دېمەك، ئۆتۈپ كەتكەن ھاكاۋۇر، ئاتىكارچى نې-
مىلەرمۇيا؟

—ئۇنداق ئەمەستەك كۆرۈنۈۋىدى، خېلى... —
ئىشخانا مۇدىرى تېخىچىلا قانداق جاۋاب بەرسە باشلىقنىڭ كۆڭ-
لىدىكىنى تاپالايدىغانلىقىنى بىلمەستىن، ئاققا تۇققا جاۋاب قاي-
تۇرماقتا ئىدى، —كىم بىلىدۇ، ئادەم دېگەننىڭ...
—ھە، دېمەك، خېلى ئوقۇغان نەرسىلەرمۇ ئۆزلىرى؟ يا
بولمىسا...مەسىلەن جەمئىيەتنى، ھازىرقى قائىدە-يوسۇنلارنى
چۈشىنىمدۇ، چۈشەنگۈچىلىكى بارمۇ، دېمەكچىمەن؟
—بىرىنى شىنجاڭ ئۇنىۋېرسىتېتىنى پۈتتۈرگەن دەپ ئاڭ-
لىۋىدىم، —ئىشخانا مۇدىرى دۇدۇقلاشتىن خالىي بولالماي دى-
مىغدا مىڭغىرلاپ جاۋاب بېرىشنى داۋاملاشتۇردى، —ھەر ئىك-
كىسىنىڭ گەپ-سۆزلىرىدىنغۇ خېلى سەۋىيە چىقىپ تۇرىدۇ...
—ھىم، سەۋىيە چىقىپ تۇرارمىش! —باشلىقنىڭ چانقىد-
دىن چىقىپ كەتكۈدەك چاچرىغان كۆزلىرى تېخىمۇ يوغان ئې-
چىلدى، ئىككى قولى يەنە كاستۇم پەشلىرى ئىچىدىن بەلگە
تىرەلدى، —سىزگە قەۋەتلا يېقىپ كېتىپتا ئۇ مۇتتەھەملەر،
ئىچى قوتۇر ئېشەكلەر، ئادەم غاجاشنى كەسىپ قىلغان مەمەدان-
لار...مەندىن سورىسىڭىز ئاشۇنداق تونۇشلىرىڭىزنى ھىم سىز
تونۇمايدىغان مۇنۇ ژۇرنالدىكى بارلىق گەپ ساتارلارنى ئىلگىرى
—كېيىن تەنتەكلەر، ئەشەددىي ھاكاۋۇر ئاتىكارچىلار، قۇرۇق
دېپلومنى مەيدىسىگە چاپلىۋالغىنى بىلەن جەمئىيەت ھەققىدە،
كىشىلەرنى، بولۇپمۇ رەھبەرلەرنى لايىقىدا ھۆرمەت قىلىش جە-
ھەتتە قىلتىرىقچىلىك ساۋاتى يوق نادانلار دەيمەن، بىلەمسىز،
ھىم، دېمەك... سىزگىزە قەۋەتلا يېقىپ كېتىپتا ئۇلار؟!
باشلىق غەزەپلىك چىڭقىلىپ، ئۆزمەي بىرۋارقى پاراك

قىلىش نەتىجىسىدە ئۆزىدە سوزۇلما كاناي ياللوغى كېسىلى بار ئىكەنلىكىنى ئاشكارىلاپ قويدى. گېلىدا بىر نەرسە غىژ-غىژ غىژ-غىژ قىلىپ سايراشقا باشلىدى. ئۇنىڭسىزمۇ كەپشەرىگەن بۇرۇن چاناقلىرى تېز-تېز كېرىلمەكتە ئىدى. ناھايەت، ئۇ دەپمىنى رۇسلىمۇبلىش ئۈچۈن گېپىگە قىسقا مۇددەتلىك تەنەپپۇس ئېلان قىلدى. دەل مۇشۇ قىسقىغىنا جىمجىتلىق باياتىن بېرى تەمتىرەپ، پۈتى كۆيگەن توخۇدەك تىپىرلاۋاتقان ئىشخانا مۇددە-رىغا ئۆلۈم جازاسى ئېلان قىلىنغان جىنايەتچىنىڭ ئۆزىگە قارىد-تىپ ئېتىلىدىغان ئوقنى كۈتۈپ تۇرغان مەزگىلىدەك دەھشەت-لىك، تولىمۇ دەھشەتلىك تۈيۈلۈپ كەتتى. ئالدىدا بولسا باش-لىق، يەنى ئادەم زاتى ئەمەس، ئىشكى تاسادىپەن ئېچىلىپ كېتىپ، قەپەزدىن چىقىپ كېلىۋاتقان يولۋاس تۇرغاندەك بىلد-نىپ كەتتى.

—قانداق، گەپ قىلمايسىزغۇ؟— دەپ دېمىنى سەل بېسىد-قىمغا چۈشۈرۈۋالغان باشلىق ئىشخانا مۇدىرىغا يەنە بىر قېتىم ئوقتەك قادىلىپ، —يېقىن-يۇرۇقلىرىڭىزنى ئەيىبلەپ قويدۇم ھە؟ رەنجىمىگەيسىز! بىراق، ئۇلارنى تىللىغىنىم ئۈچۈن پۇ-شايمان قىلمايمەن... ھەسسىنەي، شۇنداق بىرنېمىلەر تۆت كۈن بولسىمۇ قول ئاستىمدا ئىشلەپ قالسىدى، ئانىسىنى ئۇچقۇر-غاندا... نېمىشقا بىرسى مىخلاپ قويغاندەك جايىڭىزدا كېرەدەپ تۇرۇۋېرىسىز؟ ئۈستەلگە يېقىن بېرىڭ، ئەنە ئاۋۇ ”سىزنىڭ دوستىڭىز“ ژۇرنىلى سېلىنغان يوغان كۈنۈپرىتقا قاراڭ. كۈن-ۋېرتنىڭ سىرتىدىكى ماي قەلەم بىلەن يېزىلغان مېنىڭ ئادىپ-سىمىنى ئوقۇڭ، مېنىڭ بۆشۈكۈمنى تەۋرەتكەن ژۇرنال كەش تو-

نۇشلىرىڭىزنىڭ يازغان ئاتالمىش ئادرېسنى كۆرۈڭ. ھەسسە-
 نەي... ھوي ئۇلار بىلمەمدە؟! ...
 ئىشخانا مۇدىرى سوڭى چىقىپ كەتكەن بالدەك سەل قىيى-
 پاچلىنىپ ھەيۋەتلىك ”رەھبەر ئۈستىلى“ نىڭ يېنىغا باردى ۋە
 سەي چۇجىڭ نوقۇپ كۆرسەتكەن ئۇزۇنچاق كونۇپرتنىڭ يۈزىدە-
 كى چىرايلىق يېزىقنى ئوقۇدى:
 ”ۋىلايەتلىك ×× باشقارمىسىدىكى يولداش سەمەت ياسىن
 تاپشۇرۇۋالدى.“

ئىككى بارماق

ئۇلار ئاجرىشىدىغان بولدى. ئايلاپ سوزۇلغان جېدەل،
 ئۇيقۇسىز تىت-تىتچىلىق، ئىككى ھەپتىدىن بېرى خىزمەت تاش-
 لاپ سوت ئىشكىگە قاتراشلارنىڭ ھەممىسىگە ئەمدى چېكىت
 قويۇلدى. تالاي جۈپلەرنى ئاجرىتىپ، تالاي باشلارنى بۆلەكتىن
 قوشقان گەپدان سوتچى ئۇلارنىڭ سېرىق قەغەزلىك بولۇشتىغا
 ئامالسىز يول قويدى.

ئىككىنچى قەدەمدە ئۇلار مال-بىسائىتى تەقسىملەشتى. ھەر
 ئىككىسى ما ئاشلىق ئىدى. ئۆز ۋاقتىدا كۆڭۈللۈك بىر ئائىلىنى
 يوق يەردىن بار قىلىشقان، دەر قەمدە گۈللەندۈرگەن، موللاندى-
 رۇشقانىدى. شۇڭلاشقا ئەرمۇ نۆۋىتىدە ئايالىنىڭ ئالىمەن دېگەن-
 لىرىگە قىرسىقلىق قىلمىدى. پەقەت بىر قېتىم گەپ دارد-

تمۋالدى:

— بوپتۇ، — دەدى ئۇ ئايالى ئالتە گەزلىك، ”كەلكۈن“
نۇسخىلىق گىلەمنى ”مەن ئالمەن“ دېگىنىدە بىر تاتىرىۋېلىپ،
— بېشىم ساقىيىدىغان ئىشلا بولسا!

ئۈچىنچى قەدەمدە ئەر-ئايال تەڭلا بۇرۇلۇشۇپ، ئۇزۇن
ئورۇندۇقنىڭ بىر چېتىدە بويىنى قىسقىنچە ئولتۇرغان ئۈچ
ياشلىق ئوغۇلغا قاراشتىيۇ، تىللىرى كېسىلدى. ئۇلار ئۆز
ھەلەكچىلىكلىرى بىلەن بولۇپ ئۇنى ئۇنتۇپ قېلىشقانىدى.

— خوش، ئەمدى بالىنىڭ ئىشىنى سۆزلىشەيلى، —
تاقىرىباش سوتچى ئەر-ئايالنىڭ شۇ ھالىتىگە نەزەرىنى قادىغىنىدە.
چە گەپكە ئېغىز ئاچتى.

— بالىنى... مەن ئالاي، — دەۋەتتى ئەر ئىختىيارسىز ئەندە.
كىپ، — ئۇ... ئۇ مېنى ياخشى كۆرىدۇ.

— نېمە؟ — ئايالنىڭ ھېلىمۇ گۈزەل، ئەمما زەھەر تېمىپ
تۇرىدىغان چىرايى تېخىمۇ سۆرۈنلەشتى، — بالا تۇغۇپ باق-
قاندەك... بالا دېگەن ئانا بىلەن بىللە بولىدۇ، بۇچۇ قانۇندا
بەلگىلەنگەن. ئۇنىڭ ئۈستىگە ئۈمىدجان بىر تال بالا...

— ياق، بالىنى مەن ئالمەن، — ئەرنىڭ باشتىن ئاخىر
مۇلايىملىقىنى ساقلاپ كەلگەن ئاۋازى توساتتىن غەزەپ شوتسىدا
بىر بالداق ئۆرلىدى، — مەن خوتۇن قويۇۋېتىمەن دېمىگەن،
ئەردىن چانغان ئايالغا بالا نېمە لازىم؟!

ئەرنىڭ گېپى تۈگىشىگە ئايالنىڭ قەھرىگە قايتا ئوت يېقىلدى.
دى. ئۇ ئەرگە تولىمۇ ئۆچمەنلىك بىلەن ئالايىدە، ئاغزىنى
گەپكە ئۈمەللىدى. لېكىن گەپ قىلىشقىمۇ رەۋىتى بارماي،

پومپۇلاق، غۇبارسىز چىرايىنى قورقۇش ئالامەتلىرى قاپلىغان
بالىغا ئۆزىنى ئاتتى. خۇددى بىرسى بۇلاپ كېتىدىغاندەك ئۇنى
مەھكەم قۇچاقلىمىۋالدى. شۇ ئارىدا ئەرمۇ ھەرىكەتكە كەلدى.

يۇلقۇشلاش، تارتىش، يۇلقۇشلاش، چىرقىراپ يىغلاش...
—توختاڭلار، بالىنى بۇ ياققا بېرىڭلار، مانى قارا!—
پېشقەدەم سوتچى تېز-تېز ھاسىرىغىنىچە قول سېلىپ، بالىنى
ئاخىر قوش چاڭگالدىن ئاجرىتىۋالدى ۋە دەپمى كېلىپ-كېلىپ
لىپ سۆزلىدى:

—ھەر ئىككىڭلار بالىنى ياخشى كۆرىدىكەنسىلەر-ھە؟ يال-
غان! بالىنى ياخشى كۆرگەنلەر سىلەردەك ئىش قىلمايدۇ!
سوتچى ئاچچىقىنى باسالماستىن، تىترەپ تۇرغان قوللىرى
بىلەن گېزىت قەغىزىنى قىغىرىغا يىرتتى. سىرلىرى چۈش-
كەن، ماكچايدىغان قۇتسىنى ئېچىپ، قەغەزگە چىمدىپ موخۇركا
سالىدى. موخۇركا تۆكۈلدى. يەنە سالىدى. ئەپلەشمىگەنلا قىلىپ
ئاران يۆگىنىۋالدى... بىر ئازدىن كېيىن ئۇ ئاچچىق تۈتۈنى ئۇ-
زۇنغىچە پۈۋدەپ، بېسىقتى.

—خوش، ئاجرىشىسىلەر-ھە؟— گەپدان، تاقىرباش سوتچى
ئۆزكەسىگە خاس تەدبىرىنى ئىشقا سېلىپ، ئەر-ئايالدىن يەنە
بىر قېتىم سوئال سورىدى. كېيىن ئۇ بىرھازاغىچە، تاكى
موخۇركىسىدىن چىمدىپ تۇتۇپ تۇرسىمۇ قول كۆيگەندەك قالغى-
چە ھەتتا موخۇركىسىنى تاشلىۋەتكەندىن كېيىنمۇ ئېشىكىنى
تۇتقىنىچە ئوماق، ئەمما بىتەلەي بالىغا تىكىلىپ ئولتۇرۇپ
كەتتى. بالا ھەدەپ ئېسەدەپ يىغلايتتى. ئېسەدەپ بارغانسېرى
كۈچىيەتتى. ئۇنىڭ خىرتىلىدىغان ئاۋازى ئاخىر سوتچىنى ئۆزىگە

كەلتۈردى. سوتچى بالغا بوۋىلارچە يېقىملىق گۈلۈمسىرەن بىلەن قارىدى، ئۇنى ئالدىغا تارتتى.

— قۇلاق سېلىڭلار ھەم ياخشى قاراڭلار، — ئۇئەر-ئايالغا قارىباستىنلا خىتاپ قىلدى، كېيىن بالىنىڭ بېشىنى سىلاپ تۇرۇپ ئۇنىڭدىن مۇلايىم ئاھاڭدا سورىدى:

— ئوغلۇم، ئىسمىڭ نېمە؟

— ئۈمىدجان، — دەپدى بالا يەرگە قاراپ، چۈچۈك تىل بىلەن.

— ياخشى ئىسمىڭ بار ئىكەن، خوش، دېگەنە، ئاپالڭ ئاپ.

ئاقمۇ؟

— ئاپتاق.

— داداڭچۇ، ئاپتاقمۇ؟

بالا لاپ قىلىپ ئاپسىغا قارىدى. دە، يەنە يەرگە قارىۋالدى.

— ئاپتاق... دەپدى كېيىن بوش ئاۋازدا.

سوتچى مەنۇنىيەت بىلەن بېشىنى لىڭشىتتى. يەر تېگىدىن دالڭ قېتىپ تۇرۇشقان ئەر-ئايالغا قاراپ قويدى. ھەر ئىككىسىنىڭ كۆزلىرى بىرىدە ئىدى.

— ئەمدى قارا، ئوغلۇم، مەن سېنىڭدىن بىرنېمىنى سورايم.

مەن، — سوتچى كونسراپ كەتكەن ”ھۆكۈم ئورۇندۇقى“دىن سىيرىلىپ پەسكە چۈشتى. دە، بالا بىلەن تەڭ بويلۇق بولۇپ زوڭزايدى. ئوڭ قولىنىڭ كۆرسەتكۈچ بارمىقى بىلەن بېگىز بارمىقىنى چىقىرىپ، باشقا ئۈچ بارمىقىنى يۇمىغاچ سۆزىنى داۋام قىلدى، — ياخشى قارا، مانا ماۋۇ ئاپالڭ، ماۋۇ داداڭ. ھازىر-سەن بىرنى تاللايسەن، ھە، ياق، تۇتسەن. ياخشى قارا، ھە؟

مانا ماۋۇ ئاپالغ، ماۋۇ دادالغ. سەن قايسىنى ئالسىن، دېگىنە؟
ئەر-ئايال نەپەسلىرىنى ئىچىگە تارتقىنچە بالىغا ۋە سوتچى-
نىڭ مۇقەددەس ئىككى بارمىقىغا تىكىلىپ قېلىشتى. ئۇ بارماق-
لار... ياق، ئۇلار ئۆزلىرى... سوتچى بالىغا تەلمۈرمەكتە، شۇ-
كەمگىچە مۇئەللىپ تىلغا ئالمىغان كاتىپ قىزمۇ ھاياجانغا چۆم-
گەندى.

بالا قورۇنغاندەك ئولتۇرغان ئورنىدا پۇتلىرىنى پۇلاڭلىتىپ
قويدى-دە، كېيىن يەرگە چۈشتى. يانغا بۇرۇلۇپ ئايسى بىلەن
دادىسىغا بىردىن قارىۋالدى. ئاندىن سوتچىغا، توغرىسى سوتچى-
نىڭ ئۆزىگە تەڭلەنگەن ئىككى بارمىقىغا قارىدى، چوڭ كىشى-
لەردەك ئويلىنىپ سەل تۇرۇپ قالدى. كېيىن بىردىنلا ئۇزۇن
يېڭىنىڭ ئىچىدىن بۇدرۇق قولنى چىقاردى-دە، تەرلەپ كەتكەن
ئاپئاق بارماقلىرى بىلەن سوتچىنىڭ تىترەپ تۇرغان، بىر-بىر-
دىن يىراق ئىككى بارمىقىنى مەھكەم جۈپلەپ تۇتۇۋالدى.

—جېنىم بالام، ئەقىللىق قوزام!— ئۇزاق يىللار مابەينىدە
دادىسى بىلەن ئانىسى ۋاپات بولغان كۈنلەردىن باشقا چاغلاردا
بىر قېتىممۇ يىغلىمىغان سوتچى ئۆزىنى تۇتالماستىن ئېسەدەپ
يىغلىۋەتتى، ئۇنىڭ يىللار قاقشالاشتۇرغان يەلكىلىرى تىترى-
دى، غېلىغچە شۇنداق تىترەپ تۇردى... ھېكايىنىڭ ئاخىرىنى
ئېيتمايمىز، ئېيتالمايمىز، قۇربىمىزمۇ يەتمەيدۇ!

ماختاپ تۈگىتىش

ئوقىدىم، باشلىقىم ئەخمەقرەك ئادەممۇ ياكى مەسجىزى سەل مازمۇ، ئۇنىڭ بىلەن يېڭىدىن تونۇشۇپ، ئۆيىگە ئىش بىلەن تۇنجى بېرىشىمغىلا خۇددى مەن سورىغاندەك ئايالمنى ماختاپ كەتتى:

— ئەمما لېكىن سەۋەردىن ئۇكا، ھەدىڭىز ئالتۇندەك خۇ- تۇن جۇمۇ. چىراي دەپسىڭىز مانا چىراي، فىگۇرا دەپسىڭىز مانا فىگۇرا... مانا، مەجەزنى دەپمەسىز تېخى، ئالتۇن، ئالتۇن. ھەيرانلىقىمىدىن داڭ قېتىپ ئولتۇرۇپلا قاپتىمەن. بېشىم- مۇ تۆرەپ كەتكەن چېغى، دوكلات قىلماقچى بولغان ئىشمۇ يادىمىدىن كۆتۈرۈلۈپلا كېتىپتۇ. خۇددى مەن باشلىقىمنىڭ خوتۇنى- نى تەكشۈرۈپ كەلگەندەك. ھە!... ئولتۇرۇپ كەتتىم.

ئۇنىڭ خوتۇنى— لاخشىگىردەك بېشى يوغان، قالغان نەرد- پى ئىنچىكە، ئۇزۇن، چىشلىق خوتۇن ئۆزىگە ياراشمىغان ناز بىلەن قىيپاشلاپ كەتتى.

— بولدىلا دادىسى، مېھمان ئۆكىمىزنىڭ ئالدىدا...
— مېھمان بولسا نېمە بوپتۇ،— دەپدى باشلىقىم ئىدارىدىكى- دەكلا قوللىرىنى كېرىپ،— ھەق دەيدىم، نەق دەيدىم شۇ، راست- مۇ ئۇكا؟

بۇ بۇنىڭدىن بىر يىلچە بۇرۇنقى ئىش ئىدى. شۇنىڭدىن كېيىن مەن يەنە ئىككى قېتىم ھېيت مۇناسىۋىتى بىلەن باشلىدىم. قىمىنىڭ ئۆيىگە بارغىنىمدا ئۇ يەنە ئايالىنى يۈزتۇرانە ماختاپلا كەتتى. ئۈچىنچى قېتىملىق ماختاشتا مەن باشلىقىمنىڭ ئايالىدىن بۇنداق لاۋزىدىن-لاۋزا ئۇچۇرۇشلىرىغا سۈكۈت قىلىپ تۇردىم. بۇ چاغدا مەن ئۇنىڭ مۇئاۋىنى بولۇپ قالغانىدىم. — قاسىمكا، ”ئۆزىنى ماختىغان بىرىنچى ئەخمەق، خوتۇننى ماختىغان ئىككىنچى ئەخمەق“ دېگەن ماقال يادىڭىزدا بولدى. سۇن جۇمۇ!

ئايال بىر تىرجىيىپ توختىۋالدى، ئەر بولسا تەپتارتىمىدا تىن ھىجايىدى.

— مەيلى سەۋىردىن ئۇكا، مېنى دېسە ”خوتۇننى ماختىغان بىرىنچى ئەخمەق“ دېيىشىمۇ مەيلى، راستمۇ ئاپىسى؟
يېقىمسىز، ئىنچىكە كۈلكە ئاۋازى خېلىغىچە ئۆي ئىچىدە جاراڭشىپ تۇردى. تۆتىنچى قېتىم مەن باشلىقنى ئايالى بىلەن بىللە كۆرگىنىمدە ئۇلار قايناق بازارنى ئارىلاپ كېتىۋاتاتتى. ئۇچاغدا مەن قاسىمكام بىلەن ئەڭ دەرىجىلىك مەنسەپدار، يەنى بۆلۈم باشلىقى بولۇپ، باشقا بۆلۈمدە ئىشلەۋاتاتتىم. سابىق باشلىقىمنىڭ ئايالى مېنى كۆردىمۇ، خۇددى ھېلىقى چاغدىكىدەك چىشىلىرىنى تىرجايتىپ، سالىمىغا جاۋابەن بويىنىنى بىر ئېتىپلا ئېرى كېتىپ قالدى. قاسىمكام بولسا بولسا بولسا قوڭ-قوڭ غۇزىنىڭكىدەك چىقىدىغان ئاۋازىنى ئەتەي يۇقىرى كۆتۈرۈپ، ئايالى ئاڭلىغىدەك قىلىپ ئۇنى ماختاپ كەتتى:
— لېكىن ئەھمىيەتلىك ئايال، قولىنىڭ ئوچۇقلىقى...

— ئاكاۋۇي، خوتۇن دېگەننى ئۇنداق ھەدىسىلا ماختاۋەرمەي.
— دىغان، يامان ئۆگىتىۋالسىز، — دېدىم چېچىلىپ.
— تىش... تىش! — قاسىمكام ئاۋازىنى شىپىدە پەسەيتىپ،
ئارىدەك بارماقلىرىدا ئاغزىنى توستى، — ئاز قالدى، سەۋىردىن
ئۇكا، ئاز قالدى. يەنە ئىككى قېتىم ماختىسام، ھەدىڭىزنىڭ
ماختىغىدەك يېرىمۇ تۈگەيدۇ.

ھەيرانلىق ئىلكىدە بۇ چۈشىنىكسىز ئىزاھاتنىڭ مەنىسىنى
ئويلاپ كەتتىم. بۇ چاغدا سابىق باشلىقىم ئاللىقاچان خوتۇنغا
يېتىشىۋېلىپ غىپىلداپ ئۇزاپ كەتكەنىدى.
ئاخىرقى قېتىم سابىق باشلىقىم مېنى ئۆيىگە زىياپەتكە
چىلىغاندا، ئۇنى يەنە بىر قېتىم ئايالى بىلەن دەرەقەمدە كۆر-
دۇم. بۇ مېنىڭ ئىدارە باشلىقىغا ئۆستۈرۈلگەن ۋاقىتىم بو-
لۇپ، ئەر-ئايال ساھىبخانا مىسلى كۆرۈلمىگەن خۇش مۇئامىلە
بىلەن ئالدىمغا چىقىشتى.

ئۆيگە كىرگەندىن كېيىن قاسىمكام پەتنۇستا چاي كۆتۈرۈپ
كىرگەن ئايالغا لەپىدە بىر قارىۋېلىپ گەپكە ئېغىز ئاچتى:
— ئەمما لېكىنزە ئۆيدىكىلەرنىڭ مېھماندوستلۇقى...

چىشىم قېرىشتى. كەسكىنلىك بىلەن:
— بەس، ماختاش توختىتىلسۇن! — دەۋەتتىم.
سابىق باشلىقىم توك تېپىۋەتكەندەك دىڭگىدە چۆچۈپ كەت-
تى. دە، ئۆزىمۇ سەزمەي قوللىرىنى ئىدارىدىكىدەك كېردى. بىر
پەستىن كېيىن زۇۋانغا كېلىپ دەيدى:

— خوپ باشلىق، خوپ، ئەلۋەتتە توختىتىملىدۇ...
بىراق... — قاسىمكام ئاللىقاچان سارايدىن يۈگۈرۈپ دېگۈدەك

چىقىپ كەتكەن ئايالىدىن خەۋىسىرەپ، ئىشىك ياققا بىر قارىۋالدى. — ماختاشمۇ تۈگەپ قالدى باشلىق، ئەتىدىن تارتىپ چورتلا توختايدۇ. ئالغا ئاتسا خوتۇن ئاكىسىدىن مىراس پۇلىنىڭ ئەڭ ئاخىرقى قىسمىنى ئېلىپ كېلىدۇ. سابىق باشلىق قولىرىنى ئىدارىدىكىدەك كېرىپ تازىمۇ خۇشال ھىجايىدى.

ھاقارەت تاللاش

كومپىدىيە يېزىلىپ بولاي دېگەندە (بۇ ئىدارىلەر ئارا ئۆتكۈزۈلىدىغان ئىشتىن سىرتقى سەنئەت مۇسابىقىسى ئۈچۈن تەييارلىنىدىغان كومپىدىيە ئىدى) ئىككى ئاپتور چوڭ بىر قىيىنچىلىققا دۇچ كەلدى. ئەسەرنىڭ ئاخىرىدا ئاچچىقى يامان رەھبەر ئالدىدا تۇرغان، قولىدىن ئىش كەلمەيدىغان خادىمنى كېلىشتۈرۈپ بىر تىللىشى لازىم ئىدى. — شۇنداق، — دېدى ئېڭىكىنى مۇشتىدا تىرەپ خىيالغا بېرىلگەن “مەسلىھەتچى” سوزۇپقىنا، — راسا تىللىسۇن. — ھەم قىسقا ھەم ئادەم تولغىنىپ كەتكىدەك ئاچچىق تىل بىلەن تىللىسۇن، — قەلەم تەۋرىتىۋاتقان ياش يىگىت يەنى ئاسا. سى ئاپتورمۇ قوشۇلدى. شۇنداق قىلىپ، ئۇلار ئىككى ياقلاپ ھاقارەت تىلى ئىزىدەشكە تۇتۇندى...

— تاپتىم، — دەپدى بىرچاغدا ئاساسىي ئاپتور دېگەن سىلگى-
نىپ، — ”ھوي ئىتىنىڭ بالىسى“ دەپسە قانداق؟
— نېمە؟ ”ئىتىنىڭ بالىسى“؟ — مەسلەھەتچى تەكرارلىدى.
دە، ئەندىكىپ ياش قەلەمكەشنىڭ چېقىرى، سوزۇنچاقراق كۆزلى-
رىگە تىكىلدى، — ئۇششاق بالىلىرىڭىز باردۇر ئۇكا؟
— بۇ يەردە ئۇششاق بالىنىڭ نېمە مۇناسىۋىتى بار؟ — ياش
قەلەمكەش ھەيران بولدى. مەسلەھەتچى كەينىگە بىر قارنۋالدى.
دە، ئاۋازىنى ئالاھىدە پەسەيتىپ ئىزاھ بەردى:
— تازىمۇ زېھنىڭىز كەم ئوخشىمامدۇ؟ بىزنىڭ ئۈزۈنپاچاق
باشلىق دائىم مۇشۇ سۆز بىلەن ئادەم تىللايدىغۇ!
— شۇنداقمۇ؟ — ئاساسىي ئاپتور باشتا چاقچاق ئارىلاش
سۆزلىدى، كېيىن بولسا بىردىن جىمىپ كەتتى. ئېھتىمال
”ئۈزۈنپاچاق“ نىڭ ساڭگىلاپ تۇرغان قاشلىرى بار دەھشەتلىك،
سۆرۈن چىرايى كۆز ئالدىدا تىكلەنگەن بولسا كېرەك، —
ھوي... ئەمەسە بولمايدىكەن، بولمايدىكەن!
— شۇ ئەمەسمۇ، — مەسلەھەتچى خاپان بېشىنى تەۋرىتىپ،
سۇسقىنا ھىجايىدى. ئىككى ئىجادىيەتچى يەنە ئىزدىنىش باياۋانغا
قەدەم باستى.

— ئەمدىمۇ تاپقاندىمەن؟ — ئاساسىي ئاپتور بىرچاغدا يەنە
ئەندىكىتى، — ئۆزى سىپايە گەپ قارالڭ (ئۇ ئەتەي ئەمەلدارلىق
كىچىرىنى گەۋدىلەندۈرۈپ دورىدى) ”مەن ساڭا كۆرسىتىمەن
ئاڭقاۋ!“

— ئەستا، يەنە شارىك چاقتىڭىز، — مەسلەھەتچى چىرايىنى
پۈرۈپ، خاپان بېشىنى چىۋىنقاتتى، — مالىيىگە مەسئۇل مۇئا.

ۋىن...ۋىن...

— ھاۋا-ۋا! — ئاساسىي ئاپتور ئالمىنى بىلەن ئاغزىغا پو-
كۈلدىتىپ ئوردى. بالىلىقى ئېسىگە كەلدى، ئەتىلىم، —
نېمانداق ئىمتتىك كاللامغا كېلىۋالدىكىن دېسەم...
— مۇنداق دېسەك قانداق؟ — مەسلىھەتچى كۆرسەتكۈچ بار-
مىقنى ئاسمانغا قارىتىپ سۆزلەپ قالدى، — ھە، ئۆزى چەت
ئەلچىرەك، مەسلىھەتچى ”ۋاي خاۋارشەي!“
— ھو... ھا-ھا-ھا... ئاساسىي ئاپتور قاپاق بۇلدۇقلىد-
غاندەك غەلىتىلا كۈلۈپ كەتتى، كۈلمۈۋەردى، — مېنى ئۇنى-بۇ-
نى دەپ ئۆزىڭىزگە نېمە بولدى؟
— نېمە بوپتۇ؟ — خاپان باش كۆزلىرىنى چىمىچىقلاقتى. كۆ-
زىنى چىمىچىقلاقتا گۆشلۈك بۇرنىمۇ سەكرەپ كېتەتتى. كۆر-
سەتكۈچ بارمىقى ھاۋادا شۇ پېتىچە ئېسىلىپ قالدى.
— باشلىقنىڭ كاتتىسى بىلەن ئوينىشىۋاتىسىزغۇ دەيمىنا؟
— كى... كىم بىلەن؟
— دائىم ۋىلايەتتىن كېلىدىغان، ھېلىقى ئاساسىي قۇرۇ-
لۇشقا مەسئۇل رەھبەر بىلەنچۇ؟
— زەي جۇجاڭ بىلەن دەڭ، ۋاي كاللامى! — يوغانلا ئال-
قان قورۇق باسقان پېشانىگە شاقلا قىلىپ تەگدى. ئىككىسى
خېلىغىچە جىمىپ كەتتى.
— خوش، نېمە دەيمىز؟ — ئاساسىي ئاپتور بىرچاغدا يەنە
ۋەزىپىسىنى ئېسىگە ئالدى، — دۇنيادا گەپ تولغۇ. تاپايلى،
تۇتۇلمىغان بىرەرنى.
— ياشلار ئۆتكۈر كېلىدۇ، — مەسلىھەتچى ياغلىققىنا ھىجاي-

دى، —قېنى. ئۆزىڭز بىر كەلتۈرۈڭغا.

—مېنى قويۇپ بەرسىڭز “يەمسەن-ياق” قىلىۋېتىمەن،
ياش قەلەمكەش جانلىنىپ ئىككى يېنىغا قىمىدى، —
مەسلەنگە: ”ھوشۇڭنى تاپ ئەبلەخ!“ دېسەكمۇ بولىدۇ.
ھە... ”كۆتۈر كەشىڭنى!“ دېسەكمۇ بولىدۇ. ھە... ”چۈش-
قا!“ دەپ ئىخچام ھەيدىسەكمۇ بولۇپىرىدۇ. يەنە...

—توختاڭ، توختاڭ، توختاڭ، توختاڭ، ۋو... توختاڭ! —
مەسلەھەتچى ئىككى ئالىقنىنى چۈپلەپ تىكىلگىنىچە ئالدىغا
سوزۇپ، ئاپتومات ئاتقانداك سۆزلىدى. ئىتتىك سۆزلەيدىغان
بىر بۇجاڭنى دوراپ يۈرۈپ، ئۇ ئۆزىگە تاتاتلاشنى يۇقتۇرۇۋالغان.
لىقنى بىلمەيلا قالغانىدى، —ئاۋازىڭز پوجاڭزا ئاتقانداك چى-
قىدا تېخى! سىز ھېلى دورىغان ئەكابر-تاكابىرلارنىڭ ھەممى-
سى مۇشۇ زالدىلا يۈرۈيدۇ.

—كىملەر؟—ئاساسىي ئاپتور دەرھال مەملىكىتىمىزنىڭ
كىنولىرىدىكى ئىشپىيونلارداك پىچىرلىدى.

—كىملەر دېدىڭىزما؟—مەسلەھەتچى ھىم يېپىلغان ئى-
شكىنىڭ تۈۋىگە بىر كېلىۋېلىپ ئاۋازىنى سۇسايىتى، —
بىرىنچىسى ئىشخانا مۇدىرى، ئىككىنچىسى ماشىنا ئەرتىتىنىڭ
باشلىقى، ئۈچىنچىسى...

—دېمەڭ، دېمەڭ، تاپتىم!—ئاساسلىق ئاپتور ئورنىدىن
قاڭقىغانداك تۇردى، —باش بوغالتىر!

—ئەتە يىللىق مۇكاپات تارقىتىلىدۇ!—مەسلەھەتچى يىغىن
باشقۇرغۇچىسىدەك ئاۋازدا قوشۇپ قويدى.

ئىككى ئىجادىيەتچى ئەمدى ھەم پەرىشانلىق، ھەم ئۆتە

سەگەكلىك بىلەن ئۆز ئالدىغا خىيالغا چۆمۈلۈشتى. ھاقارەت بابدا نامايان بولۇپ كېلىۋاتقان يىرىك ئاچچىق ئاتالغۇ ۋە قىسقا جۈملىلەرنى يەككە تىل فوندىلىرىدىن قېزىپ چىقىرىپ، ئالتۇن تاشقىغۇچىلار دەك ئىنچىكە، بەتەپسىل قىدىرىشقا باشلىدى. ھا-قارەت تىلى تېپىلمايمۇ قالدى، لېكىن ئەمدى ھېچقايسىسى يۈرەكلىككەنە بىرەر ”ۋودوود بومبا“نى ئوتتۇرىغا تاشلاشقا جۈرئەت قىلىشالمايۋاتاتتى.

—قانداق پاراك بويكەتتى بۇ!—ئاساسىي ئاپتور ياشلىقىغا ئېلىپ غودۇڭشىدى. بىرھازادىن كېيىن دەدى،—بىرەر ئادەم-نى يۈرەكلىك بىر ئېغىز تىللىغىلىمۇ بولمىسا...ئېشەكنىڭ پاچىقىدەك...

—دەل ئۆزى، ئاپىرىن، نەق ئۆزى!—شۇ ئەسنادا مەسلە-ھەتچى خۇشاللىقىدىن ۋارقىراپ، يېزىق ئۈستىلىنى گومباڭشىد-تىپ مۇشتلاپمۇ كەتتى،—تېپىلدى ئۇكا، نەق ھازىرقى تىل-ئىزنى ئىشلىتىمىز، قانداق؟

—ھازىرقىنى؟—ئاساسىي ئاپتور ھەيرانلىقىنى يوشۇرمى-دى. مەسلەھەتچى بولسا ئۇنىڭ بۇ ھالىتىگە پەرۋامۇ قىلماي، ئاخىرى چۈشمىگەن كومپىدىيە ئورگىنالىنى شارىتىدە قىلىپ ئالدىغا تارتتى-دە، كۈنچە ئىملا بىلەن ئىتتىك سۇۋاپ يازدى:—”باشلىق (ۋارقىرايدۇ): بىلەمسىز، سىز...سىز راست-تىنلا ئېشەكنىڭ پاچىقىدەك نېمىكەنسىز!“

ئاساسىي ئاپتور پېشقەدەم بۆلۈمدىشى ھەمدە ئىجادىيەت مەسلەھەتچىسىنىڭ يازغىنىغا قاراپ تۇرۇپ كەتتى-دە، قىزاردى:—بىراق، بىراق بۇ مېنىڭ...

— ھېچقىسى يوق! — مەسلەھەتچى ئۈستەلنى ئايلىنىپ كېلىپ، يىگىتنىڭ دولىسىغا پەپىلىگەندەك يېنىك، ئۈزمەي قاقى تى، — بۇ گەپنىمۇ سىز باشلىق بولغۇچە ئىشلىتىپ تۇرىمىز، قالغىنى... ئامان بولساق كېيىنچە بىرگەپ بولار، قانداق؟

غىل-پال

ئۇ بەختكە يارىشا ھايات قالغانلارنىڭ بىرى، تۆتلا كىشىنىڭ بىرى ئىدى.

بۇ بىر قاتناش ۋەقەسى ئىدى. 18 ئادەم ئولتۇرغان مىند-جۇس شەرقىي بەش ناھىيىگە قاراپ سوزۇلغان تار ۋە قىستاڭ ماي ياتقۇزۇلغان بۇ يولدا ياماتۇ كۆۋرۈكىنى نىشانلاپ كېتىپ باراتتى. ياق، توغرىسى قىز ۋە يەنە بىر نەچچە يولۇچى مۇشۇ جايدا ماشىنىدىن چۈشۈپ قالاتتى. مىنىبۇس بولسا داۋاملىق ئالغا كېتەتتى.

قىز شەھەردە تۆت كۈن تۇرۇپ ئۆزلۈكىدىن ئۆگەنگۈچىلەر ئىمتىھانغا قاتناشقاندىن كېيىن، بۈگۈن ئەتىگەن ”بويىنى كې-سىك“ مەھەللىسىدە قول كۆتۈرۈپ بۇ ماشىنىغا چۈشكەندى. نېمىشقىدۇر ئارقا-ئارقىدىن ئۆتۈۋاتقان چوڭ-كىچىك كىرا-ما-شىنىلىرىغا قىز قول كۆتۈرمىدى. توختىغانلىرىغىمۇ ئولتۇرمىدى. ئۇنىڭ يۈرىكى ئەزەلدىن ھەممە ئىشقا ئۇنىسىز بېشارەت بېرەتتى، سىرلىق تۈستە پال سالاتتى. يىراقتىن يېنىك تەۋرە-

نىپ كېلىۋاتقان يىپيىڭى مىنىبۇس ئۇنىڭ يۈرىكىدە بىر سېزىم پەيدا قىلدى. رول ئالدىدا كەپكىچان، قارا كۆزەينەكلىك بەرەي. لەن ئولتۇراتتى. كەپكە سايىۋىنىدىن چۈشۈپ تۇرغان بىر تۇتام چاچ كۆزەينەكنىڭ بىر تەرىپى بىلەن تۇتۇشۇپ كەتكەندى. قىز ئۆزىمۇ سەزمەي قولىنى كۆتۈردى.

قىز مىنىبۇسقا چىقىپلا، ئىشىك تۈۋىدىكى ئورۇندۇققا ئازادە جايلىشىپ ئولتۇرۇۋالدى. بېلەت ساتقۇچى ئۆز ئورنىنى ئاخىرقى خېرىدارغا بىكارلاپ بەرگەندى. قىز نەپىس ھەرىكەت- لەر بىلەن پاسونلۇق قول سومكىسىنى تىزغا قويدى. زەڭگەر، چىپار گۈللۈك، بازارلىق بىلەن تولغان چوڭ سۇلياۋ سومكىسى- نى بولسا تۆۋەنگە، ئاياغلىرىنىڭ يېنىغا جايلاشتۇرۇۋالدى. ئۇ سومكىسىنى قويۇۋېتىپ ئەتراپىدىكى بىر مۇنچە كېپىنەك كۆز- لەرنىڭ ئۆز ۋۇجۇدىغا قونغانلىقىنى سەزدى. ئاچچىقىدا قىزد- رىپ، قىزارغىنىدىن بولسا تېخىمۇ دۈتلىنىپ بەتتەر چىرايلىق- لىشىپ كەتتى.

قىزنىڭ مەڭزىنىڭ يېنىدىلا پارقىراپ تۇرغان ھەرىكەتچان جىگەررەڭ ئەينەكتىن بارغانسېرى ئارقىدا قېلىۋاتقان ئاۋات شە- ھەر مەنزىرىلىرى لىپىلداپ ئۆتمەكتە ئىدى.

قىز ھال رەڭ بىر جۈپ قولىنى تىزىدىكى سومكىسىنىڭ ئۈستىگە قويدى. دە، بويىنىنى سەل بۇراپ دېرىزە ئەينىكىگە قارد- ۋالدى. يان تەرىپىدىكى قاتارداش يولۇچىلارغا ئۇنىڭ گاز ياغلىق تامام چۆمكەپ كېتەلمىگەن ھېقىقتەك بويىنى ۋە چىرايلىق سول قولىنى كۆرۈندى. قىزنىڭ يۈرىكى توساتتىن ئەنسىز سوقتى. سەۋەبى جىگەررەڭ ئەينەكتىن لىپىدە قىلىپ بىر سۈرەت ئۇنىڭ

كۆزلىرىگە چېلىققاندى. بۇ ئاجايىپ بىر ئەينەك ئىدى. مېنىڭ
بۇنىڭ ئالدى تەرىپىدىكىلەرمۇ، ئارقىسىدىكىلەرمۇ قىزغا مە-
شەدىن ياققال كۆرۈنەتتى. قارا كۆزەينەك، كەپكە، بىر تۇتام
چاچ... كىمدۇر پات-پات بويىنىنى ئارقىسىغا يېرىم بۇراپ، قىزغا
ئوغرىلىقچە سەپسالماقتا، قاراپ-قاراپ قويماقتا ئىدى.

قىزنىڭ ئەزەلدىن نازۇك يۈرىكى ئۇنىڭ ئەركىگە بويىسۇنمى-
غاندەك تېپىچەكلەشكە باشلىدى، ھەتتا دۈكۈلدىگەن ئاۋازمۇ چې-
كە تومۇرلىرى ئارقىلىق قان ئېقىمىغا تەسىر كۆرسەتمەكتە
ئىدى. نېمە بالا بولغاندۇر؟

ئۇنىڭ كۆزلىرى ئاللىقاچان جىگەررەڭ ئەينەكتىن يۆتكى-
لىپ، ئالدى تەرەپكە ئىجازەتسىز ئۇچۇپ كەتكەنىدى. ئۇ قارا
كۆزەينەك ئاستىدىكى بۈركۈتىنىڭكىدەك ئۆتكۈر كۆزلىرىنى غۇۋا،
ياق، روشەن كۆرگەندەك سېزىمغا كەلدى. ئېنىق كۆردى،
كۆردى.

يارىشىملىق كەپكە، سىرلىق غۇۋا كۆزلىرى، بىر تۇتام قۇر-
غۇر چاچ... قىز بۇنداق كۆرۈنۈشلەرنى ئاز ئۇچراتقانمۇ؟ تالاي
كۆرگەن، يولۇقتۇرغان، بىراق ھەممىسىلا ئۆزىنى كۆز ئالدى-
دىن بىتىنىم، بىسىزىم ئۆتۈپ كەتكەنىدى. پەقەت بۈگۈنكىسىلا
ئۇنىڭ دىققىتىنى تارتتى، ياق، يىللار شامىلى 19 يىلنىڭ بۇياقى
تۇغقان قوزغىيالىمىغان قەلبىنى قوزغىتىۋەتتى. ئەمدىلىكتە دۇن-
يادا پەقەت ئۇچلا نەرسە ئۇنىڭ ئۈچۈن مەۋجۇت نەرسە بولۇپ
قالغانىدى. ئۇچلا نەرسە: سىڭايان كىيىلگەن كەپكە، كەڭ گەر-
دىشلىك قارا كۆزەينەك، توزغۇپ تۇرغان بىر تۇتام چاچ...
يائاللا، نېمە ئىش بويىكەتتى؟ قىز ئىنچىكە بارماقلىرى

بىلەن پىپاسلاپ قول سومكىسىنىڭ ماس قۇلۇپىنى ئاچتى. ئىچىدىن نەپىس كۆزەينەكنى چىقاردى. كىمگىدۇر دۇتلانغاندەك لەۋلىرىنى ھىمىرىپ چىشلىگىنىچە ئەينەكنى كۆزلىرىگە تاقىدى. مىنىبۇس بىرخىل سۈرئەتتە تەۋرىنىپ ماڭماقتا ئىدى. ئالدى تەرەپتىكى بىر ئېغۇزاگەر باش پات-پاتلا كەينىگە پېرىم قايرىلاتتى. يەنە شۇ ئۇچ...

قىزنىڭ نىقابى—قارا كۆزەينىكى ئەمدى ئۇنى تەشۋىشتىن خالاس قىلغان. شۇ تاپتا ئۇ دۇنيادىكى ئەڭ سۆيۈملۈك رازۇبىت-چىككا ئايلانغانىدى.

“ئۇنىڭ ئىسمى نېمىكىنە؟” ياق، ئۇ بۇنى ئويلىمىدى. “ئۇنىڭ يېشى نەچچىلەردە باردۇر؟” ئۇ بۇنىمۇ ئويلىمىدى. “بۇ مىنىبۇس ئۇنىڭ ئۆزىنىڭمىكىنە؟” ئۇ بۇنىمۇ ئويلىمىدى.

قىز خىيال ئەسىرى بولۇپ، نىقاب تېگىدىن سەۋرسىزلىك ۋە ئۇياتچانلىق بىلەن ئۆزىنىڭ تەقپىكارىنى كۆزىتىپ ماڭماقتا ئىدى. شۇ تۇرقىدا ئۇ گويىكى بۇ يولدا تالاي ئەسىرلەردىن بېرى يۈرۈپ كېلىۋاتقاندەك ھېسسىياتقا كەلگەنىدى. يوللار، ئادەم-لەر، دەرەخلەر شۇنچە تونۇش، شۇنچە قەدىرلىك ئىدى. تەسىر-لىك ئىلى ناخشىلىرى نەلەرگە ئۇچۇپ كەتتى؟

.....

ناخشىلا ئەمەس، توساتتىن مىنىبۇس ئۇچۇپ كەتتى. قىز ھوشغا كەلگەندە ئۆزىنى دوختۇرخانىدا كۆردى. تەلىپىگە يارىشا ھېچبېرى مېيىپ بولمىغانىدى. زەرب بىلەن ئېچىلغان ماشىنا ئىشىكى ئارقىلىق سىرتقا—يول چېتىدىكى كوكاتلىققا ئۇچۇپ چۈشكەنىدى. ئۇ 18 ئادەمنىڭ ئىچىدىكى ئامان قالغان تۆت

كىشىنىڭ بىرى ئىدى. ئۇدۇل كېلىۋاتقان، لىقولىق خىش بېسىلغان تراكتور مېنىبۇسقا سوقۇلغانىدى. قايسىسىنىڭ توغرا، قايسىسىنىڭ خاتا، قىز بۇنى بىلەلمىدى، كېيىنمۇ بىلەلمىدى. ئۇ بىر مۆجىزە بىلەن ئامان قالغانىدى. ئۇ ھوشىغا كەلدى. ياق، ئۇ شۇندىن بېرى زادىلا ھوشىغا كېلەلمىدى. قىز ھەر ئەتىگەنلىكى ئۆيىدىن سۇلغۇن چىراي، سۇلغۇن قەدەملەر بىلەن تاشيول ياقىسىغا چىقاتتى. يولدىن موكدەك ئۆتۈشۈپ تۇرغان مېنىبۇسلارغا تەلمۈرۈپ قارايتتى، قارا كۆزەيە. نەك... ئەمما ھېلىقى توم گىرۋەكلىك قارا كۆزەينەك، يارىشمە. لىق كەپكە، بىر تۇتام چىرايلىق چاچ ھېچپەردە كۆرۈنمەيتتى. بەلكىم ئۇ ئۆمۈرۋايەت كۆرۈنمەس.

پەرىشتە

يائاللا، دۇنيادا مۇنداقمۇ سىلىق-سىپايە دوختۇرلارنى كۆرىدىكەن كىشى، ھە دېگەندىغۇ قاپقىنى ئانچە ئاچمىۋېدى، دورا يېزىش ئالدىدا يەر بېغىرلاپ قاراپ:
—نەق پۇلغا ئالامسىز ياكى دۆلەت ھېسابىغىمۇ؟— دەپ سورىدى.

—كىنىشكىغا،— جاۋاب بەردىم دەررۇ دوختۇرغا قاراپ كۈلۈمسىرەپ، ئاۋازىدا پەخىرلىنىشكە ئوخشاپ كېتىدىغان تە. لەپپۈز بارئىدى. جاۋاب بىلەن تەڭ يانچۇقۇمدىن تاماكا ئۇۋاقلد.

رى يۇققان داۋالاشنى كىشىنىڭ چىقىرىپ ئۇنىڭغا كۆرسەت-
تىم. بۇ چاغدا دوختۇرنىڭ چىرايى پارچە بۇلۇت كەينىدىن
چىققان كۈندەك ئېچىلىپ، خۇشكۈلۈم كۆزلىرى مەڭزىلىرىمنى
سىيىپلىدى. ئۇ رېتسىپ يېزىشقا تەرەد دۆلىتىگەن قەلىمىنى قو-
يۇپ، پەرىز تۇتىدىغان ئىشلار، ئاغرىققا قانداق مۇئامىلە
قىلىش... ھەققىدە بىرمۇنچە ئېزىپ مەسلىھەت بەردى. كېسە-
لىمنىڭ ئەنسىرەپ كەتكۈدەك ئەمەسلىكىنىمۇ ئالاھىدە ئەسكەر-
تىپ كۆڭلۈمنى لىكىدە كۆتۈرۈپمۇ قويدى. شۇ ئىشلاردىن
كېيىنلا قەلەمنى قايتىدىن قولغا ئېلىپ، ئىسىم-چىمىر خەتلەر
بىلەن دورا يېزىشقا كىرىشتى. يازغاندىمۇ نۇرغۇنلا يېزىۋەتتى.
ئالدىنقىلىك ھال رەڭ رېتسىپ قەغىزى يەتمەستىن ئاق رېت-
سىپ قەغىزىگىمۇ يازدى.

— دورىلارنى ئېلىپ يېنىمغا چىقىڭ-ھە، ئىچىش ئۇسۇلىنى
چۈشەندۈرىمەن، — دوختۇر رېتسىپنى قولۇمغا تۇتقۇزۇۋېتىپ تا-
پلىدى، — ئۇنتۇپ قېلىپلا كېتىپ قالماڭ يەنە!
— ياق، چىقىمەن. چىقمايدىغان، — دېدىم قوينىڭ يۇڭى-
دەك يۇمشاق ئاۋازدا، راستىنى ئېيتسام، شۇ تاپتا دورىسىزلا
ساقىيىپ قېلىۋاتقاندەك يەڭگىل ئىدىم.

ئاشۇ يەڭگىل كەيپىياتتا ئۈچىنچى قەۋەتتىن بىرىنچى قە-
ۋەتتىكى دورىخانغا تاپىرلاپ بېسىپ بىردەمدىلا چۈشتۈم. دورا
باھالاش روجىكىنىڭ ئالدىغىمۇ كەلدىم. ھاسىرىغىنىمچە قەغەز-
نى ئىچكىرىگە ئۇزاتتىم. ھايال قىلماي رېتسىپ قولۇمغا پوكلا
تۇتقۇزۇلدى. پاھ... پاھ، دوختۇر بالىسى مۇنداق نوچى چىقماي-
دۇ-دە، نەقمۇنەق 49 يۈەن 93 پۇڭلۇق دورا يېزىپ بېرىپتۇ

ئەمەسمۇ. شۇ خۇشاللىقىمدا رېتسىپنى بىر قەدەملا تېرىدىكى يەنە بىر تۆشۈككە شۇغغىتىۋەتتىم. كېيىن بولسا بىر قۇچاق دورىنى ئوغرىلىۋالغان تەرخەمەكلىرىنى كۆتۈرگەن كىچىك بالىدەك مەيدان دەمگە يۆلەپ كۆتۈرۈپ، پەلەمپەيلەردىن ساغلام ئادەمدەك تاپىپلاپ كۆتۈرۈلۈپ، ھەتتا يوقلا بىر ئاھاڭنى دىمىقىمدا ئاڭلىدىم. نار-ئاڭلانماستىن غىغشىغاچ ئۈچىنچى قەۋەتكە قايتا چىقتىم.

—ئەپچىقتىڭىزمۇ؟— دوختۇر تەكشۈرۈۋاتقان كېسەلدىن يۈزىنى ئۆرۈپ، ماڭا بايقىدىنىمۇ ئىللىق كۈلۈمسىردى. ئاق سانجىلغان بېشى توختىماي مىدىرلايتتى، —ئولتۇرۇڭ، سەل ئولتۇرۇپ تۇرۇڭ!

ئولتۇردۇم، ئولتۇرمامدىغان. دۇنيادا مۇشۇنداقمۇ مېھرىبان دوختۇرلار بار-ھە؟ نېمىتى ھېلىقى؟... ھە، ”ئاق خالاتلىق پەرىشتە“، دۇرۇس، مۇنداق ئادەملەرنىڭ قېشىدا بىردەم بولسىمۇ ئولتۇرۇۋېلىش ساۋابقۇ.

—خوش، بۇياققا كېلىسىز-دە ئەمدى،— پەرىشتە ئالدىدىكى كېسەلگە دورىلارنى ئېلىپ يېنىغا بولجىماي چىقىشنى تاپىپلاپ يولغا سېلىۋەتكەندىن كېيىن، ماڭا يۈزلىنىپ يەنە بىر قېتىم ئىللىق نەزەرنى ھەدىيە قىلدى. تۇغىنىمىدەكلا يېقىن تۇيۇلۇپ كېتىۋاتقان بۇ ئادەمنىڭ يېنىغا ئېتىلىپ دېگۈدەك باردىم-دە، قەلبىمنى تۆككەندەك دورىلارنىڭ ھەممىسىنى ئۇنىڭ ئالدىغا، ئۈستىگە تۆكتۈم.

—مۇنۇ تاپىپتىكا دورا قىزىتمىنى پەسەيتىدۇ،— دوختۇر قەغەز بولماقتىن بىرنى ئېلىپ ماڭا قارىدى،— بىر تال-دىن ئۈچ ۋاق. مۇنۇ بوتۇلكىدىكىسى ئاساسىي دورا شۇ، بۇنى

كەچتە ئىككى تالدىنلا ئىچىپ قويۇڭ. كۈچلۈك دورا جۇمۇڭ بۇ، دىققەت قىلىڭ، خوپ، مۇنۇ ئىككى بولاقتىكى ۋىتامىنلىق دورىلار، قوشۇمچە مەنپەئەتلەيدۇ...

دوختۇر شۇ تەرىقىدە يەنە بىر بوتۇلكا سۇيۇق دورىنى ماڭا ئېزىپ ئىچكۈزگەندەك چۈشەندۈردى. ئەڭ ئاخىردا بۈگۈن مەن ئالغان دورىلار ئىچىدىكى ئەڭ ھەيۋەتلىكى، ئوخشاش ئىككى ئېگىز كورۇپكا قالدى. كورۇپكا سىرتىدىكى ئېنگىلىزچىمۇ، لاتىنچىمۇ يېزىقلارغا قاراپ بايا پەلەمپەيلەردىن ئاھاڭ كۈيلەپ چىققانىدىم. دوختۇر ئۇلارغا قولنىڭ دۈمبىسىنى ئاڭلىرىپ، ئېرەڭشىمگەندەك سەل تام تەرەپكەرەك سۈرۈپ قويدى. كېيىن خۇشكۈلۈم كۆزلىرىنى تەڭجۈپلۈك كۆزلىرىمگە تىكتى.

— مۇنۇ دورىنىڭ سىزگە پايدىسى يوق. بۇلارنى ئۆزەمگە يېزىۋەتتىم.

ئاغزىمدا قېرىق، قىرتاق بىر تەم پەيدا بولدى. ئېگىز تام ئۈستىدە مېڭىپ كېتىۋېتىپ تۆۋەنگە قارىغاندا پەيدا بولىدىغان باش قېيىش شۇتاپتا ئۆزەمدە بىلىندى.

— خوش، دورىلارنى ئىچىش قائىدىسىنى بىلىۋالدىڭىز. ھە؟
— دوختۇر مېنىڭ ئۇن چىقماي ئولتۇرغىنىمنى رىزالىقنىڭ ئالا-
مىتى دەپ چۈشەندى بولغاي، ئۈستەلدىكى ماڭا تەن دورىلارنى
شەرەتلەپ، يەنە ئىللىق ھىجايىدى.

— بىلىۋالدىم، — دېدىم ئورنۇمدىن خورسىنىپ تۇرۇۋې-
تىپ، — ئۇندىغىنىمۇ بىلىۋالدىم، بۇندىغىنىمۇ بىلىۋالدىم، با-
يىقىسىنىمۇ بىلىۋالدىم، ھازىرقىسىنىمۇ بىلىۋالدىم!

دوختۇر چۈشىنىكسىز بىر قىياپەتتە ماڭا ئۆندەرىگەندەك

قاراپ قالدى. شۇگەپ بىلەن ئۆزەمگە تەن بولغان ھېچ بولسا
ئون يۈەنلىك دورىنى ئېلىپ ئىشكىتىن ئېتىلىپ دېگۈدەك چىق-
تىم. قۇلقىمغا ئارقامدىن بىر ئاۋاز كېلىپ ئۇرۇلدى:
— يەنە كېلىپ تۇرۇڭ. ھە. ئىش-پىش بولسا...

تايغاننىڭ ئاۋازىدىن قاچقان توشقاندىك قەدەملىرىمنى ئىت-
تىكىلىتىپ پەلەمپەيلەردىن قۇيۇندەك چۈشۈپ كېتىۋاتقىنىدا،
تۇيۇقسىز بىراۋغا سوقۇلۇپ يىقىلغىلى تاسلا قالدىم. قارىسام
بىر قۇچاق دورىنى مەيدىسىگە يۆلەپ كۆتۈرۈۋالغان بايقى كې-
سەل شاپاشلىغىنىچە پەرىشتىسىنىڭ يېنىدىغا چىقىپ كې-
تىۋېتىپتۇ...

ئەللىك يۈەن

ئەتىگەندە خىزمەتكە كېتىۋاتاتتىم، چوڭ كوچىغا قايرىد-
لىشقا يېقىن يول بويىدا، لىق بادرا بېسىلغان ھارۋىنىڭ يېنىغا
بىرتوقاي ئادەم ئولشىۋاپتۇ. غۈزەكلەشكەن ئالىماننىڭ زىچ
باشلىرى ئۈستىدىن قاسقانلىق بىر مايسىرەڭ شەپكىمۇ مانامەن
دەپ كۆزگە چېلىقاتتى.

بېلەتسىز تاماشانىڭ كۆرەرمىنى كۆپ ئەمەسمۇ، ئادىتىمنى
يېڭەلمىدىم، قىزىقىش ئالدىرىشىمنى ئۈتتىدە، ئەبجەق ۋېلىسىد-
پىتىمنى يول چېتىدىكى تامغا يۆلەپلا ئالىماننىڭ ئارىسىغا قىس-
تالدىم. قاسقان شەپكىنىڭ ئىگىسى— غوللۇق، ئۇزۇنتۇرا ساق-

چى بالا ھارۋىكەشتىن گەپ سوراۋاتتى .

— يولدا كېتىۋاتقان ئادەمنى مۇنۇ كېلەڭسىز ھارۋاڭ بىلەن تۇرتۇپ سوقۇۋېتىسەنۇ، يەنە قوپاللىق قىلىدىغان نېمە يولۇڭ بار؟

— كىم سوقۇۋېتىپتۇ؟ ئۆزىڭىز چوڭ كوچىدا ماڭغىلى قوي-مىدىڭىز. مۇنۇ ئۈچەيدەك كوچىغا ئەگمىكىچە بادرا تېگىپ كەتتى، ۋا! — قارامتۇل چىراي، كىيىملىرى ئۆزىگە چوڭ كېلىپ قالغان ئىنچىكە بويۇن ھارۋىكەش يىگىت قوپاللىق بىلەن جاۋاب قايتۇرۇپ، بىر قولىدا ئالدى چاقنىڭ ئۇبۇتى ماكچايغان قىزىل دامىسكى ۋېلىسىپىتنى رولىدىن تۇتمۇۋالغان، يەنە بىر قولىدا بېرىم ئېڭىشىپ تىزىنى ئۇۋىلاۋاتقان 40 ياشلاردىكى خۇش پىچىم ئايالغا گۈلىيىپ قارىدى.

— غەرەز ئۇققىنا ھەي، — ساقچىنىڭ سەپرايى ئۆرلىدى، — چوڭ كوچىدا پۈتۈنسۈرۈك بىر يەلكەنلىك كېمەڭنى ماڭغۇزات-تىممۇ ئەمىسە، ئالتە غۇلاچلىق ياغاچنى بېسىۋېلىپ مۇنۇ يولدا مېڭىشىڭلا قاتناش قائىدىسىگە خىلاپ، بىلەمسەن؟

— خىلاپ بولسا ئەمدى ماڭماي دېدىمغۇ، ۋا! — ھارۋىكەش غوتۇلدىدى، — بىزمۇ دائىم ماڭمايمىز، ئىت يىل، ئېشەك يىلدا بىر قېتىم مېڭىپ قالسىمىز شۇ.

”ئەجەب ئاتنىكارچىكىنا مۇنۇ داڭگال، — دەپ ئويلىدىم، — بېشىغا بالا تاپمىغىدى بۇ. ”ۋا“ لىرىنى كۆرەيمۇ تېخى!“

— ھەي، سەن ماۋۇ گەپنى قىل! — ساقچى بالىنىڭ ئاچچى-قىغىغا تەستە ھاي بېرىۋاتقانلىقى چىرايىدىن چىقاتتى، — ئاۋۋال خاتالىقىڭ ئۈچۈن ماۋۇ ھەدىمىزدىن كەچۈرۈم سورايسەن، ئاد-

دىن ۋېلىسىپىت...

— نېمە خاتالىق ئۇ، ۋا! — ھارۋىكەش ئۇنىڭسىز مۇ بىلىق-
نىڭكىدەك كۆزلىرىنى پولاتايتىپ تېرىكتى، — نېمە قىپتىمىز ئوي
مەن! ؟

— نېمە قىپتىمەن دەيدا تېخى، — غۇش پىچىم ئايال ھۆپپىد-
دە قىزاردى، — يولنىڭ چېتىدە كېتىۋاتقان ئادەمنى سوقۇپ يىد-
قىتىۋېتىپ، يېپيېڭى ۋېلىسىپىتنى ھارۋىڭىزنىڭ چاقىغا باس-
تۇرۇپ ماكچايتىۋېتىپ، يەنە تېخى ”مال ئىگىسىدىن ئوغرى
كۈچلۈك“ دېگەندەك ئاغزىڭىزنى بۇزۇپ تىلىغىنىڭىز خاتالىق
ئەمەسمىكەن؟ مانا...

— كىم ئوغرىكەن؟ ئاغزىڭىز ... ئاغزىڭىزغا بېقىپ پاراڭ
قىلىڭا!

— سىز رەنجىمەي تۇرۇڭ ھەدە، — ساقچى بالا ئايالغا قول
ۋە باش ئىشارىتى قىلدى، — بىزمۇ دېدۇققۇ، بۇنىڭ قىلغىنى
خاتا دەپ... مەن ساڭا دەپ قوياي (ساقچى ھارۋىكەشكە يۈز-
لەندى) ماۋۇ ھەدىمىزدىن كەچۈرۈم سورىمايدىكەنەن، ئۇ يېقىد-
نى ئۆزەڭ بىلسەڭ بولىدۇ.

— سورىمايمەن قانداق؟ — ھارۋىكەش جاھىللىقىدىن يەنە
قالمدى. كىملىرىڭدۇر ئۇنىڭغا تۇشمۇتۇشتىن قىلغان سالاد-
رىمۇ كۈچ بەرمەيۋاتاتتى، — سورىمىسام قانداق قىلاتتىڭ، ۋا!
— سورىمامسەن؟ — ساقچى بالا بۇ دورەم تاكى بويىنىغىچە
قىزىرىپ كەتتى. ئۇنى بويىغا ماس كەلمىگۈدەك چىرقىراق
چىقىپ كەتتى، باياتىن بېرى قولىدا تۇتۇۋالغان توك كالىنىكىمۇ
جايدا بىر نەچچە پۇلاڭلىدى، — ئەمىسە گەپ شۇ: جەمئىي 50

كوي جەرىمانە تۆلەيسەن، ياكى مەن بىلەن ماڭسەن، قېنى؟
ھارۋىكەش بىرپەس تېڭىرقاپ قالدى-دە، چىرايى شۇنداق
تېز قارىداپ كەتتى. ياردەم تىلگەندەك ئىككى يېنىغا، تاماشى-
چىلار ئارىسىغا بويۇنداپ قارىدى. ئاغزىنى گەپكە ئۆمەللىدىيۇ،
تىلى پۇتلاشقان بولسا كېرەك، ئاۋاز چىقىمىدى.

”ھە، ئەمدى مامىخالاننى كۆردۈڭمۇ، ئويلىدىم، —
قانۇن دېگەن قالتىس نېمىدە! ئويناشماڭ ئەرباب بىلەن، ئەرباب
سالۇر ھەرباب بىلەن“.

—قانداق، گەپ قىلمايسەنغۇ؟—ساقچى ھارۋىكەشكە بىر
قەدەم يېقىنلاپ، تەھدىت ئاھاڭىدا سوتالدىنى تەكرارلى-
دى، —ئىككىسىدىن بىرىنى تاللا!

—ئەل 50... كويىنى... تۆلەي! —ھارۋىكەشنىڭ ئاۋازى
تەستە چىقتى. پولاتايغان كۆزلىرىدىن ئىلتىجا تۆكۈلۈپ تۇرات-
تى. ئۇ گەپ بىلەن تەڭ قوينىنى ئاختۇرغىلى تۇردى.
”ھىم، مانا، خاپا بولماڭ دەپلا قويساڭ ئىش خېلى يەڭگىل
پۈتەتتى، —دەپ ئويلىدىم، —داخۇڭگەيلىكىڭ بېشىڭغا چىقتى.
مۇنۇ مايماق بادىرلىرىڭنى خەنزۇ بازىرىغا ئاپارساڭ ئەللىك كويغا
ئالامدۇ-ئالامدۇ!“

ساقچى بالا تېخىچىلا تىزىنى ئۇۋىلاپ ئېڭىشىپ تۇرغان
ئايالنىڭ يېنىغا كەلدى، ئۆزىمۇ خېلىلا ئېڭىشىپ، مۇلايىملىق
بىلەن دەيدى:

—رەنجىمەڭ ھە، ھەدە، بۇ ئىشنى مۇشۇنداق بىرتەرەپ
قىلدۇق. ۋېلىسىپىتىنى مەيدەلا ياستىمىز. پۈتۈڭزدا چوڭ
چاتاق يوقتۇ؟

ئايال بېشىنى كۆتۈرۈپ ھارۋىكەشكە قارىدى. بۇ چاغدا ھارۋىكەش قات-قات يانچۇقلىرىنىڭ ئىچكىرىسىدىن، شىمىنىڭ كىيىنى يانچۇقىدىن، مايلىق شەپكىسىنىڭ بىر يەرلىرىدىن ئېلىپ چۇغلىغان پۇللىرىنى ئورۇق بارماقلىرى بىلەن قولاشماستىن ساناۋاتاتتى. باياتىن ھارۋىكەشنىڭ يولسىزلىقىدىن غەزەپلەنگەن تاماشچىلار (شۇ قاتاردا مەنمۇ ھەم) شۇ تاپتا ھەرخىل ھېسسىياتلىق كۆزلىرىمىزدە ئۇنىڭ پۇل سانىشىغا تىكىلىشىپ تۇرماق-تەمدۇق.

— مانا، 50۰۰۰۰ 50 كوي، — ھارۋىكەش ئاخىر بىر تۇتام پۇل-نى قىيماستىن ساقچى بالغا ئۇزاتتى، غىلام-غىلام قىلىپ ئايالغىمۇ قارىۋالدى. ئۇ ئەمدىلا پۈتۈنلەي باشقىچە بىر قىياپەتتە، ھېلىلا “ۋا!” دەپمىگەندەك ھالەتتە ئىدى، — ئىلاجى بولسا ئەپۇ سورسام، بولمىسا...

ساقچى بالا ھارۋىكەشنىڭ ئاخىرقى سۆزىنى ئاڭلىمىغاندەك قىياپەتتە ۋە پۇلغىمۇ قول ئۇزاتماستىن خۇش پىچىم ئايالغا قارىدى.

— ھەدە، پۇلنى ئېلىڭ، 50 كوي!
”ۋاھ-ھا، ئالمامدىغان، — ئويلىدىم مەن ئايالنىڭ دامىسىكى ۋېلىسىپىتىگە ۋە ۋېلىسىپىتىدە كلا دامىسىكى تۇرقىغا قاراپ، — مۇنداقلا پۇل دەپسە دۈم چۈشىدۇ، قارىمامسەن، تاقا مېخىدەك تۇرغىنىنى. ئوبۇتنى جىق بولسا 10-15 كوي بىلەن يېڭىلىۋالار، قالغىنىنى كومىدە...“

ساقچىنىڭ گېپىنى ئاڭلاپ، ئايال ۋېلىسىپىتىنى دەررۇ تىكلىدى. تىزىنى يەنە بىر ئۇۋىلىۋېتىپ، دىڭگاڭلاپ ئالدىغا

ماڭدى .

ھەممەيلەننىڭ نەزەرى بىردەك ئۇنىڭغا مەركەزلەشكەندى . مېنىڭ بوغۇزۇمغا ئاچچىق بىرنەرسە تىقىلدى . ئايال ھېچكىمگە قارىماي توكۇچاڭلاپ مېڭىپ ، ئۇدۇل ھارۋىكەش يىگىتنىڭ ئال-دىغا بېرىپ توختىدى . قولىدىكى پۇلنى ئالدى . پۇلنى ئىككى پۈكلەپ ئۇنىڭ كەينىگە شالاقشىپ كېلىپ قالغان چاپىنىنىڭ مەيدە يانچۇقىغا ياندۇرۇپ سېلىپ قويدى . كېيىن كۈلۈمسىرەپ ساقچى بالغا قارىدى .

— بۇ ئۇكام ھازىر ئەپۇ سوراي دېدى . مەن ئەپۇسىنى قوبۇل قىلدىم . يىگىت كەمچىلىكىنى تونغان بولسىلا مەن را-زى .

خېلىغىچە ھېچكىم ھېچنەمە دېمىدى . شۇ ئارىدا ئايال بايىقى مېڭىشىدا بېرىپ ۋېلىسىپىتىنى ئېلىپ ، يولنىڭ ئېرىقى چېتىدىكى رېمونتخانىغا قاراپ يۈرۈپ كەتتى . ھېچكىم ھېچنەمە دېمىدى . تاماشىبىنلار قاتارىدا مەنمۇ يولۇمغا تۇتۇندۇم . بايىقى جايدا ساقچى بالا بىلەن ھارۋىكەشلا تۇراتتى ...

غەمخورلۇق

بېشى ئاتىشتىن ھالقىپ ، ئالدىغا سەل مۇكچىيىپ قال-غان ، قاشلىرىغىچە ئاق باسقان ئورۇق بىر بوۋاي دەرۋازا ئالدىدا

تۇرغان رەسۇلۇپنىڭ يېنىغا كېلىپ سورىدى:

— ئوغلۇم، گېزىتخانا مۇشۇمۇ؟

— مۇشۇ تاغا، كىمنى ئىزدەيتتىڭىز؟

— كىمنى ئىزدەيتتىم، — بوۋاي بىردىنلا چېچىلدى، —

مۇشۇ يەردىكى بىر زۇۋاندا مۇخبىرنى...

— ئىسمىنى بىلمەسە، — ئەزەلدىن سېلىق قاپاق يۈرۈيدى.

خان رەسۇلۇپ كۈلكىسىنى تەستە باسقى.

— ئىسمى قۇرۇمامدۇ، — بوۋاي كەينىگە قوۋۇشتۇرۇلغان

قوللىرىنى كەڭ يايىدى، — ئەيتاۋۇر دوغلاققىنە، چوتكىباش بىر

بالا.

رەسۇلۇپ بىر پەس تېغىرقاپ تۇرۇپ كەتتى.

— كىم بولدى بۇ... — دەپدى ئۇ ئۆزىگە-ئۆزى ۋە بوۋايغا

قارىدى، — نېمە بولدى تاغا، ئۇ بالا سىزگە بىرەر زىيان-زەخمەت

يەتكۈزۈپ قويمايدۇ؟

— زىيان-زەخمەتتىڭىز نېمىسى، غەمخورلۇق قىلدى، غەم-

خورلۇق! — دەپدى بوۋاي سەپراسى تېخىمۇ ئۆرلەپ بوغۇلغان

ھالدا.

رەسۇلۇپ بولۇۋاتقان گەپلەردىن بېشى تۆرىگەندەك ئالدىغا

بىر، كەينىگە بىر قەدەم باستى-دە، كېيىن بوۋاينىڭ قولىنى

دىن تۇتۇپ، يېنىدىكى تامنىڭ تۈۋىگە تارتتى.

— تاغا، چېچىلماي بىر باشتىن سۆزلەڭغا قېنى، زادى نېمە

ئىش بولدى؟

— ماقۇلە سۆزلەي، — بوۋاي تام تۈۋىگە زوڭىيىپ، بېشى-

دىن ئوڭۇپ كەتكەن بېغىررەڭ مانچېستېر دوپپىسىنى ئېلىپ،

تىزغا كىيدۈردى-دە، ئۇقارەك شالاڭ چاچلىق بېشىنى ئارىدەك بارماقلىرى بىلەن تاتلاپ تۇرۇپ گېپىنى باشلىدى:

— قاراڭ، مەن بارغۇ ئۇكا، ئاۋۇ پاختا بازىرىنىڭ بىقىندىكى ياشلار ماگىزىنى بارغۇ، بىلەمسىز، ھە، شۇيەردە كۆزەت-چىلىك قىلاتتىم. ئۈچ يىلدەك بولۇۋېدى دەڭ، خاتىرجەم جاھان-دارچىلىق قىلمۇۋاتقىلى. ياشلىقىمىزدا بىرەر ئوقەتنىڭ بېشىنى تۇتماپتىكەنمىز. باققالچىلىق بىلەن ئۆمرۈم ئۆتۈۋىدى. قېرىغاندا بارغۇ، ئوقەتتىن قالدىغان گەپكەن. ياشلاردىن ئوقەت ئا-شامدۇ دەيسىز ئۇكا...

بوۋاي بىر يولى شۇنچىۋالا جىق گەپ قىلىۋەتكەنلىكتىن ھاردىمۇ ياكى ئاچچىقى يەنە غۇزۇرىدە تۇتتىمۇ، تېز-تېز ھاسىد-راپ، جىم بولۇپ قالدى. رەسۇلۇپ جاپاكەش بوۋاينىڭ قورۇق-لار بىلەن تولغان يۈزىگە ھېسداشلىق بىلەن سەپسالدى. شۇ تاپتا ئۇ ساقلاۋاتقان ئادىمى، قىلماقچى بولغان ئىشىنىمۇ ئۇنتۇغاندى.

بوۋاي گېپىنى داۋام قىلدى:

— شۇنداق قىلىپ ئۇكا قاراڭ، كەمپىر بىلەن ئىككىيلەن بىر ئوبدان تىرىكچىلىك قىلىپ كېتىپ بارا تۇتۇق دەڭ، ھېلىقى چوتكىباش ئالدىراڭغۇ نەدىن ئارا پەيدا بولدى، پېشكەلچىلىك باستى.

— ئۇ نېمە ئىش قىلدى؟— رەسۇلۇپنىڭ ئاۋازىدا قىزىقىش-تىن كۆرە تولىراق ئالدىراشلىق سېزىلەتتى.

— نېمە قىلاتتى، ئاۋۇكۈنى شەيتانچىقىنى غىرقىرىتىپ ما-گىزىنغا كەپتۇ دەڭ، جۇرپىنى سورىدى. ماگىزىننىڭلارنىڭ بۇ

يىلقى كىرىمى ئېشىپتۇ، دەپ ئاڭلىدىم، يازمەن دەيدى، ھەممە دەيدىم، جۈرپەن ئىدارىدا يوق ئىدى، سەل ساقلاپ تۇرامسىز ياكى دەپسەم، ماقۇل دەيدى. كۆزەتخانىدا ئولتۇرۇپ ئۇياق-بۇياقتىن گەپ ئېچىپ، ئەھۋالىمنى سورىدى، مەنمۇ ماگىزىننىڭ ئىشىنى بىرەر قۇر ماختىغان بولدۇم، ئاندىن ئۆزەمنىڭ كېچىسى كۆزەت-چىلىك قىلىدىغانلىقىمنى، كۈندۈزى مال توشۇيدىغانلىقىمنى دەپ بەردىم، بار گەپنى دەيدىم، ”ئىشىڭىز جاپالىقكەن چوڭ دادا، سىزگە غەمخورلۇق قىلىش كېرەككەن“ دەيدى، ”ھە“ دەپ-دىم. بولغان گەپ شۇ. ئەتسى ئىشقا كەلسەم جۈرپەن مەمتىلا-خۇن: ئاكا، سىزنى كۆزەتچىلىككە قويىمىز دەپ بېشىمىزغا بالا تېپىۋالدىغان ئوخشايىمىز. خاپا بولماي ئۆيگە بېرىپ دەم ئالىد-ئىز، ئورنىڭىزغا ياشراق بىر كۆزەتچى تېپىۋالارمىز، دەيدۇ قاراڭ، يۈرىكىم جىغىغىدە قىلىپ قالدى...

— ماۋۇ گەپنى قاراڭ، — دەيدى رەسۇلۇپمۇ چۆچۈگەندەك،

— نېمىشقا دەيدىڭىزمۇ؟

— نېمىشقا دەيمەي قالامدۇ دەيسىز ئۇكا، — دەيدى بوۋاي تى-زىغا كىيگۈزۈكلۈك دوپپىسىنى بېشىغا شارىتىدە كۆمۈرۈپ كىيگىنىچە چىققىلىپ، — دەيمەي قالامدۇ، ئۇقسام بايقى مۇخ-بىر جۈرپىغا ياشلار ماگىزىنى تۇرۇپ، كۆزەتچىلىك، مال تو-شۇشتەك ھەممە ئېغىر ئىشنى بىر قېرىغا ئارتىپ قويغىنىڭىز نېمىسى، گېزىتكە يازمەن، دەپ پوپوزا قىپتۈدەك. ھوي، ماڭا قىلغان غەمخورلۇقى شۇما؟ ئەمدى كەمپىر ئىككىلەننىڭ قارىند-نى قانداق باقمىەن دەيمەن! ئۇكا، ئاشۇ چوتكىباش زادى مەشەدە بارمۇ-يوق، بولسا بىر تېپىشىپ بېرىڭا. گېزىتخانا دېگەندىن

بىر شەھەردە بىرىلا بولار؟...

رەسۇلۇپنىڭ يۈرىكى ئاللىقانداق ھېسلا تۈپەيلى سىقىلىپ كەتتى. بۇ چاغدا ئاجايىپ غەمخورلۇققا مۇيەسسەر بولغان ئاق قاشلىق، مۇكچەيگەن بوۋاي يەنە دەيدىغان نۇرغۇن گەپلىرى باردەك ئۇنىڭغا قاراپ، ئاغزىنى ئۆمەللەپ تۇراتتى.

سېتىۋالغان شۆھرەت

شۆھرەت كېسەللىك دەم ئېلىشى بىلەن مومسىنىڭكىگە چىقىپ يېرىم يىل تۇرغاندا، يېزىدىكى ياشلار بىلەن بەكمۇ چىقىشىپ كەتتى. ئۇ كۈندۈزلىرى سالقىن ئالمىلىق باغقا كىردى. ۋېلىپ، چۆپلۈككە يانپاشلاپ كىتاب ئوقۇيتتى ياكى بارماقلىرىنى يۇمۇپ-ئېچىپ سانغىنىچە قەغەزگە بىر نېمىلەرنى جىجدىلاپ، ئۆچۈرەتتى. كەچقۇرۇنلىرى مەھەللە دوقمۇشدا خاماندىن قايتىپ كەلگەن ياشلار توپلىشىپ خېلىغىچە پاراڭ سېلىشاتتى ۋە بىر چاغلاردا چاقچاقتىن چىڭغا چىقىشىپ، ئارىسىدىكى بىر رەسىمنىڭ ئۆيىگە كىرىپ ”چۆكۈشەتتى“.

ئەنە شۇ توپنىڭ ئارىسىغا شۆھرەت ئانچە زورۇقمايلا قېتىلىپ كەتتى. ئۇ ئۆزىنىڭ تارتىنماس مېجەزى ۋە شاڭخوچىلىقى بىلەن نەگىلا بارسا ئۆزلىشىپ كېتەتتى. دېمىسىمۇ، ئۇ يېزىغا كەلگەندىن كېيىن مەھەللە ياشلىرىنىڭ بىر نەچچە ئولتۇرۇشى ”شەھەرلىك مېھمان“نىڭ قىزىق پاراڭلىرى، ھىسام ھەققىدىكى

ئەڭ يېڭى مەلۇماتلىرى ۋە دۇنيادىكى ئاجايىپ-غايىب ئىشلار توغرىسىدا ئېيتقان ھېكايىلىرى بىلەن قالتىس قىزىپ كەتتى — بولىدىغان نېمىكەنا مۇنۇرۇڭ! — دېيىشەتتى يىزا يىگىتلىرى ئەمدى شۆھرەتنى كۆرسىلا.

بىر كۈنى كەچقۇرۇنلۇقى شۆھرەت يەنە بارماق پۈكۈپ، ئېچىش بىلەن بەنت بولۇپ كېتىپ، تاماققىمۇ قارىمىدى. ئەلۋەتتە، مەھەللە دوقمۇشغىمۇ چىقالمىدى.

— شۆھرەت، بالامەي، ئاغىنىلىرىڭ كىرىپتۇ! — مومىنىڭ ساراي ئۆيىنىڭ بوسۇغىسىدىلا توختاپ ئېيتقان گېپىدىكى شۆھرەت تەستە ئاڭقىردى. ئاڭغىچە دوقمۇش جامائىتىدىن بەش-ئالتە يىگىت ئۆيگە دۈكۈرلەپ كىرىشتى. — پاه، پاه، بىزنىڭ ئابدۇشۆھرەت بالا يازغۇچى ئوخشىمامدۇ، قالتىسمۇ يېزىپ كېتىپتا خەتلەرنى! — دەيدى يىگىتلەردىن بىرى. شۆھرەت ئەتراپىدا يېيىلىپ ياتقان قەغەزلەرنى پۈرلەپلا بىرچەتكە يىغدى، ئۆزى توپا چاڭقىپ تۇرغان كىگىزدە دۈم ياتقان يېرىدىن ئىرغىپ تۇردى.

— كېلىڭلار ئاغىنىلەر، قېنى تۆرگە، قېنى... تۆردىن ئورۇن ئالغان يىگىتلەردىن بىرى يېنىدا ياتقان ۋاراقلاردىن بىرىنى قولغا ئېلىپ، سىنچىلاپ قارىدى. دە، بايا پاراڭ قىلغان ئاغىنىسىگە كۈلۈمسىرەپ قارىدى: — موللا تاپقاكەنسەن جۇمۇ ئىنايتۇل، شۆھرەت بالا يازغۇ-چى بولمىسىمۇ شائىركەن ئەمەسمۇ!

— ئىككىمى بىرگەپ، — دەيدى ئىنايتۇل بوينىنى سەل سۈزۈپ ئىككى يانغا قاراپ قويۇپ، ئاندىن ئۇ شۆھرەتتىن سورد-

دى، — راستمۇ شۆھرەت بالا؟

— سەھرانىڭ بالىلىرىمۇ بوش ئەمەس، — دېدى شۆھرەت جاۋابىن. ئۇنىڭ بۇ گېپىدىن ئىنايەتلىك سوئالغا تەس-تىق سەزدى. دە، مەھەللىلىكلىرى ئالدىدا كەلتۈرۈپ غادىيىۋالدى ھەمدە مەھەللى ياشلىرىنىڭ ئۆزىنىڭ “خويمۇ ئەقىللىق” نەۋ-رىسىگە خېرىدارلىق قىلىۋاتقىنىدىن خۇشاللىقى ئىچىگە سىغماي قالغان موماي دوغغاسلاپ يۈرۈپ داستىخان راسلاۋاتقاندىمۇ، بالىلار شۆھرەتنىڭ “ئېلىڭلار-بېقىڭلار” لىرى بىلەن چاي ئىچىد-شىۋاتقاندىمۇ، ئۇ بىلەرمەنلىك قىلىپ شائىرلار بىلەن يازغۇچى-لارنىڭ خۇسۇسىيەت پەرقىنى چۈشەندۈرۈپ ئولتۇردى:

— ئىككىسى بىرگەپ، ئىككىلىسى گەپلەرنى قورسىقىدىن چىقىرىپ يازىدۇ. ئەممازە، يارماقنىمۇ ئارمانسىز ئالىدۇ دېيىد-شىدىغۇ...

بۇ گەپلەر بولىۋاتقاندا شۆھرەت ئۇنچىقماي، ئەمما ئىنايەتلىك-نىڭ ھەربىر سۆزىگە بېقىملىق باش لىڭشىتىپ ئولتۇردى. ئەمدى ھەممە يىگىتلەر ئۇنىڭغا بۆلەكچىلا بىر ھۆرمەت نەزىرى بىلەن تىكىلىشتى. بۇنى شۆھرەت ئوڭايلا سېزىپ، ئىچى-قارىنى يۈرۈپ قالغاندەكلا بىرخىل كەيپىياتقا چۆمەكتە ئىدى.

— قېنى شۆھرەتۋاي بالا، — دېدى ئىنايەتلىك ئاخىرى، — ماۋۇ جىجىلىغانلىرىڭىزدىن ئىككى كەلسە ئوقۇپ بەرمەمسىز، بىزمۇ قۇلاق موللىسى بولۇپ قالايلى.

شۆھرەت دەررۇ قەغەزلىرىنى شالدىرلىتىپ ئالدىدە، ئو-قۇشقا تەمىشلىپ ئاغزىنى ئۆمەللىدىمۇ، توختىۋالدى ۋە باشقىد-لارغا مەنلىك قارىدى.

—ئوقۇڭ ئاداش، ئوقۇڭ!— دېيىشتى باشقىلارمۇ. شۇنداقلا شۆھرەت ئەتىگەندىن بېرى ئون بەش-يىگىرمە قېتىمچە ئۈچۈرۈپ يازغان بىر نەچچە كۆپلەپ شېئىرنى يۈرىكى تىترىگەن، مەڭزىلىرىگە قىزىللىق تەپكەن ھالەتتە چىڭقىلىپ ئوقۇپ كەتتى... كېيىن ئوقۇغانلىرىنىڭ مەنىسىنى قاراپايم سۆزلەر بىلەن قايتىدىن چۈشەندۈردى. يىگىتلەر بولسا چۈنقىنغان ئاتلاردەك باشلىرىنى لىڭشىتىپ بىر-بىرىگە قاراشتى-دە:

—قالتىس گەپ-ھە؟

—ئالامەت كەپتۇ جۈمۈ!— دېيىشتى.

بۇ گەپلەرنى ئاڭلىغان شۆھرەت يەنە چىداپ تۇرالمىدى. بۇ شېئىرنى قانداق يازغانلىقىدىن تارتىپ، قاچاندىن بېرى يېزىقچىلىقنى باشلىغانلىقىچە، شېئىرلىرىنىڭ پات-پاتلا بېسىلمىپ تۇرىدىغانلىقى ۋە شەھەردىكى ئاسانلىقچە شېئىر يازمايدىغان بىر چوڭ شائىرنىڭ بىر قېتىم ئۇنىڭ شېئىرىنى ئوقۇپ تەسىرلىنىپ، ھەتتا يىغلاپ كەتكەنلىكىگىچە... ئۇزاقتىن-ئۇزاق سۆزلىپ، ئاخىرى ھاردۇقتىن چىققان دەك بىراقلا توختىدى.

—دادىڭىزنىڭ ئىسمى نېمە؟— دەپ سوراپ قالدى باياتىن بېرى ئىزچىل ئۇن چىقارماي ئولتۇرغان ۋىجىركەك يىگىت، دادۇي كاسسىرى نەبجان. ئۇ ئۆزى شېئىر يازالمىسىمۇ شېئىرغا بەك قىزىقاتتى ۋە گېزىت-ژۇرناللارغا بىر قۇچاق يېزىلىۋېلىپ دائىم شېئىر-ھېكايە ئوقۇيتتى. شۆھرەت نەبجاننىڭ سوغاغا جاۋابەن، پەقەت كىچىك پېئىل ئادەملەردىلا بولىدىغان بىرخىل قىياپەت بىلەن سەل ئىككىلىنىپ تۇرۇپ قالدى-دە، كېيىن:

—ئەخمەت... ئەخمەدى، دەدى ئاستاغىنە.

—ھە... مۇنداق دەڭ، ھېلىقى دائىم شېئىرى چىقىدىغان «ش. ئەخمەدى» دېگەن سىز كەنسۇز دە! — نەبجان ئەجەبلىنىش ھەم ھۆرمەت ھېسسىياتى بىلەن شۇگەپنى قىلغاچ ئورنىدىن سەل قوزغىلىپ كەتتى. شۆھرەت كۆزلىرىنى كىگىزگە قارىدى، قانداق دەپ قارىدى. ئۇنىڭ بۇ ھالىتى باياتىن مەھەللە يىگىتلىرى ئارىسىدا كاتتا ھۆرمەتكە ئىگە نەبجاننىڭ قىياپىتىگە دىققەت قىلىشىپ ئولتۇرغان يىگىتلەرگە تېخىمۇ تەسىر قىلدى ۋە ساھىب-خانا يىگىت مېھمانلارنىڭ ئالدىدا كەم كۆرۈلىدىغان دىققەت ئېتىبارغا، ھۆرمەتكە سازاۋەر بولدى.

شۇ ئىشتىن بىر ھەپتىچە كېيىن بولسا كېرەك، بىر كەچقۇ-رۇنلۇقى مەھەللە يىگىتلىرى ئادەت بويىچە دادۇي ماگىزىنى ئالدىغا— دوقمۇشقا يىغىلىشقىنىدا، شۆھرەت يىگىتلەرنىڭ سوتاللىرىغا جاۋابەن «شېئىر دېگەننى قانداق يازىدىغانلىق» ھەققىدە قىزىقارلىق تەجرىبە تونۇشتۇرۇۋاتقىنىدا، توپقا ئەمدىلا كېلىپ قوشۇلغان نەبجان سالامىدىن كېيىنلا يانچۇقىدىن بىر پارچە گېزىتنى چىقاردى— دە:

— شۆھرەت، ماۋۇ گېزىتكە بىر شېئىرىڭىز بېسىلىپ-تۇ، — دەپ گېزىتنى شۆھرەتكە ئۇزاتتى ۋە قوشۇپ قويدى، — قالىتسى يېزىۋېتىپسىز جۇمۇ.

يىگىتلەر شۆھرەتنىڭ ئەتراپىغا دۈررىدە ئولاشتى. «ش. ئەخمەدى» نامىدىكى بىر پارچە لېرىك شېئىر پۈتۈن ئەدەبىيات بېتىنىڭ يېرىمىدىن كۆپرەكىنى ئىگىلىگەندى. شۆھرەت گېزىتكە ئۇزاقچە تىكىلىپ قالدى. خۇشاللىقىدىنمۇ ياكى باشقا

سەۋەبتىنمۇ ئۇنىڭ گېزىت تۇتقان قوللىرى بىلىنەر-بىلىنمەي تىترەيتتى. يۈزمۇ شەلپەردەك قىزارغان، ھەتتا سەل تەزلىگەندى.

— تا... تازىمۇ چاپىپان بېسىپتا، — دېدى ئۇ ئاخىرى ئۆز-ئۆزىگە سۆزلىگەندەك پىچىرلاپ. ئۆپچۈرىدىن تەستىقلاش ئاۋازلىرى ئاڭلاندى:

— ياراپ قالدى-دە!

— ياخشى مالغا چاققان خېرىدار دەڭلار! ...

باياتىن بېرى بويىنى سوزغىنىچە گېزىتكە زوقى بىلەن تىكىلىپ تۇرغان ئىنايتۇل بىردىنلا بېشىنى شۆھرەت تەرەپكە بۇراپ چاقچاق قىلدى:

— ئەمىسىزە، شۆھرەت بالا، بۇ شېئىرىڭىزنى بىر يۇيىدۇ.

كەنمىز-دە، ئەمدى... سىز بولۇپ، بىز بولۇپ دەيمىنا...

— چاتاق يوق، — دېدى شۆھرەت ئىككىلەنمەيلا، — بۇنىڭ قەلەم ھەققىنىڭ يېرىمىنى خەجلىپ قويساقمۇ ھەرقايسىڭلارنى پوڭكەيلى قىلىۋەتكىلى بولىدۇ جۇمۇ!

— ئالاھەزەل...، — ئىنايتۇل ئالدىراپ سۆز باشلاپ، بىر-

ئىككى قېتىم يۆتىلىۋەتتى، — قانچىلىك بىر نېمە بېرەر؟

— بۇنىڭغا؟ — شۆھرەت ئۆزىنىڭ ئاغزىغا تىكىلىپ قې-

لىشقان كۆزلەرگە تەكشى بىر قارىۋېتىپ، پەرۋاسىزلا جاۋاب قايتۇردى، — نومۇس قىلىسمۇ ئەللىكىنىڭ ئۈستىدە ئويىناپ قو- يار! ...

— پاه، پاه! — دېدى ئىنايتۇل ئەتراپىغا ئەلەڭلەپ قا-

راپ، — يارماق دېگەننى شېئىركەشلەر سۆزىدىغان گەپكەن جۇ-

مۇڭلار.

—شۇنداق بەرمىسە بولامدۇ،— دەپدى نەبىجان سالماقلىق سۆزلەپ،— بۇ دېگەن مېڭە چارچىتىدىغان ئىش تۇرسا، كۆرگەندە لا ئادەم قىلىدىغان ئوقەت ئەمەستە بۇ...

يەنە ئىككى ھەپتە ئۆتتى. مەھەللىدە شۆھرەتنىڭ ئابرويى ئالاھىدە ئۆسۈپ، ئەر-خوتۇنلار چاي ئۈستىدىكى پاراڭلىرىدا ”ھوي، ھېلىقى تۇل موماي گۆشەنرىخاننىڭ شەھەرلىك نەۋرەسى بارغۇ، قەۋەتلا يازارمەن بالىكەن جۇمۇ، يارماق دېگەننى جاننى خوراتمايلا ئۇسۇۋالىدىكەنە كاساپەت!...“ دېيىشىپ ئولتۇرغان، ئىچكىرىكى ئۆيدە چاچ تاراۋاتقان گۈسسەستەك قىزلىرى بولسا ئاشۇ گەپلەرنى ئاڭلاپ، شۇ بالىنى كوچىدا كۆرگەندە پىسىڭىدە قىلىپ مەنلىك كۈلۈپ قويۇشتى، كۆڭۈللىرىگە پۈكۈپ قويغان كۈنلەرنىڭ بىرىدە شۆھرەت مەھەللە يىگىتلىرىدىن بەش-ئالتىسىنى ئەگەشتۈرۈپ ئانچە يىراق بولمىغان يېزىلىق پوچتىخانغا باردى-دە، يېنىدىن ئۈستىگە كۆك سىياھ بىلەن خەنزۇچە خەتلەر يېزىلغان، يېشىل رەڭلىك، ئالمقانچىلىك چەكنى چىقىرىپ پوچتا خادىمغا ئۇزاتتى ۋە ئاغىنىلىرىنىڭ كۆزىچىلا 60 يۈەن ”قەلەم ھەققى“نى ساناپ تۇرۇپ ئالدى. شۇ ئاخشىمى مەھەللە ياشلىرى شۆھرەتنىڭ مومىسىنىڭ ئۆيىدە دۆڭگە-داراس بىلەن بەزمە قاينىتىپ، شۆھرەتنىڭ زاۋۇتىدىن ئۇنىڭ 9-ئايلىق مائاشى ئۈچۈن ئەۋەتىلگەن 60 يۈەن پۇلنىڭ تېڭىنى خەجلەپ، ”ش. ئەخمەدى“نىڭ يېڭى شېئىرىدىكى ”يۇيۇشتى“.

بەش قولىدەك مەلۇم

بېشىم قاتقىنچە بىنادىن تۆۋەنگە چۈشتۈم. ھېلىلا ئىنىم-
دىن تېلېفون كەلدى. ئايالىم يىراق بىر سەھراغا چىقىپ كەتكە-
ندى. كونا كېسلى تۇيۇقسىز قوزغىلىپ قاپتۇدەك. شۇڭا
كىچىك ماشىنا تېپىپ ئالدىمغا كەلگەي، دەپ خەۋەر كىرگۈزۈپ-
تۇ. مەن يا بىر باشلىق بولمىسام، نەدىنمۇ كىچىك ماشىنا
تاپارمەن؟ كاشكى ئىدارىمىزنىڭ ماشىنىسى بولسىمغۇ...
شەھەرلىك ھۆكۈمەت دەپ ئاتىلىدىغان بۇ تۆت قەۋەتلىك
بىنادا ئىشلەۋاتقىنىمغا بىر يىلدىن ئاشقان بولسىمۇ، ئادەملىرى-
نى ئانچىلا بەك تونۇپ كېتەلمىگەندىم. كاتتىباشلىرىنىمغۇ ئەس-
لا. ئاددىيسى ماڭا قوشنا بۆلۈملەرگە باش تىقىپ جىندەك ئول-
تۇرۇپ چىقىشقا پۇرسەت يوق ئىدى. چۈنكى ھەركۈنى ئەتىگەندە
بۆلۈمگە كىرەتتىم-دە، سان-سېپىر جەملەيتتىم. دۇنيا تۈگەپ
كېتەر، ئەمما لېكىن بۇ سان-سېپىرلار تۈگەيدىغاندەك ئەمەس
ئىدى.

بىنا سۈپىسىدا تۇرۇپ، ئۇيان-بۇيانغا بويۇندىغىلى تۈر-
دۇم. ھۆكۈمەت ئىشخانىسىدىكى بىر يىگىت بىلەن سالام-سائىد-
تىم بار ئىدى. خىيالىمدا شۇ كۆرۈنۈپ قالغىدەك بولسا ياردەم
قىلىشىنى ئۆتۈنمەكچى ئىدىم. بىراق شۇ تاپتا ئۇنىڭ ئۆزى

تۇرماق، سايسىمۇ كۆرۈنمەيتتى.

—كىمنى ئىزدەۋاتىسىز؟—قوپال، بوم بىر ئاۋاز مېنى ئەندىكتۈرۈۋەتتى. ئوڭ تەرىپىمگە قايرىلىۋېدىم، يۈز، بويۇنلارنى قىچقىزىپ، ياپ-ياشلا تۇرۇپ قورساق سالغان، دوغىلاق بىرەيلەن ماڭا قاراپ قېشىنى ئېتىپ تۇرۇپتۇ. مەن قايرىلىشىم بىلەن قېشىنى يەنە بىر ئاتتى. بۇ كىشىنى مەن دائىم مۇشۇ يەردە كۆرۈپ تۇراتتىم.

—ئىشخانىدىكى نېغمەتجاننى ئىزدەۋاتاتتىم،—دېدىم مەن دەررۇ،—كۆرگەنسىزمىكىن؟

—كۆرمەيە،—دېدى دوغىلاق،—بىرنەچچە كۈننىڭياغى مېھمانلار بىلەن يېزا ئايلىنىۋاتىدۇ. بەش قولىدەك مەلۇمغۇ بىزگە.

—ئەستا!—دېدىم،—ئەمىسە كەچكەچە كەلمەيدىكەن-دە.
—شۇدە، نېمە قىلاتتىڭىز ئۇنى؟—دوغىلاق يېنىمغىراق كېلىپ كۆزۈمگە قالدۇ.

ئەھۋالىنى ئۇنىڭغا ئېيتتىم.

—ئاپلا!—دوغىلاق بىردىنلا تەۋرىنىپ كەتتى،—تېخى با-يىلا پىلان كومىتېتىنىڭ ماشىنىسى قۇرۇقلا چىقىپ كەتتە! شوپۇر بالا ياق دېمەيدىغان نېمىدىچۇ. بەش قولىدەك مەلۇمغۇ!—بىراق، مەن تونىمايمەن-دە ئۇ بالىنى، ئىسمى نېمىدە؟
—دەپ قويدۇم تەسەللايى ۋە ئۈمىدىسىز ئاھاڭدا.

—ئىسمى نىجات ئەمەسمۇ، راخمانكامنىڭ ئوغلى-دە، مە-شەدىكى راخمانكامنىڭ... بىلمەيسىز؟

—قايسى راخمانكامنىڭ؟

— ما بالىنى، مەشەدە ئىشلەۋېتىپمۇ بىلمەنمىز؟ ماشىنا
ئەدلىيىنىڭ مۇئاۋىن باشلىقى راخمانكامچۇ. بەش قولىدەك مەد
لۇمغۇ؟

نېمە ئامال بار؟ باشتا دەپ ئۆتتۇمغۇ، ئەيتاۋۇر مۇشۇ بىناغا
كىرىپ-چىققانلاردىن ماڭا قاراپ قويغىنىنىڭ ھەممىسىگە سالام
بېرىمەن، ئەمما ئىسىملىرىنى بىلمەيمەن. نەدە، نېمە ئىش
قىلىشىدىغانلىقىلىرىنىمۇ تولۇق ئۇقمايمەن.

— ماشىنا كېرەك قىلىدىغان ئادەم بالدۇرراق مەشەدە تۇر-
مامسىز، — دەپ دوغانلاق يەنە سۆزگە كىرىشىپ، — ئەتىگەن شا-
مىكامنىڭ «ۋولگا» سىمۇ مەشەدە بىرەر سائەتچە بىكار تۇردى.
شامكام بۆلمىسىدىن ۋاقىچە چىقىپ، ئوبلاستقا يىغىنغا ماڭدى،
غاچچىدىلا چىقىۋالاتتىڭىز-دە!

دېگەن بىلەن شامكامنى تونۇيتتىم. ئۇ دېگەن شەھەر باش-
لىقى-دە. ئۇنىڭ ماشىنىسىغا ھۆرۈ-پۈرۈ دېگىلى بىزكىم ئى-
دۇق شۇنچە؟ يەنە مۇنۇ دوغىلاقتەك جۇيچاڭ-پۇيچاڭ... شۇلارنى
ئويلىغاچ تەسەللايسىغىلا سوراپ قويدۇم:

— شامكامنىڭ شوپۇرى كىمدە؟

— بەش قولىدەك مەلۇمغۇ. شۇنىمۇ ئۇقماي يۈرەمسىز؟

ھېلىقى، ئىلگىرى ئاشپەزلىك قىلغان قۇربان ئەينەكچۇ؟

— راست، ئۆزەم مەشەدە بولغان بىلەن، بۇ يەردىكى ماشى-
نىلارنىڭ، شوپۇرلارنىڭ ئەھۋالىنى ئۇقمايمەن جۇمۇڭ، —
دېدىم ئۇيالىغاندەك بولۇپ. شۇ مەنۇتتا مۇنۇ بىلەرمەن دوغىلا-
قنىڭ ئالدىدا راستتىنلا كىچىكلەپ قېلىۋاتاتتىم.

— بالمىكەنسىز ئەمەسە! — دەپ دوغانلاق تېرىككەندەك بىر

ھالدا، --- ئەڭ باشتا ئۇقۇۋالدىغان ئىشلار مۇشۇ! بەش قولىدەك مەلۇمغۇ، جالڭ سىجاڭنىڭ ماشىنىسىنى نۇنۇزا ھەيدەيدۇ، ھېلى-قى يېڭى كەلگەن جىپ شۇنىڭ. خوش، ئەڭگىزە، ئابدۇۋايىت سىجاڭنىڭ ماشىنىسىنى شياۋلىزا ھەيدەيدۇ، ھېلىقى پىتكۆز ئادا شچۇ! ئەمدى ھەرقايسى ئىدارىلەرنىڭ ماشىنىسىغا كەلسەك، خوش قېنى... سودا ئىدارىسىنىڭ قوتۇرىنى يالقۇن ھەيدەيدۇ... دوغىلاق كىشى بىنا ئالدىدىكى سۇپىدا مىدىر-سىدىر قىلماي نەق بىرسائەت سۆزلىدى-دە، تۆت قەۋەتلىك ھۆكۈمەت بىناسى-نىڭ ھەممە ئىشىدىن ماڭا تونۇشتۇرۇش خاراكتېرلىك ساۋاق بەردى. بۇ ئارىلىقتا تەخمىنەن ئەللىك قېتىمچە ”بەش قولىدەك مەلۇم“ ئىبارىسىنى ئىشلەتتى، مەنمۇ مەزكۇر بىنانىڭ ئىچ-سىد-رىنىڭ ئۇنىڭغا راستتىنلا بەش قولىدەك مەلۇم ئىكەنلىكىگە جەز-مەن ئىشەندىم...

بەلكىم دوغىلاقنىڭ تونۇشتۇرۇشى يەنىمۇ داۋاملاشقان ۋە ئەمدى ھۆكۈمەت بىناسىنىڭ ئىچىدىكى باشقا ئىشلارغىمۇ ئۆتكەن بولار ئىدى، ئاڭغىچە رىشاتكىلىق دەرۋازىدىن مەن مۇشۇ بىنادا تولا كۆرىدىغان باشلىقسىمان بىر ئادەم كىرىپ كەلدى-دە، ئۇ-نىڭ بىلەن تولىمۇ قەدىناسلارچە كۆرۈشۈپ بىنا ئىچىگە باشلاپ كىرىپ كەتتى. دەل شۇ ئەسنادا بۇ بىناغا مەندىن ئىككى يىل بۇرۇن كەلگەن بۆلۈمىدىشىم سۇلايمان يېنىمدا پەيدا بولۇپ قال-دى.

--- نېمە، سالى بايۋەچچە بىلەن تازىمۇ مۇڭدېشىپ كېتىپ-سەنغۇ، --- دېدى ئۇ كۈلۈمسىرەپ.

--- كىم ئۇ سالى بايۋەچچەڭ؟ --- سورىدىم تېڭىرقاپ.

— ھازىرقى دوغلاقچۇ، ئەجىبا، تونۇشمايتتىڭمۇ؟
— ئىشقىلىپ مەشەدە تولا كۆرمىسەنغۇ، قانچىنچى قەۋەتتە
ئۇنىڭ بۆلۈمى؟
— ھا... ھا... ھا... سۇلايمان تازىمۇ قاتتىق كۈلۈپ كەت-
تى، ھەتتا سوتالمىغىمۇ يەنە كۈلكە ئارىلاش جاۋاب بەردى،
بۇ يەردە ئىشلىمەيدۇ ئۇ. يا ئۆزى مەشەدىمەن دېدىمۇ؟
— ئۇنداق دېمىدى، — دېدىم تېخىمۇ تېڭىرقاپ، — ئەمما بۇ
بىنانىڭ ئىشلىرىنى پىت-سىركىسىگىچە بىلىدىكەنغۇ. ئېيتقىنا
زادى كىم ئۇ؟
— بەش قولىدەك مەلۇمغۇ! — دېدى سۇلايمان ئاۋازىنى باش-
قىچە ئۆزگەرتىپ، بىرىنى دورىغاندەك تەلەپپۇزدا،
باشلىقلارنىڭ ئۇچۇرسىنى چۆرگەلەپلا ئۆمرى ئۆتۈپ كېتىۋات-
قان سالى بايۋەچچە دېگەن تەييارتاپ بىكارچى ئاشۇ!

ئۇنتۇغاق قىز

ھەركۈنى كەچقۇرۇنلۇقى خىلۋەت باغچىنىڭ ئىچكىرىسىدە-
كى ئورۇندۇقتا ئاشۇ قىز جىمجىت ئولتۇرۇپ كىتاب ئوقۇيت-
تى. كەينىگە تاشلاپ بىرلا يەردىن بوغۇۋالغان ئۇزۇن چېچى ۋە
ناۋاترەڭ ئۇزۇن كۆڭلىكى ئۇنى بەئەينى كېيىنەككە ئوخشىتىپ
قويغانىدى.

ئادەتتە بۇ ئۆپچۈرگە ئادەم كۆپ كەلمەيتتى، گاھى-گاھىدا

باغچا دەرۋازىسى ئالدىدا بوينغا فوتو ئاپپارات ئېسىپ، قولىدا ئەۋرىشكە ئالبومى كۆتۈرۈۋالدىغان چاقماق كۆڭلەكلىك يىگىتلا مەنزىرىلىك جايدا رەسىمگە چۈشۈشنى خالىغۇچى خېرىدارلىرىنى باشلاپ بۇ يەرگە كېلەتتى، كەلگۈچىلەر ۋاراك-چۇرۇك قىلد-شىپ، رەسىمگە چۈشۈپ بولۇشقا ئىشەنچ كېيىن كېتىپ قالاتتى. دېمىسىمۇ باغچىنىڭ ئەڭ مەنزىرىلىك جايى، قويۇق تېرەكلىك، ياپيېشىل چىملىق، كۈن نۇرىدا چاقناپ، سېمىرلىك ئالا كۆ-لەڭگىلەر ھاسىل بولۇپ تۇرىدىغان يەرمۇ مۇشۇ ئەتراپ ئىدى. قىز بەزىدە كىتابتىن بېشىنى كۆتۈرۈپ، يىگىتنىڭ چاققان ھەرىكىتىگە، رەسىمگە چۈشكۈچىلەرنىڭ قىزىقارلىق قىياپەتلىرىگە بىر پەس تىكىلىپ قاراپ قوياتتى. بۇنداق چاغلاردا ئۇنىڭ خىيال سۈرۈۋاتقانلىقىنى ياكى تاماشا كۆرۈۋاتقانلىقىنى بىلگىلى بولمايتتى، يىگىت بارغانسېرى ساياھەتچىلەرنى بۇ يەرگە كۆپرەك باشلاپ كېلىدىغان بولۇپ قالدى، بېرىپ-بېرىپ كېيىنچە ئۇ خېرىدارلىرىنى مۇشۇ يەردىلا كۈتىدىغان بولدى. كۈننىڭ ئاخىرى-قى نۇرى قېلىن دەرەخزاردىن تامام غايىب بولغاندىلا قىز كىتاب-نى يېپىپ ئورنىدىن تۇردى، خىش ياتقۇزۇلغان تارغىنە يولدا ئۇنىڭ مۇزىكىدەك رىتمىلىق ئاياغ تەۋشى ئۇزاققىچە ئاڭلىنىپ تۇراتتى. قىز كەتكەندىن كېيىن سۈرەتچى يىگىت ئاندىن ھېلىقى ئىككى كىشىلىك يالغۇز ئورۇندۇققا يېقىنلاپ كېلىپ، قىز ئولتۇرغان جايدا ئۇزاققىچە بېشىنى ئېگىپ ئولتۇرۇپ كەتتى، بۇنداق چاغلاردا رەسىمگە چۈشۈش ئۈچۈن كەلگەنلەر ئۇنىڭ خىيالنى بۆلۈۋېتەتتى. قىز ھەركۈنى قەرەلىدە مۇشۇ يەرگە كې-لەتتى. سۈرەتچى يىگىتمۇ شۇ يەرگە كېلەتتى، سۈرەتچى يىگىت

شۇ ئەتراپنى پەرۋاندىك ئايلىناتتى. كۈنلەرنىڭ بىرىدە قىز ئوقۇۋاتقان كىتابىنى قاتلاپ تۇرۇپ دۇق ئۈستىگە قويدى-دە، چىرايلىق بېشىنى سەل قىغىلايتتى ئۇزاقتىن-ئۇزاق خىيالغا چۆمدى. يېقىنلا يەردە دەرەخ شاخلىرىدىن بىرنىڭ ئۈچىدا ئىككى قۇشقاچ تىنماي ۋىچىرلاشماقتا ئىدى. بىر چاغدا قىز ئورنىدىن تۇردى-دە، دەرەخلىق ئارىسىدىكى خىش يانتۇزۇلغان تار يولدا رېتىملىق مۇزىكا پەيدا قىلىپ، باغچا دەرۋازىسى تەرەپكە يول ئالدى.

—سىز...كىتابىڭىزنى ئۇنتۇپ قالدىڭىز!
قىسقا، ئەندىكىدەك ئاۋاز قىزنى توختاتتى. ئۇ نازاكەت بىلەن قايرىلدى. چىرايىغا قىزىللىق تەپتى.
—رەھمەت سىزگە!

ئاشۇ يازدا قىز بىرنەچچە قېتىم كىتابىنى ئۇنتۇپ قالدى. بىر يىلدىن كېيىن ئۇلار باغچىنىڭ خىلۋەت يېرىدىكى ھېلىقى ئورۇندۇققا قايتىدىن كېلىپ ئولتۇرۇشتى. ئېغىرلىشىپ قالغان قىزنىڭ چىرايىغا بەخت داغلىرى قونغاندى. يىگىت قوللىدىكى چىرايلىق ئالبومنى ۋاراقلاپ، كۈلكىدىن ئاغزىنى يۇمالماي سۈرەتلەرنى مەشۇققا كۆرسىتەتتى، ئالبومدىكى سۈرەتلەرنىڭ ھەممىسىدە كىتاب ئوقۇۋاتقان، خىيال سۈرۈۋاتقان، خىش يانتۇزۇلغان تار يولدا كېتىۋاتقان بىرلا قىز بار ئىدى.

—قەدىرلىكىم، ئاشۇ كۈنى كىتابىڭىزنى ئۇنتۇپ قالمىغان بولسىڭىز، سىزگە...قانداقمۇ؟—يىگىت ھاياجان بىلەن پىچىر-لىدى. قىزنىڭ پەقەت قىزلارغىلا خاس گۈزەل، قۇۋلۇق چاقناپ تۇرغان كۆزلىرى يىگىتكە—ئېرىگە يەر ئاستىدىن تىكىلدى.

ئېغىرلاشقان ۋە بەختتىن بوشاشقان بەدىنى مەزمۇت بىر تاغقا ئاستا يۆلەندى.

قىز ئۈنچىقىمىدى. راست، ئۇ ئاشۇ كۈنى زور غەيرەت بىلەن شۇنداقلا تەشۋىش بىلەن كىتابىنى ئەنەي ئۈتتۈپ ماڭغىنىنى سۆيۈملۈكىگە قانداق ئېيتسا بولاركىن؟!

ياشلىقتىكى بىر مەكتۈپ

ئىككى كۈندىن بېرى نارىمان ئەپەندى قەپەزدىكى شىرغىلا ئوخشاپ قالدى. جاراڭلاپ تۇرغان كەڭ-كەڭرى ئىچكىرى-ئاش-قىرى ئۆيلەر، ئازادە باغلىق ھويلا ئۇنىڭغا تار بىلىندى. كۆپتىن بۇيان تاماكا چەكمەيدىغان ئادەم ئۇلاپ چەكتى، ئىككى يىل ئىلگىرى ھاراقنى تاشلىغان ئادەم ئىچتى، ئىچكەندىمۇ سۈدەكلا ئىچتى. يېرىم كەيىپ ھالىتىدە شىددەت بىلەن ھويلىدىن ئاشخانا ئۆي ياققا بىر-ئىككى قېتىم باستۇرۇپ كەلدىمۇ، ئىشىك ئالدىدا قورچاق ئويناۋاتقان ئىككى ياشلىق قىزچاققا، تۇنجى نەۋرىسىگە كۆزى چۈشۈپ، ئىزىدا توختاپ قالدى. ئائىلاج كەينىگە ياندى. شۇ تاپتا ئۇنىڭ ئىچى-باغرى لازا سۈيى قۇيۇۋەتكەندەك ئېچىشات-تى، كۆيەتتى. غايىب بىر قول بەجايىكى ئۇزۇن تىرناقلىرى بىلەن يۈرىكىنى تاتىلايتتى. مەستلىكتىنمۇ، غەزەپتىنمۇ، بېشى چىڭقىلىپ، چېكە تومۇرلىرى كۆيۈپ كەتكەندى. يىللارنىڭ ئالدامچى قولى كۈمۈش نەقىشلەرنى چەككىلى تۇرغان ئۆسكىلەڭ

چاچلىرى ئىگىسىنىڭ كۆڭلىدە كلا پەرىشان چېچىلغانىدى
”26 يىل، — دەپ ئەلەم بىلەن ئويلىدى نارىمان ئەپەندى

يېزىق ئۆيىدىكى شىرەنىڭ گىرۋىكىگە جەينىكىنى تىرىگىنىچە
بارماقلىرى بىلەن يىرىك چاچلىرىنى قاماللاپ. ئۇ مۇشۇنداق
ھالەتتە تالاي-تالاي كۈنلەر، تۈنلەر ئولتۇرۇپ مېرىئوس قوبى
تەتقىقاتى ئۈستىدە باش قاتۇرغان، بىراق بۈگۈنىدەك ھال تۇنجى
قېتىم ئىدى، — 26 يىلدىن بېرى سەن سۈرەيپە مېنى ئالداپ
كەپسەن-دە، دوپپامغا جىگدە سېلىپ ئۆتۈپسەن-دە؟ تۆت بالىنى
تېرەكتەك ئۇلغايتقۇچە، بىر نەۋرىلىك بولغۇچە تۈلكە قەلبىڭنى
تالاي-تالاي دوست-بۇرادەرلەرگە، مېھمانلارغا ماختاپ بېرىپتە.
مەنا، سېنىڭ بىلەن بىر ئۆمۈر ھەمىياستۇق بولۇپ كەپتىمەنە،
ساداقتىڭدىن قىلچە گۇمانلانماي، شېرىن-شېكەر سۆزلىرىڭگە
ئالدىنىپ، ئۆزۈمنى ئالەمدىكى ساناقلىق بەختلىك ئەركەكلەر-
نىڭ، سۆيۈلمىگەن گۈلنىڭ ساھىبىقىرانى بولمىش ئامەتلىكلەر-
نىڭ بىرى ساناپ يۈرۈپتىمىنە! ئىسىت، باش ئاقىرىپ، چىش
سارغىيىپ، ئىزا-نومۇسنىڭ كۆزىگە قارايدىغان بولۇپ قالغان
بۇ كۈنلەرگە كەلگەندە كاشكى سېنىڭ نەيرەڭۋاز ئۆتمۈشۈڭنى
ئۇقمايلا باقى ئالەمگە كېتىپ قالغان بولسامچۇ، شۇ لەنتى
خەتنى كۆرمەيلا قالغان بولسامچۇ!...”

نارىمان ئەپەندى ئەلەملىك خىياللار ئىلكىدە تولغىنىپ تۇ-
رۇپ بەل تاسمىسىدىكى ئاچقۇچ ئىلغۇچىغا ئىلىنغان بىر توپ
ئاچقۇچنى ئالدى. ئارىسىدىكى بىرتال سېرىق ئاچقۇچنى تاللاپ،
يېزىق شىرەسىنىڭ ئوتتۇرا تارتمىسىنى ئاچقاندى. تارتىمىدىن
سارغىيىپ، قۇرۇپ، چىڭراق قاتلىمىسىلا ئىز بويلاپ بىرتىلىدە.

خان بولۇپ قالغان دەرىجىدە چۈرۈك، تۆت پۈكلەنگەن بىر قە-
غەزنى ئالدى. ئىككى كۈندىن بېرى بۇ ئالغانچىلىك قەغەزنى،
ئارامنى بۇزغان لەنتى مەكتۇپى تالاي قېتىم شۇنداق ئالغان،
ھازىرقىدەك تىترەپ تۇرغان قوللىرىدا ئاچقان، نەپرەت يېغىپ
تۇرغان كۆزلىرىنى بار-يوقى بەش قۇرلا، سەتتىن سەت يېزىل-
غان خەتكە تىككەن، ھەر ئوقۇغىنىدا بىر ئۆلۈپ-تىرىلگەندى.
”قەدىرلىكىم S:

سىزنى سېغىنىدىم، سىزنى دائىمقىدىنمۇ بەتتەررەك سېغىنى-
دىم، ئەتە ھېلىقى جايدا، بۇرۇنقىدەك مەزگىلدە كۆرۈشەيلى،
ھېلىقى ئاچچىقى يامان بىلىپ قالغىنىمۇ!
شاپتۇل“

”لەنتى ئالدامچى،— نارمان ئەپەندى باشلانغۇچ مەكتەپ-
نىڭ يېڭى ئوقۇغۇچىسىنىڭكىدەك قوپال، قىغىغىر-قىيسىق يې-
زىلغان خەتكە بىگىزدەك، ياق، زەھەرلىك ئوقىيادەك بەتلەنگەن
كۆزلىرىنى تىكىپ تۇرۇپ، خورسىنىپ ئويلىدى، كىمنى لەند-
تى ئالدامچى دەۋاتقىنىنى شۇ تاپتا ئۆزىمۇ ھېس قىلالمايتتى.
”S“ نىمۇ ياكى ”شاپتۇل“ نىمۇ؟ يا بولمىسا ھەر ئىككىسىنىمۇ؟
ئەلۋەتتە، ئالدى بىلەن ئۇ شۇ تاپتا ئاشخانا ئۆيدە نېمە تۇتۇپ،
نېمە قويغىنىنى بىلەلمەيلا قالغان، ئېرىدىكى غەلىتە، دەھشەت-
لىك ئۆزگىرىشتىن تېغىرقاپ، چۆچۈپ ئېسىدىن كېتەيلا دېگەن
رەپىقىسىنى ئەيىبلەيتتى،— ۋاي پەس كۆڭۈل، تېخى قىزلار
ئوتتۇرا مەكتىپىنىڭ ئالتۇن مېداللىق ئوقۇغۇچىسىمىش، تۆھ-
چىسى گەۋدىلىك ئوقۇتقۇچىمىش! يازغان خېتىدىن قارىغاندا
ئىلگىرى-كېيىن بىر بەتتەشەرە ئالغاققا كۆڭۈل بېرىپتەكەن.

سەن-دە، ئىست ئەقەدەم، يىگىتلىكىمنى ۋاپادارلىقىڭنىڭ قۇربانلىقىنى قىلغىنىم، قارا تېخى ”ئاچچىقى يامان“ دەپ شەرتلىك بەلگە قوشۇۋالغىنىنى ماڭا...سېنى قانداق رەسۋا قىلسام، نېمە كۈندىمىزگە قويسام بولار-ھە؟ ياشنىڭ بىر يەرگە بارغىنى، ئاتاق-- ئابروي، ئىدارە-قېرىنداش، قوشنا، بالا-ۋاقا، تېخى نەۋرە!...”

ئىككى كۈن ئىلگىرى يېڭىلا يازلىق تەتىلگە چىققان سۈرەيە-يە ئۆي قاتتى. ئۆيدە ئىلمىي دوكلات يېزىۋاتقان نارىمان ئەپەندى دائىمقىدەك ئايالغا بىجانبىل ياردەملەشتى. چوڭ ئوغلى ئالا-ھەتەن ياستىپ بەرگەن تولىمۇ كۆركەم ۋە چوڭ كىتاب ئىشكا-پى خېلىدىن بېرى پېشايۋاندا تۇراتتى. تۇرۇپلا نارىمان ئەپەندى-نىڭ ئۆيىدىكى بارلىق كىتاب، گېزىت-ژۇرنال، ئىشقىلىپ، قەغەز زاتىنى بىر يەرگە، يېڭى ئىشكاپقا جەم قىلغۇسى كېپتال-دى. ئاپئاق ئاقارتىلغان يېزىق ئۆيىگە يېڭى كىتاب ئىشكاپى ئالاھىدە ھۆسن قوشۇۋەتكەندى. ئۆيلەر ئاقارتىلغاننىڭ ئەتىسى ئەتىگەندىن باشلاپ ئۇ ئىشقا تۇتۇش قىلدى. ھەممىسىنى، ئۆز-نىڭكىنىمۇ، سۈرەيەنىڭكىنىمۇ، باشقىلارنىمۇ، ئىشقىلىپ قە-غەز ئەۋلادىنى بىر يەرگە دۆۋىلىدى. پۈتۈن بىر كۈن دېگۈدەك ۋاقىتىنى مەخسۇس قەغەز رەتلەشكە ئاجراتتى، كىتابلارنىڭ چوڭ-كىچىكىنى بىر مۇبىر قاتتى، سۈرتتى، بىر مۇبىر ۋاراقلىدى، يە-مىدى، كېرەكسىزلىرىنى شاللىدى...توساتتىن ئاشۇ لەنتى مەكتۈپ ئەبگا كېپىنەكتەك ئۇچۇپ چىقىپ ئۇنىڭ ئالدىغا چۈش-تى، بىر كىتابنىڭ قېتىمىدىن چىقىپ قالدى.

نارىمان ئەپەندى ھېلىقى لەنتى مەكتۈپ ئۇچۇپ چىققان

كىتابىنى شىرە ئۈستىدىن قولغا ئېلىپ، ھەسرەت بىلەن قاراپ كەتتى. ھېلىقى كۈنى ئۇ جىنايەت يوشۇرغۇچى بولمىش مەزكۇر كىتابنى ئىسپات سۈپىتىدە بىر چەتكە ئايرىپ قويغانىدى. «دوستلۇق، مۇھەببەت ۋە بۇرچ توغرىسىدا» دېگەن بۇ كىتاب ئۇنىڭغا شۇنچىلىك تونۇش، ياش نارىمان سۆيگۈگە، بەختكە ئىنتىلىپ تېپىپچەكلىگەن يۈرىكىنى تىڭشىغان پېتى تالاي تۈنلەر بۇ كىتابنى قولدىن چۈشۈرمەي ئوقۇغان، سۈرەيپە ئىسىملىك گۈل سۈپەت قىزغا يازغان قايناق مەكتۇپلىرىغا شۇ كىتابتىن ئۇتلۇق نەقىللەرنى ئالغان، نارىمان ئەپەندىنىڭ ياش كېزىدە بۇ كىتاب ۋە مۇشۇنداق بىر يۈرۈش چەت ئەل رومانلىرى يىگىت ۋە قىزلارنىڭ، توغرىسى ئەينى زاماندىكى ئۇيغۇر كىتابخانلىرىدە نىڭ مەنئى ئۈسۈزلۈقىنى قاندۇراتتى. بىراق، بىراق دەل مۇشۇ كىتاب بۈگۈن ئۆزىنىڭ قېتىدا ۋاپاسىزلىقنىڭ شەرمەندە گۇۋاھچىسىنى ئىزچىل ساقلاپ كەپتۇ.

ئىشك تولىمۇ ئېھتىيات بىلەن ئېچىلدى. شىپىرىلغان ئاۋاز نارىمان ئەپەندىنى باش كۆتۈرگۈزدى. بوسۇغدا ۋاقىتسىز سەمىرىپ كەتكەن، ئەمما ھۆسنى، تەققى-تۇرقىنى تېخىچە يو-قاتمىغان، كەڭ-كەڭرى ئۆيىچىلىك كىيىملىرى گۈزەللىكىنى يوشۇرالمىغان ئايال سۈرەيپە تۇراتتى.

ئايالنىڭ ئېسەنگىرىگەن ۋە تەپتارتقان چىرايى، كۆزلىرى ئېرىگە دەممۇدەم ئىلتىجالىق تىكىلەتتى، سوئال سورايتتى. نارىمان ئەپەندى ئۆمرىدە تۇنجى قېتىم بۇ چىرايغا جۈمۈلە چاققان-دەك سەسكىنىپ، ئاداۋەت بىلەن قارىدى، ياق، ئۇ سۈرەيپەگە شۇ تەقلىتتە يالت ئېتىپ بىرلا قارىدى، كۆزلىرىنى شۇ ھامان

ئاللىقاچقا ئەپقاچتى، ھومايدى.

— تاماق يەۋالامسىز؟

نارمان ئەپەندى ئۆسكىلەڭ ساقاللىق يۈزىنى بۇردى، ئاڭلىدى:

قىرالمىغاندەك گۇدۇڭلىدى:

— نېمە؟... تاماق؟

— تاماق يېمىگىنىڭىزگە ئىككى كۈن بولدى، بىلەلمىدىم،

مىجەزىڭىز يوقمۇ ياكى خىزمەتتە...

— مىجەزىڭىز؟... مەن تاماق يەيمەنمۇ تېخى؟— نارمان ئە.

پەندى بىردىنلا ئولتۇرغان ئورنىدىن چاچراپ تۇرۇپ كەتتى.

بېشى پىرىرىدە قېيىپ، ئورۇندۇقنىڭ مەخەل قاپلانغان يۆلەند.

چۈكىنى چىڭ تۇتمۇۋالدى. كۆزلىرى بولسا قىنىدىن چىقىپ

كەتكۈدەك چوڭ، غەزەپلىك ئېچىلغىنىچە ئۇنىڭسىزمۇ قورقۇپ

كەتكەن ئايالىغا مەختەك قادالغانىدى. نارمان ئەپەندى ياش

يىگىتتەك ئىككىلا ئاتلاپ بوسۇغا تۇۋىگە كەلدى. دە، ئايالىنىڭ

غولىدىن ئىتتەرگىنىچە تۆرگە، تامغا يۆلەپ قويۇلغان خۇرۇم

كەپسۇغا ئېلىپ كېلىپ ئولتۇرغۇزدى، ئۆزىمۇ ھاسىرىغان

پېتى جايغا كېلىپ ئولتۇردى. ئىشىكىنى چىڭ يېپىپ، ئىل.

گەكىنى سېلىۋەتتى.

— ھىم، تاماق يەيمەنمۇ؟ سىزنىڭ... سېنىڭ قولۇڭدىن

ھە؟... — نارمان ئەپەندى سەل تۇرۇپ، ئاۋازىدىكى ھاسىر.

راشنى شۇنداقلا ئۆزىدىكى جىددىيچىلىكىنى سەل بېسىۋالدى، —

قېرىغاندا نە ئات، نە نومۇس بۇ؟ باشقا ئامال يوق، بۇ ئىشنى

ھازىرنىڭ ئۆزىدە مۇشۇنداق ئېنىقلىمىسام بولمايدۇ، — سۆز ئا.

رىسىدا ئۇ قوللىدىكى لەنتى مەكتۇپىنى، كىتابىنى زەرب بىلەن

شەرەگە تاشلىدى. بولۇۋاتقان ئىشلاردىن ساراسىمىگە چۈشكەن، ئاپئاق تاتىرىپ، لاغىلداپ تىترەپ كەتكەن سۈرەيىيە ئېرىنىڭ كۆزىدىن نېمە قىلىشى كېرەكلىكىنى چۈشەندى. كىرىپسۇلدىن ئارانلا تۇرۇپ تىترىگەن قوللىرى بىلەن شىرەدىن خەت ۋە كىتاب-نى ئالدى، نارىمان ئەپەندى يەنە تاماكا تۇتاشتۇردى. كۆزلىرى يەر ئاستىدىن ھومىيىپ ئايالىنى تەقىپ قىلدى.

سۈرەيىيە ئالدى بىلەن كىتابنىڭ مۇقاۋىسىغا قارىدى، لاپىدە ئېرىگە تىكىلدى. كەڭرى خالىتىنىڭ ئىچىدە كۆكرىكى بىر تەۋرىنىپ كەتتى. چىرايلىق كۆزلىرىنى خەتكە، سىپايە نارىمان ئەپەندىنى باشقىچە قىلىپ قويغان مەكتۇپقا يۆتكىدى. ئوقۇدى، ھېچنېمىنى چۈشەنمىگەندەك بېشىنى ئېغىتىپ قويۇپ يەنە ئوقۇدى. كۆزلىرىنىڭ قۇرلار بويلاپ يۈرگىنىنى بىلىپ تۇراتتى. كىتابقا ئىككىنچى قېتىم زەڭ سېلىپ قارىدى، خەتنى يەنە ئوقۇدى، ئاقارغان چىرايىغا ئاستا-ئاستا بىر ھاللىق، كېيىنچە قىزىللىق يۈگۈرمەكتە ئىدى. بۇلا ئەمەس، بىرخىل ئىستىھزا-لىق كۈلۈمسىرەشمۇ ئاق پىشماق يۈزىگە يېيىلىپ تارىدى. سۈ-رەيىيە كەينىگە شوخشۇپ جايغا، كىرىپسۇلغا ئولتۇردى. كۆزلىرىدە بىرخاتىرجەملىك ئەكس ئەتكىنىچە ئېرىگە قارىدى. بۇ ھالەت نارىمان ئەپەندىنى سەل تەمتىرەتتى-يۇ، بىراق ئاچچىقىنى باسالمدى.

—خوش...؟— ئۇنىڭ ئاۋازى غەزەپلىك، خىرىلداپراق

چىقتى.

سۈرەيىيە ئەمدى تامامەن بىرخىل خاتىرجەملىك ئىلكىدە نارىمان ئەپەندىگە، ئۆمۈرلۈك سادىق ھەمراھىغا قارىدى، كېيىن

خەت تۇتقان قولىنى سەل كۆتۈردى.

— مۇشۇ خەت تۈپەيلى... شۇنداقمۇ؟

نارىمان ئەپەندى ئايالىغا ھومىيىپ شۇنداقلا ھەيرانلىق بىلەن قارىدى.

— نېمە؟ 26 يىلىدىن كېيىن مېنى تونۇيالمايۇا.

تامسىز؟...

— گەپ قىلمايسىزغۇ شاپتۇل؟

نارىمان ئەپەندى بۈگەپنى ئاڭلاش بىلەن تەڭ سەۋەبىنى، تەكتىنى ئويلاپ يەتمەيلا ۋىللىدە بىر قىزاردى، قويۇق قاشلىرى تەئەججۇپتىن يۇقىرىغا كۆتۈرۈلدى. بىراق چىرايدىكى ئاچچىق تېخىچە يېتىمگەندى. كالىسىدا نەچچە خىل ئوي كەزدى.

— توۋا بۇ ئادەمنى، ئۆزى يازغان خەتنىمۇ تونۇيالمايۇا. دىغۇ! يادىڭىزدىن چىقتىمۇ، ھېلىقى يازدا، ئاخشىمى «ئىش-چىلار» كۈلۈبىدا «ئۈچ دېڭىزغا ساياھەت» دېگەن كىنۇنى كۆرۈپ قايتقىنىمىزدا مېنى بوزەك قىلمەن دېگەن ئىككى لۈكچەك بىلەن مۇشتلىشىپ ئوڭ قولىڭىزنى داكا بىلەن بوينىڭىزغا ئېسىۋېلىپ، بوۋاقتى پەپلىگەندەك ئاۋايلاپ كۆتۈرۈپ يۈرگىنىڭىز، مېنىڭ چىقىشىپ، ئاغرىق قولىڭىزنى ئەتەي تارتىپ، مىجىپ، سىزنى زارلىتىپ ئوينىغانلىرىم؟

نارىمان ئەپەندى تولىمۇ ئۇزۇن يىللار ئىلگىرى، قايسىدۇر بىر مۇھەببەت ھېكايىسىدا مۇشۇنداق بىر سەۋەبلەرنى ئوقۇغاندەك ئىدى. قايسى كىتابتا؟... ئۇنىڭ ئىككى ياققا ئايرىلىپ تۇرغان قويۇق قاشلىرى بىرىەرگە جەم بولدى. سۈرەيپە كرىپىلو-دا سەل ئالدىغا ئېڭىشكىنچە ئولتۇرۇپ، ھەم تەئەددىلىك كۈ-

لۈمسىرەش، ھەم ئىلتىجا بىلەن ئېرىگە نەزەر سالماقتا ئىدى. قولىدا سارغايغان، چۈرۈكلەشكەن، ئالمقانچىلىك مەكتۈپ، ھەم سۆيۈملۈك، ھەم لەنتى مەكتۈپ!
—ئەسلىيەلمەيۋاتامسىز؟

26 يىل ئىلگىرىكى يېقىملىق، نازلىق، تىترەڭگۈ ئاۋاز نارىمان ئەپەندىنىڭ قولىقى تۇۋىدە يەنە جاراڭلىدى، شۇنىڭ بىلەن ئۇنىڭ كۆز ئالدىدىن بىرقەۋەت نېپىز تۇمان پەردە كۆتۈرۈلگەندەك بولدى. قولىنى مەيدىسىگە ئېسىپ كۆتۈرۈۋالغان، كانىۋا ياقىلىق قىسقا يەڭ كۆڭلەك كىيگەن تىك، يىرىك چاچلىق بىر يىگىت كۆز ئالدىدا لىپ ئېتىپ ھۆسنلەندى.
—ئېسىڭىزدىمۇ، قولىڭىز ئېسىقلىق تۇرۇپمۇ ئاخشاملىرى بىزنىڭ باغقا ئارقا تامدىن ئاتلاپ كىرگىنىڭىز، تۈكلۈك شاپتۇلنى سويالماستىن، مەن سويۇپ بېرەي دېسەم پوچىلىق قىلىپ ئۇنىماي، ھەممە يېرىڭىزگە سۇۋاپ، ئېگەك، مەڭزىلىرىڭىزنى شاپتۇل توزىڭى قىچىشتۇرۇپ جېنىڭىزنى ئالغىنى؟ شاڭخو قىل. سام، ئەسكىلىك قىلىپ مېنىڭمۇ يۈزلىرىمنى.....
سۈرەييە شىرىن ئەسلىمىلەر تۈپەيلىدىن ئۆتمۈش كۈنلىرىگە يانغاندەك ھاياجانلانغانىدى.

— شۇڭلاشقا مەن سىزنى ”شاپتۇل“ دەپ چاقىرىدىغان بولۇپ قالغانىم. شۇنداق دەپ چاقىرسام سىزمۇ گويا ئىسمىڭىزنى چاقىرغاندەك ”ھە“ دەپتەڭىز، ئاشۇ خېتىڭىزدىمۇ...
نارىمان ئەپەندى ئايالىنىڭ قولىدىكى مەكتۇپقا قارىدى، تەسەۋۋۇردىكى جىمجىت بىردۇنيا رەڭگارەڭ مالىمان بولۇپ كەتتى. گۈزەل بىرقىز، پاكار-پاكار بويۇق شاپتۇل دەرەخلىدە.

رى كۆزىگە كۆرۈندى. يۇڭلۇق، ناۋاتتەك شىرىن سۈلۈك شاي تۇللارنىڭ تۈكى بويىنى، ئېڭەكلىرىنى راستتىنلا قىچىشتۇرغاندەك بىرقىمىدىنىپ، تىنىۋالدى. شۇنداق ئىشلار راستلا بولۇپ ئۆتكەنمۇ-ھە؟ بولۇپ ئۆتكەندەك! خىيال قۇچىقىدا ئېغىر بەستى ئۆزلۈكىدىن لەسسەدە بىر كۆتۈرۈلۈپ تۆۋەن چۈشتى. كۆڭلىدە يامراپ كېتىۋاتقان بىر يېنىكچىلىك تۈپەيلى ئەمدى ئۇ ئۆزىدە بوشىشىش، ھارغىنلىق ھېس قىلماقتا ئىدى.

—بىراق بۇ خەت... بۇ گەپ ئۇنىڭ ئاغزىدىن شۇنچە تۈيۈقسىز، شۇنچىلىك تەبىئىي چىقىپ كەتتى. ئويلاپمۇ ئۆلگۈر-مىگەندى.

—نېمىشقا سەت دېمەكچىمۇ سىز؟— سۈرەييە دەررۇ ئېردى-نىڭ ھېلىمۇ ئەنەججۈپ ئالامەتلىرى ئۆچمىگەن گۆشلۈك يۈزىگە قارىدى،— سول قولىڭىزدا يازغان خەت ئەمەسمۇ، كېيىن ئۆزدىڭىز شۇنداق دېمىگەنمىدىڭىز؟

توغرا، سول قولدا يېزىلغان خەت، نارىمان ئەپەندى ئاشۇ ۋاقىتتىن كېيىن زادىلا سول قولدا خەت يېزىپ باقمىدى، لېكىن شۇ تاپتا سول قولدا خەت يازسىمۇ ئىملاسى ئاشۇ مەك-تۈپتىكى ئىملادىن بۆلجىمايتتى، تامامەن ئوخشاپ چىقاتتى. نارىمان ئەپەندى ئېغىر بىر تىندى، يۈرىكىنى بېسىپ تۇرغان پاراكەندىچىلىك بىر مۇبىر يېشىلىۋاتقان تېپىشماقلار تۈپەيلى بېسىقغا چۈشۈۋاتقانلىقىنى ھېس قىلغانىبىرى، جاھان كۆز ئال-دىدا بارا-بارا يورۇپ بېرىۋاتاتتى. شۇنداق بولسىمۇ ئۇنىڭ تە-پەككۈردىن تولا قىسىلىپ، يوغان ئېچىلمايدىغان بولۇپ قالغان كۆزلىرىدە ھېلىمۇ خىيال ئۇچقۇنلىرى چاقناپ تۇراتتى، سەز-

گۈر ئايال بۇنى بايقاپ قالدى.

— يەنە سورايدىغىنىڭىز باردەكقۇ؟ بولسا سوراڭ، كۆڭلىدە.
ئىزدە چىگىش قىپقالمىسۇن، بۇ ياشقا يەتكەندە...
— نېمە؟— نارىمان ئەپەندى چۆچۈگەندەك ئايالغا قارىدى.
قولدىكى كىتاب ۋە مەكتۇپنى يېزىق شىرەسىنىڭ گىرۋىكىگە
قويۇپ، ئالدىدا ئۆرە تۇرغان سۈرەيپەنىڭ ئاۋازىدىن ئۇ بىرخىل
تەڭدەدى ھەتتا مازاق شەپسىنى بايقىغانىدى. بىراق كېلىشكەن،
تولغان ئايالنىڭ كۆزلىرىدىن ئىللىق نۇر پارلاپ تۇراتتى. نارىمان
جان ئەپەندى ئاخىر كۆڭلىدىكى ئاخىرقى تۈگۈن، ئاخىرقى
سوئالنى ئېغىزىدىن چىقىرىۋەتتى:

— ھېلىقى... ھېلىقى ئاچچىقى يامان كىم ئىدا؟
بۇ سوئال، بۇ ئاۋاز شۇنچىلىك ساددا، بالىلارچە چىقتىكى،
سۈرەيپە چىن كۆڭلىدىن كۈلۈپ كەتتى.

— توۋا خۇدايىم، ھەي نارىمان، ھەي پروفېسسور ئەپەندى،
راستلا كىچىك بىلكەنسز، ياشلىقىڭىزدىكى ساددىلىقىڭىز تېخىمۇ.
خىچە قالماپتۇ. بىزنىڭ باغقا ئوغرىلىقچە چۈشۈپ، مېنى ساقلىدى.
غىنىڭىزدا كىم سىزنى ئوغرى دەپ تۇتۇۋالغانىدى؟ كىم بولغۇ.
سى كۈيۈڭلىنى ئەگمەچ ھاسا تايلاق بىلەن ساۋىغىلى تاس قالغا.
ئىدى؟

توۋا، ئايال كىشىنىڭ خاتىرىسى ئەرلەرنىڭكىدىن كۈچلۈك
بولدۇ دېگەن گەپنى نارىمان ئەپەندى قەيەردە ئاڭلىغان، يا
ئوقۇغانىمىدۇ؟ ئۇنىڭ ئېسىگە قاشلىرى تىك-تىك ساڭگىلاپ تۇر-
غان، سەل دۈمچەك، ئاچچىقى يامان رەھمەتلىك قىيىناتىسى
كەلدى. بۇمۇ بىر چۆچەككىلا ئوخشايتتى.

ئەر-ئايال خېلىغىچە ئۆز خىياللىرى بىلەن جىم بولۇپ قېلىشتى. نارمان ئەپەندى ئايالنىڭ ئالدىدا ھەم خىجىللىقنى، ھەم خۇرسەندىچىلىكىنى ئىپادىلەشكە ئامالسىز قالدى. ئۇ بېشىنى شىرەدىن كۆتۈرمەي تۇرۇپ تىترەپ تۇرغان قوللىرى بىلەن مەكتۇپنى كىتاب قېتىغا، ئەسلىدىكى جايغا سالدى. ئارىدىكى ئوڭايىزلىقنى يەنىلا سۈرەيپە ئوڭشىدى.

—تاماق سوۋۇپ كەتتىغۇ دەيمەن، قايتا ئىسسىتىدىغان بولدۇم-دە، يەۋىلىڭ، بولامدۇ؟

نارمان ئەپەندى يا ھە، يا ياق دەپ ئېغىز ئاچمىدى، پەقەت شاھادەت بارمىقى بىلەن يېزىق شىرەسىنىلا كۆرسەتتى. 26 يىللىق قەدىناس بۇ ئىشلارنىڭ مەنىسىنى چۈشەندى.

نېرۋىسى ئاجىز كىشى

قىرىق ياشلار چامىسىدىكى تولىمۇ قاتاڭغۇر بۇ ئادەم دوخ-تۇرنىڭ ئالدىدىكى ئورۇندۇقتا ئولتۇردى-دە، ”نېمە بولدى-ئىز؟“ دېگەن بىرلا سوئالغا جاۋابەن يېرىم سائەتتىن ئارتۇق سۆزلەپ كەتتى. ئەپتىدىن ئۇنچۇالا ئالدىراقسان ئەمەسلىكى بىلىنىپ تۇرىدىغان تاقىرباش دوختۇرمۇ ئاخىر چىدىيالىمىدى-دە، كېسەلنىڭ گېپىنى كەستى:

—توختىغا، بولدى، چۈشىنىشلىك. سىز دېگەن بۇ ئالا-مەتلەرنىڭ ھەممىسىنى بىر ئېغىز سۆزگىلا يىغىنچاقلاشقا بولىدۇ.

دۇ: نېرۋا ئاجىزلىق!

— شۇ ئەمەسمۇ، — دېدى كېسەل تولا گەپتىن ھېرىققاندا ك
ئۆزىنى سەل كەينىگە تاشلاپ، كۆزلىرىنى قىمىيا ئېچىپ
تۇرۇپ، — مانا قارىمامسىز، دوختۇرغا قاتناۋېرىپ، كېسەل
تارىخىمۇ توقۇم بولۇپ كەتتى، لۇغەتتەك بولۇپ كەتتى...
كېسەل ئالدىغا تاشلاپ قويغان ”لۇغەت“ نى قولغا ئالغان
دوختۇر كۆزەينىكىنىڭ تۆپىسىدىن كۆزلىرىنى قىسىشتۇرۇپ،
ئۇزاققىچە ۋاراقلاپ كۆردى. ئاخىر ”لۇغەت“ نى ياپتى. دە، ئۈس-
تەل تۆپىسىگە قويۇپ ئۈستىدىن ئالماقنى بىلەن ”پاققىدە“ بىر-
نى ئۇردى.

— بار دورىلارنىڭ ھەرقاندىقىنى ئىچىپ ئۈلگۈرۈپسىز،
سىزچۇ، دورىغىلا، دوختۇرغىلا تايىنىۋالماڭ، نېرۋا ئاجىزلىقىد-
نى داۋالاش ئاساسەن كېسەلنىڭ ئۆزىگىمۇ باغلىق. دورا دېگەن
قوشۇمچە...

— بۇ گەپلەرنى تولا ئاڭلاپ زېرىكىپ كەتكەنمەن، — دېدى
كېسەل تېرىكىپ، ئۇنىڭ كۆزلىرى ياۋايى مۈشۈكنىڭ كۆزىدەك
ۋالىلداپ كەتتى، — مەن ئىچكۈدەك يېڭى دورىلار كەلمىدىمۇ؟
شۇنى دەڭا؟

دوختۇر كۆزەينەك ئۈستىدىن ئۇنىڭغا قارىدى. بۇ قاراشتا
”ھەي سېنى... ئامال بارمۇ؟!“ دېگەندەك مەنە بار ئىدى.
— دوختۇرنىڭ مەسلىھىتى سىزگە زىيان قىلمايدۇ. ئاۋۋال
گەپنى ئاڭلاڭ، — دېدى ئۇ سەۋىرچانلىق بىلەن، كېيىن بىردىنلا
سوراپ قالدى، — خوش، نەدە ئىشلەيمەن دېدىڭىز؟
— سودا ئىدارىسىدا!

— نېمە ئىش قىلىسىز؟

— 20 يىل بولدى، تىكىپ-سۆكەرلىك قىلىمەن.
كېسەلنىڭ كۆزلىرى يەنە چاقناپ كەتتى، ئۆزى جايدا ژۇلقۇندى
دى، — تۇنۇگۈن خىزمەتكە كىرگەن تولغ سويىملار باشلىقىم...
بىلىدىغىزما؟ ھىم، تېخى كېسەل ئۆزىنى ئۆزى ساقايتارمىش!
— ئەنە قاراڭ، شۇنداق بىكاردىن-بىكارغا چېچىلىشىڭىز قانداق
ساقىيىسىز؟ سىزچۇ...

— سادىخانغا كېتەي قېرىندىشىم، سىز دەيدىغان گەپنىڭ
ھەممىسىنى ئۆزۈم بىلىمەن. ئەسكى مەجەزىمىمۇ بىلىمەن، شۇ
مەسلىھەتلەرگە ئەمەل قىلالمايمەن. ئىچىم كۈچلۈك، ئىچىم!
يېڭى دورا كەلگەن بولسا يېزىپ بېرىڭا!
دوختۇر قاتتىق بىر تىندى. ئىككى قولىنى قوشلاپ ئۈس-
تەل ئۈستىگە قويۇپ، بېشىنى چەتكە بۇرىدى. شۇ تەرىقىدە
خېلىغىچە جىم ئولتۇردى. كېيىن ئاستا ئولك قولىنىڭ ئىككى
بارمىقى بىلەن قاڭشىرىنى چىمدىدى. دە، بىردىنلا كېسەلگە يۈز-
لەندى.

— يېڭىدىن بىرخىل دورا كەلدى.

— ھە، ھە؟ — كېسەل كىشى خۇددى “مەشۇقىڭىز كەلدى”
دېگەن گەپنى ئاڭلىغان ئاشىقتەك ئالدىغا تاشلاندى، ئاستىدىكى
ئورۇندۇق غىچىلارلاپ كەتتى، — شۇنىڭدىن، شۇنىڭدىن...
شاققىدەملا يېزىۋېتىڭا!

— توختاپ تۇرۇڭ، بۇ دورىنىڭ ئىسمى “چاڭشۇ بۇجىڭ”،
“چاڭشۇ” دېگىنى ئۇزۇن ئۆمۈر دېگەن گەپ، “بۇجىڭ” دېگەندە.
كى “بۇ” تولۇقلاش مەنىسىنى بىلدۈرىدۇ، يەنى...

—بولدى-بولدى. غاچچىدىلا يېزىۋېتىڭا! تۈگەپ كەتمسۇن
يەنە، مەن سىلەرنىڭ دورىچىلىرىڭلارنى بىلىمەنچۇ، چىشى قې-
رىشىلا بار دورىنىمۇ يوق دەيدۇ،—ئۇ تىتىلداپ سۆزلىدى.
—يوقسۇ، ئۇنداق دېمەيدۇ. سىز باشتا گەپنى ئاڭلاڭ. بۇ
دورنىڭ تەپسىلاتىنى ياخشىراق ئۇقۇۋېلىڭ. سۇيۇق يۆتەل دو-
رىسىنى ئىچكەنمۇسىز؟ ھە، قىيامدەك؟ ھە-ھە، ئۆزى خۇددى
شۇنداق قارامتۇل قىيام. ئالامەت تاتلىق!... يەنە... بوتۇلكىنىڭ
سىرتىدا ئاپئاق ساقال بوۋاينىڭ سۈرىتى بار.

—ئاپلا، بولدى ئۇقتۇم. ئىچكەن ئادەم شۇ بوۋايدەك قې-
رىدۇ، دەپتۇ. قېنى جىقراق يېزىۋېتىڭا!

—بولدى،— دوختۇر قەلىمىنى قولغا ئېلىپ، ئالدىدىكى
رېتسىپنى يېقىنراق تارتتى. كېيىن يېزىشتىن توختاپ كېسەلگە
قارىدى،—ئەمما، دەپ قوياي، قىممەت دورا جۇمۇ بۇ.
—ئاپلا، دېدىمغۇ، پۇلدا كېرەك يوق، جان ساقايسا بولدى
دەپ. سىز باشتا يازمامسىز، بولسا 7-8 كوروپكا يېزىپ بې-
رىڭ!

—بولدى، ئۇنداق يېرى بولسا چاتاق يوق. مانا تۇتۇڭ.
بەش قۇتا يېزىپ بەردىم، بولامدۇ؟

—رەھمەت سىزگە قېرىندىشىم، رەھمەت،— كېسەل ئور-
نىدىن لىككىدە تۇرۇپ، دوختۇرنى سۆيۈۋالدىغاندەك ئىششىتى.
كۆزلىرى خۇش خۇيلۇقتىن لامپۇچكىدەك چاقنايتتى،—مانا
ئەمدى ساقايغاندەك بولدۇم، دوختۇرنىڭ يازغىنىغا ئاپتىكار غىڭ
دېيەلمەيدۇغۇ، نېمىدا، ئاپئاق ساقال بوۋاينىڭ سۈرىتى باردېد-
غىزما؟— كېسەل سۆزلەپ تۇرۇپ، چۆرگىلىگەن پېتى چىقىپ

كەتتى. دوختۇر ئۇنىڭ ئارقىسىدىن مەنىسىنى بىلىۋالغۇسىز
تەبەسسۇم قىلدى-دە، باياتىن نۆۋەت كۈتۈپ ئولتۇرۇشقان باشقا
كېسەللەرگە قارىدى... ئۇ تېخى نۆۋەتتىكى بىر كېسەلنى يولغا
سالماغانىدى، بايقى كىشى قانداق چىقىپ كەتكەن بولسا، شۇنداق
داق پىرقىراپ ئىشىكتىن سۆزلەپلا كىردى.

— ئوقەتكەندە بۇ، ئاتەش ئوقەتكەندە بۇ... — دوختۇر كېسەل
سەل كۆرۈشنى توختىتىپ قويۇپ، گەپ قىلغۇچىغا قارىدى.
ئاڭغىچە بايقى كېسەل قولىدىكى رېتسىپنى دوختۇرغا قارىتىپ
قارچىغىدەك لەپىلىتىپ ئاتتى.

— سىز مېنى نېمە بولسۇن دېۋىدىڭىز؟
— نېمە بولدى؟ — دوختۇر ئۆزى يازغان رېتسىپنى ھاۋادىن
تۇتۇۋېلىپ، چۈشەنەلمەي سورىدى، — دورا تۆگەپتىمۇ؟
— تۆگەپتىمۇ؟! ... ۋاگونسى بىلەن نۇرىدۇ تېخى.
— ئەمەس نېمە ئىش بولدى؟ ئالمايدىغان بولۇپ قالدىڭىز.

مۇ؟

— قانداق ئاللايەن؟ — كېسەل تېرىكىپ قوللىرىنى شىلا-
تىپ ئالدىغىراق دېۋەيلەپ كەلدى. كۆزلىرى كۈنگە قاراتقان
ئەينەكتەك پارقىراپ كەتتى، — قانداق ئاللايەن، دەپ بېقىڭا؟
— زادى نېمە گەپ؟ — دوختۇر كۆزىدىن ئەينىكىنى ئېلىپ
ئورنىدىن تۇرۇپ كەتتى. كېسەل سۆزىنى داۋاملاشتۇردى، —
قالتىسى دورىمىش، داۋالاش كىنىشكىسى ئىشلىمەسمىش، نەق
پۇل كېتەرمىش. بەش بوتۇلكىغا قىرىق ئۈچ كوي ئالارمىش...
ھەر قايسىڭىز مېنى بىراقلا كوچىغا چىقىپ كەتسۇن دېيىشىۋىدۇ.
دىڭىغا؟ مەن دېگەن دۆلەت كادىرى، كېسىلىمگە دۆلەت ئىگە...
دۆلەت! ...

“يۆتكەيمىز”

ھەر دائىم خىزمەت يۆتكەش ھەققىدە پاراڭ بولسا “يۆتكەي-
مىز” دېگەن سۆز دەرىۋ يادىمغا كېلىدۇ ۋە ماڭا مۇنداق بىر
ئىشنى ئەسلىتىدۇ.

يېڭىدىن ئۆيلەنگەن يىللىرىم ئىدى. خوتۇنۇمنىڭ خىزمىتى
ناھىيىدە بولغاچقا، ئۆيدە قېرىپ قالغان ئانامنىڭ قولىنى قازان
بېشىدىن بىكار قىلىدىغان ئادەم يوق ئىدى. شۇ ئانامغا بەش كۈن
بولسىمۇ كېلىن راھىتى كۆرسىتىش ئۈچۈن، خوتۇنۇمنىڭ يۆت-
كىلىش ئىشىغا قاترىماي بولمىدى. مەن شۇ چاغلاردا رەسمىيلى-
شىپ قالغان ۋە بارغانسېرى ئەۋجىگە چىقىۋاتقان “مۇناسىۋەتسۇ-
ناسلىق قائىدىلىرى” نى بەجا كەلتۈرۈپ، شەھەردىكى خېلىلا ئو-
دان ئىدارىلەرنىڭ بىرىگە دەسلەپكى قەدەمدە “قۇلاق چىشلىتىپ”
قويدۇم.

ئەنە شۇنداق ئۆمىدلىنىپ تۇرغان كۈنلەرنىڭ بىرىدە بۆلۈم-
دە ئىشلەپ ئولتۇراتتىم. قوشنا بۆلۈمدىكى ئۆزىنى ماڭا تولمۇ
يېقىن تۇتۇپ يۈرىدىغان بوغالتىر ئىدرىس مەدداھ (كەچۈرۈس-
لەر، ئۇنى شۇنداق ئاتىمىسا باشقىلار تونۇمايدىكەن) كىرىپ
كەلدى. ئۆكۈرگەندىن كېيىن ئەلۋەتتە قەلەم ھاردۇق ئېلىپ
خىزمەت قۇلاققا ئۆتتىدۇ. دە، مەن چەتتىكى «قىزىل تاغ» تاماكد-

سى بىلەن سەرەڭگە ياتقان تارتىمنى ئاچتىم. ئىدرىس گەپكە چۈشتى...
www.uighurkitap.com

—خوتۇنۇڭنى يۆتكەش ئىشى قانداق بولۇۋاتىدۇ؟— دەپ سوراپ قالدى گەپ ئارىسىدا ئىدرىس مەدداھ.
—گەمدى...— مەن ھەجلىدىم،— گەمدى بىرنەرسە قىلار-مىز...
ئۇيغۇر كىتاب تور بېكەتى
ئۈرۈمچى شەھىرى يېڭى نەيزى يولى ۱۰۱-نومۇرلۇق ئۈيغۇر كىتاب تور بېكەتى

—ھەببەللى، مانا بۇ جايىدا، زادى ئاداش، خوتۇنۇڭنى شەھەرگە يۆتكەيمىز. موماي بايقۇش بىر خۇشال بولسۇن. يولد-نى مېڭۇتاسەن؟
—ئانچە-مۇنچە.

—ياخشى قىپسەن، يۆتكەيمىز. نەگە قارماق تاشلاۋاتىسەن؟
—ھېلىقى...ھېلىقى $x \times x$ ئىدارىسىغا.
—پاھ! پەيزىڭ بارچۇمۇ ئاداش، قالتىس ئىدارە ئۇ، قايسى كەسپكە ئالدىكىن؟
—خەنزۇچىنى بىلەمدۇ دېگەنتى، ھەئە دېدىم. ئۇلارغا بىر تەرجىمان كېرەككەن.

—ئاپىرىن!— ئىدرىس مەدداھ ئۈستەل گىرۋىكىگە ئالغىنى بىلەن پاققىدە بىرنى قويدى،— ئۆزەڭ چىڭ نېمە جۇمۇ. مانا بىزنىڭ ئۆيدىكىلەرمۇ $x \times x$ زاۋۇتتا تەرجىمانلىق قىلىۋاتىمىدۇ. بىراق ئۇنىڭ زاۋۇتى قاملاشمىغان بىر زاۋۇت، ھەم ئۆيگە يىراق، ھەم ئىشى ئېغىر. تېخى بەزىدە سېخىتمۇ ئىشلەيدىغىن. مان گەپ...ئىشقىلىپ ساڭا ئامەت كېلىۋېتىپتۇ. زادى قانداقلا خىزمەت بولسۇن، خوتۇنۇڭنى شەھەرگە يۆتكۈۋالغىنىڭ ياخشى، خۇدايىم بۇيرىسا يۆتكەيمىز...
ئۇيغۇر كىتاب تور بېكەتى

—ئاداش، بۇ گەپلەر باشقا بىر يەردە ئاغزىڭدىن چىقىپ كەتمەسۇن جۇمۇ، — دېدىم مەن ئايالىمنىڭ ”باشقىلارغا تولا داۋ- رالڭ قىلىپ يۈرمەڭ“ دەپ تاپىلىغان پارىڭنى يادىمغا چۈشۈپ، — تېخى پىشمىغان ئىش، كېيىن ئەپلەشمەي قالسا سەت بولىدۇ. يەنە بىر يېرى، دۈشمەن ئارىلىشىپ كەتمەسۇن دەيمەندە.

—ۋاي-ۋۇي، ماڭا ئىشەنمەيۋاتامسەن؟ ھەي...— ئىدرىس مەدداھ ئۈستەلنى ئىككىنچى قېتىم ئۇردى، — ئەل-ئاغىنىلەرنى دەپ يۈرگەن ئادەم جۇمۇ بىز. ساڭا باياتىن دېمىدىم، ئۇ x x ئىدارىسىنىڭ مۇئاۋىن باشلىقى بىلەن كۆڭلىمىز يېقىن. بىلە- سەنغۇ، ھېلىقى سەلەي دارازىنى؟

— ھە، ھەراست، ئۇنىڭ بىلەن خېلى ئۈلپەتچىلىكنىڭ بار- غۇ؟— ئىدرىسنىڭ سۆزىنى ئاڭلاپ، كۆڭلۈم گۆھەر تېپىۋالغاندەك سۆيۈنۈپ كەتتى، — ئېپى كەلگەندە سەنمۇ شۇ ئادەمگە ئىك- كى ئېغىز پارالڭ قىلىپ قوياي ئاداش.

— ما گەپنى قىلمايمسەن، — دېدى ئىدرىس مەدداھ ئاللىقىنى- نى ھاۋادا چەيدوچىلاپ ئوينىتىپ، — ئاغىنىمىزنىڭ ئىشى ئۇ- چۈن ئىككى ئېغىز گەپ ئەمەس، بىرەر قوي سويۇپ مەشرەپ بېرىپ بولسىمۇ، ھەر قاندىقىنى ئىندەككە كەلتۈرىمىز. غەم قىلما ئاداش، نىساگۈلنى جەزمەن يۆتكەيمىز.

مەن تىترەپ تۇرغان قوللىرىم بىلەن ئۇنىڭغا «قىزىل تاغ» دىن يەنە بىرنى تۇتتۇم.

شۇ ئىشتىن بىرەر ھەپتىچە ئۆتۈپ، ئىدارىنىڭ يىللىق خۇلاسەسىنى باشلىققا تەييارلاپ بېرىش ئۈچۈن ئۈچ كۈنگىچە ئۆيدە ئىشلىدىم. ئۈچىنچى كۈنى كەچقۇرۇن تاماق يەۋاتسام،

دەرۋازا ئەنسز قېقىلدى. دەرۋازىنى ئاچسام، ئىككى قولىنى شىمىنىڭ يانچۇقلىرىغا سېلىپ، ئىدرىس مەدداھ ھىجىپ تۇرۇپتۇ. ئۇنىڭ قولىتۇغىغا بىرنەچچە پارچە خەت ۋە تۈرتەكلىك ژۇرنال قىستۇرۇقلۇق ئىدى.

— يوقاپ كەتتىڭمۇ؟ پوچتىدىن ما بىرنېمىلىرىڭ كەپتە. كەن، ئالغاچ كەلدىم،— ئۇ ئۆيگە كىرىۋېتىپ، قولىتۇقىدىكى نەرسىلەرنى ئېلىپ ماڭا ئۇزاتتى. ھەممە خەتلەرنىڭ ئاغزى دەپ-گىدەك ئېچىلغانىدى. تېنىم ۋۇزۇڭىدە بوغۇنۇقتى، بىراق گەپ قىلمىدىم. چۈنكى ھازىر ئۇ ماڭا مېھمان-دە.

چايدىن كېيىن ئاپامغا ئىدرىسنى "نساگۈلنىڭ يۆتكىلىشىدە، گە يول مېڭىۋاتقان ئاغىنەم" دەپ كۆپتۈرۈپ تونۇشتۇردۇم-دە، ئىككى تەخسە سەي قورۇتتۇم. ئادەتتىكى چاغلاردا ئانام ھاراق-نىڭ زاكۇسكىسىنى قورۇپ بېرىشكە قەتئىي قارشى ئىدى. ئەمما بۈگۈنكى سەينى نېمىشقىدۇر ئۇنچىقماستىنلا، ھەتتا خېلى قىزغىنلىق بىلەن قورۇپ بەردى. سەي ئۈستەلگە كەلگەندىن كېيىن، «ئىلى ئالىي سورتلۇقى» دىن بىر بوتۇلكا تىكلەپ قو-يۇپ پاراخۇغا چۈشتۇق.

ئىدرىس مەدداھ بىر تەرەپتىن ئىچىپ، بىر تەرەپتىن سۆز-لەپ خېلىلا قىزدى. مەن بەكمۇ تەسلىكتە بىر ئېغىز گەپكە پۇرسەت تاپتىم.

— راست، ھېلىقى سەلەي باشلىقنى كۆرەلىدىڭمۇ؟— دېدىم ئۈمىدلىك كۆزلىرىمنى ئۇنىڭغا تىكىپ.

— مەنمۇ ئەسلى شۇ ئىش بىلەن كەلگەنتىم ئاداش،— ئىدرىس مەدداھ قىزارغان كۆزلىرىنى يوغان ئېچىپ ھىجايىدى،

— كۆرەلىدىغۇ دەمىسنا، سەن ئۈچۈن ئۇ دارازىنى ئىزدەپ بارىمىز ئاداش، ئىش كۆڭۈلدىكىدەك بولۇۋاتىدۇ. يۆتكەيمىز!
— ئاغزىڭغا ناۋات، ياق ھاراق! — دېدىم مەن چاقچاق قىلىپ، ئارقىدىنلا بىر رومكىنى بېلىق كۆزى قىلىپ تولدۇر-دۇم، — ئاچچىقىنى ئۆزەم ئىچمەن ئاداش، تاتلىقى ساڭا خوش كەتتى.

— چاتاق يوق، ئىچمىز! — ئىدرىس مەدداھ رومكىدا يېرىم قالغان ھاراقنى غۇرتتىدە يۇتۇۋەتتى ۋە چىرايىنى پۇرۇشتۇرۇپ، چوكىغا قول ئۇزاتتى.

— بۇ گەپچە بۈگۈن ماڭا سەلەي باشلىقتىن خوش خەۋەر ئەكەپسەن-دە، — دېدىم مەن ئۇنىڭغا تەلمۈرۈپ قاراپ.

— شۇنداق دېسەڭمۇ بولۇۋېرىدۇ، — ئىدرىس مەدداھ ئاغزىدىكى گۆشنى ماچىلىتىپ چاپناپ تۇرۇپ جاۋاب بەردى، — ئۇ ئادەم باشقا خىزمەتنى تۇتىدىكەن، شۇڭا بەزى ئىشلارنى ئېنىق ئۇقۇپ كەلگەن، مەن سۈرۈشتۈرۈپ باقاي دېگەنتى.....

ئىشنى كىمىدىن ئۇققانلىقىم، ئاساسىي شەرتلىرى نېمە ئىكەنلىكى، مېنىڭ كىملىرىنى ئىزدەپ يول ماڭغانلىقىم، ئۇلارنىڭ ھازىرچە بەرگەن جاۋابى نېمە بولغانلىقى ھەققىدە تەپسىلىي سورىدى. مەن ئىچكىۋەيەر ئاغىنەمنىڭ ماڭا شۇنچىلىك كۆڭۈل بۆلۈۋاتقانلىقىدىن خۇشاللىنىپ، سورىغانلىرىغا ئەستايىدىل، تولۇق جاۋاب بەردىم.

— ئاز قالدى ئاداش، يۆتكەيمىز، — دېدى ئۇ كېتىش ئالدىدا خوش خۇيلۇق بىلەن، — خوتۇنۇڭنى يۆتكۈۋالساڭ خاتىرجەم بو-لاتتۇق... زادى يۆتكەيمىز.

مۇشۇنداق ئېسىل ئاغىنەمگە قانچە قىلساممۇ ئازلىق قىلدى
مامدۇ؟ مەن ئۇنى قوندۇرۇپ قالالمىغاندىن كېيىن، كۆزۈم
قىيالمى، مەھەللە دوقمۇشىغىچە ئۈزىتىپ قويدۇم.
ۋاقىت خەقلەرنىڭ دېگىنىدەك سۈدەك ئېقىپ ئۆتۈۋەردى،
بىراق مەن خوتۇنۇمنىڭ خىزمىتىنى يۆتكەش كويىدا بولغاچقا،
ئۇنىڭ تېزىرەك ھەل بولۇشىنى كۈتۈپ، كۈن، ھەپتە ساناپ
تولغىناتتىم. توپتوغرا بىر ئايدىن كېيىنكى بىر يەكشەنبە كۈنى
ناھىيىدىن شەنبىلەپ كەلگەن خوتۇنۇم نىساگۈل بازاردىن ئۆت-
سىلى يوق ھالدا قايتىپ كەلدى:

— ھۇي، بىر گەپنى ئۇقتىڭىزمۇ؟

— نېمە گەپنى؟

— نېمە دېگەن بىپەرۋا، سىز مېنى يۆتكەيمەن دەپ يۈرگەن

يېرىڭىزگە خەق يۆتكىلىپ بوپتىغۇ؟

يۈرىكىم ”قارت“لا قىلىپ قالدى.

— كىم...كىم يۆتكىلىپتۇ؟

— ھېلىقى، سىلەرنىڭ ئىدارىدىكى ئىدرىس مەدداھ دەمدۇ،

ھە، شۇنىڭ ئايالى...

— نېمە؟— مەن قاتتىق ۋارقىرىۋەتتىم، خوتۇنۇم چۆچۈپ

كەينىگە داچىدى،— بۇ يالغان گەپ!

— يالغان دەۋاتقىنىنى، ھە، سىز شۇ ”يالغان گەپ“ بىلەن

يۈرۈۋېرىڭ!

— سەن نەدىن ئۇقتۇڭ؟— مەن خوتۇنۇمنىڭ بېلىكىدىن تۇ-

تۇپ سىلكىدىم.

— ئاشۇ ئىدارىدىكى قەمەرچۇ، بىزنىڭ ئىدارىغا بىر تەرجى-

مان ئالىمىز دەپ يۈرىدۇ، يول مېڭىپ بېقىڭلاردەپ مەسلىھەت بەرگەن، كېيىن ئىككىمىزنى ھېلىقى ھىجاق ئىشخانا مۇدىرىدىن ئىڭكىگە باشلاپ بارغان دوستۇم...

بىرسى پىرقىرىتىپ قويۇۋەتكەندەك گاڭگىراپلا قالدىم، تۈيۈقسىز قۇلىقىم تۈۋىدە "يۆتكەيمىز" دېگەن سادا جاراڭلىغاندەك بولدى... نېمىشقىدۇر خوتۇنۇمنىڭ كۆزىگە قاراشتىن ئەيىمىنىپ، ئىتتىك سىرتقا چىقىپ كەتتىم.

شۇ كۈنى كېچە ماڭا ئۇيقۇ ھارام بولدى. ئەتسى ئىدارىغا بېرىپ، ئىدىرس مەدداھنىڭ بۆلۈمىگە قارىسام، تېخى ئېچىلماپتۇ. بەشىنچى قېتىم چىققىنىدا، ئۇ ئەمدىلا كېلىپ ئۈستەل تۈپسىدىكى گېزىتلەرنى ئۆرۈپ-چۆرىۋاتقانكەن.

— كەل ئاداش، يەكشەنبەڭ پەيزى ئۆتتىمۇ، مەست بولۇپ باققانىسەن؟— دېدى ئۇ دەرىۋ ھىجايغىنچە. مەن بولسام غەزەپلىك تىترىكىمنى كۈچ بىلەن بېسىپ، كۆزلىرىمنى ئۇنىڭغا مىختەك قارىدىم.

— سەلەي جۇجاڭنى كۆردۈڭمۇ، بىزنىڭ ئۆيدىكىلەرنىڭ ئىشى قانداق بولۇۋېتىپتۇ؟

— ئۇ ئىدارىغا...— ئىدىرس مەدداھ سەل تەمتىرىگەندەك قىلدىيۇ، ئۆزىنى تۇتۇۋالدى،— ئۇ يەرگە بىرسى يۆتكىلىپتۇ. دەكقۇ؟...

— خوتۇنۇڭمۇ؟— دېدىم مەن بىر قەدەم ئالدىغا مېڭىپ. ئىدىرس مەدداھ چىرايىغا كۈلكىنى ئەلۋەك يۈگۈرتۈپ ئوردىدىن تۇردى، بىراق كۆزلىرىنى ھەدەپ مەندىن ئەپقاچاتتى. — خوتۇنۇڭنىڭ ئىشىنى كۆڭۈلدىكىدەك ئەپلەشتۈرۈپ كې-

لىۋىدىم، بىراق، ... بىراق ... ئولتۇرغىنا ئاداش، نېمىچە ئالدىم-
رايسەن؟ يۆتكەيمىز... يۈرە، ماۋۇ xxx ئىدارىسىنىڭ باشلىقى
نۇردۇنكامنىڭ يېنىغا چىقىپ باقايلى. كاسسىرلىققا بىر ئادەم
كېرەك دېگەندەك قىلىۋاتاتتى... كاسسىرلىق دېگەن قالتىس
يېنىك ئىش، ئەپلىشىپ قالسا شۈپەرگە گىچىدە يۆتكەيمىز.
ئادەم ياراپ قالسا، نۇردۇنكام ئۆزى يول ماڭدۇ. ئاندىن كې-
يىن، شەھەر باشلىقىنىڭ بىزگە شىرەم تۇغقان كېلىدىغانلىقىد-
نىمۇ بىلىسەنغۇ؟ يۆتكەيمىز! ...

.....

مېنىڭ سىزىلەرگە تەقدىم قىلغان يېڭى ھېكايە مانا شۇ.
ئاچچىقىم تېخىچە يانمىغاچقا، ياخشىراق سۆزلەپ بېرەلمىدىمغۇ
دەيمەن. بىراق ئىشىنىمەنكى، ئاراڭلاردا خوتۇننى يۆتكەمەكچى
بولۇپ يۈرگەنلەر بولسا، بۇ ھېكايە ئۇلار ئۈچۈن ئەقىل، سا-
ۋاق، تەجرىبە بولۇپ قالار.

سۈرىتىنى تەقدىم قىلدى

ئۆمرىگە كېلىپ بىر-بىرىنى كۆرۈپ باقمىغان بۇ ئىككى
يىگىت ئۆزئارا تونۇشۇپ بىرەر سائەت ئۆتمەيلا "قىيامەتلىك"
ئاغىنىلەردەك بولۇپ كېتىشتى.
تونۇشۇش جەريانى ناھايىتى ئاددىي بولدى. يىگىت ئانىسى-
سىقتا تەرلەپ-پىشىپ كېلىپ، دوقمۇشتىكى سالقىن پىۋىخانغا

ئۆزىنى پەرۋانىدەك ئوردى. ئۇ زەي پۇراپ تۇرغان، سەل گە-
رىمىسەنرەك پىۋىخانغا كىرگىنىدە پەقەت بىرلا خېرىدار— ياش
قۇرامى، بوي-تۇرقى ئۆزى بىلەن تەڭ ھەتتا كىيىنىشلىرىگىچە
ئۆزىگە خېلىلا ئوخشاپ كېتىدىغان، نوچى سۈپەت، دوغىلاق
يىگىت ب مۇزدەك پىۋىنى دەممۇدەم يۇتقاچ، زەي يەرگە چىرتىل-
دىتىپ تۈكۈرۈپ ئولتۇراتتى. يىگىت ئا ئىشكىتىن كىرىپ
پىۋىچىغا ئىككى بوتۇلكا پىۋا كەلتۈرۈشنى بۇيرۇۋەتكەندىن كې-
يىن، نېرىدىكى ئۈستەلگە جايلاشتى. شۇ ئارىلىقتا ئۇ ئۆزىگە
لەپپىدە قارىغان يىگىت ب بىلەن ئېرەنسىزلا باش ئىرغىتىشىپ
سالاملىشىۋالدى.

— سەرەڭگەڭلار بارمۇ ئاداش؟

يىگىت ئا تىنماي كۆتۈرۈۋەتكەن بىرىنچى ئاقپۇر پىۋىنىڭ
ئاچچىق بۇسنى ئاغزىدىن ياندۇرۇپ ئولتۇرغىنىدا، قۇلىقىغا
ئىشىتىلگەن بۇ قوپالغىنا ئاۋازغا دەررۇ ئىنكاس قايتۇردى ۋە
يانچۇقىدىن سەرەڭگىنى ئېلىپ، ئۆزىگە سۇنۇلغان، سېرىقداپ
كەتكەن يىرىك بارماقلارغا ئۇراتتى.

— قالىتىن ئىسىدىن جۇمۇ، — دېدى يىگىت ب ئۆزىنى يەل-

چۇپ ئولتۇرغان يىگىت ئا غا سەرەڭگىنى ئۇزاتقاچ.

— ۋا، بىر دېمەڭلەر، — دېدى يىگىت ئامۇ دەرھاللا، — مانا

ھېلىتىن ئىككىنى قۇرۇقدىنۋەتتىم، پەقەتلا قاناي دېمەيمىنا.

— ئۆزىغۇ قالىتىن پىۋىنى ھە، مۇزدەك،... — دېدى يە-

گىت ب ئاغزىدىن كۆكۈچ تۈتۈننى پۇرقىرىتىپ تۇرۇپ، —

مۇشۇنداق پىۋا بىلەن ئىككى-تۆت سەر ئاق ئىچسە...

— مەنمۇ شۇنى ئويلىۋىدىم، قارىسام يالغۇزكەنمەن... —

يىگىت ئا سۆھبەتدەشنىڭ گېپىگە دەررۇ پاس چىقاردى
كېيىن... كېيىن بەش مىنۇت ئۆتمەيلا "نېمىسچە راسچوت"
ئاساسىدا تەييارلانغان ئىككى كىشىلىك ھاراق زىياپىتى باشلاندى.
ئىككى يىگىت دەم ئاق ھاراق ئوتلىشىپ، دەم مۇردەك
پىۋىدىن سۈمۈرۈشۈپ... ئەلۋەتتە شۇلارغا ئۇلاپلا ئۆزئارا قەلب
چۈشەندۈرۈشۈپ، بىر-بىرى بىلەن ئايرىلالمىغىدەك دەرىجىدە
ئىجىل بولۇپ كېتىشتى.

— يۈرۈۋاتقىنىڭلار بارمۇ ئاداش؟ — دېدى بىر چاغدا يىگىت
ئا يېڭى قەدىناس يىگىت ب گە كەيپىلىك، ئەمما مېھرىلىك
كۆزلىرىنى تىككىنىچە، — دوقمۇش- دوقمۇشلاردا يولغا سېلىپ
يۈرىدىغان ئويۇنلارنى دېمەيمەن. ئاشۇ، چىن كۆڭۈل تارتىدىغان
ئويىپىكتىنى دەيمەن.

— ھە، مۇھەببەتنى دەمىسلەر ئاداش؟ — يىگىت ب يېڭى
ئاغنىسىنىڭ سوئالىغا ئاللىقانداق ھۇزۇرلۇق، ھەتتا سەل-پەل
چوڭچىلىق تەلەپپۈزى بىلەن جاۋاب قايتۇردى، — بولمايە، سا.
قال ئەرلۇباغا يېتىۋاتىدۇ، يۈرىمىزمۇ شۇ چاققىچە، ئىككى يىل.
لىق مۇھەببەت بار دەڭلار، سۈرىتىمۇ بار يانچۇقتا...
— ئاپپىرىن، — دېدى يىگىت ئا ھەيران قالغانلىقتەك تەلەپ-
پۈز بىلەن، — سېلىمۇ يانچۇقتا ئويىپىكتىنىڭ سۈرىتىنى ساقلام-
سىلەر؟

— قانداق دەيسىلەر؟

يىگىت ب نىڭ ئېلىشىپ تۇرغان كۆزلىرىدىكى تەئەججۈپ-
لۈك ئالامەتنى كۆرگەن يىگىت ئا ئۇنى دەررۇ خاتىرجەم قىلدى:
— يا ئەمدى... مېنىڭ پورتمىلىمىمۇ بىزنىڭ ئويىپىكتىنىڭ

سۈرىتى بار ئەمەسمۇ، شۇنىڭغا دەيمەن-دە!
كەلگۈسى مەھبۇبلىرىنىڭ سۈرەتلىرىنى كىچىك بالىلار
بويناغا ئاسقان تۆمۈردەك يېنىدىن ئايرىماي يۈرىدىغان ئىككى
بەختىيار يىگىت «كۈنەس ئالىي سورتلۇق ھارنى» نىڭ ئاخىرقى
ئىككى ئىلىك قىسمى تۈگىگەن چاغدا، ئاجايىپ قىزىق ھەم
كۆڭۈللۈك كېلىشىمگە كېلىشتى، يەنى ھەر ئىككىسى يانچۇقلىد-
رىدىن «مەھبۇب دىدارى» نى تەڭلا چىقىرىپ، بىر-بىرىگە كۆر-
سىتىدىغان بولدى...

ئۇلار شۇنداق قىلىشتىيۇ، مەنۇت ئۆتمەستىن توك تەپكەندە-
دەك ئورۇنلىرىدىن سەكرەپ تۇرۇپ كېتىشتى. ئەمدى ھىجەم-
يىشلار قاپاق تۇرۇشكە، شېرىن سۆزلەر تىللىشىشقا، قېرىندە-
داشلىق دۈشمەنلىككە ئايلاندى... سەۋەبى، يىگىت ئا بىلەن يە-
گىت ب ئۆزئارا تەڭلا ۋاقىتتا سۇنۇشقان ئىككى پارچە سۈرەتتە-
كىسى چېچىنى ئالدىغا چۈشۈرۈپ يانتۇ پېتىچە ھىجىيىپ قاراپ
تۇرغان ئويناق كۆزلۈك بىرلا قىز ئىدى.

ئوخشاپ قالغان ھېكايە

ئۈچ كۈندىن بېرى سەلمىجان خىزمەتكە كېلىپلا ئۈستەل
تارتىمىسىنى ئېچىپ، بىر ژۇرنالنى قولغا ئالدىغان بولدى.
ژۇرنالغا ئۇنىڭ ئەدەبىي ئىجادىيەتكە قىزىقىپ يۈرگەن يەتتە
يىلدىن بۇيانقى تۇنجى ھېكايىسى بېسىلغانىدى. سەلمىجان ھەر

كۈنى ھېكايىسى بار بەتتې ئېچىپ ئاچايىپ بىر ھوزۇرلۇق ھېسابتا ئىلگىدە، ھېكايىسىنىڭ ماۋزۇسى ۋە ئۆزىنىڭ ئىسمىغا غۇددى ئۇنى تۇنجى قېتىم كۆرۈۋاتقاندىكى يېنىپ-يېنىپ قازاپ كېتەتتى.

ئۇ يۈگۈنمۇ ئادىتى بويىچە بۆلۈمگە بىرىنچى بولۇپ كەلدى. دە، دەررۇ ئۈستىلىنىڭ تارتىمىنى ئاچتى ۋە ھېلىقى ژۇرنالنى قولىغا ئالدى. ئۇ ئەمدىلا ژۇرنالنىڭ مۇقاۋىسىنى قايرىپ تۇرۇ-شىغا ئىشىك چېكىلىپ ئىدارە باشلىقىنىڭ ئىككى چېكىسىگە ئاق سانجىلغان قويۇق چاچلىق بېشى كۆرۈندى.
— سىز ماياققا كېلىڭا.

سەلىمجان ئالدىراپ تارتىمىنى قۇلۇپلىدى. ئۇ باشلىقىنىڭ ئىشخانىسىغا كىرگەندە، باشلىق بىردەمدىلا ساقاغا چۆكۈپ جايلىشىپ، فىلىترلىق تاماكدىن بىرنى ئاغزىغا قىستۇرۇپ ئۆلگۈرگەندى.

— سىزمۇ ئانچە-مۇنچە بىرنەرسە يازامسىز؟ — باشلىقىنىڭ سەلىمجانغا قىلغان بىرىنچى گېپى شۇ بولدى. سەلىمجان سەل ئەجەبلەندى.

— مەسىلەن، قانداق...؟

— بۇنىڭغا مەسىلەن-پەسىلەن كەتمەيدۇ، — شۇ گەپ بىلەن تەڭلا باشلىقىنىڭ ئاغزى-بۇرندىن قويۇق ئىس پۇرقىراپ چىقتى، — يازسىڭىز گەپ يوق، بىراق ئادىمىنى تېپىپ يېزىڭ، بولامدۇ؟

سەلىمجان ئەمدى ئوبدانلا تەمتىرەپ قالدى.

— جۇيچاڭ، گېپىڭىزنى چۈشەنەلمىدىمغۇ؟...

— چۈشەنمەسكە سېلىۋاتىمەن دەڭ، ”ئىشتانغا چىققان كۆ-
ئۆلگە تايىن“— ھە!

— ئەزىرايى... مەن...— سەلىمجان ئالمىقنى بىلەن پېشانە
تەرنى سىيرىپ ئېرتتى.

— قەسەم ئىچمەڭ، مەسچىتتە ئەمەسسز... خوش، مېنىڭ
سۆرۈن تەلەتلىكىمنى، بېۋروكراتلىقىمنى نەدىن بىلدىڭىز، مەن
شۇنداق ئادەمما؟ ھەرقايسىغا ھىجىيىپلا يۈرسەم بولاتتىمۇ؟
تېخى ژۇرنالغا چىقارغىنىنى دېمەيمۇ...

سەلىمجان ئىختىيارسىز ئەندىكىپ كەتتى. چۈنكى ئۇ جۈپ-
جاڭنىڭ بۇنچىلىك چېچىلىپ كېتىشىگە ئۆزىنىڭ ھېلىقى ھېكا-
يىسى سەۋەب بولغانلىقىنى ئەمدىلا چۈشەنگەنىدى.

— ئۇ... ئۇ دېگەن ھېكايە جۇياڭ، لېكىن ئۇنىڭدا سىزنى
يازغىنىم يوق، ئەزىرايى...

— مېنى يازماپتىمىش تېخى،— باشلىقنىڭ سۆلەتلىك گەۋ-
دسى تىترەپ كەتتى،— ئەمەس نېمىشقا باشقا بىرسى ئەمەس،
ئاجۇياڭ دېيىلدى؟ ئۇ ھېكايىدا يەنە بىر ليۇجۇياڭمۇ بار
ئىكەن. سەن بىزنىڭ ئىدارىدا يەنە بىر ليۇجۇياڭنىڭمۇ بار
ئىكەنلىكىنى بىلمەيتتىڭما؟

— جۇياڭ سىز... سىز توغرا چۈشىنىڭ، ئۇ ئىسىملار
مۇنداقچىلا ئېلىپ قويۇلغان،— تېخىچىلا ئۆرە تۇرغان ۋە باشلىق
تەرىپىدىن بىردەم ”سىز“، بىردەم ”سەن“ لىنىپ ئىسكەنجىگە
ئېلىنىۋاتقان سەلىمجاننىڭ بەدىنىنى مۇزدەك تەرىپىسىپ كەتتى،
— ئەدەبىي ئەسەر دېگەندە...

— بولدى بەس، تولا مايمۇن ئويناتماڭ،— باشلىق زەردە

بىلەن شۇ گەپنى قىلىپ، سەلىمجانغا قاراپ ماڭغانىدى. ئويۇق سىز تېلېفون جىرىڭلاپ كەتتى. تېلېفوننىڭ ئاۋازى باشلىقنىڭ قەدىمىنىڭ يۆنىلىشىنى ئۆزگەرتىۋەتتى. باشلىق ئۈستەل ئالدىغا بېرىپ تېلېفون تۇرۇپكىسىنى قولغا ئالدى.

— ۋەي، ھە-ھە، ۋۇي جا شەنجاڭمۇ سىز؟ ئەسسالامۇئەلەي-كۇم، تىنچ تۇردىڭىزمۇ جا شەنجاڭ؟... ھە، ۋاقتىم بار. مانا ھازىرلا، ھە يەنە ئون مىنۇتتىن كېيىن ئالدىڭىزدا تەييار بولىمەن.

باشلىق تۇرۇپكىنى خېلىغىچە قۇلىقىغا يېقىپ تۇردى-دە، كېيىن بىردىنلا ئېسىگە كەلگەندەك جايغا قويدى ۋە تەبەسسۇم ئىزلىرى كەتمىگەن چىرايىنى تېخىچە قېتىپ تۇرغان سەلىمجانغا ئۆردى.

— بولدى. سىز چىقىڭ، ئىشىڭىزنى قىلىڭ.

— ماقۇل،— سەلىمجان بوشقىنا شۇنداق دېدى، لېكىن ئورنىدىن قىمىرلىماي تۇرىۋەردى. پىخىلداپ تۇرۇپ چاپان-چا-رىسىنى كىمىۋاتقان باشلىق ھەيران بولدى:

— ھە تۇرسىزغۇ؟

— جۇيچاڭ، ئارىمىزدا ئۇقۇشماسلىق بوپقالمىسا... مەن زا-دىلا سىزنى...

سەلىمجان يەنىلا شۇ دەككە-دۈككچىلىكتە باشلىقنىڭ سۈر-لۈك كۆزلىرىگە قارىدى.

— ئەستا، مېنى تولا گەپكە تۇتماڭ دەيمەن، ئۇ گەپنى كېيىن دېيىشىمىز، كېيىن...

باشلىق ئاشۇ گەپ بىلەن سەلىمجاننى ئىتتىرگەندەكلا ئىش-

خانسىدىن چىقىرىۋەتتى ۋە ئۆزىمۇ بىلىملا كارىدورغا چىقىپ، ئىشكىنى قۇلۇپلىدى. دە، پەلەمپەيدىن تاقىلداپ چۈشۈپ كەتتى. سەلىمجان كارىدورغا چىققاندىن كېيىن، ئۆزىمۇ سەزمىگە ھالدا جايدا بىر پەس تۇرۇپ قالدى. ”ئەستا، ماۋۇ گەپنى قاراڭلار،— دەپ ئويلىدى ئۇ ئىچىنى بىرنەرسە تاتىلاۋاتقانداك تىتىلداپ،— ھېكايە يازدىم دەپلا يازدىغان نەرسە ئەمەسكەن. دە...“

ئاشۇنداق خىياللار بىلەن بۆلۈمگە خامۇش كىرىپ كەلگەن سەلىمجانغا چۈشكىچە ھېچقانداق ئىش خۇشياقمىدى. ئىككى سائەت ئىچىدە ئالدىدىكى گېزىتنىڭ بىر قۇرىنىمۇ ئوقۇماي، تىكىلىپ ئولتۇردى. كېيىن شۇ خامۇشلۇقى بىلەن كوچىغا چىقتى. دە، ناھىيە بازىرىنىڭ بىرنەچچە كوچىسىنى مەقسەتسىزلا ئايلىدى. خېلى ۋاقىتتىن كېيىن سەلىمجان ئۆزىگە ھاردۇق يەتكەنلىكىنى سەزدىمۇ، ئەيتاۋۇر، ئۆيىگە بېرىپ يالغۇزغىنا يېتىپ ئارام ئېلىۋېلىشنى مەقسەت قىلىپ ئۆيى تەرەپكە قەدەم باستى. لېكىن ئۇ بەش-ئالتە قەدەم ماڭمايلا، كەينىدىن بىر-نىڭ ئەنسىز توۋلىشى ئاڭلاندى:

— ھوي ئاداش، ھوي كادىر، توختاڭلار!

سەلىمجان قەدەملىرىنى مېڭىشتىن توختاتماي تەسەللايلا كەينىگە ئۆرۈلۈپ قارىۋىدى، ئۆزىدىن ئون قەدەمچە نېرىدا مايلا-شقان كۆك خالات كىيگەن، ياش، ئەمما تولىمۇ سېمىز تونۇش قاسساپ لىغىرلاپ كېلىۋېتىپتۇ. سەلىمجان ھېچنەرسە ئويلى-ماستىنلا جايدا توختاپ، قاسساپقا قازاپ تەبەسسۇم قىلدى. ئۇ ئارىلاپ-ئارىلاپ بۇ قاسساپتىن خېلى ياخشى گۆش ئالاتتى.

—ياخشىمۇ سىز ئۇستام، بىر ئىش بارمىدى؟
—تازا يوغان ئىشىم بار،— دەدى قاسساپ سېمىزلىكتىن
پۈتۈپ كېتەيلا دەپ قالغان خۇنىسىز كۆزلىرىنى بولۇشىغا ئالايىد-
تىپ ۋە بىر قولىنى كۆتۈرۈپ ئۇنىڭغا جۈنۈپ، سەلىمجاننىڭ
يۈرىكى شۇزامان جىغىغىدە قىلىپ قالدى. چۈنكى ئۇ قاسساپنىڭ
قوللىدىكى تۈرتەكلەنگەن، پۇرلىشىپ، يىرتىلىپ كېتەيلا دەپ
قالغان ھېلىقى ژۇرنالنى كۆرۈپ قالغانىدى،—مانىڭدىكى نەر-
سىنى سىلەر يازغانما، ئېتىڭلار سەلىمغۇ-ھە، ئاۋۇ سالاھىدىن
دوكنىڭ بالىسىغۇ سىلەر؟

—ھە، نېمە بولدى؟— سەلىمجان پەقەت شۇنىلا دېيەلدى.
—ھەي شويىنا بەل ئاداش، ئا جۇيچاڭغا خۇشامەت قىلسام
سېلىگە نېمە دەزكەتتى، چىدىيالىمىدىڭلارمۇ؟ قانداق قىلىسە-
لەر، مەن دائىم ئا جۇيچاڭغا گۆشنىڭ سېمىزىدىن ئېلىپ قويد-
مەن، ئۆزى دۇكانغا كېلەلمەسە، ئوغلۇمدىن ئۆيىگە ئەۋەتىپ
بېرىمەن، ئۇنىڭ بىلەن مەشرەپ ئوينايمەن، ئۆيۈمگە چاقىرد-
مەن. قانداق؟

—مەن، مەن سېنى يازمىدىم...— سەلىمجان ئەتىگەندىن
بېرىقى رەللىچىلىكنىڭ ئەلىمىنى پەقەت قاسساپنى “سەن” لەشكە
جۈرئەت قىلىش ئارقىلىقلا ئىپادىلىدى.

—مېنى يازمىساڭ كىمنى يازدىڭ ئەمەسە، مېنىڭ خەت-
ساۋاتم، ئەقىلىم يوقمىكەن؟ خەقلەرمۇ “سېنى يېزىپتۇ” دېيىش-
ۋاتمامدۇ. “ۋاقىتىسىز سەمىرىپ كەتكەن...” دېگىنىنى تېخى،
سەنمۇ سەمىرىمەسەن ئاۋاق! “ئىككى تال ئالتۇن چىشى-
بار...” سانىيالىماي قاپسەن، مېنىڭكى ئۈچ تال. ھەممە چىشىمغا

ئالتۇن قاپلىتىمەن. قانداق؟...

قاساپنىڭ ئاغزى-ئاغزىغا تەگمەي چالۋاقاشلىرى، بىر-دەمدىلا ئەتراپقا يىغىلغان كىشىلەرنىڭ كۆزلىرىدىكى سوئاللىق نەزەرلەر سەلىمجاننىڭ كاللىسىنى تېخىمۇ چىگىشلەشتۈرۈۋەتتى. ئۇ بۇ كۆڭۈلسىزلىكتىن تېزىرەك قۇتۇلۇش ئۈچۈن، قاساپنىڭ ئەزۋەيلەپ كۆپەشلىرى، نېمىلەرنىدۇر دەپ تىللاش-لىرىنىڭ ھەممىسىنى جاۋابسىز قالدۇرۇپ ئىتتىك ئارقىغا ئۆرۈلدى-دە، ئۆيى تەرەپكە يۈرۈپ كەتتى.

سەلىمجان بۈگۈن ئىككىنچى قېتىم مىخقا ئۈسكەندىن كېيىن، ئېسىدىن كېتەيلا دەپ، ئۆزىنىڭ كاتەكتەك كىچىككىنە، ئەمما پاكىز ھويلىسىغا كىرگىنىدە ئاق پىشماق، ئىنچىكە كەلگەن خوتۇننىڭ كۈندىكىدەك ئېچىلىپ-يېيىلىپ ئەمەس، بۇتەلىنىپ، غوتۇلداپ ئالدىغا چىقىدىغانلىقىنى ھەرگىز خىيالغا كەلتۈرمىگەنىدى. ئايالى ئادەتتە كەمدىن-كەم كۆرۈلىدىغان بۇتەلىنىش بىلەن ئۇنىڭغا كۆزلىرىنى نەشتەردەك سانجىپ ئامبار ئۆيگە كىرىپ كەتكەندە، ناھايىتى كەيپىسىز ھالدا تۇرغان سەلىمجان ئۆزىگە شۇنچىلىك ئېغىر سېزىلگەن قەدەملىرىنى تەستەيۈتكەپ، ئاشخانا ئۆيگە كىردى... كىردىيۇ، يەنە دىڭخىدە چۆچۈپ كەينىگە داچىدى. مايلىشىپ، قىزىرىپ كەتكەن چاققانغىنە تۆت چاسا جوزا ئۈستىدە تونۇش ژۇرنال ياتاتتى... سەلىمجان بۇ قېتىم تېڭىرقىمىدى. بىراق بىر پەستىن كېيىن ئۇنىڭ يادىغا ئۆز ھېكايىسىدىكى "ئايالىم تولىمۇ مەنمەنچى، باشقىلار بىلەن ئۆزەڭگە سوقۇشتۇرىدىغان خوتۇن ئىدى" دېگەن قۇرلار لەپپىدە كەلدى-دە، يۈرىكى بىردىنلا ئەنسىز دۈكۈلدەپ كەتتى. "توۋا،

ئادەتتە بىرەر پارچە گېزىت چاغلىق نەرسىنىمۇ ئوقۇمايدىغان خوتۇن بۇ ژۇرنالنى نەدىن ئالدىكىنە؟...

كۆپ ئەزەلەك خوتۇن

بازارنىڭ بىر چېتىدىكى ئەزەلەدىن غەربىسىنىپ تۇرغان بۇ بۇلۇڭ بىردىنلا ئاۋاتلىشىپ قالدى.

ئەڭ ئاۋۋال بۇ يەرگە پاكىنەك، كۈلۈمسىرە پىلا تۇرىدىغان بىر كىشى كەلدى. ئۇ ئىككى كۈن ئىشلەپ بۇ بۇلۇڭنى "ئەخلەتە-خانا" دەپ ئاتىلىدىغان ئون نەچچە يىللىق نامىدىن خالاس قىلدى. ئاندىن ئىككى ياش بالىنى ياللىۋېلىپ، ئۆزى ئېشەك ھارۋىدا خىش، ياغاچ توشۇپ، چاققانغىنە بىر دۇكان ياسىدى. بىر ھەپتىدىن كېيىن ئاپئاق ئاقارتىلغان، "پېشانسى ئىس-سىق" باققال دۇكىنى خېرىدارلارنى ئۆزىگە جەلپ قىلىپ كۈلۈم-سىرەشكە باشلىدى.

خېرىدارلارمۇ كەلدى. لېكىن ئۇلار بىلەن بىللە باققال-نىڭ تارازىسىغا ئەمەس، كۆزىگە تىكىلىپ، ئۇنىڭغا پۇل ئەمەس، ئالماق تەڭلەپ ھەرخىل فورمىلىق، ھەرخىل سالاھىيەت-لىك خادىملار يېتىپ كېلىشكە باشلىدى. بىرىنچى بولۇپ باجخا-نىنىڭ ئادەملىرى كەلدى. ئىككىنچى قەدەمدە سودا-سانائەت مەمۇرىي باشقۇرۇش ئىدارىسىنىڭ خادىمى كەلدى. ئۇنىڭ فور-مىسىمۇ ھەيۋەتلىكلىكتە باج خادىمىنىڭكىدىن قېلىشمايتتى. پا-

كىنەك باققال مەزكۇر خادىمنىڭ مەھكىمىسىگە بالدۇر تاۋاپ قىلىمغانلىقىنىڭ داتاڭ سورىقىنى باشتىن كەچۈرۈشكە باشلىدى. ئۈچىنچىسىگە شەھەرلىك ئۆي باشقۇرۇش ئىدارىسىنىڭ ئادىمى پەيدا بولدى، "كىمنىڭ رۇخسىتى بىلەن ھۆكۈمەتنىڭ بۇ يېرىگە كاتەك سېلىۋالدىڭىز؟ يۈرۈڭا ئەشەگە بىر بېرىپ كېلەيلى!" تۆتىنچىسىگە "ۋەتەنپەرۋەرلىك تازىلىق ھەيئىتى ئىشخانىسى"دىن ئاغزى جاپ-جاپ بىرقىز كەلدى. خېرىدارلار-نىڭ تاشلىغان شۆپەكلىرىدىن نەلەردىندۇر بىر چاڭگال يىغىپ كەلدى، غوتۇلداپ يۈرۈپ باققالغىمۇ تەرگۈزدى. ئاندىن تازىلىق پۇلىغا شارتىلىدىتىپ تالون كەستى. پۇلنى ساناپ بولۇپ، كېتە-رىدە يەنە بىر مۇنچە ۋاتلىدىدى. بەشىنچى بولۇپ كەلگەن خادىم-نىڭ چۆسلىقىمۇ ئادەمنى بىر ئاز سۈر باستۇراتتى. مۇھىت ئاسراش ئىدارىسىنىڭ بۇ خادىمغا باققالنىڭ ئۆزىنىڭ بۇ دۇكى-نىنىڭ شەھەر مۇھىتىغا، بولۇپمۇ مۇشۇنداق چوڭ كوچىنىڭ سۈپىتىگە زادىلا زىيىنى تەگمەيدىغانلىقى، ئەكسىچە بۇ يەرنىڭ ئىلگىرىكى مەينەت ھالىتىنىڭ ئۆزگىرىپ قالغانلىقى ھەققىدىكى بەرگەن ئىزاھاتلىرى كالىنى پاشا چاققانچىلىك تەسىر كۆرسەت-مىدى. ئالتىنچى بولۇپ، يەنى ئەڭ ئاخىرىدا كەلگەن كىم بولدى دېمەمسىز؟! ئۇ باشقا بىرى ئەمەس، باققال دۇكىنىنىڭ دۇمبىسىگە يۆلەپ سېلىنغان ئالدىنقى كوچىدىكى مەلۇم ئىدارە-نىڭ ئەلچىسى ئىدى: يۈرىكىڭ نېمانچە يوغىناپ كەتتى سېنىڭ؟ نەدە چوڭ بولغان نەرسىسەن؟ ماۋۇ ئارقا غوجىتامنىڭ ئىگىسى بار جۇمۇ، ئۇرۇلۇپ كەتسە سەن تۆلەمسەن؟ يەتتىنچى... مال باھا ئىدارىسىنىڭ كادىرىمۇ كېلىشى مۇمكىن ئىدى، لېكىن ئاڭغىچە

پاكىنەك باققال ئىلگىرىكىدە كلا ئۈندىمەي كۈلۈمبىرەپ تۈرۈپ
دۈكىنىنى چۇۋۇشقا باشلىدى. بۇ قېتىم ھېلىقى ئىككى بالا
كەلمىدى، باققال ئۆزى يالغۇز ئىشلىدى، چۈنكى مەدىكار يالغۇز
خۇدەك سودا بولمىغاندى... كۆپ ئۆتمەستىن بازارنىڭ بۇ بۇلۇ-
غى ئىلگىرىكىدە كلا غېرىبچىراي ئەخلەتلىككە ئايلاندى.

ئىككىنچى نۇتۇق

— يولداشلار! «ئىسلاھاتنىڭ قەدىمىگە يېتىشەيلى» دېگەن
تېمىدىكى سەپەرۋەرلىك چوڭ يىغىنىمىز ھازىر باشلاندى! —
زاۋۇت پارتكومىنىڭ تەشۋىقاتقا مەسئۇل دائىمىي ھەيئىتى بوغۇ-
زىدىن سىقىمداپ تۇتۇۋالغان مىكروفوننى ئاغزىغا يېقىن ئەك-
لىپ، تازىمۇ يۇقىرى ئاۋازدا ئېلان قىلدى. زال ئىچى بىردىن
تىمتاسلىققا چۆمدى، — ھازىر زاۋۇتىمىزنىڭ باشلىقى يولداش
xx نى سەپەرۋەرلىك دوكلاتى بېرىشكە تەكلىپ قىلايلى!
— يولداشلار! — بوغۇق ۋە ھارغىن ئاۋازلىق زاۋۇت باشلى-
قى مىكروفون ئالدىغا كېلىپ سۆزىنى باشلىدى، — مەن ئۇزۇن
سۆزلىمەيمەن، چۈنكى ھازىر ئىسلاھات ۋاقتى. بىز بۇنىڭدىن
كېيىن يىغىنلارغىمۇ ئىسلاھات ئېلىپ بارىمىز. مەخسۇس كۈن
ئاجرىتىپ يىغىن ئاچمايمىز، خۇددى بۈگۈنكى يىغىنغا ئوخشاش-
لا، ئىش ئارىسىدا كۆپ بولسا بىرەر سائەت ۋاقىت ئاجرىتىمىز.
خوش، شۇنداق قىلىپ، زاۋۇتىمىزنىڭ نۆۋەتتىكى پىلاننىڭ

ئورۇندىلىش ئەھۋالىنى تالادىكى قارا تاختىدىن كۆرگەنسىلەر .
ساقلىنغان مەسىلىلەر بىر نەچچە خىل . بۇنىڭ ئىچىدە ئەڭ مۇ-
ھىمى ، يەنىلا سۈپەتكە ئەھمىيەت بەرمەسلىك . بىزنىڭ سۈرئەتنى
تەكىتلىشىمىز ھەرگىزمۇ سۈپەت ئۆتكىلىنى بوشاشتۇرۇپ قو-
يۇش ياكى كۆرمەسكە سېلىش ئەمەس . سۈپەت—سۈرئەتنىڭ
قېيىناتىسى . قېيىناتىنىڭ ھۆرمىتىنى ھەممىمىز بىلىمىز ! ھە ،
ساقلىنىۋاتقان ئىككىنچى مەسىلە—دادىل بولالماسلىق . بەزى
يولداشلار پايدىلىق پىكىرلەرنى ئويلىشىۋاتىدۇ ، ئوتتۇرىغا قويۇ-
ۋاتىدۇ . بىراق بىزنىڭ ئايرىم مەسئۇللىرىمىز ، ھەتتا بەزى
تېخنىكىلىرىمىزمۇ بۇ ”ئىشتىن سىرتقى جۈگى لياڭ“لارغا سو-
غۇق پوزىتسىيە تۇتۇۋاتىدۇ ياكى ئىشەنچ قىلمايۋاتىدۇ . يولداش-
لار ، ئىسلاھاتنى ھەقىقىي ئېلىپ بارىمىز ، كۈنىمىزنى ياخشى-
لايمىز دېسەك ، كەڭ قورساق بولايلى ، دادىلراق بولايلى ، ئالەم-
شۇمۇل ئىختىرالار مۇشۇ ئىككى شەرتتىن كەلگەن . باشقا مەسى-
لىلەر توغرىسىدا زاۋۇتىمىزنىڭ بۇدا چىقىرىدىغان قىسقا خەۋەر-
لىرىدە يېزىلىدۇ . ۋاقىت ئېتىبارى بىلەن مېنىڭ سۆزۈم تۈگى-
دى .

—يولداشلار ، دىققەت ! دىققەت !—يىغىن باشقۇرغۇچى ئەۋ-
جىگە كۆتۈرۈلگەن چاۋاكلىرى ئاران تەستە بېسىلدۇرغاندىن كې-
يىن يەنە تۇمشۇقنى مىكروفونغا تەڭكۈزۈپ ئېلان قىلدى ، —
ھازىر زاۋۇت پارتكومىنىڭ شۇجىسى يولداش xx نى سۆزگە
تەكلىپ قىلايلى !

زالدىكىلەر ئالدىنقى قېتىملىق چاۋاكىنى بەك قاتتىق چېلىد-
ۋېتىپ ئالقانلىرىنى قىزارتىۋالغانمۇ ، بۇ قېتىم ئانچىلا كۈچەپ

كېتىشىمىدى. بۇ چاغدا سۆزگە تەكلىپ قىلىنغان xx بېشىنى
كۆتۈرمەي بىر نېمىلەرنى خاتىرىلەپ دەپتىرىگە تىكىلىپ ئولتۇر
راتتى.

—يولداشلار،— دېدى ئۇ ئاخىر سۈكۈتنى بۇزۇپ ئىنچىكە-
رەك، مۇلايىم ئاۋازدا سۆزىنى باشلاپ،— يۇقىرىدا زاۋۇت باش-
لىقى بىزگە زاۋۇتىمىزنىڭ ئىسلاھات ئەھۋالى ھەققىدە مۇھىم
يوليورۇق بېرىپ ئۆتتى، ھە، مۇھىم يوليورۇق بېرىپ ئۆتتى.
خۇددى يولداش زاۋۇت باشلىقى ئېيتقاندەك، ھازىر ئىسلاھات
ۋاقتى، شۇڭلاشقىمۇ بىز بۇنىڭدىن كېيىن، يولداش زاۋۇت
باشلىقى ئېيتقاندەك، يىغىنلارغىمۇ ئىسلاھات ئېلىپ بارىمىز،
ھە، ئېلىپ بارىمىز. يەنى مەخسۇس كۈن ئاجرىتىپ يىغىن
ئاچمايمىز، خۇددى بۈگۈنكى يىغىنغا ئوخشاشلا ئىش ئارىسىدىن
كۆپ بولسا بىرەر سائەت ۋاقىت ئاجرىتىمىز، ھە، ئاجرىتە-
مىز... خۇددى يولداش زاۋۇت باشلىقى يۇقىرىدا كۆرسىتىپ ئۆت-
كەندەك، زاۋۇتىمىزنىڭ نۆۋەتتىكى ئىشلەپچىقىرىش پىلانىنىڭ
ئورۇندىلىش ئەھۋالىنى ئىدارە بىناسى ئالدىدىكى قارا تاختىدىن
كۆرۈۋالدىڭلار، ھە، كۆرۈۋالدىڭلار. ساقلانغان مەسىلىلەرگە
كەلسەك، ھە، بۇ يۇقىرىدا ئېيتىپ ئۆتۈلگەندەك بىرنەچچە
خىل. بۇنىڭ ئىچىدىكى ئەڭ مۇھىمىنى يولداش زاۋۇت باشلىقى
يۇقىرىدا ئېيتىپ ئۆتۈپ كەتتى، بۇ يەنىلا سۈپەتكە ئەھمىيەت
بەرمەسلىك، ھە، سۈپەتكە ئەھمىيەت بەرمەسلىك. بۇ يەردە
بىزنىڭ سۈرئەتنى تەكىتلىشىمىز ھەرگىزمۇ سۈپەت ئۆتكىلىنى
ياكى بوشاشتۇرۇپ قويۇش، ياكى بولمىسا كۆرمەسكە سېلىش
ئەمەس، ھە، كۆرمەسكە سېلىش ئەمەس. بۇ ھەقتە يولداش

زاۋۇت باشلىقى تولىمۇ ئوبدان ئوخشىتىش قىلدى. يەنى سۈپەت سۈرئەتنىڭ قېيىنلىقى دەپ، ھە، قېيىنلىقى دەپ. قېيىنلىقنىڭ ھۆرمىتىنى قېرى-ياش ھەممىمىز بىلىمىزغۇ؟ ئەمدى ساقلىنىۋاتقان مەسىلىلەرنىڭ ئىككىنچىسى ھەققىدىمۇ يولداش زاۋۇت باشلىقى ياخشى دىئاگنوز قويدى. بۇ دادىل بولالماسلىق، ھە، دادىل بولالماسلىق. زاۋۇت باشلىقى ئېيتقاندەك، بەزى يولداشلار بەزەن پايدىلىق پىكىرلىرىنى ئوتتۇرىغا تاشلاۋاتىدۇ، ھە، تاشلاۋاتىدۇ، بىراق ئايرىم سېخ مەسئۇللىرى، ھەتتا بەزى تېخنىكىلىرىمىزچۇ، خۇددى يولداش زاۋۇت باشلىقى ئېيتىپ ئۆتۈپ كەتكەندەك، ئۇلار بۇ "ئىشتىن سىرتقى جۇڭگى لياڭ"لارغا سوغۇق پوزىتسىيە تۇتۇۋاتىدۇ، ياكى بولمىسا ئىشەنچ قىلالمايۇ. تىدۇ، ھە، ئانچە بەك ئىشەنچ قىلالمايۇاتىدۇ. قەدىرلىك يولداشلار، ئەگەر ئىسلاھاتنى ھەقىقىي تۈردە ئېلىپ بارىمىز، ھال-ئەھۋالىمىزنى تېخىمۇ ياخشىلايمىز دېسەك، كەڭ قورساق بولايلى، دادىلراق بولايلى، ھە، دادىلراق بولايلى. خۇددى يۇقىرىدا ئېيتىلغاندەك، جاھاندىكى نۇرغۇن ئىختىرالار مۇشۇ ئىككى شەرتتىن كەلگەن ئەمەسمۇ؟ ئەلۋەتتە، بۇ يەردە باشقىمۇ ساقلىنىۋاتقان مەسىلىلەر يوق ئەمەس، بۇنى خۇددى يولداش زاۋۇت باشلىقى ئېيتىپ ئۆتۈپ كەتكەندەك، زاۋۇت پارتكوم تەشۋىقات بۆلۈمى بىلەن ئىشخانا بىرلىكتە باشقۇرۇپ چىقىرىۋاتقان زاۋۇت گېزىتىنىڭ بۇداقى ساندىن كۆرۈۋالالايسىلەر، ھە، كۆرۈۋالالايسىلەر. ۋاقىت ئېتىبارى بىلەن سۆزۈمنى مۇشۇ يەردە ئاياغلاشتۇرىمەن. باشقا رەھبىرىي يولداشلارنىڭ يەنە قانداق پىكىرلىرى باركىن؟

يىغىن باشقۇرغۇچى رەئىس ئۈستىلىنىڭ ئالدىغا ئۈچىنچى قېتىم كەلدى. ئاغزىنى مىكروفونغا يېقىنلاشتۇردى. دە، بىردىن قايرىلىپ، باشلىقلار تەرەپكە قارىدى... دەل شۇ چاغدا ئۇنىڭ نۆۋەتتە سۆزلەيدىغان رەھبەرنى ئىزدەۋاتقان كۆزلىرى تەئەججۈپ-تىن چاقناپ كەتتى. چۈنكى زاۋۇت باشلىقى ئورنىدىن دەس تۇرۇپ، شەپكىسىنى كىيگىنچە سىرتقا قاراپ ماڭغانىدى. ئاڭ-غىچە يىغىن باشقۇرغۇچىنىڭ قۇلقىغا زال تەرەپتىن كەلگەن ھەيۋەتلىك ”دۈر“ قىلغان ئاۋاز ئۇرۇلدى.

پروتوتىپنىڭ غەزىپى

قايسى بىر ئۇلۇغ زات ”سەن ماڭا يېرىم سائەت پاراڭ قىلىپ بەر، مەن سېنىڭ قانداق ئادەم ئىكەنلىكىڭنى ئېيتىپ بېرىمەن“ دېگەنكەن. لېكىن مەن ئۆزۈمنىڭ يېڭى قوشناما — جاي ئىگەمنىڭ قانداق ئادەم ئىكەنلىكىنى ئۇنىڭ بىر ئېغىز سۆزىدىنلا بىلىۋالدىم. كۆچۈپ كەلگەن كۈنىمىز يۈك-تاقلىرىدە. مىزنى چۈشۈرۈۋاتاتتۇق، جاي ئىگەم ئىككى قولىنى كەينىگە قىلىپ، ساپما كەشىنى شىپىلداقمىچە ئالدىرىماي بېسىپ دەر-ۋازا ئالدىغا كەلدى. دە:

— توختاڭ، ئىجارە پۇلىنى بېرىۋېتىپ، ئاندىن يۈك-تاقىنى ئۆيگە ئەكىرىڭ! — دېدى.

— مانا... ھازىر... — دەۋەتكىنىمنى ئۆزۈممۇ سەزمەي قاپتە.

مەن. كۆڭلۈمنى بولسا شۇ مىنۇتنىڭ ئۆزىدىلا تاشتەك ئېغىر
بىر سېزىم چۇلغىۋالدى. ”ھەتتىگىنەي، ئۆيىنى كۆرۈپتىمەنۇ،
ئىگىسىنى سۈرۈشتۈرمەپتىمەن-دە!“ دەپ ئويلاپ قالدىم. بىراق
ئىش ئۆتكەن، ئوق ئېتىلىپ بولغانىدى.

نېمىلا بولمىسۇن، ئىشقىلىپ يېڭى قوشنام بىلەن چىقىدۇ.
شىپمۇ قالدۇق. چىقىشماي نەگە بارىسەن؟ ھەركۈنى ئەتىگەن
تۇرۇپ قوشنامغا تەبەسسۇملۇق سالام بەرگىنىمدە ”بىر قورۇسى
بار ئادەم پاڭدۇڭ، بىر قىزى بار ئادەم جاڭجۇن“ دېگەن دانا
ماقالنى ئېسىمگە ئالاتتىم. بۇ بەستى-بويى سوقا سەندەلدەك،
چىرايى ئاپورت ئالىمىنىڭ مەڭزىدەك قوشنام ئۆزىنىڭ يايلاقنىڭ
يامغۇرىدەك پات-پاتلا ئۇچراپ تۇرىدىغان غەلىتە مەجەزلىرى بىد-
لەن ماڭا گوگولنىڭ پىليوشكىن دېگەن داڭلىق خەسسى پېرسو-
نازىنى ئەسلىتەتتى.

قوشنامنىڭ 90 ياشقا تاقاشقان ئاتىسى ئۆزى بىلەن بىللە
تۇراتتى. قۇلقى سەل ئېغىرلىشىپ قالغاندىن باشقا، تېنى
ساغلام، ئىشتەيلىك بۇ ئاقساقالنى دەسلەپتە مەن جاي ئىگەمنىڭ
قېيناتىسىمىكىن دەپ ئويلاپ قالغانىكەنمەن. سەۋەبى، خوجايىن
ئايالنىڭ بوۋايغا ئىسسىققىنا، يۇمشاققىنا غىزالارنى ئېرى يوق
چاغلاردا ئۆزىتىپ تۇرغانلىقىنى ئايالىم بىر نەچچە قېتىم كۆرۈپ-
تىكەن. مەن ئۆزۈممۇ بىر قېتىم شۇنداق تەسىرلىك مەنزىردە-
نىڭ تاماشىبىنى بولۇپ قالغانىدىم. لېكىن بۇ تەسىرلىك مەنزىر-
رىنىڭ ئاخىرى كۆڭۈلسىزلىك بىلەن ئاخىرلاشتى. مەن بىلەن
تەڭ دېگۈدەكلا دەۋرۋازىدىن كىرىپ كەلگەن خوجايىن بۇ مەنزىردە-
نى كۆرۈپ غەزەپلىك چىققىلىشتىن تېخىمۇ قىزىرىپ، ئۆزىنىڭ

ئەكسىچە ئورۇق، ۋىجىككىنە كەلگەن ئايالنى ئوتتۇراچى بار.
مىقى ئارقىلىق ئالدىغا شەرەتلەپ چاقىرىۋالدى.

— ھەي گاس قۇلاق، ئەتىگەن نېمە دېگەننىم ساڭا— مە؟

ئەمدى ئەتىلىككە گۆشنىڭ جېدىلىنى قىلىپ باقە قېنى!

بىچارە ئايال ئۆزىگە بېرىلگەن بۇ تەنبىھنى مېنىڭ ئاڭلاپ

قالغىنىدىن نومۇس قىلدى بولغاي، ئۆزىنىڭ ياۋاش تەبىئىتىگە

قارشى ھالدا ئېرىگە ئاچچىقى بىلەن جاۋاب ياندۇردى:

— نېمانچىلا قىلىپ كېتىسىز؟! قورسىقىم ئېچىپ قالدى

دېۋىدى، ئاش پىشقىچە خېلى بارئىكەن دەپ كىچىككىنە مەپەر

تاشلاپ بەردىم. ئېتىپ بەرسەم ئۆزۈمنىڭ دادىسىغا ئېتىپ بەر-

گىنىم يوق، سىزنىڭ دادىڭىزغۇ!

— بولدى، بولدى، كاپىشما-ھە!— جاي ئىگەم مەن تەرەپكە

غىلام-غىلام قاراپ قويدى-دە، نېرىدا ئاش ئىچىۋاتقان ئاقساقال

تەرەپكە ماڭدى. شۇ چاغدا ”ئۇ ھازىر دادىسىنىڭ ئەھۋالىنى

سوراش ئۈچۈن ئەمەس، چىنىدىكى گۆشنىڭ مىقدارىنى چامىلاپ

بېقىش ئۈچۈن ماڭدىغۇ“ دېگەن خىيال كاللامدىن لىپ قىلىپ

ئۆتتى.

كۈنلەر ئۆتكەنسېرى قوشنامىنىڭ خەسسىلىكى، چۈپەيلىكى

مېنىڭ ئالدىمدا مول-مول نامايان بولىدىغان، مېنى كۆڭۈل-

سىز، ئېغىر ھېسسىياتلارغا چۆمدۈرىدىغان بولدى. ئادەم دېگەن-

نىڭ مىجەزى بىرخىل بولمايدۇ. ئادەمنىڭ ئۆز ئائىلىسىنى ھەر

خىل تەدبىر، ھەرخىل پىلانلار بىلەن باشقۇرۇش ھوقۇقىمۇ

ئۆزىدە ئەلۋەتتە. شۇڭلاشقا قوشنامىنىڭ ”سىقىپ يالاپ“ ئائىلە

باشقۇرۇش مىزانى ھەققىدە گاھىدا كۆڭلۈمدە كەچۈرۈش ھېس-

سىياتىمۇ ئۆرلەپ قالاتتى-يۇ، لېكىن بىرلا ئىشى—ئۆزىنىڭ تاپقان ۋە باققان دادىسىنى ئوشۇقچە يۈك ھېسابىدا كۆرۈشى كالىمدىن زادىلا ئۆتمەيتتى. شۇنداق ھېسسىياتلارنىڭ تۈرتكىسىدە، كۈنلەرنىڭ بىرىدە قولۇمغا قەلەم ئالدىم—دە، ئىلھامىم نىڭ يېڭى مېۋىسى—«ئاللىقىنغىنى ئېچىۋەتكىنە» ناملىق بىر ھېكايىنى ئاپىرىدە قىلدىم. ھېكايە ياخشى يېزىلىپ قالدۇمۇ ياكى شۇكۈنلەردە ئەدەبىي مۇھەررىرنىڭ ئۈستىلى قۇرۇق قىلىپ تۇرۇۋىدىمۇ، ئىشقىلىپ، ھېكايەم ئەۋەتىلىپ ئىككى ھەپتىگە قالمايلا گېزىتكە بېسىلىپ چىقتى.

مەن سىلەرگە قوشنامىنىڭ سودىگەر بولسىمۇ، ئەمما گېزىت-ژۇرناللارغا ھېرىسمەن ئىكەنلىكىمنى ئېيتىپ بەرمىگەن. تىمغۇ دەيمەن؟ شۇنداق، ئۇ ئاخشاملىرى تاماقتىن كېيىن ھويلىدا بىردەم-يېرىمدەم پاراڭلىشىپ ئولتۇرۇشقان ۋاقىتلىرىمىزدا ھە دەپسلا خەلقئارا مەسىلىلەردىن گېپ ئاچاتتى. بىر نەچچە كۈن ئىچىدە كەلگەن گېزىتلەرگە بېسىلغان بەزى مۇھىم خەۋەرلەرنى ئۆزى كۆرگەن ۋەقەلەردەك قىلىپ ھەمدە مەن زادىلا ئۇلارنى گېزىتتىن كۆرمىگەندەك پىشلىدۇرۇپ سۆزلەپ كېتەتتى. ھەتتا بەزىدە بازارغا، دۇكىنى تەرەپكە ئالدىراش كېتىۋېتىپمۇ مەندىن سوراپ قوياتتى:

—خوش، شۇنداق قىلىپ ئىراق بىلەن ئىراننىڭ ئىشى نەدىن نەگىچە كېلىپ توختىدا؟

ئەنە شۇ ئاجايىپ قوشنام، يەنى جاي ئىگەم بۈگۈن كەچقۇرۇن ئۆيىمىزگە ئالاھىتەن قەدەم تەشرىپ قىلىپ قالدى. قولىدا مېنىڭ ھېكايەم بېسىلغان گېزىت تۇراتتى. گېزىتكە كۆزۈم

چۈشتى-يۇ، يۈرىكىم جىغىتلداپ كەتتى. ”ئاپلارەي، ئۆزىنى پىرۇتوتىپ قىلىپ يازغىنىمنى بىلىپ قالدىمۇ نېمە؟ تەنۈرلۈكىگە ئالسا ھە!...“ دەپ ئويلاپمۇ ئۈلگۈردۈم.

—مانا-مانا، ھېكايە-ھېكايە يازدىغان مىجەزىمۇ بار ئىدى دەپسىڭىز بولمامدۇ؟— قوشنام مېنىڭ كۈتكىنىمنىڭ ئەكسىچە ھىجىيىپ پاراڭ باشلىدى، —بۈگۈن پوچتىكەش ئۈچ-تۆت كۈن-لۈك گېزىتنى بىراقلا ئەكىلىپ تاشلاپ بەرگەنتى، شۇنداق قارىد-سام، سىزنىڭ ئىسمىڭىز. ”ۋاھ، توختاپ تۇرغىنا“ دېدىم-دە، سىيرىپلا ئوقۇپ چىقتىم. ئالامەت يېزىپسىز، ھېلىقى پىخسىق-نى... ماخارىغا گاچىدىلا قويۇپسىز. مانا قارا، بىچارە ئانا سېنى توققۇز ئاي، توققۇز كۈن، توققۇز سائەت قورساق كۆتۈرۈپ تۇغۇپ، مىڭبىر جاپادا بېقىپ قاتارغا قاتسۇن. سەن بولساڭ ئۇنى قېرىغىنىدا خارلا. ھۆي ۋىجدانسىز مۇناپىق! تۇفى سې-نىڭ ئاشۇنداق قىلىپ تاپقان پۇللىرىڭغا! تۇفى ئابروي-ئاتد-قىڭغا! راست گەپنى قىلسام، ئاچچىقىمدا پوكەينى مۇشتلاپ كېتىپتىمەن جۇمۇڭ ئۇكا. راسا قويۇپسىز مۇناپىقنى!... قوشنامنىڭ غەزەپلىك نۇتقىنى ئاڭلاپ، بايقىمى ئەندىشىلد-رىم شامالغا سورۇغان پاخالدەك ئۇچۇپ كەتتى.

تەئەججۇپلىنىپ قوشنامنىڭ ئاغزىغا قاراپ تۇرۇپلا قاپتىمەن.

ئۆزۈم كەتكۈزگەن

ئۆيلەنگىنىڭىزگە پۇشايمان قىلغانىدىڭىز دەمسىز؟
يوقسۇ، ئۆيلەنگىنىمگە ئەمەس، ئۆيلەنگەندىن كېيىن ئۆزۈم تاپ-
قان بىر ئىشقا پۇشايمان يەۋاتىمەن... ئايالىمنىڭ ئىش ئورنى يوق
ئىدى. ئۆزۈمىز ئىدارە ئائىلىلىكلەر بىناسىنىڭ تۆتىنچى قەۋد-
تىدە ئولتۇراتتۇق. خىزمەتكە بارغىنىمىزمۇ بىر ئايدىن ئېشىپ
قالدى. ھەركۈنى ئىدارىدىن قايتىپ ئۆيگە ئالدىرايتتىم، ئايا-
لىمنىڭ ئاددىي-ساددا بىساتلىرىمىز بىلەن ئۆيۈمىزنى چىرايلىق
بىزەپ قويغىنىنى كۆرەتتىم. ئۇنىڭ ئۆيدە يالغۇز ئولتۇرغىنىغا
ئىچىم كۆپەتتى. ياش ئەمەسمۇ، ئەڭ بولمىغاندا قولۇم-قوشنىد-
لارنىڭكىگە چىقىپ، ئۆزىگە ئوخشاش ئۆيلىرىدە ئولتۇرغان ئا-
يالار بىلەن بىردەم-يېرىمدەم مۇڭدېشىپ چىقىشمۇ خىجالەتچى-
لىكىم سەل بېسىقاتتى.

بۇ خىيالىمنى ئايالىمغا بىر ئەمەس، بىرنەچچە قېتىم ئېيت-
تىم. ئۇنى ئۆيدە سولنىپ ئولتۇرۇۋەرمەي، قولۇم-قوشنىلار
بىلەن ئىزدىشىپ ئۆتۈشكە دەۋەت قىلدىم. ئېيتماقچى، نوپىدىن
كېيىن بەزى قوشنىلار يېڭى ھۇجرىمىزغا پەتەلەپ، ئۆيلىرىگە
تەكلىپ قىلىشىپ چىقىپ كېتىشكەندى. كىم بىلسۇن، ئايالىم
ھە دەپمەيلا مېنىڭ ياخشى كۆڭۈل بىلەن بەرگەن بەسلىھەتتىمىنى

قىمىۋەتتى .

— قوبۇڭغا، — دەدى ئۇ، — قوشنىلارنىڭكىگە چىقسا نېمە بولىدۇ؟ شۇ قۇرۇق پاراڭ، ئەپچاقتى غەيۋەت بولىدۇ. ”ئاغرىماس بېشىمغا ئالتە تاياق“ دەپ...

ئۈنچىقىمدىم. بىر تەرەپتىن ئۇنىڭ سۆزىنى ھەقتەكمۇ سېزەتتىم. شۇنداق قىلىپ، يەنە خېلى كۈنلەر ئۆتۈپ كەتتى. خىزمىتىم ئالدىراش ئىدى. گاھى كۈنلىرى چۈشتىمۇ ئۆيگە قايتالمايتتىم. تولا چاغلاردا كەچلىكلىرى ۋاقچە قايتاتتىم. شۇڭلاشقىمۇ ئايالىمنى باشقىلاردەك مېھماندارچىلىق ياكى كىنو-تىياترلارغا پات-پات ئاپىرالمايتتىم. بۇ ھەقتە ئۇمۇ بىر نەچچە قېتىم كۈتۈلداپ، ئاخىر بېسىقىپ قالغانىدى. ئاشۇ كەم-چىلىكىمنىڭ ئورنىنى تولدۇرۇش مەقسىتىدە يەنە ئايالىمنى قوشنا ئاياللار بىلەن ئارىلىشىپ يۈرۈشكە سۈيلىدىم.

— سىزمۇ قىزىقكەنسىز، — دەدى ئايالىم ئاخىر چىچىملىپ، — مەن سىزگە ئۆيدە يالغۇز ئولتۇرۇپ قالدىم دېمىدىمغۇ؟ مەن مۇشۇنداق ئاددىي بولسىمۇ تىنچ ئۆيۈمنىڭ بولغىنىغا خۇشالمەن. بۇنى مەن ئۇزۇن يىللاردىن بېرى ئارزۇ قىلغان، خىجىل بولۇپمۇ يۈرمەڭ. مەنچۇ، ئۆيۈمدە ئۆزۈم بىلەن ئۆزۈم پاراڭلىشىپ ئولتۇرۇۋېرىمەن.

ئايالىم بۇ گەپلەرنى كۈلمەي تۇرۇپ قىلىۋېدى، ماڭا گويا ئۇ ئاچچىق قىلىۋاتقاندا ك تۇيۇلۇپ كەتتى.

بىر نەچچە كۈنگىچە يەنە مۇشۇ ئىشنى ئويلاپ يۈردۈم. ئاخىر بىر كۈنى كەچلىك تاماق ئۈستىدە خىيالىمغا كەلگەننى توقۇپ، يەنە شۇ ھەقتە گەپ ئاچتىم.

—ئىككىنچى قەۋەتتىكى قوشنىمىز، ھېلىقى ئورۇق ئايال بارغۇ، ھە، شۇ بۈگۈن پەلەمپەيدە دوقۇرۇپ قېلىپ... پارىگىمىنى ئەتەي توختىتىۋالدىم. تەبىئىكى، ئايال كىشى دېگەن بۇنداق ئاياغلاشمىغان گەپكە دەررۇ دىققەت قىلىدۇ. — ھە، ئۇياق نېمە دەيدۇ؟ — ئايالىم تاماق يېيىشتىن چېپىدە توختاپ، بېشىنى كۆتۈردى. — نېمە دەيتتى، شۇ سېنى ئۆي تەرەپلەرگە چىقمايدىغۇ، ئۆيدە يالغۇز ئولتۇرۇپ زېرىكمەمدۇ، تۈگىمەيدىغان نېمە ئىشى بار ئىكەن دەيدۇ. يەنە تېخى... گېپىمنى يەنە ئۈزۈپ قويدۇم. — يەنە نېمە دەيدۇ، ئېيتىمامسىز؟ — ئايالىم بەتەر سەگەك-لەشتى.

— ئايالىڭىزنىڭ قۇلقى سەل ئېغىرراقمۇ-يا، شۇنىڭغا، باشقىلارنىڭكىگە چىقىشتىن سىز توسۇمىسىز؟ دېمەمدى... نېمىلەرنى دەپ كەتتىكىنئالھ! دەسلەپتە ئۇنى بۇ پاراڭنى ئاڭلاپ چىچاڭشىپ كېتەمدىكىن دەپ خاۋاتىرلەنگەندىم، كىم بىلسۇن، ئايالىم شۈككىدە ئولتۇرۇۋەردى. — مۇنداق دەڭ! — دەپ قويدى بىرھازادىن كېيىن. سەل تۇرۇپ يەنە قوشۇپ قويدى، — تېخى باشقا قوشنىلارمۇ شۇنداق ئويلايدىغاندۇر-ھە؟

— شۇنداق بوپقالمىسا، — مەن داۋاملىق قۇتراتقۇلۇق قىلدىم، — خەقىنىڭ ئاغزىغا قۇلۇپ سالغىلى بولامدۇ؟ بولۇپمۇ خوتۇن خەقىنىڭ ئاغزىغا...

ئەتىسى خىزمەتتىن قايتىپ كېلىپ، ئىشكىنى ئۇزاق تا.

قىلداتتىم-دە، ئاخىر تەئەججۇپ ئىلكىدە قۇلۇپقا ئۈزۈم ئاچقۇچ سالدىم. تۈنۈگۈنكى پاراڭلار يادىمدا قىلچە يوق، ئايالىمنىڭ نەگە كەتكەنلىكى توغرىسىدا خىيال سۈرۈپ كېتىپتىمەن. بۇ شەھەردە ئۇنىڭ بىرەر ئىچ كۆيەر قېرىندىشى، ھەتتا شىرەم تۇغىنىمۇ يوق بولىدىغان، كەچ كىرىپ قالغاندا بازارغۇ كەت-مىگەندۇ؟

چايداندىكى قايناقسۇدىن پىيالىگە لىقشستىپ قۇيۇپ، ئۇ-نىڭغا قۇرۇق ناننى چىلاپ يەي دەپ ئولتۇرسام ئايالىم تاكاسلاپ كىرىپ كەلدى. چىرايىدا بولسا كۈلكە ئەگىتتى. — نەگە كەتتىڭلارۇي؟ — دەپ سورىدىم چاقچاق ئارىلاش، —

يېڭىلىققۇ بۇ؟

— ئۆزىڭىز تاپقان يېڭىلىق، — دېدى ئايالىم پىسەنتىگە ئې-لىپ قويماي، — مېنى گاسمۇ دەپ سورىغان قوشنىمىزنىڭكىگە چىقىپ ئولتۇرۇپ كىردىم.

ئۈنچىقماي بېشىمنى ئېغىتىپ قويدۇم. ھەر ھالدا ئايالىم ئىچ پۇشۇقنى چىقىرىپ كەلگەن بولسىلا، مەيلى.

ئەتسى كەچتە ئىشكىنى يەنە ئاچقۇچ سېلىپ ئاچتىم. — تۈنۈگۈنكى ئورۇق ئايالنىڭ ئىسمى خاتەمگۈل ئىكەنغۇ، ھە، شۇ ھەدىمىزنىڭ ئۇدۇل قوشنىسىنىڭ ئۆيىگە كىرىپ ئول-تۇرۇپ چىقتىم، — ئايالىم توپلىيىنى تاپسىغا سېلىۋېتىپ سۆز-گە كىرىشتى، — قان بېسىمىمىكىن، ئىشقىلىپ، تازىمۇ سېمىز ئايالغۇ. ئېرى چولڭ باشلىق ئىمىش. خاتەمگۈل ھەدەمنىڭ دېيى-شىچە، ئۆتكەندە شۇ سېمىز خوتۇن مېنى ”كىشىگە ئارىلاشمايدى-كەن، قىزغانچۇقىمىكىن-يا؟“ دەپتىكەنمىش. چۈشتىن كېيىن

سىز خىزمەتكە كەتكەندىن كېيىنلا كىرىۋېدىم، مانا ئەمەس دەپ شۇ كەمگىچە ئولتۇردۇم. قىزلىرى تاماق ئەتتى. ئوتۇندەك ئىككى قىزنى ئەرەدىن چىقىرىۋېتىشغۇ، ھە شۇلار... كىرىپ-چىقىپ يۈرەيلى دەيدۇ، شۇنداق قىلمايدىغان دەپم. شۇ خوتۇن ئۆيىمىزگە كىرىپ قالسا، مەن قىزغانچۇقمۇ-ئە. مەسمۇ، بىر كۆرسىتىپ قوياي ئۆزۈمنى، راستلا، توغلاقتۇنى قاچان ئالىمىز؟

—تاماق-پاماق يوقمىدۇ؟— ئىچىمنى قاپلاپ كېلىۋاتقان ئە. لەملىك ھېسسىياتىمنى بېسىپ تۇرۇپ، ئۇقمىغانغا سېلىپ سوم-رىدىم،— ئاچچىق ئۈچەيلەر غىجەك چېلىپ كەتتىغۇ؟— راستلا ھە، مېنىڭغۇ قورسىقىم توق. مەستۈرە ھەدەم. نىڭ قىزلىرى تازىمۇ ئوخشىتىپ بولاق مانتا ئېتىپتىكەن، ئىچى ساپلا گۆش. ۋىيەي، سىزگە شۇنچىلىك قىسىنىپ كەت-تىمكىن، ئۈچ-تۆت تال ئېلىۋالايىمكىن دەپ، تارتىندىم. سەل توختاپ تۇرۇڭا، گاژىدە تۇخۇم قورۇپ بېرىي.

شۇنداق قىلىپ ئاستا ئايىغى چىققان بوۋاق بىر كۈنلىرى ئادەمنى ھەيران قالدۇرۇپ يۈگۈرۈپ كەتكەندەك، ئايالىمنىڭ ئايىغى پات ئارىدىلا "كىچىك موك"^① تىنىمۇ ئۆتەر تېزلىشىپ كەتتى. بەش قەۋەتلىك ئائىلىلىكلەر بىناسىدىكى كىرىشكە بولدى. دىغانلا قولۇم-قوشنىلارنىڭ ئىشىكى بىر چەتتىن چېكىلىپ ماڭدى، بەزى ئۆيلەر ئىككى-ئۈچ قېتىمدىن پەتلىنىپ بولدى. —گېپىڭىز توغرىكەن،— دېدى ئايالىم بىر قېتىم چۈشلۈك

شۇ ناملىق كىنودىكى يۈگۈرۈك.

تاماق ۋاقتىدا، ئۇ ئەمدى تاماقنى چۈشكىلا ئۈلگۈرتىدىغان بولغان ئىدى، — قولۇم-قوشنىدارچىلىق دېگەن ياخشى ئىشكەن ئەمەسمۇ، گۇڭۇر-مۇڭۇر... مەسلىھەتتىڭىزگە بالدۇرراق كىرسەمچۇ. يەۋاتقان لوقمام بىلەن قوشۇپ تىلىمنى چىشلىدىم. پەيغەم-بىرىمىز بىكارغا ئاغزىغا قارا تاش سېلىۋالماپتىكەن^①. دەر ھەقىقەت، بۇ ياخشى ئىشنى ئۆزۈم تاپقان ئەمەسمىدىم!

بۈگۈن كەچمۇ ئادەمسىز ئۆيىنى يېنىمدىكى ئاچقۇچ بىلەن ئۆزۈم ئېچىپ، ئاچ قورساق ھالدا تىكەندەك يالغۇز ئولتۇردىمەن، قايناقسۇ قاينىتىشتىن بۆلەك ”ھۈنەر“نى ئۆگىنىپ قويدىم. مېنىمچۇ تېخى. ئايالىم بولسا مۇشۇ بىنادا، قايسى قەۋەت، قايسى ئۆيدىكىن، ئىشقىلىپ خۇدا قوشقان بىر قوشنىنىڭكىدە ئۆزىنىڭ قۇلىقى ئېغىر، قىزغانچۇق ياكى سەل ئاقساقلاپ ماڭدى. دىغان ئايال ئەمەسلىكىنى ئىسپاتلاپ ئولتۇرىدۇ. مەن بولسام ئۆز گۆشۈمنى ئۆزۈم يېگۈدەك بولۇپ ئاچ قورساققا ئاچچىق تاماكنى پۇرقىرتىپ چەككىنىمچە ئايالىمنى ئۆيدە مېخكەك ئولتۇرغۇزىدىغان ئامالنى، ئىككىنچى بىرخىل ئامالنى ئويلاپ ئولتۇرىمەن.

① رىۋايەت قىلىنىشىچە، مۇھەممەد پەيغەمبەر كۆپ گەپ قىلىشتىن ساقلىنىش ئۈچۈن ئاغزىغا قارا تاش سېلىپ يۈرۈپتىكەن.

دەسسەش كېرەك

كەچلىك تاماقتىن كېيىن تۇرسۇن شەماخۇن يېرىم تال سەرەڭگە ياغىچىدا چىشنى كولاپ ئولتۇراتتى، يېڭى قوشنا يىگىت ئابلاجان سالامنىڭ چوڭىنى قىلىپ كىرىپ كەلدى.

— ھە... مانا مەيەرلىرىڭىز قالمىشىدۇ بالا، قولۇم-قوشنا دېگەن—... تۇرسۇن شەماخۇن ئۆزىدىن ئالاھزەل ئوتتۇز ياشچە كىچىك قوشنىسىنى “قايناچىراي” قارشى ئېلىپ، ساراغا باش-لىدى.

ئابلاجان مودىدىن قالغان كېلەڭسىز كىرىسلوغا چۆكۈپ ئول-تۇرۇپ، بۇدۇر چاچلىق بېشىنى ئىچىگە تىقمىنىچە خېلى ئۇزۇن زۇۋان سۇرمىدى.

— سىڭىل بىلەن...؟— يىللاردىن ئەقىل يىغقان ساھىبخانا قوشنا يىگىتنىڭ ئوزايىدىن ئاخىر بىر نېمىنى پەملەپ قالدى،
— ھۆرۈ-پۆرۈ دېيىشىپ قالمىغانسىز؟

ئابلاجان جاۋاب ئورنىدا چاچلىرىنى لەپشىتتى. ئاڭغىچە سېمىزلىكىگە باقماي چاققان ئۆي ئىگىسى ئايال كىرىپلۇنىڭ ئالدىدىكى چاي شىرەسىنى راسلاپ ئۈلگۈرگەندى. كەچقۇرۇندىن بېرى گېلى قىمىشىپ تۇرغان تۇرسۇن شەماخۇن ئىشەنچلىك-لا بېرىپ ئىشكاپتىن يېرىم شىشە «قارامۇدەن» بىلەن كىچىك

پىيالدىن قېلىشمايدىغان سارغۇچ رومكىنى ئالدى،
— كىچىك ئىشلار ئۇكا، كىچىك ئىشلار، — ساھىبخانا ئۆرە
تۇرغىنىچىلا تۇنجى رومكىنى گېلىغا ئۇرۇۋېتىپ، تېخى سىنچايدى-
دىن دەم تارتىمىغان قوشنىسىغا ئىككىنچى رومكا ھاراقىنى تەڭ-
لەپ ئۈلگۈردى، — خوتۇن كىشى دېگەن بىر بوران، بىر پەس
گۈركىرەپ ئۆتۈپ كېتىدۇ. ئېلىۋېتىڭ غاچچىدە...
پەرىشان قوشنا يىگىت ئۇزۇن نېزىقاپ ئولتۇرمىدى. بەجا-
يىكى جاڭجالنىڭ دورىسىدەك، رومكىدىكىنى گېلىگە گۈپلا قە-
لىپ ئۆڭتۈردى. شۇ تەرىقىدە رومكا يەنە ئىككى ئايلاندى.
ئابلاجاننىڭ رومكىنى ئاغزىغا ئۇرۇشى ھەقىقەتەن بىر كارامەت
ئىدى.

— بارىكالا، قەبىھ ئىچىۋېتىدىكەنسىز! ياشلىق دېگەن-ھە؟
...خوتۇن كىشى دېگەننىچۇ ئۇكا، باشقۇرۇشنى بىلىش كېرەك.
ھە، بىزدەك... مانا سىزگە دەپسەم، خۇددى بۈگۈنكىدەك دەسلۇئا-
نى ھۆرۈ-پۆرۈدىلا كانىيىغىمۇ ياكى يېتىم قوۋۇرغىسىغىمۇ ئايد-
ماي دەسسەش كېرەك...

دەل شۇ چاغدا ئاشخانا ئۆيىدىن تاكاسلاپ چىققان ئاۋاز ساراي-
ياققا يېقىنلاپ كەلدى. تۇرسۇن شەماخۇننىڭ ئەمدىلەتن چىڭ-
قالغىلى باشلىغان ئاۋازى بىردىن كېسىلدى، كۆزلىرى سەل
بىرىنغا غىلايلىدى. تاكاسلىغان ئاۋاز تاق ئۇنىڭ ئارقىسىدا،
دۈمبىسىنىڭ يېنىدىلا توختاپ قالغانىدى.

— شۇنداق ئۇكا، — دېدى ئەر ساھىبخانا ئۈزۈلگەن گېپىنى
داۋاملاشتۇرۇپ، — دەسسەش كېرەك. خوتۇن كىشى دېگەنچۇ،
ئەتىدىن-كەچكىچە سىز بىلەن مەندەكلا خىزمەت قىلىپ، كەچتە

يەنە مۇنۇ گۆرنىڭ كاكۇنچىلىقىنى قىلىدۇ. نەدىكى ئارام ئۇلار.
غا؟ شۇڭلاشقا يەل چىرماپ كېتىدۇ دەڭا بايقۇشلارنى... ئۇلارنى
سىز بىلەن بىز ئايمىساق، كىم ئايدۇ؟ ئاخشاملىرى ”مەيكى-
لىڭا گۈلى بەر-بەر“ دەپ گىلەمگە چىقىرىپ، قوش تەككىنى
بېشىغا قويۇپ بېرىپ، بەل، غول، دۈمبىلىرىگە ئاستاغىنە
ئاۋايلاپ دەسسەش كېرەك.

تۇرسۇن شەماخۇننىڭ ئارقىسىدىلا توختاپ قالغان ئاۋاز يەنە
قايتا ئاڭلاندى، ھايال ئۆتمەي ئوخشىتىپ قورۇلغان بىر تەخسە
قازان كاۋىپى ئىككى جۈپ چوكنىڭ ھەمراھلىقىدا چاي شىرە-
سىگە يېنىكىگە قويۇلدى. ئاياغ ئاۋازى قايتا ئاشخانا تەرەپكە
ئۆزىدى.

— ئىسسىقىدا ئېلىڭا ئۇكا، بىزنىڭ خوتۇن كەلتۈرۈۋېتىدۇ.
دۇ،— تۇرسۇن شەماخۇن ياش قوشنىسىنى تەۋرىنىپ تۇرغان
چوكىسى ئارقىلىق زاكۇسكىغا تەكلىپ قىلىۋېتىپ، ئابلانجان
تەرەپكە ئېڭىشىكىنىچە گېپىنى يەنە ئۆلدى:

— شۇنداق، راست دەيمەن، دەسسەش كېرەك! جۇ دېگەندى.
لا تومۇر تۇتقۇزماي، ئاچ بېقىنىغا كەلتۈرۈپ دەسسەش كېرەك.
ئۆلمەيدۇ... ئۇقتىڭىزمۇ؟

تۇرسۇن شەماخۇننىڭ ئاۋازى بوغۇلۇپ، قەھرىلىك چىقتى.
ئاشخانا ئۆيدە بولسا دۈشە بىلەن چەيدو ھەدەپ بىر يېقىملىق
مۇزىكىنى ئورۇنداۋاتاتتى.

ھېكايىدىن... ھېكايە

تۇرمۇشتىكى گامبىر ئىشلارنى بەزىدە مەشھۇر كومېدىيىدە-
لەردىنمۇ ئىزدەپ تاپالمايسەن، مانا مەن سىلەرگە شۇنداق ۋەقە-
دىن بىرنى سۆزلەپ بېرەي.

مېنىڭ ئارىلاپ ھېكايە ئىجادىيىتى بىلەن شۇغۇللىنىدىغان-
لىقىمنى ۋە يازماقچى بولغان ھېكايەمنىڭ سۈزىت قۇرۇلمىسى
ھەققىدە ئالدى بىلەن بىرەر قەلەمداش ئۇستازغا مەسلىھەت سالد-
دىغانلىقىمنى بىلىسەلەر. يېقىندا مەن ئەنە شۇ مەقسەت بىلەن
يېڭىدىن تونۇشقان ۋە تونۇشقانلىقىم ئۈچۈن نەچچە كۈنگىچە
خۇشاللىقىمنى باسالمايغان خ ئەپەندىنىڭ ئالدىغا باردىم. نېپىز-
رەك بولسىمۇ بىر ھېكايىلار توپلىمىنى نەشر قىلدۇرغان بۇ
سالاپەتلىك ئەپەندى مەن بارغىنىمدا مۇشۇنىڭ قىغىرى چىش-
لەپ، ئۈستەلگە چاپلاشقىنىچە قانداقتۇر بىر ئەسىرنى كاپىروپ-
كا قويۇلغان ئىش قەغەزىگە كۆچۈرۈۋاتقانكەن.

سالام-سائەتلەردىن كېيىن مەن خ ئەپەندىگە ئۆزۈمنىڭ
كېلىش مەقسىتىمنى ئېيتتىم. دۇنيادا كەمتەر بىلىمدانلار ئاز
ئەمەستە. ساھىبخان مېنىڭ گېيىمنى ئاڭلاپ، بىرلا جۈملە سۆز
بىلەن كۆڭلۈمنى خاتىرجەم قىلدى.

— بەك ياخشى بوپتۇ، قېنى قۇلىقىم سىزدە ئىنىم!

مەن ئۈچ كىشىلىك كرىپىلونىڭ بىر تەرىپىگە قىستىلىپ
ئولتۇرۇپ پارنىڭمىنى باشلىدىم. تەبىئىيىكى، ئالدى بىلەن ئۆ-
زۈمنىڭ خ ئەپەندىگە ناتونۇش بولغان ئادىتىم ھەققىدە چۈشەنچە
بەردىم. ساھىبخانغا بۇ ئادىتىم تولمۇ ماقۇل كەلدى، مەلۇم
بولدىكى، بۇ ئۇنىڭمۇ ئادەتلەنگەن مەجەزى ئىكەن.

كېيىن مەن نۆۋەتتىكى پىلانلىغان ھېكايەمنىڭ قۇرۇلمىسى
ھەققىدە سۆزلەشكە باشلىدىم. ھېكايەمدە، سۆلەتكە بېرىلگەن
بىر يىگىتنىڭ ئاخىر ھەممە نەرسىدىن قۇرۇق قالىدىغانلىقى
يېزىلماقچى ئىدى.

— ياخشى تېما، — دېدى ساھىبخانا بېشىنى سالماقلىق لىڭ-
شىتىپ، — ئاكتۇئال... سىزگە راستىمنى ئېيتسام، مەنمۇ نەق
مۇشۇنداق بىر ھېكايىنى مولجاللاپ يۈرگەن... قېنى، قۇلىقىم
سىزدە!

مەن بىر باشتىن سۆزلەشكە باشلىدىم، ئىككى مىنۇتتىن
كېيىن گېپىم يەنە ئۈزۈلدى.

— مانا قاراڭ، مېڭىلىرىمىز شەرتلىك رېڭلىكىس قانۇنىيە-
تى بويىچە تۇتىشىپ قالغان ئوخشايدۇ. ھېكايىلىرىمىزنىڭ باش-
لىنىشىمۇ ئوخشاش ئىكەن! قېنى، قۇلىقىم سىزدە!

سەل جىددىيلەشكەن ھالدا سۆزۈمنى داۋاملاشتۇردۇم. ھە
دېمەستىن خەقنىڭ قازىنىدىكى ئاشنى ئۇسۇپ قېلىۋاتىمەنمۇ
قانداق؟ ...

ئەمدى سۆز داۋامىدا گاھىبىر تەپسىلاتلارنى ئۆزگىچىرەك
قىلىپ بايان قىلىشقا تىرىشتىم. نېمىلا بولمىسۇن خ ئەپەندى
ئۇزۇن ئۆتمەستىنلا يەنە بىر دورەم سۆز نۆۋىتىنى ئالدى.

—ئەستاغپۇرۇللا، كېيىن ئۇ قىز تېلېفوندا يىگىتىنى بىر كىندۇ دەڭ؟ مېنىڭكىدىمۇ شۇنداق بىر دېتال بار، لېكىن تېلېفوندا ئەمەس، بىرلا گەپ بىلەن تىللاپ تېلېگرام ئەۋەتىدۇ. قېنى، قۇلقىم سىزدە!

كەپپىم ئۇچقىلى تۇردى. مىخقا ئۈستى دېگەندەك ئىش بولۇۋاتامدۇ نېمە؟ يەنە كېلىپ باشقا بىرىنىڭ ئەمەس، بىر توپلىسى چىققان، ئۆزۈمدىن يىگىرمە ياشچە چوڭ، ھۈرمەتلىك بىر قەلەمكەشنىڭ مىخقا ھە؟ ئۇنىڭ ئۈستىگە تېخى ئەمدىلا تونۇشقان... ساداقنىڭ كىرىچىنى تارتقاندىن كېيىن، ئوقنى ئاتا-ھاي نېمە ئىلاج، خالاي-خالماي، خ ئەپەندىنىڭ "ھە، قۇلقىم سىزدە!" دەپ قىزغىن مۇراجىئەت قىلىشى نەتىجىسىدە، دويمىلە باسقان ھېكايەمنىڭ پىلاننى سۆزلەشنى داۋاملاشتۇردۇم. سۆز-لەيتتىمۇ، گېپىم يەنە ئۈزۈلمىسىدى دەپ خاۋاتىرلىنىپتتىم. دۇنيادا نېمىدىن قاچسالىڭ، شۇ تېز قوغلاپ يېتىشىدۇ.

—مانا، مانا، مانى قاراڭ!— خ ئەپەندى گېپىمنى يەنە بۆلۈپ، تىزىغا پاقىدە ئۇردى. چىشلۇالغان مۇشتىكى تېخىمۇ قىغىيىپ كەتتى، سۆزى كۈشۈلداپ چىقاتتى، —سىزمۇ يىگىت-نى ئاخىرىدا قىزدىن ئەپۇ سورايدىغان قىلىپ ئاياغلاشتۇرۇپ-سىزدە؟ مەن دېگەن يىگىتنى قىزنىڭ ئالدىدا ھۆر-ھۆر يىغلىتىد-ۋەتتىم دەڭ! تويە ئەسكىلىكىڭگە دېدىمغۇ! خوش، ھېكايىڭىز ياخشى ئويلىنىلغانىكەن. ۋەقەلىك دېگەندە چوڭ مەسىلە يوققۇ، گەپ تىلىدا، قانداق دېدىم، تىلىدا... يېزىپ بېقىڭ ئىنىم. پۈتكەندىن كېيىن يەنە بامەسلىھەت ئىش قىلمايمىزمۇ-ھە؟ گېپىمنى سەل قىسقارتايمىكىن... بىر ئايغا يەتمەستىنلا گەپ-

زىتتە خ ئەپەندىنىڭ يېڭى بىر ھېكايىسى بېسىلىپ چىقتى،
ئاڭغىچە ئۇنىڭ ئۆزى ھەققىدىمۇ خېلى نۇرغۇن ھېكايىلارنى
ئاڭلاپ ئۆلگۈرگەندىم. دېمەككى، بىردىن زىيان تارتقان بىلەن
بىردىن پايدا كۆردۈم. مانا، سىلەر مەزكۇر ھېكايەمنى كۈلۈپ-
كۈلۈپ ئوقۇۋاتسىلەر.

ئادەم يولۋاس ۋە يولۋاس ئادەم

ئىككى كۈننىڭ ئالدىدا ئۆيدە بىكار بولۇپ قاپتىكەنمەن،
تۇرۇپلا ئىشكاپمغا پاتماي قالغان گېزىت-ژۇرناللارنى رەتلەپ
قويغۇم كېلىپ قالدى. شۇنىڭ بىلەن ئىككى سائەتچە ھەپىلەش-
كەندىم. كۈن ئارىلاپ مەھەللىگە كېلىپ قالدىغان شارا-بارا-
چىغا سېتىۋېتىدىغان بىر دۆۋە ئوقەت چىقىپ قالدى.

مۇقاۋىسىنى كىملىرىدۇر سۆكۈۋالغان نېپىزغىنا ژۇرنالنى
دۆۋىگە قېتىۋېتىشتىن ئاۋۋال ئادەتتىم بويىچە ئۇنىڭ سەل سار-
غايغان بەتلەرنى ۋاراقلىدىم. نوساتتىن ژۇرنالنىڭ پۈتۈن بىر
بېتىگە لىققىدە رامكىلاپ بېرىلگەن بىر ماقالىگە دىققەتتىم ئاغدۇ-
رۇلۇپ قالدى.

ماقالىنىڭ ماۋزۇسى «يولۋاس بىلەن ئۇچرىشىش» ئىدى.
—“يىگىرمە ئىككى ياش مەزگىلىم بولسا كېرەك،— دەپ
ھېكايە قىلغانىدى سەككىس ياشلىق بوۋاي ماقالىنىڭ ئاپتور-
غا،— مەھەللىمىزنىڭ ئۇدۇلغا توغرا كېلىدىغان قېلىن ئورمان-

لىق بىلەن قاپلانغان «سەكسەن بەل» دەيدىغان تاغقا چىل ئوۋلىدىغان غىلى باردىم. ئادەتتە بۇ ئەتراپلاردا چىل بىلەن ئۆلكە تولا بولىدىغان. ئارىلاپ بۆرىلەرنىڭ ھۇۋلىغان ئاۋازىمۇ قۇلاققا كىرىپ قالاتتى. ئەمما بىرەر كىشىنىڭ بۆرە ياكى باشقا بىر يىرتقۇچ ھايۋان تۈپەيلى خېيىم-خەتەرگە ئۇچرىغىنىنى زادىلا ئاڭلاپ باقمىغاندۇق.

شۇ كۈنى سول يېنىمدىن تۇرۇپ قالدىمۇ، زاۋال چۈشەي دېگەن چاغدا چىلدىن ئۈمىدىمنى ئۈزۈپ، قۇرۇق قول مەھەللىگە قايتىش تەرەددۇتىغا چۈشتۈم.

بىردىنلا ئەزەلدىن ياۋاش چىپار تورۇقۇم قاتتىق چۆچۈپ، چاپچىپ-كىشىنەپ كەتتى. ئات ئۈستىدىن مۆدۈرۈلۈپ تىك مولداق چۈشكىلى تاش قالدىم. ئاڭغىچە قۇلمەخچا ئاجايىپ بىر دەھشەتلىك، توغرىسى ئېچىنىشلىق ھۆركىرىگەن ئاۋاز ئاڭلاندى. ئۆزۈمنى چاقماق تېزلىكىدە ئوڭلاپ ئالدىغا شۇنداقلا قارىدىم-يۇ، تىترەپ كەتتىم. ئون مېتىر بېرىدا، قېلىن ئورمانلىقنىڭ چېتىدىكى بىر ئۇچى زەمبىرەكنىڭ نوردەك چوقچايغان سۈررەك خاداتاشنىڭ ئۈستىدە تازىمۇ يوغان بىر يولۋاس ئالدى ئوڭ پۇتىنى ئېگىز كۆتۈرگىنىچە پەرياد كۆتۈرۈپ زوڭ ئولتۇراتتى. كۆزۈم ئاڭغىچە ئۇنىڭ پۇتىغا قادىلىپ قالغان بىر غېرىچتەك ياغاچقا چۈشتى. بىلدىمكى، ئۇنىڭ پۇتىغا ئېھتىياتسىزلىقتىن قاغدا تىكەن كىرىپ كەتكەندى. يولۋاسنىڭ كۆزلىرىدىن مۆلۈلدەپ ياش ئېقىپ تۇراتتى. ئۇ ياشلىق كۆزلىرىنى ماڭا مىختەك سانجىپ، يەنە بىر ھۆركىردى. يۈرەكنى تىترەتە كۈدەك نىدالىق ھۆركىرەشنىڭ ئارقىسىدىن بوش نالە-يېلىنىش

ئاۋازى ئۈزۈلمەيتتى. شۇچاغدا مەن دەرھال ئۆزۈمنىڭ نېمە قىلىشىم كېرەكلىكىنى چۈشەندىم. ئاتتىن ئاستاغىنە، ئەيىم-ئىيى، ئەمما ھەرھالدا جۈرئىتىمگە ئېلىپ چۈشتۈم. پۇتلىرىم قانچە قىلساممۇ ئەركىمگە بويسۇنمايتتى. ئاخىر، يولۋاسنىڭ ئالدىغا بارىدىغان گەپتە! بىر پەس ئەندىشىلىك خىيال ئىلكىدە تەۋرەندىم-دە، كېيىن كۆزۈمنى يۇمۇپلا ئالدىغا ماڭدىم. يىرت-قۇچ پادىشاھنىڭ ئالدىغىمۇ باردىم. يولۋاسنىڭ ماڭا تەڭلەپ تۇرغان پۇتىنى قانداق تۇتقىنىمنى، قاغداق تىكەننى يۇلۇپ قانداق ئالغىنىمنى بېرىم-يارتا ئەسلىيەلەيمەن.

تىكەننى كۈچ بىلەن سۇغۇرۇپ ئېلىۋاتقىنىمدا يولۋاس شۇنچىلىك دەھشەت ھۆركىرەپ نالە قىلدىكى، مەن ئۆلدۈم، دېگەندىن باشقىنى ئويلىيالمىدىم. بەدىنىمدىن تەر قاپاق چۆمۈچ-تە سۇ قۇيغاندەك شۇرقىراپ تۆكۈلدى. بىر چاغدا ئۆزۈمنى ئېتىمنىڭ يېنىدا كۆردۈم. ئۈستىبېشىمدىن قۇيۇلۇۋاتقان تەر توختىمايتتى. ئاندا قانداق مىنىدىم، جان-جەھلىم بىلەن ئىككى بېقىنىغا قانداق دېۋىتتىم، بىلمەيمەن. ئاتمۇ جايغىلا سىيۋەت-كەنكەن. مىنىشىمگىلا ئۇچۇپ كەتتى. بىر قولۇمدا مالخىيىم-نى بېسىپ تۇرۇپ ئارقامغا ئۆرۈلسەم، يولۋاس ئورنىدا مىخلىدىغاندەك ئولتۇرۇپتۇ. شۇ كېچىسى قارا بېسىپ ئۇخلىيالمىدىم. توختىماي جۈپلۈيتتىم، سۇ-سۇ تەرلەيتتىم. پۈتۈن بەدىنىمگە مودۇر-چوقۇر نەرسىلەر چىقىپ كەتتى. ئەتىسى كالىپۇكلىرىم ئۇچۇقتىن داردىيىپ كەتكەندى. سەھەردە چالا ئۇيقۇلۇق ھالەتتە تۈنۈگۈنكى قاباھەتلىك ئۇچرىشىشنى يۈزىنچى قېتىمىمكىن، ئويلاپ ياتسام، ئۆيدە تۇيۇقسىز پەرياد كۆتۈرۈلدى. ئىرغىپ

تۇرۇپ قارىسام دادام بىلەن ئاپام غالىلداپ تىترىشىپ دېرىزە يېنىدا تۇرۇپتۇ. دادام تىنماي ”ئايتالكۇرسى“نى ئوقۇيىتى. ئاپام بولسا يىغلىغىنىچە ئاللىنىمىلەرنىدۇر دەيتتى. ئىككى سەكرەپلا دېرىزە تۈۋىگە كەلدىم. تۇيۇقسىز ئۆرتۈپچىلىكتىن، ئۇنىڭسىزمۇ چۆچۈگەن ۋۇجۇدۇمدا ماجال قالمىغاندى. قايسى كۆزۈم بىلەن كۆرەي، ھويلىمىزنىڭ ئوتتۇرىسىدا چوڭلۇقى ئۆزىگە يېتىپ-قوپار ئارقارنى چىشلەپ دۈمبىسىگە ئارتىۋالغان بىر يولۋاس، نەق تۈنۈگۈنكى يولۋاس تۇرۇپتۇ. ئۇ قاتايىتقان بېشىنى قىمىراتماستىن، كۆزلىرىنى چەكچەيتىپ دېرىزىگە تىكىلگىنىدە. چە تۇراتتى. شۇ ئەلپازىدىن ئۇ بىرىنى كۈتمەكتە ئىدى. شۇ ئان مەن ئۇنىڭ كىمىنى كۈتۈۋاتقانلىقىنى ئاڭقاردىم، نېمە قىلىشىم كېرەكلىكىنى چۈشەندىم. يۈرىكىمنى تەستە توختىتىپ، تەۋەككۈل دەپ ئىشىكىنى ئاچتىم. دە، پېشايۋانغا چىقتىم. مېنىڭ چىقىشىمغا يولۋاس ئاغزىدىكى ئولجىسىنى يەرگە گۈپپىدە تاشلىدى. دە، كەينىگە قايرىلىپ، ھويلىدىن لەسىسىدە دەسسەپ چىقىپ كەتتى...”

ماقالىنىڭ ئاخىرىنى ئوقۇغانسېرى مېنىڭمۇ بەدىنىمگە تىت-رەك ئولاشتى. ئاللىقانداق ھېس-تۇيغۇلار ۋۇجۇدۇمنى جۇغۇلدىتىۋەتتى. شۇ جۇغۇلداش داۋامىدا كاللامدا لەپىدە بەش يىل بۇرۇنقى بىر ئىش ئەكس ئەتتى. شۇ كۈنى كەچقۇرۇنلۇقى مەھەللىمىزنىڭ ئارقا تەرىپىدىكى ”شاھاجىنىڭ بېغى“دەپ ئاتىلىدىغان سارلىق يېقىن يول بىلەن تۈگمەنگە ئۈگۈت ئېلىپ ماڭغانىدىم. ۋېلىسىپىتىمىنىڭ كەينىگە كاناپ تاغاردىكى ئوتتۇرا يېرىم بۇغداينى ماناتاپ باغلىۋەتكەن بولساممۇ، ھە دېسىلا بىر ياققا قىسىيىپ

يول بويى مېنى رەللە قىلىپ باردى. داقاق-دۇقۇق يولدا، ئۇنىڭ ئۈستىگە كۆز باغلىنىشقا ئاز قالغان چاغ بولغاچقا ۋېلىس-پىت بىردەم ئېگىزگە چىقىپ، بىردەم پەسكە چۈشۈپ ئىچى-قارنىمنى ئاستىن-ئۈستۈن قىلىۋەتتى. ئاخىر ئامال بولماس-تىن، قالغان يولدا ۋېلىسپىتىمنى يېتىلەپ مېڭىشقا مەجبۇر بولدۇم. ئوڭ تەرىپى كۆكتاتلىق، سول تەرىپى مازارغا تۇتاشقان خىلۋەت، سۈرلۈك ھارۋا يولدا كېتىۋاتقىنىدا توساتتىن يېقىن-لا بىر يەردە كىمىنىڭدۇر ئاچچىق ئېغىرغان ئاۋازى يۈرىكىمنى جىغىلىدىتىۋەتتى. خىيالىمغا يەتمىگەن ئويلار يېتىپ، تىلىم دەررۇ ياغاچتەك قېتىپ قالدى، بەدىنىم مۇزلىدى. شۇ ھالەتتە داڭ قاتقىنىمچە جايىمغا مېڭىلىنىپ تۇرۇپ قالدىم. ئانچە ئۆتمەي بايقى ئاۋاز يەنە قايتىلاندى، ئۇ ئەمدى مېنىڭدىن ئالتە-يەتتە قەدەمچە نېرىدىلا، يولنىڭ ئۈستىدە كۆتۈرۈلۈۋاتاتتى. خىرە-شە-رە يورۇققا تازا سىنچىلاپ قارىسام، بىر ئادەم كوكاتلىرىنى يولۇچىلارنىڭ تاپىنى ۋە ھارۋا چاقلىرى تاقىر قىلىۋەتكەن يول-نىڭ قاپ ئۈستىدە ھەدەپ يۇمۇلاپ، نالە قىلىۋېتىپتۇ. جەزمەن يول ئۈستىدە ئۈشتۈم تۇت كېسىلى قوزغاپ قالغان، نېرۋا كې-سەلىمدۇر ياكى سوقۇر ئۈچەي... خىيالىمدىن شۇلارنى ئۆتكۈز-گەنچە دەرھال ۋېلىسپىتىمنىڭ تەگلىكىنى يەرگە تىرىدىم. شۇ تاپتا كۆڭلۈمدە ئېچىنىش، خەيرىخاھلىقتىن بۆلەك ھېسسىيات قالمىغانىدى. شۇ ھېسسىياتنىڭ تۈرتكىسى بىلەن ئىككى چامداپ ھېلىقى بىچارە يولۇچىنىڭ يېنىغا يېتىپ باردىم ۋە ياردەم قو-لۇمنى سوزغىنىمچە، قاراڭغۇدا ئۇنىڭغا قاراپ ئېڭىشتىم...

ژۇرنالىنى مەھكەم سىقىمداپ، ئۆرتىنىپ ئۇھ تارتتىم. شۇ

قېتىم... شۇ قېتىم ۋېلىسپىتىمدىن، يېرىم مىشكاي بۇغداي-
دىن، يېنىمدىكى بار-يوقى ئازغىنە پۇلۇمدىن ۋە يۈرىكىمگە
قارىتىپ تەڭلەنگەن ئۆتكۈر پىچاقنى قاماللاپ چىك تۇتۇۋالغان
ئوڭ قولۇمنىڭ قىممەتلىك ئىككى بارمىقىدىن ئايرىلدىم. ئەڭ
مۇھىمى، ئىنسانلارغا بولغان پاك، سەمىمى ھېسسىياتىم، ئى-
شەنچىمدىن ئايرىلدىم. بەلكىم مەن توغرا ئېيتمايۋاتىدى-
غاندۇرمەن. ئەمما مۇنۇ ژۇرنال، ماۋۇ ئەسلىمە ۋە ئۇنىڭدا
تەسۋىرلەنگەن يولۋاس، مېنىڭ ئەسلىمەمدىكى قورقۇنچلۇق زا-
ۋال، ئېغىرغان ئادەم... بىر-بىرىگە ئاجايىپ سېلىشتۇرما بو-
لۇپ، شۇ تاپتا قەلبىمنى، روھىي دۇنيايىمنى لەرزىگە سالماقتا.

سەنئەتچى

ھەر ئادەمدە بىر ئادەت. مانا بىزنىڭ خۇدۇكبای گۇمانونىڭ
ھاياتىدا ئەڭ سۆيىدىغان ئادىتى—گۇمانلىنىش، ئەڭ كۆپ تەك-
رارلايدىغان سۆزى—“سەنئەتچى!”
تۆت مىسال كەلتۈرەيمۇ؟

بىرىنچى مىسال، بۇنىڭدىن توپتوغرا 20 يىل ئىلگىرىكى
ئىش. ئۇچاغلاردا خۇدۇكبای بۇرادىرىمىزنىڭ تازا قىران، يى-
گىتلىك مەزگىلى ۋە سودا تېخنىكومىنى پۈتتۈرۈپ بىر ئىدارىغا
يېڭىلا ئورۇنلاشقان ھەم شۇ ئىدارىدىكى ماشىنىست قىز بىلەن
ئەمدىلەتنى ئىچىش تارتىشىپ يۈرۈشكەن ۋاقتى ئىدى.

كۈنلەرنىڭ بىرىدە خۇدۇكبای كۆك موخۇركىنى چەككىنچە ياتقىدىكى ياغاچ كارىۋاتتا چالقىسىغا چۈشۈپ يېتىپ، نېمىلەر- نىدۇر ئويلىنىپ قالدى...

— ئويىڭىمنى سىنايمەن! — دېدى ئۇ بىرچاغدا ئورنىدىن ئىرغىپ تۇرۇپ.

ئۇ سىندى، سىنىڭدىمۇ راسا كېلىشتۈرۈپ سىندى. ماقۇللۇق جاۋابىنى بەرگىنىگە ئەمدىلا ئالتە كۈن بولغان ھاياتلىق مەھبۇبىسىنىڭ ئۆزىگە بولغان مۇھەببىتىنى “چېكىپ كۆرۈش” يۈزىدىن ئۆزىنىڭ ناسكىسى بىلەن تامبىلىنى يۇيغۇزماقچى بولدى. ناسكىغۇ مەيلى، ئەمما... غەزەپلەنگەن قىز خۇدۇكباینىڭ ياتقىدىن ئىشكىنى چېقىلغۇدەك يېپىپ چىقىپ كەتكىنچە ئىككىنچى دارىمدى.

ئىككىنچى مىسال، “تامبال پاجىئەسى” دىن نەقمۇنەق بەش يىلدىن كېيىن يۈز بەرگەن ئىش. ئېھتىياج تۈپەيلى تۇغۇلغان يۇرتىغا يۆتكىلىپ كېلىپ ئوخشاشلا سودا ئىدارىسىدە ئىشلەۋاتقان خۇدۇكبای گۇمانوپىنىڭ ئاتا-ئانىسى ئېلىپ بەرگەن ياۋاش خوتۇندىن بىر ئوغۇل پەرزەنت كۆرگەن ۋە ئوغۇل يېشىغا تەگىپ قالغان ۋاقىتلار ئىدى. كۈنلەرنىڭ بىرىدە خۇدۇكبای ئاغدى. نىمىز ئاشخانىدىكى كىگىز ئۈستىدە تاماكىسىنى پۇرقىرتىپ چالقىسىغا چۈشكىنچە نېمىلەرنىدۇر ئويلىنىپ قالدى...

— ئايالىمنى سىنايمەن! — دېدى ئۇ بىرچاغدا ئورنىدىن ئىرغىپ تۇرۇپ.

ئۇ سىندى، سىنىڭدىمۇ تازا كېلىشتۈرۈپ سىندى. يۇقىرىدا ئېيتقىنىمىزدەك، زۆرۈرىيەتتىن ئارتۇق بىر ئېغىزمۇ

پاراك قىلمايدىغان ياۋاش-يۇمشاق ئايالنىڭ ئۆزىگە بولغان سادە دىقلىقىنى ”چېكىپ كۆرۈش“ ئۈچۈن ئۇ ”كىنوغا كىتىم“ دەپ قويدى. ئەمما ئىشكاپتىن ئوغرىلىقچە ئالغان ئايالنىڭ كۆڭلى-كىنى كىيىپ، ياغلىقنى ئېگەكلەپ چېگىپ، ئۆگزىگە چىقىپ دۇم ياتقىنىچە ئۇدا ئىككى ئاخشام تالانى پايلىدى. ئەسلىدە ئايالچە كىيىملەرسىزمۇ ”تالادىن كىرىدىغان ەر“نى پايلاۋەرسە بولاتتى. بۇنى تا ھازىرغىچە قەھرىمانىمىزنىڭ ئۆزىمۇ چۈشەندۈرۈپ بېرەلمەيدۇ. ناھايەت، ئاخىرقى ئاخشىمى ئۆگزىنىڭ گۆر-سۈلدىگىنىدىن ئەھۋالنى سېزىپ قالغان ئايالى ھايۋانات باغچىسىدىكى غەزىپى تۇتقان شىردەك ھالەتكە كەلدى: ئاتا-ئانىسىنىڭ ئۆيىگە يامانلاپ كېتىپ يېرىم يىلغىچە يېتىۋالدى.

ئۈچىنچى مىسال، خۇدۇكباي گۇمانوپنىڭ ھېلىقى ئوغلى ئەمدىگىنە ئىككىنچى سىنىپقا ئاتلىغان مەزگىل ئىدى. كۈنلەر-نىڭ بىرىدە خۇدۇكباي دوستىمىز ساراي ئۆيىدىكى سىم كارىۋاتتا ئاغزىدىن ئىس پۇرقىراتقىنىچە چالقىسىغا چۈشۈپ يېتىپ نېمە-لەرنىدۇر ئويلاپ قالدى...

—ئوغلۇمنى سىنايمەن!— دەپدى بىرچاغدا ئۇ ئورنىدىن ئىرغىپ تۇرۇپ.

ئۇ سىنىدى، سىنىغاندىمۇ راسا كېلىشتۈرۈپ سىنىدى. مۇشتۇمدەك ئوغلنىڭ دەرس نەتىجىلىرى بىلەن ئۆزىنى ئالدا-ۋاتقان-ئالدىمايۋاتقانلىقىنى ”چېكىپ كۆرۈش“ ئۈچۈن، ئوغلى ئەمدىلا ئىشلەپ بولغان ھېساب تاپشۇرۇق دەپتىرىنى ئەپلەپ تۇرۇپ جىلتىدىن ئېلىۋالدى-دە، تىقىۋالدى. ئەتىسى ئۇ ئۆزى تاپشۇرۇققا قىزىل قەلەمدە ”30“ نومۇر قويۇپ، ئوغلى چۈشتە

قايتقاندا يەنە ئەپلەپ جىلتىسىغا سېلىپ قويدى. ئاخشىمى ”ئەد-
زە“ پاش بولغاندا بىچارە بالىنىڭ ھالىنى بىر كۆرسىتىش ئىدى،
چىدىيالىمايتتىڭىز. ئۆزى قويۇپ قويغان نومۇرغا ئۆزى ئىش-
نىپ، بالىنى، بالغا بولۇشقان ئانىسىمۇ دادا-پەرياد دېگۈزگەن
خۇدۇكبائىنىڭ كېيىنكى ئۈچ كۈنى قورققىنىدىن ئۆيدىن قېچىپ
كەتكەن بالىنى دەريابويى، توقايلىقلاردىن ئىزدەش ۋە بالا دەردىدە
بىھوش بولغان ئانىنى دوختۇرغا ئاپىرىش بىلەن ئۆتتى.

تۆتىنچى مىسال، تېخى بىر ھەپتە ئىلگىرىلا بولۇپ ئۆتكەن
ئىش. بۇ خۇدۇكبائى گۇمانوپىنىڭ توپتوغرا تۆت ئىدارغا يۆتكە-
لىپ بولغان ۋاقىتلىرى ئىدى. بىر كۈنى چۈشلۈكى ئۆيىگە
قايتمايلا ياندىكى ئاشخانىدىن قورسىقىنى پوملاپ كىرىپ، ئىش-
خانىسىدىكى ئۇزۇن، قاتتىق ئورۇندۇقتا چالقسىغا چۈشكىنىچە
پاپىروس چېكىپ ياتقان خۇدۇكبائى ئۆلىپتىمىز نېمىلەرنىدۇر
ئويلىنىپ قالدى...

—رەھبەرنى سىنايمەن!— دېدى بىر چاغدا ئۇ ئورنىدىن

ئىرغىپ تۇرۇپ.

ئۇ سىنىدى، سىنىغاندىمۇ كېلىشتۈرۈپ سىنىدى. ئىدارە
باشلىقىنىڭ ئۆزىگە نىسبەتەن ئىللىق ياكى سوغۇقلۇقىنى، ئۆز-
نى ئەتمۇرالايدىغان-ئەتمۇرالىمايدىغانلىقىنى، ھەتتا كۈنلەرنىڭ
بىرىدە ”كالتە قوشۇقىنىڭ سېپى“ نى تۇتقۇزىدىغان-
تۇتقۇزمايدىغانلىقىنى ”چېكىپ كۆرۈش“ ئۈچۈن، شۇ كۈنى
چۈشتىن كېيىنلا ”پالانى ئىدارە مېنى ئالماقچى ھەم ئۆستۈر-
مەكچى بولدى. رۇخسەت بەرسىلە!“ دېگەن مەزمۇندا ”ئىستېپا-
نامە“ يېزىپ باشلىقىنىڭ بۆلمىسىگە كىردى...

ھېكايىنى سوزمايمىز. بۇ بىر ھەپتىنىڭ ئاخىرى خۇدۇكباي گۇمانوپ "ئۆزىنى ئالدىغان، ئۆستۈرىدىغان" ھېلىقى ئىمدارنى ئىزدەپ يۈرىدۇ. بىر يەرمۇ تېپىلار؛ لېكىن، ئۆمۈر تېخى ئۇزۇن، ھۆرمەتلىك خۇدۇكباي گۇمانوپ يەنە نەچچە قېتىم چال-قىسىغا چۈشۈپ يېتىپ، تاماكا چەككىنچە بىر نېمىلەرنى ئوي-لار كىن؟! ...

تەدبىر

باشقارما رەھبەرلىكىگە نامزات كۆرسىتىدىغان راي سىناش ئانكىتىنى پۈكلەپ تۇتۇۋالغان نىزامەت ئىشخانىسىدىن ئالدىراپ چىقتى. ئۇنىڭ سۇس چېچەك ئىزى قاپلىغان چىرايىدا كۈلكى-نىڭ كۆلەڭگىسى تەۋرىنىپ تۇراتتى.

نىزامەت شۇ كۈلۈمسىرىگىنچە مېڭىپ ئوڭ قولىدىكى بىر-بىرە يېرىق ئەينىكىنىڭ ئۈستىدە ياتقان ئانكىتقا مىختەك قادىلىپ ئولتۇراتتى. شۇ تۇرقدا ئۇ بۆلۈمگە بىرىنىڭ كىرىپ كەلگىنىنىمۇ تۇيىمىدى.

نىزامەت ئۇنلۇك يۆتەلدى.

— ھە... كېلىڭ، — كۆزەينەكلىك كىشى نىزامەتنى كۆردى. —
يۇ، ئوڭايسىزلانغاندەك ئانكىتنىڭ تۆپىسىگە گېزىت تاشلىدى،
— ئالدىراشمۇ؟

— بىرىمىنى ئۇقۇۋالاي دەپ...— نىزامەت داۋاملىق كۈ-
لۈمسىرىگىنىچە كۆزەينەكلىكىنىڭ كۆكۈچ كۆزىگە قارىدى، —
يېشىڭىزنى نەچچە دەپ يازمىز! ؟
كۆزەينەكلىكىنىڭ كۆزلىرىگە دەررۇ ھاياجان تەپتى. ئۇ
ئورنىدىن تۇردى.
— ئو... ئولتۇرۇڭا، نى كېچاڭ، ھە... ئوتتۇز سەككىز دەپ
قويسىڭىز بولار.

نىزامەت چىرايىدىكى تەبەسسۇمنى ساقلىغان ھالدا كەينىگە
ئۆرۈلدى. كۆزەينەكلىك ئۇنى بوسۇغىغىچە ئۇزاتتى-دە، كېيىن
دەررۇ جايغا يېنىپ كەلدى-يۇ، ئانكىتنىڭ ئۈستىدىكى گېزىت-
نى ئېلىۋەتتى ۋە ئانكىتنىڭ نامزاتلار ئىسمىلىكىنىڭ بىرىنچى-
سىگە ”نىزامەت“ دەپ يازدى.

بۇ چاغدا نىزامەت كۆزەينەكلىكىنىڭ ئۇدۇلىدىكى ئىشخانغا
كىرىپ بولغانىدى. ئۇزۇنغىمۇ، توغرىسىغىمۇ تەن قويغان،
قاڭشارلىق ئادەم قولىدىكى ئانكىتنى كۆزلىرىگە تازىمۇ يېقىن
ئەكىلىپ، پۇشۇلداپ ئولتۇراتتى. قەدەم تىۋىشىنى ئاڭلاپ ئۇ
بېشىنى يانغا بۇردى-يۇ، كىرگۈچىگە قاراپ سەل ئۆڭگەندەك
بولۇپ ئۇن قاتتى.

— ھىم.....

خۇددى مۇشۇنداق كۈتۈۋېلىشنىڭ بولىدىغانلىقىنى ئالدىنلا-
لا بىلگەندەك نىزامەت قىلچە ئوڭايسىزلانماستىن قاڭشارلىقنىڭ
تۇمشۇقىغا يېقىن كەلدى.

— سىزنى ئاۋارە قىلىدىغان بولدۇم سەي جۇرېن، — دېدى
ئۇ قولىدىكى ئانكىتنى ئىشارەت قىلىپ، — ئۆزىڭىزنى ئالىي

تېخنىكومنى پۈتتۈرگەن دەپ يازمىزمۇ يا بولمىسىمۇ
ئوتتۇرا....!

نزامەتنىڭ گېپى تۈگەر-تۈگمەستىنلا، خۇددى قارا بو-
لۇتنى يېرىپ قۇياش چىققاندەك، قاغشارلىقنىڭ قىغراتىدەك بۇر-
نىغا كۈلكە يامردى.

—رەھمەت، رەھمەت،— دېدى ئۇ خىرىلىدىغان ئاۋازدا ۋە
نزامەتنىڭ چېچىدىن-تاپىنىغىچە غەمخور ئاتلاردەك سەپسال-
دى، -ئالىي تېخنىكوم دەۋىرىڭ. مانى قاراڭ، كۆڭلىڭىزدە بار-
كەنمىزدە، نزامەتجان؟

—بۇ باشقارمىغا سىزدەك ئاكىمىز رەھبەرلىك قىلمىسا،
كىم ئىش ئەپلەشتۈرەلەيدۇ؟— نزامەت بېشىنى ئۈزمەي يېنىك
تەۋرەتكىنىچە ئىككىنچى بېكەتتىنمۇ ئايرىلىشقا تەمشەلدى. بۇ
چاغدا خىرىلداق بولسىمۇ يېقىملىق ئاۋاز يەنە ئاڭلىنىپ قالدى.
—ئۆزىڭىزدىن سورايمى، نزامەتجان، يېشىڭىزنىڭ نەق
يېرى نەچچىدە؟

—سورىغانغا قىرىق بىر دەۋەردۇققۇ،— نزامەتنىڭ جاۋابى-
نىڭ ئاخىرى سەل بوغۇنۇقتى. ئۇنىڭ ئۇزاپ چىقىشىغا ئىككىن-
چى ئانكىتنىڭ باش قۇرغىغا زاتى-شەرىپى تىرىكىلىپ بولغانىدى.
شۇ تەرىقىدە نزامەت چۈشلۈك دەم ئېلىش بولغىچە يەنە
تۆت ئادەمنى يوقلىدى. سورىغىنى پەقەتلا ئاشۇ ئىككى سوئال،
يا ئۇنىسى، يا بۇنىسى..... شۇنداق قىلىپ نۆۋىتىدە ئۇنىڭ مۇبا-
رەك نامى-ئەمەلىمۇ يەنە تۆت ئانكىتتىن رازىمەنلىك، خۇشاللىق
ئىلكىدە قاتىرىسىغا ئورۇن ئالدى.

چۈشتىن كېيىن خىزمەتكە كېلىپ نزامەتنىڭ قىلغان بى-

برىنچى ئىشى ئانكىت تولدۇرۇش بولدى. ئۇ چېچەك ئىزى قاپلىغان يۈزىگە چۈشتىن بۇرۇنقى تەبەسسۇمنى تېرىقچىلىكمۇ يولاتماي خىزمەتدىشىنىڭ ئۇدۇلىدىكى ئۈستەلدە تاشلىنىپ ياتقان سېپى سۇنۇق ماي قەلىمىنى ئالدى-دە، سول قولى بىلەن ئاپئاق پېتى تۇرغان ئانكىتقا قىغىغىز-قىيىسىق قىلىپ ”نزامەت“ دەپ يازدى ۋە ئانكىتنىڭ تۆۋەندىكى ئاق قىسمىغا باشتىن-بوي ئۇزۇن سىزىق سىزدى.

ھاياتلىق كېرەك

مۇشۇ ئاي، مۇشۇ كۈنلەردە بىر ئىشنى قىلماق تولمۇ تەس بولۇپ كەتتى، ساقىيلىقمۇ شۇنىڭ ئىچىدە، ئەلۋەتتە! تۆت-بەش ئاغىنە بىر يەردە بولۇپ قېلىپ، بىرەر بوتۇلكىدىكى ئاغىزىنى ئېچىش توغرا كەلسىلا، ئۇقمايمەن، بوتۇلكا بىلەن رومكا مېنىڭ ئالدىمغا كېلىپ قالدۇ. بەزىدە نېزىقايۇ باقىد-مەن، لېكىن ئاغىنىلەر تۇشمۇتۇشتىن چۇرقىرىشىپ ”بولدى ئاداش، سەنلا قۇيە، سېنىڭ قولۇڭدىن ئىچەيلى!“ ”سەن دېگەن ئۇنۋانلىق ساقىي ئەمەسمۇ“ دېيىشىپ كېتىدۇ. بۇمۇ بىر ھۆر-مەتتە، رەھمەت!

ئون كۈنچە ئىلگىرى بىزبەش ئاغىنە يەنە چۆپقەت ئاشخانغا يىغىلىپ قالدۇق. زاكۇسكا كەلگەندىن كېيىن بوتۇلكىنى قولغا ئېلىپ يەنە خىزمەتنى باشلىۋەتتىم. بىرىنچى ئايلىنىش ئەڭ

ئاخىرقى بەكەتكە— سول يېنىدا ئولتۇرغان شاشىدىغا كەلگەندە
ئۇ بىردىن قاپقىنى تۈردى— دە، رومكىنى مېنىڭ ئالدىغا سۈ
رۇپ قويدى.

— ئىچمەيمەن، ئۆتكۈزۈۋەت!

— ئىچسەڭا ئاداش،— دېدىم يېرىم جىددىي، يېرىم چاقچاق
تەلەپپۇزدا،— كېچىكىپ كەتتى دەپ رەنجىۋاتامسەن— يا؟!
باشقىلارمۇ تەرەپ-تەرەپتىن سالا قىلىشتى. لېكىن شاشىدىن
دىن قاملاشتۇرالمىغان چۇسلۇقنى بۇزماستىن “ئىچمەيمەن” دەپ
چىڭ تۇردى. توۋا، تېخى ئۆتكەن شەنبىدىلا مۇشۇ جۈزىدا چى-
لاشقچە ئىچىشكەندۇق.

— نېمىشقا ئىچمەس بوپقالدىڭ ئەمدى؟— دېدىم شاشىدىغا
سىختەك قاندىلىپ. ئۆزەمنىڭمۇ چىڭگىز بىرىمىجەزم بار.
— ئىچمەيمەن دېگەندىن كېيىن بولمىدىمۇ ئاداش،—
شاشىدىن ئەمدى رەسمىي تېرىكتى،— ماڭا ھاياتلىق كېرەك.
— مېجەزىڭ يوقمۇ نېمە؟— بالىلار تۇشمۇتۇشتىن سوراڭ-
تى. شاشىدىن پات-پاتلا قىلىپ قويدىغان ئادىتى بويىچە سول
مەيدە يانچۇقىنىڭ ئۈستىگە قولىنى قويدى.

— ھاراق ئىچكەن كۈنۈم يۈرىكىم ئەنسىز سېلىپ، زادىلا
بولالماي قالدىمەن. گاهىدا يۈرىكىم سوقۇشتىن توختاپ قالىدۇ-
غاندەكلا سېزىلىدۇ. بۇندىن كېيىن زادى مۇشۇ كاساپەتنى ئىچ-
مەي دېدىمغۇ!

گەپ شۇيەرگە يەتكەندىن كېيىن شاشىدىننى ئارتۇقچە زور-
لىمىدىم. مېجەزى ئۆڭمەس ئاۋاردەك بۇ ئاغىنىمىز راستتىنلا
كۆڭۈلنىڭ كەينىگە كىرىپ، بەزىدە قىيىنلىپ قالاتتى.

شۇ كۈنكى ئولتۇرۇشنىڭ ئەڭ ئاخىرقى رومكىسىنى قۇي-
دۇم-دە، (چىنگىندەك ئەڭ ئاخىرقىسى ئۆزەمگە كېلىپ توختى-
دى) ئويۇندىن خۇلاسى چىقىرىپ بولۇپ، كۈلۈمسىرىگىنىمچە
شاشىدىغا قارىدىم:

— بايا مەندىن رەنجىپ قالغانسەن ئاداش، زورلىماي دې-
سەم كۆڭۈل ئۇنمايدىكەن، بولمىسا...

— نەدىكى گەپنى قىلسەن، — دېدى شاشىدىنمۇ دەررۇ، —
زىبىز رەنجىمدىم، بۇندىن كېيىن ماڭا ھاراق زورلىمىساڭلار،
ھەرقانچە چاقچاق قىلساڭمۇ رەنجىمەيمەن. زادى ماڭا كەلگەندە-
چۇ، ئەڭلىمەستىنلا ئۆتكۈزۈۋەت، ھاياتلىق كېرەك-دە، ئاداش!
— مەيلى ئەمىسە، بىزگە ھاياتلىق كېرەك بولمىغاندىن كې-
يىن، ئىچتۇق! — مەن چاقچاق بىلەن ئاخىرقى رومكىنى كارىند-
يىمغا ئۆڭتۈرۈۋەتتىم. بىز تارقىلىشتۇق.

ئارىدىن ھەپتە ئۆتەر-ئۆتمەيلا شاشىدىن تېلېفون بېرىپ
ئىدارىغا يېڭى باشلىقنىڭ كەلگەنلىكىنى، ئادەمگەرچىلىك يۈزد-
سىدىن ئاشپۇزۇلغا باشلىۋالماقچى بولغانلىقىنى، بىزنىڭمۇ
ھەمداستىخان بولۇپ بېرىشىمىزنى ئېيتتى. شۇنىڭ بىلەن ھې-
لىقى قەدىردان ئاشخانىدا ئويۇن قۇراشتۇرۇلۇپ قالدى.

زىياپەت خېلى كاتتا بولدى. بېلىق دەمسىز، داڭقان شور-
پىسى دەمسىز، تونۇر كاۋىپى دەمسىز، ھەممىسى بار ئىدى.
قورساقلارنى بىرقۇر چىڭدىۋالغاندىن كېيىن، ئادەت بويىچە
رومكىنى سەپەرگە ئاتلاندىرۇشقا كىرىشتىم.

ئىككى قېتىم ئايلاندۇرۇپ بولۇپ، نۆۋەت شاشىدىنغا كەل-
گەندە ھاراق تولدۇرۇلغان رومكىنى قولۇمغا ئېلىپ، ئاغىنەمگە

قارىۋىدىم، شاشىدىن مېھماننىڭ قۇلقىغا قىزغىن بېسىۋالدى.
بىلەن بەند بولۇپ قاپتۇ، مەن ئۇنىڭ ئۆتكەنكى گېپىنى ئېسىمگە
ئېلىپ، رومكىنى يەنە ئۇنىڭ يېنىدىكى ئاغىنىمىزگە تەڭلىدىم.
— نېمىشقا ئۆتكۈزۈۋېتىسەنۇي! — خېلىلا چىڭ ئاۋاز مېنىلا
ئەمەس، ئولتۇرغان ھەممەيلەننى چۆچۈتۈۋەتتى. جىمى تەنەج.
جۈپلۈك كۆزلەر شاشىدىنغا تىكىلدى.

— نى... نېمە دېدىڭ؟ — سورىدىم قۇلقىمغا ئىشەنمەستىن،
شاشىدىن گېپىنى تەكرارلىدى:

— قانداق قىلاركىن دەپ ئولتۇرسام، ئەڭ بولمىغاندا ئى.
چەمسەن دەپ سوراپمۇ قويماستىن رومكىنى غىپ-غىپ ئۆتكۈ-
زۈۋېتىۋېرسىنا! ھەرقايسىڭلارلا ئوينايدىغان جاھانمىكەن بۇ؟
بىزگىمۇ ھاياتلىق كېرەك!

تازا جىمىپ تۇرۇپ كەتتۇق-دە، تەڭلا پاراقلېشىپ كۈلۈش-
تۇق. كۈلكە، چاقچاقلار بىر ھازاغىچە ئۆكسۈمدى. رومكىنى
تەڭلىگەن ئادىمىدىن شۇ پېتى ياندۇرۇۋالدىم-دە، تۆپىسىگە
ھاراق لىقلاپ، بېلىق كۆزى رومكىنى ئورنۇمدىن تۇرغىنىمچە
ئىككى قوللاپ شاشىدىنغا سۈندۈم.

— ھاراق سەندىن ئايلانسۇن ئاداش، بولدى-بەس، دېگىنىڭ-
چە قۇيۇۋېرىمەن. ياشاپ كەت!
شاشىدىن كۈلۈۋەتتى.

بۇ ھاراق دېگەنمۇ ئاجايىپ نەرسە. ئىچسەڭ يۈرەك بولمى-
غان، ئىچمىسەڭ يۈرەك ئۈنمىغان. ئاغىنىلەر، ئەڭ ياخشىسى
بۇندىن كېيىن ئىختىيارنى يۈرەكنىڭ ئۆزىگە بېرىلى. خالىسا
ئۇنى قىلسۇن، خالىمىسا بۇنى. چۈنكى ھەممىمىزگە ھايات
كېرەك-تە، ھاياتلىق دېگەن بۇ ناھايىتى كەڭ ئۇقۇمغۇ!

مايمۇن يىلى

ئىدارىغا يېڭى باشلىق كېلىۋىدى، ھەممە ئادەم پاتىپاراق بولۇپ كەتتى. ھەركىمنىڭ بۇ يېڭى خوجاينى بىلەن بالدۇرراق تونۇشۇۋالغۇسى، پاراڭلاشقۇسى، ئىشقىلىپ، ئۇنىڭ ئالدىدىن بىر ئۆتۈۋالغۇسى كېلەتتى.

لېكىن ئىدارىدا بىرلا ئادەم بۇ ئىشلاردىن خەۋەرسىزدەك بۇرۇنقىدەكلا مەيلىقىدا كۈلۈپ قويۇپ، سالاپەتلىك قىياپەتتە سا. ناپ دەسسەپ يۈرمەكتە ئىدى.

— لېتىپ بوغالتىر، جاھانغا ئوت كەتسىمۇ پەرۋايىڭىز پە. لەك-ھە،— دەپ چاقچاق قىلدى ئىشخانا مۇدىرى ئۆزى بىلەن تەڭ دېمەتلىك، ئوتتۇز ئىككى يىللىق سىنازغا ئىگە بۇ خىزمەتدەشىغا زوقلانغاندەك قاراپ،— سىز بىلەن بىز نېمەلەرنى كۆرمىگەن-ھە؟

شۇ تاپتا ئۇ ئۆزىنىڭ يېڭى باشلىقنىڭ ئالدىغا ھەممەيلەندىن جىق كىرىپ چىققىنىنى، تېخى بەش مىنۇت ئاۋۋال يەنە بىر قېتىم كىرگەنلىكىنى ئۇنتۇپ قالغاندەك ئىدى.

— شۇ ئەمەسمۇ،— دەپ ئاۋازىنى سوزۇپ جاۋاب بەردى بو. غالتىرلېتىپ،— بۇ باشلىقلاردىن كىملىر كېلىپ، كىملىر كەت. مىدى؟ ”سۇ كېتىدۇ، تاش قالىدۇ. ئوسما كېتىدۇ، قاش

قالدۇ“ دەپ، يەنە شۇ سىز بىلەن بىز ئامان قالساقلا بولىدۇ. ئىشخانا مۇدىرىنىڭ بۆلۈمىدە بولۇۋاتقان بۇ پاراخىلارغا قۇلاق سېلىپ تۇرغان بىرنەچچە يىلەن ئۆزئارا كۆز بېقىشىۋالدى. ئۇلارنىڭ نېمە ئويلاپ، كۆزلىرى ئارقىلىق نېمىلەرنى دېيىشكەنلىكىنى خۇدا ئۆزى بىلىدۇ. ئىشتىن چۈشۈش ئالدىدا ئىشخانا مۇدىرىنىڭ بۆلۈمىگە لېتىپ بوغالتىرىكىرىپ كەلدى. شۇ تاپتا بۇلۇمىدىلا ئەمەس، پۈتۈن خىزمەت بىناسىدا پەقەت مۇشۇ ئىككىيلەنلا قېپقالغانىدى.

— يېڭىلىقلاردىن خەۋىرىڭىز بولۇۋاتامدۇ؟ — ئىشخانا مۇدىرى يەنە ئۆزىنى ئۇنتۇغان ھالەتتە پېشقەدەم كەسىپىدىشىغا ئۇچۇر يەتكۈزدى. ئۇنىڭ ئاۋازى سىلىق ۋە پەس ئىدى، — يېڭى باشلىقنىڭ ئۆيىگىچە بېرىپ ئۆلگۈرگەنلەر بار ئىكەن، يا ئاللا، خەق جىم ياتمايدۇ جۇمۇ. سىز بىلەن بىزنىڭلا ھېچنېمە بىلەن كاردىمىز يوق-تە، ئابدۇلېتىپ...

— شۇ ئەمەسمۇ، — بوغالتىرىغاراڭ-غۇرۇڭ ئاۋازدا جاۋاب قايتۇردى، — يالاقشىۋالسۇن جانىۋارلار، يېڭى كېلىنىڭمۇ ئۈچ كۈنگىچە ئەتىۋارى بار.

ئىشخانا مۇدىرى پېشقەدەم كەسىپىدىشىنىڭ ئۆتكۈر تىلىغا يەنە بىر قېتىم قايىل بولغاندەك ئۇنىڭ كىچىككىنە كۆزلىرىگە ئەيمىنىپەرەك قاراپ قويدى. كۆكۈچكىنە كەلگەن بۇ كۆزلىرىنىڭ ئېقى سېرىقداپ كەتكەنىدى.

— راستتىنلا... — بوغالتىر ئىشىك تەرەپكە بىر چامدام مېخىپ توختاپ قالدى-دە، پېشقەدەم خىزمەتدىشىغا مۇراجىئەت قىلدى، — يېڭى باشلىقنىڭ بېشى قانچىدىرەك ئىكەن؟ ئۇققان.

سىز؟

—بۇنى سوراپ قالدىڭىزغۇ؟

—ياق، ھېچگە يوق، مۇنداقچىلا... ھازىرغۇ خەقلەر ياش-نى يوشۇرىدىغان بولۇپ كەتتى.

ئىشخانا مۇدىرى بىرنېمىنى يادىغا ئالغاندەك كۈلۈمسىردى ۋە ئادىتى بويىچە تورۇسقا تىكىلدى. ئۇ يادىغا ئالالمىغان ئىشلار-نى تورۇستىن تېپىۋالاتتى، —ئۇقۇشۇمچە، قىرىق... قىرىق تۆ-تىنچى يىلنىڭ ئىكەنغۇ.

—شۇنداقمىكەن، — لېتىپ بوغالتىر غاراڭ—غۇرۇڭ ئاۋا-زىنى يەنە بىر قېتىم نامايىش قىلدى. دە، ئارتۇق گەپ-سۆزمۇ قىلماي ئىشىك تەرەپكە ماڭدى، ئىشىك قانتىنىڭ كېشەككە يەڭگىل تەگكەن ئاۋازى ئاڭلاندى. ئىشخانا مۇدىرى بېشىنى چايقىغىنچە قالدى.

ئارىدىن بىرەر ھەپتە ئۆتۈپ ئىدارىدا ”يېڭى باشلىق لېتىپ بوغالتىرغا ئۆچ بولۇپ قاپتۇدەك“ دېگەن مىش-مىش گەپ تارقالدى.

بەزىلەر بۇ گەپلەرنى شار پۈدەگەندەك تېخىمۇ چوڭايتىپ ”يېڭى باشلىق بوغالتىرنىڭ ئارخىپىنى كۆرۈپتىمىش، ئۇنىڭ تېگى—تەكتىنى ئېنىقلاپ يۈرگىدەكمىش“ دەپ يۈرۈشتى.

بۇ گەپلەرنىڭ راست-يالغانلىقىنى مۇئەللىپ بىلمەيدۇ، بىراق ئۇ مۇنۇلارنى بىلىدۇ: بوغالتىر لېتىپ مۇشۇ كەمگىچە ئىدارىگە كېلىپ-كەتكەن ھېچقانداق باشلىقنىڭ كۆزىگە يامان كۆرۈنۈپ قالالمىغان، ئەكسىچە ماختىشىغا، ئىشەنچىگە ئېرىشىپ كەلگەندى. ئىشتىن سىرتقى ۋاقىتلاردا ھەيكەلتىراشلىق بىلەن

شۇغۇللىنىپ قويدىغان بۇ ئادەم ھەر بىر باشلىقنىڭ مۆجىزىسىغا بولسا، شۇ ھايۋاننىڭ چوڭايتىلغان ھەيكىلىنى گەجىدە قاتۇرۇپ، ھەل بىلەن پارقىرىتىپ، ئۇنىڭغا ئۆزىنىڭ ياخشى كۆڭلىنى قوشۇپ، يېڭى رەھبەرگە تەقدىم قىلاتتى.

بىراق ئۇ بۇ قېتىم بىر نەرسىنى يەنى يېڭى باشلىقنىڭ مۆجىزىسى بىلەن بىللە لەقىمىنىڭ مۇمىن ئىكەنلىكىنى ئەسلا ئاخلىمىغان، ئويلاپمۇ كۆرمىگەنىدى.

ئەتىگەندە

ئىدارە باشلىقىنىڭ ھەركۈنى ئەتىگەن سائەت ئالتە يېرىمدا كىچىككىنە سۇلياۋ تۇغىنى كۆتۈرۈپ ئۆيدىن چىقىپ، بىرىكىلۈپ مېتىر ئېرىدىكى سۈت دۈكىنىدىن سۈت ئەكىلىدىغان ئۆزگەر-مەس ئادىتى بارلىقىنى ھەممەيلەن بىلەتتى.

ئىككى كۈندىن بۇيان ئۇ بۇ ئادىتىنى سەل-پەل ئۆزگەرتتى. يەنى ئىلگىرىكىدەك سەيلە قىلىۋاتقاندا بەھۇزۇر، ئالدى-رىماي مېڭىپ بېرىپ سۈت ئەكىلىشنى يۈگۈرۈپ بېرىپ سۈت ئەكىلىشكە ئۆزگەرتتى. ئىدارە ئائىلىلىكلەر بىناسىدىكى ئەر-ئايال، قېرى-ياش ھەممەيلەن سۆلەتلىك ئىدارە باشلىقىدىكى بۇ يېڭىلىققا دەرىزى قىزىقىپ دىققەت قىلىشتى. ”ۋاھ، باشلىق ئاي ياشانغىغا قارىماي چىنىقىشنى باشلاپتۇ-دە!...“ شۇنىڭ بىلەن باشلىقتىن ئىلھاملانغىنى، ئۆگىنىش ھەرىكىتى مەيدانغا كەلدى.

ئازلىقتىن كۆپلۈككە، ئىككىلىنىشتىن قەتئىيلىككە، دوراشتىن تەسلىنىشكە تەرەققىي قىلغان ئەتىگەنلىك چېنىققۇچىلار قو-
شۇنى ئەزەلدىن جىمجىت بۇ ئائىلىلىكلەر بىناسىنىڭ مەنزىرىسىدە-
گە يېڭى ھۆسن قوشتى.

شۇ تەرىقىدە ئىككى ئايدەك ۋاقىت ئۆتتى. ئىدارە ئىشخاندە-
سىدىكى كۈلۈمسىرەشكە ماھىر لاۋازىماتچى بىر كۈنى ئەتىگەنلىدە-
كى بىر قولىدا سۈت قاچىلانغان سۇلياۋ تۇغنى كۆتۈرگىنىچە
لەسلەپ يۈگۈرۈپ كېلىۋاتقان ئىدارە باشلىقىنىڭ شەرىپىگە
قەدەملىرىنى ئاستىلىتىپ تۇرۇپ سالام بەجا كەلتۈردى. دە، غەم-
خورانە كۈلۈمسىرەش بىلەن سورىدى:

—باشلىق، بۇ ئىككى ئايدىن بېرى چېنىقىش پىلانىڭىزنىڭ
نەتىجىسى قانداقراق بولدى؟ كەيپىياتىڭىزدا كۆرۈنەرلىك ياخ-
شىلىنىش بولغاندۇر دەيمىنا؟

—قانداق چېنىقىش پىلانى؟—باشلىق تەبىئىي ھەيرانلىق
بىلەن لاۋازىماتچىنىڭ چىرايىغا تىكىلدى.

—يا ئەمدى دەيمىنا، ھەر كۈنى ئەتىگەندە يۈگۈرۈشنى ئادەت
قىلىدىڭىز ئەمەسمۇ؟!

—ھە، مۇنداق دەڭ،—باشلىق قاقاقلاپ كۈلۈپ كەتتى،
—مەن چېنىقاي دەپ يۈگۈرگىنىم يوق. يېقىندىن بېرى دۇكاندە-
دىكىلەر سۈنتى ئىلگىرىكىدىن ئاز ئەپكېلىدىغان بولۇۋېلىشتى.
شۇڭلاشقا يۈگۈرۈپ بارمىسا سۈت تەگمەي قالىدۇ. دە!

بۇ چاغدا لاۋازىماتچى ئۆزىمۇ سەزمىگەن ھالدا بېشىنى ھە-
دەپ لىڭشىتىۋاتاتتى.

كىچىككىنە ئىزاھات

يەر خېتىنى يېڭىلاش بۆلۈمىنىڭ تۆرىدە ئولتۇرغان ئوتتۇرا بوي، ئوتتۇرا ياشلىق، سول قۇلقىنىڭ يۇمشىقىدا قوناچچىلىك سۆڭىلى بار ئايلىز كوجاڭ ئالدىدا ئۆرە تۇرغان ئوغلى قۇراملىق يىگىتكە چېچىلىپ سۆزلەۋاتاتتى.

-- زادى قايسى ياجۇيچاڭ، ئۇقتۇرۇپ ئېيتىمىسىز؟
 -- ھېلىقى سېمىز ياجۇيچاڭچۇ، بىزنىڭ يان قوشنا، ئۇ پاسىل تېمىنى بىز تەرەپكە بىر غۇلاچ كىرگۈزۈپ سوقۇۋالدى ئەمەسمۇ؟!

-- ئەستە، ئۇنى ئۇقتۇم، كېيىن تەكشۈرۈپ باقىمىز، ھا-
 زىرقى گەپ ياجۇيچاڭ دېگەننىڭ كىملىكىنى بىلىشتە.
 -- شۇ، مەنمۇ دەۋاتىمەنغۇ، بىزنىڭ مەھەللىگە كۆچۈپ كەلگىنىگە بىر-ئىككى يىل بولۇپ قالغان ھېلىقى ياجۇيچاڭچۇ؟
 خەقنىڭ ھەممىسى ئۇنى "ياجۇيچاڭ، ياجۇيچاڭ" دەپ ئاتىشىدۇ.
 كەن، بىزمۇ خەقلەرگە ئوخشاش ياجۇيچاڭ دەپ يۈرمىز. نېمە،
 سىلەر ئۇنى تونۇمامسىلەر؟

-- ھوي يىگىت، گەپنى چۈشىنىۋاتامسىز؟ سىز دەۋاتقان
 ياجۇيچاڭنىڭ ئاتىسى ئەزان قىچقىرىپ قويغان ئېتى نېمىكەن
 دەۋاتىمەن.

—دېدىمغۇ، خەقلەر ياجۇيجاڭ، ياجۇيجاڭ دەپ چاقىرىش—
دىكەن دەپ، ئۇنىڭ ئېتىمى مەن نەدە يۈرۈپ بىلەي.
سۆھبەت شۇ يەرگە كەلگەندە، ئابلىز كوجاڭ ئوڭ قولىنىڭ
ئىككى بارمىقى ئارىسىدىكى قەلىمىنى سېرىكچىلەردەك پىرقىرد—
تىپ ئويناپ ئولتۇرۇپ يىگىتتىن سورىدى:
—ئېتىڭ نېمە سېنىڭ؟

—نۇرەخمەت،— دەپ يىگىن ئابلىز كوجاڭنىڭ ئالدىغىراق
چامداپ.

—بولدى شۇ يەردە تۇرىۋەر،— ئابلىز كوجاڭ ئەمدى سەن—
لەشكە ئۆتتى،— مەن ساڭا بىر گەپنى چۈشەندۈرۈپ قويماقچى،
يەنى ئىسىم دېگەن ئىسىم، ئەمەل دېگەن ئەمەل جۈمۇ، بۇنى
ئۇقۇپ قوي!
—ئۇنىڭ بىلىمەن،— يىگىت ئالدىغا يەنە بىر قەدەم چام—
دىدى.

—بولدى شۇ يەردە تۇرىۋەر. بىلگەن دېگەن بىلگەن، گەپ
ئۇنى ئىشلىتىشتە. بەزى ئادەملەر بار، خۇددى دادىسى كىچىكىدە
ئەمىلىنى قوشۇپ ئىسىم ياساپ قويغاندەك، شۇندىقىسىغا ئەزان
قىچقارغاندەك، كالتە قوشۇقنىڭ سېپىنى تۇتتىمۇ، بولدى،
يېڭىدىن ئىسىم ياسىۋالدىكەن. قىلىنمۇ شۇ...
—شۇنى دەڭ، ئاشۇ ياجۇيجاڭ...

—بولدى شۇ يەردە تۇرىۋەر، مەن بۇ گەپنى مۇنداقلا قىس—
تۇرۇپ قويماقچى، ياجۇيجاڭ، ياجۇيجاڭ، نېمە ياجۇيجاڭ ئۇ؟
ياسىنمۇ، ياقۇپمۇ، ياگورمۇ... دېمەسەن؟ قانداق دېدىم، يا
خاتامۇ؟— ئا كوجاڭ ئەمدى بۆلۈمىدە تۆت-بەشكە يېتىپ قالغان

ھاجەتمەنلەرگە قاراپ ئىككى قېشىنى تەڭلا يۇقىرى كۆتۈردى.
— توغرا، شۇنداق، شۇنداق بولمايە، — مۇنۇ دەردىمە
سۆھبەتنىڭ تېزىرەك تۈگىشىنى كۈتۈپ تۇرغان ھاجەتمەنلەر تۇتۇش
مۇتۇشتىن ئابلىز كوچاڭنىڭ سۆزىنى قۇۋۋەتلەشتى.

— شۇدە، — ئابلىز كوچاڭ مەنسىز بىر ھالەتتە تۇرۇپ
قالغان يىگىتكە قاراپ گېپىنى داۋام قىلدى، — مانا، مېنى ئال-
ساق، ئىسىمىم ئابلىز، يەنى مەزىناخۇنۇم ئەزان قىچقىرىپ قويدى-
غان ئېتىم ئابدۇلئەزىز، لېكىن خەقلەر ئابلىز، ئابلىز دەپ
يۈرۈپ، ئابلىز ئاتىلىپ قالدىم. تېخى بەزىلەر بۇ چىرايلىق
ئىسىمنى ياققۇرمىغاندەك، ئەتەي ھابلىز دەپ چاقىرىدۇ. ئاب-
لىزجان، ئابلىزخان، ئابلىزخۇن دەپ چاقىرىدىغانلارمۇ ئاز
ئەمەس. شۇنداق، ھەممىسى بولۇپىرىدۇ. ئەمدى، خىزمەتتىكى
ئەمەلىمنى دېسەڭ، بۆلۈم باشلىقىمەن...

شۇ گەپلەر بولۇۋاتقاندا، بىتاقەت ھاجەتمەنلەرنىڭ ئارىسىدا
گۈدۈڭ-گۈدۈڭ پاراڭ قوزغىلىپ قالدى. بەزىلەر دەررۇ قەددە-
نى رۇسلاشتى، قايسى بىرلىرى چىرايىغا كۈلكە يۈگۈرتتى،
كىمدۇ بىرى قەغەزلىرىنى شالدىرلىتىپ، رەتلەپ، سۇنۇشقا
ئۇمىتۈلدى.

— مانا شۇنداق گەپ ئۇكا، — ئابلىز كوچاڭ بارماقلىرى
ئارىسىدىكى قەلىمىنى بۇ نۆۋەت ئۈستەل ئۈستىدىكى يېزىق ئەي-
نىكىگە ئىشچان مىسكەرلەردەك تېز-تېز توكۇلدىتىپ ئۇرۇپ
قويدى ۋە ئۆزىگە مەنلىك كۈلۈپ شىپىقاپ كېلىۋاتقان يىگىتكە
سالاپەتلىك كۈلۈمسىرەپ قاراپ بېشىنى ئېڭاشتىتى، —
خىزمەت ئورنىدا ئا كوچاڭمەن؛ ھە، كوچىدا، ئۆيدە، ئەل

جامائەت ئارىسىدا ئابلىزمەن. دېمەكچى سېنىڭ ئاۋۇ ياچۇياڭ دېگىنىڭمۇ ئىدارىسىدا چۇياڭ ئۇ! مەيەردە سېنىڭ بىلەن ئۇ داۋاگەر ھەم جاۋابكار سىلەر، شۇڭا بىز سىلەرنىڭ ئەزان قىچقىدە رىپ قويغان ئېتىڭلارنىلا تونۇيمىز، مەن شۇنى ئىزاھلاپ قويدىم.

شۇ ئارىدا بىر بۆلۈم خىزمەتچىسى كىرىپ ئابلىز كوجاڭنىڭ ئالدىغا بىر پارچە قەغەزنى سۇندى. ئابلىز كوجاڭ ئۈستەلگە ئېڭىشىپ نېمىلەرنىدۇ يازدى-دە، ئاخىرىغا "ئاكوجاڭ" دەپ قول قويدى.

ھەيرانلىققا ھەيرانلىق

ماڭا ئەزەلدىن ئانچە يېقىنلاشمايدىغان بىر خىزمەتدەشم يېقىندىن بېرى تۇيۇقسىزدىنلا مېنى كۆرسە يېقىملىق كۈلۈپ سالاملىشىدىغان بولۇپ قالدى. ئىشنىڭ ئالدىراشچىلىقىدا بۇ تاسادىپىي ئىللىقلىقنىڭ سەۋەبىنىڭ ئارقا-ئالدىنى ئويلىماستىن-لا، تەبەسسۇملۇق سالىمغا جاۋابەن تەبەسسۇملۇق سالام قايتۇرۇپ يۈرۈۋەردىم.

بۈگۈن بۆلۈمدە يالغۇز قالغانىكەنمەن. كەمدىن-كەم كۆرۈلىدىغان بۇ جىمجىتلىقتىن پايدىلىنىپ ئۆتكەندە چالسى قالغان بىر ئىلمىي ماقالەمنى يېزىۋاتاتتىم. ئىشك بوشقىنا تاكىلدە-دى.

— كىرىڭ! — دېدىم.

ئىشك سىلىق غىچىلداپ ئېچىلدى. بىرىكىم شىپىرلاپ بۆلۈمگە كىردى. بىراق خېلىغىچە ھېچبىر ئاۋاز ئاڭلانمىدى. ئاخىر قەلىمىنى توختىتىپ، بېشىمنى كۆتۈردۈم. بوسۇغىدا ھېلىقى خىزمەتدەشم مۇلايىم كۈلۈمسىرەپ تۇراتتى.

— كېلىڭ، كېلىڭ! — دېدىم دەررۇ ئورنۇمدىن تۇرۇپ. نېمىشقىدۇر سەل ھودۇققاندەكمۇ بولدۇم.

— دىققىتىڭىزنى بۆلۈۋەتتىم-ھە؟ — دېدى خىزمەتدەشم سىپايلىق بىلەن ئۇدۇلۇمغا— كاماندىروپكىغا كەتكەن بۆلۈمدە- شىمنىڭ ئورنىغا ئولتۇرۇۋېتىپ.

— ياقەي! — دېدىم تەكەللۇپ كۆرسىتىپ، -- قېنى تاماكا

چېكىڭ!

خىزمەتدەشم مەن تۇتقان تاماكىنى تۈزۈت قىلماستىنلا ئېلىپ چەكتى-دە، خېلىغىچە كۆزلىرىمگە مۇلايىم كۈلۈمسىرەش بىلەن تىكىلىپ، گويا بىرنەرسە دېمەكچى بولۇۋاتقاندەك ئاغزىنى سۆزگە ئۆمەللەپ ئولتۇرۇپ كەتتى. ”خوش، نېمە گەپ؟“ دېيىشكە ماڭا ئەپسىز ئىدى. شۇڭا مەنمۇ ئارىلاپ ئۇنىڭ كۆزلىرىگە سوئاللىق تىكىلىپ قويۇپ، تاماكامنى چېكىپ ئولتۇردۇم. ناھايەت خىزمەتدەشم گەپكە ئېغىز ئاچتى.

— سىزنى... ئاۋارە قىلىپ... بىر ئىشنى سورىماقچىدىم،

بىلىمدىم، ئەدەپسىزلىك بولارمۇ؟

— ھېچقىسى يوق، سوراۋېرىڭ، — دېدىم دەررۇ ئىپادە بىلەن.

دۇرۇپ ۋە خىزمەتدەشمىنىڭ سوئالىنى ئەستايىدىل ئاڭلىماقچى بولغانلىقىمنى بىلدۈرگەندەك، ئورۇندۇقتا بىر ئوڭشىلىپ قويدى.

دۇم .

—ئاددىيلا بىر ئەرزىمەس پاراك ئىدى، — دەپدى خىزمەتتە-
شىم گويا سوراشتىن خىجىل بولۇپ، قىيىنلىق ئاتقانداك مەڭزى-
لىرىنى تىرماشتۇرۇپ، — ھازىر رەھبەرلىكنىڭ سىزگە بولغان
كۆز قارىشى ناھايىتى ياخشى، ھە؟ دەپمەكچى بولغىنىم، بايقىد-
شىمچە سىز قىسقا مۇددەت ئارىلىقىدا ئاشۇنداق ئىناۋەتكە ئىگە
بولدىڭىز...

— نەدىكىنى... دەپ ئېتىراز بىلدۈرمەكچى بولۇپ گەپ
باشلىۋىدىم، بىراق خىزمەتتىشىم گېپىمنى داۋاملاشتۇرۇشۇمغا
يول قويمىدى .

— كىچىككىنە، كىچىككىنە تەخىر قىلىسىڭىز، — دەپدى ئۇ
ئىككى قولىنى تەڭلا كۆتۈرۈپ، — ئەلۋەتتە، سىز بۇ جەھەتتە
كىچىك پېئىللىق كۆرسىتىسىز، مېنىڭ سىزدىن سورىماقچى
بولدىغىنىم شۇكى... قانداق قىلغاندا باشلىقلار بىلەن ئاشۇنداق
كۆڭۈلدىكىدەك مۇناسىۋەت قىلغىلى بولىدۇ؟

مەن تېخىرقاپ قالدىم. توغرىسى بۇنداق سوئالنى زادىلا
كۈتىمگەندىم. شۇ تاپتا زور ئۈمىد بىلەن كۆزلىرىمگە خوش
خۇي تىكىلىپ، جاۋابىمنى كۈتۈپ تۇرغان خىزمەتتىشىمغا گاڭ-
گىرىغان قىياپەتتە قارىدىم .

— بۇ... مېنىڭچە...

— سوئاللىمدا كىچىككىنە چۈشىنىكسىزلىك بارمىكەن-
يا؟ — دەپدى ئۇ سەل سۈكۈتتىن كېيىن يەنە گەپكە ئېغىز ئېچىپ،
— مەسىلەن... يەنى... يەنى ئوچۇقراق ئېيتىۋېرىدىغان بولدۇم-دە
... يەنى باشلىقلارنىڭ كۆڭلىگە يېقىش، ئۇلارنىڭ دىققىتىنى

قوزغايدىغان ئادەم بولۇش ئۈچۈن نېمىلەرنى قىلىشى كېرەك دېمەكچىمەن؟

خېلى سوئاللارغا پەسىم، خېلى مەسىلىلەرگە ئەقلىم يېتىشەن دىغان ئادەم شەرھلەش خاراكتېرىدىكى ئىككىنچى سوئالنىمۇ تازا ئاڭقىرىلمىدىم. ئەمما خىزمەتدېشىمنىڭ خۇش خۇي كۆزلىرىگە تازا دىققەت قىلىپ قاراپ، ئۇنىڭ مېنى ئەخمەق قىلمايۋاتقانلىقىنى، ئەكسىچە جىددىي ھالەتتە سوراپ ئۈمۈتۈلۈپ جاۋاب كۈتۈۋاتقانلىقىنى سەزدىم. شۇنداقتمۇ دەيدىغان، توغرىراقى دېيىش كېرەك بولغان جاۋابنى تاپالمىدىم.

— سوئالغىزنى... يەنىمۇ كونكرېتراق قىلىپ سورىسىدۇغىز.

— بولىدۇ، — دېدى خىزمەتدېشىم، — مەسىلەن، ئىدارىدىن مېزنىڭ باشلىقلىرى، بولۇپمۇ بىرىنچى قول... سىزنى ياخشى كۆرىدۇ. ھەتتا خېلىلا ئەتىۋارلاپ ئىشلىتىۋاتىدۇ. بۇنى ئۆزىڭىز بايقامسىز؟

— بە... بەلكىم...

— ھەبەللى! — خىزمەتدېشىم قىيىن بىر تېپىشماقنى ئەڭ بالدۇر تاپقان بالىلاردەك خۇشاللىنىپ ئىككى يېنىغا قىمىدى، — ئەمدى سىزدىن سورايدىغان كونكرېت سوئالنىمۇ سۈيىشەن، باشلىقلارنى زىياپەتكە تەكلىپ قىلىپ تۇرۇش ئىشەنچلىك ئۇسۇلمۇ؟ مەسىلەن، قانچىلىك ۋاقىتتا بىر قېتىم؟

— بۇنى ئۇقمايدىكەنمەن.

— ھە، بەك ئاشكارا بولۇپ كېتىدۇ دېمەكچىكەن. — سىزدە، — خىزمەتدېشىم مەنىلىك كۈلۈمسىرەپ، بېشىنى

لىغىشىتى، — ئەمەس، پەيتىنى كەلتۈرۈپ بىرنەرسە سۇڭگۈ-
تۇشچۇ؟ مەسلەن... ئۆيىگە ئاپىرىۋېتىدىغان گەپمۇ ياكى كۈن-
ۋېرتقا سېلىپ يانچۇقغا؟...

— بۇمۇ مەن ئانچە بىلمەيدىغان ئىش ئىكەن، — دېدىم سەل
جىددىيلىشىپ. خىزمەتدەشمنىڭ بۇ گەپلەر ئارقىلىق نېمە دې-
مەكچى بولغانلىقىنى بىلەلمەيۋاتقىنىم جىددىيلىشىشنىڭ سەۋەبى
ئىدى.

— نېمە؟ بۇمۇ... — خىزمەتدەشىم كۆزلىرىمنىڭ ئىچىگە با-
يىقىدىنمۇ ئۆتكۈر قارىلىپ قارىدى. دە، بىر پەستىن كېيىن كۈ-
لۈپ كەتتى، — ھە... چىقىمىز، ھەشەمسىز يول دەڭ؟ يىغىنلا-
ردا، باشقىلارنىڭ ئالدىدا، ئەلۋەتتە ئۆزىنىڭ ئالدىدىمۇ پات-پاتلا
... باشلىقنىڭ ياخشى گېپىنى، تەرىپىنى، مەسلەن، قايىلىد-
يەت، ئىقتىدارىنى ماختاپ تۇرىدىغان گەپكەن-دە؟

— كەچۈرسىز، راستىنى ئېيتسام، سوئاللىرىڭىزنى تازا
چۈشىنەلمەي قېلىۋاتىمەن. ئاخىرقى سوئاللىرىڭىزغا نىسبەتەنمۇ
قانائەتلىنەرلىك جاۋاب بېرەلمەيمەنغۇ دەيمەن.
خىزمەتدەشمنىڭ كۆزلىرى ھەيرانلىق ئۇچقۇنلىرىنى چاچ-
رىتىپ، يوغان ئېچىلدى.

— سىزمۇ كەچۈرسىز، — دېدى ئۇ ئەمدى ھەيرانلىقىنى ئا-
ۋازىدا ئەكس ئەتتۈرۈپ، — سوئاللىرىمنىڭ بىرىگىمۇ قانائەتلىد-
نەرلىك جاۋاب بەرمىگىنىڭىز راست گەپ. بىراق... بىراق سىز-
دىن شۇنى تەئەججۈپ بىلەن سورىماقچىمەنكى، ئۇنداقتا سىز
ھازىرقى ئىناۋەتكە قانداق قىلىپ ئېرىشتىڭىز؟ يەنە مەسلەن،
ئاسانلىقچە ئادەم ياراتمايدىغان ”بىرىنچى قول“غا نېمە چارە-تەد-

بىر بىلەن يېقىپ قالدىڭىز؟ قىزغانچۇقلۇق قىلىماڭ ئىنىم،
”ئەلدىن-ئەلگە نەپ“ دېگەن سۆز بار، ھە!
ھەيرانلىق ئەمدى تولۇقى بىلەن ماڭا ئۆتكەندى. بۇ ھەي-
رانلىق خىزمەتدەشمىنىڭ نېمە ئۈچۈن ماڭا بىردىنلا ئىللىق
مۇئامىلە قىلىپ قالغانلىقىنىڭ سەۋەبىنى چۈشەنگىنىدىن كې-
يىن پەيدا بولغانىدى. كاللامدا ھەرخىل پىكىرلەر كەزدى.
ئىلىمنىڭ ئۇچىغا نەچچە خىل سۆزلەر كەلدى. بىراق خىزمەتتە
شىمغا ھېچنەرسە دېمىدىم. ھەيرانلىق ئىلىكىدە تۇرۇپ، تۇيۇق-
سىزدىن ”باشلىق“ ئۇنۋانلىقلارنىڭ ئارىسىدىكى ساپ پەزىلەت،
ھەقىقىي تالانت، ھالال ئەمگەكنى قەدىرلەيدىغانلىرىغا ئىچىم
ئاغرىپ كەتتى.

1988-يىلى سېنتەبىر

ھەتتە ئەي...

بۆلۈمدىن چىقسام بىر نەچچە كىشى ئوپۇر-توپۇر بولۇپ،
زالنىڭ بۇلۇڭ تەرىپىگە يۈگۈرۈشۈپ كېتىۋېتىپتۇ، قىزىقتىم.
— نېمە گەپكەن ھوي بۇ؟ — دەپ سورىدىم كەينىدىرەك قال-
غان ئىدارە كاتىپىمىزنىڭ يېڭىدىن ئارانلا تۇتۇۋېلىپ.
— تۇتماڭ! — دەپ كاتىپ ھاسىراپ، — ھاكىم ...
ئۈرۈمچىدىن قا... قايتىپ كەپتۇ.

— ھە! ھاكىم قايتىپ كەپتۇ دېدىڭىزما؟ — دەپ سورىدىم
مەن ھودۇقۇپ. ھاكىم بۇندىن بىر ھەپتە ئىلگىرى ئۈرۈمچىگە

يىغىنغا كەتكەندى. ھازىر ئۇنىڭ قايتىپ كەلگىنىنى ئاڭلاپ
گويا مەككىدىن يېقىن تۇغقىنىم كەلگەندەك ھاياجانلىنىپ كەت-
تىم.

قانداقتۇر بىر كۈچ مېنى ھاكىمنىڭ ئىشخانىسىغا ئىتتىر-
مەكتە ئىدى. ”ھاكىم كەپتىكەن-دە! باراي، بالدۇرراق كۆرۈ-
شۈپ قوياي“ دېدىم مەن شۇياققا يۈگۈرۈپ كېتىۋېتىپ ئۆز-ئۆ-
زەمگە.

زالنىڭ ئەڭ بۇلۇڭىدىكى ئىشك ھاكىم بۆلۈمىنىڭ ئىش-
كى ئىدى. بارسام ئىشك داغدام ئوچۇق تۇرۇپتۇ، بايقى يۈ-
گۈرگەكلەر ئۆيىنىڭ ئوتتۇرىسىدا ئۆرە تۇرغان بىرسىنى ئورىش-
ۋاپتۇ. ئۇ تۇرقىدىن ھېلىلا سەپەردىن كەلگەنلىكى چىقىپ تۇر-
غان ھاكىم ئىدى. تېنىمگە غايىۋانە بىر غەيرەت كىردى. خەق-
لەرنى ئىتتىرىپ يۈرۈپ ھاكىمنىڭ ئالدىغا باردىم.

—ئەسسالامۇ ئەلەيكۈم!— دېدىم تەنلىرىم ئەيمىنىشتىن تىت-
رىگەن ھالدا، قولۇمنى كۆكسۈمگە ئېلىپ تۇرۇپ.

—ھە، ياخشىمۇ سىز؟— دېدى ھاكىم كۈلۈمسىرەپ ۋە
تۈكلۈك قولىنى ماڭا ئۇراتتى. تەردىن نەملەنگەن دىخماق قولغا
قوش قوللاپ يېپىشتىم. ناھىيىلىك ھۆكۈمەتتە ئىشلەپ تۇرۇپ
تۆت يىلىنىڭىقى ھاكىمنىڭ مۇبارەك قولىنى تۇتقىنىم مۇشۇ
ئىدى، قولىنى تۇتۇش بىلەن ئىش پۈتمەيدۇ، بىرەر نەرسە
دېيىش كېرەكتە! باشتا تەمتىرىدىم، كېيىن ئۆزۈمنى زورىغا
تۇتۇپ:

—ئامان-ئېسەن ياندىڭىزمۇ ھاكىم؟— دېدىم. شۈگەپنى دە-
ۋاتقاندا قاتتىق بىر نەرسە بوغۇزۇمغا قاپلىشىپ قالغاندەك ئاۋازىم

بىر قىسما تىترەپ چىقتى.

— ھە...! — ھاكىم قىزارغان بويۇنلىرىنى قولىغا ئېلىپ بېرىپ:

لەن سۈرتكەچ جاۋاب ياندۇردى.

ئىپتىخارلىق نەزىرىم بىلەن ئەتراپقا قارىسام، ئوھوي، ئىشلار باشقىچە، بايقى يۈگۈرگەكلەر تامام خىزمەتكە چۈشۈپ كېتىپتۇ، بىرسى باسما چايداندىن ئىستاكىغا قايناقسۇ قۇيۇۋاتىدۇ، بىرسى جاۋۇرغا لۇڭگىنى تاشلاپ زالغا يۈگۈردى، بىرسى ھاكىمنىڭ ئۈستىلىنى تازىلاشقا چۈشۈپتۇ، يەنە بىرسى...

مەن ئامەتتىن قۇرۇق قالغان بىتەلەيدەك بويۇمنى قىسىپ ھاكىمغا تەلمۈردۈم. شۇ تاپتا ھاكىم ئېغىز بىلەن ئەمەس، كۆزى بىلەن ئىشارەت قىلسىلا ئى-نى ئىشلىرىنى بەجا كەلتۈرۈشكە تەييار ئىدىم. ئەقىللىق ئادەملەر دېگەن باشقا بولىدىكەن، ھاكىم ئويۇمنى بىلىپ قالدىمۇ:

— سىز...دىكىدە تۆۋەنگە چۈشۈپ چىقامسىز؟ — دەپ قال.

دى.

”ماقۇل“ دەپلا سىرتقا مېڭىپ، ئىشىك تۈۋىگە بارغاندا توختىدىم، ”تۆۋەنگە نېمە ئىشقا يۈگۈرەيمەن؟“ تۇرغان ئورنۇمدا ھاكىمغا يەنە تەلمۈردۈم.

— نۆۋەتچى بۆلۈمدە...

ماڭا شۇلا كۇپايە ئىدى، قۇيۇندەك يۈگۈردۈم:

ھاكىم ئۈرۈمچىگە يىغىنغا ئەمەس، تويلۇق مال ئېلىشقا بارغان بولسا كېرەك، بىر چامادان، چاماداندىن قېلىشمىغىدەك ئىككى سومكا... ئىنجىقلاپ يۈرۈپ، ئىككىنچى قەۋەتكە ئېلىپ چىقتىم. ھاكىمنىڭ ماڭا قىلغان شاپائىتىدىن قىزغانغاندەك

نۆۋەتچى بوۋاي بىر سومكىنى كۆتۈرۈشۈپ چىقاي دېۋىدى، قاپاق ئەمەسمەن-دە، ئۇنىمىدىم.

ھاكىمنىڭ ئىشىكىگە يېقىن بارغاندا يۈك-تاقىلارنى يەرگە قويۇپ، سەل دېمىنى ئالدىم، تەرلىرىمنى سۈرتتىم، ھاكىم مېنىڭ تەرلەپ-قىزارغىنىمنى كۆرمىسۇن دېدىم. بولمىسا يەنە ئىش-كۈشلىرى بولسا بۇيرىماي قالدۇ-دە.

—ئاۋارە قىلدىم، رەھمەت سىزگە!— دېدى ھاكىم چامادان، سومكىلارنى بۇلۇڭغا قويغىنىمدا ماڭا قاراپ كۈلۈمسەد-رەپ. شادلىقتىن قىن-قىنىمغا سىغماي قالدىم... بەختلىكىمەن، بەختلىكىمەن، ھاكىمدىن رەھمەت ئېلىش ئوڭاي ئىشۇ!

يۈگۈرگەكلەرنىڭ ھەممىسى ئۆز ھىممەتلىرىنى بەجا كەلتۈرۈپ بولۇپ، بىر-بىرلەپ ھاكىمخانىدىن چىققىلى باشلىدى، مەنمۇ ئۆزۈمنى سوراپ، ئىشىك نەزەرپكە ئالدىمنى قىلدىم. —سىز توختاڭا!— دېدى ھاكىم، بوسۇغىغا ئاياغ قويغى-

نىمدا...

قانداقلارچىدۇر ئەيتاۋۇر، دەل ھاكىم بىر نېمە دېيىش ئۈچۈن ئاغزىنى ئۆمەللەۋاتقاندا ئويغىنىپ كەتتىم، قارىسام كا-رىۋاتتا يېتىپتىمەن، تالڭ ئېتىپ قاپتۇ، بايقىلار چۈشۈم ئى-كەن. ئورنۇمدىن يېرىم قوپۇپ ئولتۇردۇم: ”ھەتتەڭەي! ... ھاكىم نېمە دېمەكچى بولغىتتىكىن؟ ئىشقا بۇيراتتىمكىن ياكى كۆزىگە ئىسسىق كۆرۈنۈپ قالغان بولسام بىرەر ئەمەلنىڭ...“

ئۈنۈمى ئىكەن...

—يولداشلار دىققەت، ئەمدى ئاتاقلىق چارۋىچىلىق مۇتە-
خەسسىسى ئەكرەم ئۆزىدۇ.
يىغىن باشقۇرغۇچىنىڭ خىتابى زالىنى جىمجىتلىققا ئە-
مەس، ئەكسىچە ۋارالغۇ-چۇرۇڭغا بۆلدى. ”مۇنبەردە مۇلايىم
تەبەسسۇم بىلەن سۆز باشلىغان ئاۋۇ تاقىرباش، ئاۋارە قېرى
بىردەم ئۆز-ئۆزىگە كاسىلداپ تۇرسۇن ئەمدى. باياتىن ئىككى
باشلىقنىڭ سۆزىنى مەكتەپ بالىسىدەك قىمىر قىلماي تىڭشىغى-
نىمىزمۇ يېتەر. ئەمدى كىچىككىنە بولسىمۇ ئۆزگەپىلىرىمىزنى
قىلىشىپ، ئۇچۇر ئالماشتۇرۇۋالايلى...” ھەممەيلەن شۇنداق
ئويلايتتى. شۇنىڭ بىلەن مۇنبەردىكى تاقىر باشنىڭ ئىشلەپچىقى-
رىش بىلەن ئىستېمالنىڭ تەڭپۇڭلۇقى ھەققىدە ئېيتقان جاراڭ-
لىق گەپلىرى بىلەن چۈشتە يېگەن ۋە كەچتە يېمەكچى بولمىغان
تاماقلار ھەققىدىكى سانسىز كۈسۈر-كۈسۈرلەر بىرلىكتە زال
بوشلۇقىنى كېزىشكە باشلىدى. بىرلا ئادەم بۇ ھالەتتىن تەشۋىش-
لەنگەندەك ئورنىدا ھەدەپ مىدىرلاۋاتاتتى. ئۇ گاھ ناتىققا ئۆزى-
لىك، گاھ يىغىن ئەھلىگە نارازىلىق نەزەرى بىلەن قارايتتى.
ئارىلىقتا ئىككى قېتىم مۇنبەرگە كېلىپ زالىنى تەرتىپكە، جىم-
جىملىققا چاقىردى. لېكىن ئۇنىڭ بۇ ھالەت-ھەرىكەتلىرى زۇ-

كامغا لىتىلدىن^① ئىچكەندەك ئىش بولدى. جىلىچىلىكتە ئولتۇرالمىدى قالغان يىغىن باشقۇرغۇچى ئاخىر چىرايىغا لايىق دەپمەن. لىك بىر تۇس بېرىپ، ئۈچىنچى قېتىم مۇنبەرگە يېقىن كەلدى. ئۇ ئاتىققا يەنە بىر قېتىم ئۆزىلىك قارىۋېلىپ مىكروفونغا ئاغزىنى يېقىن ئەكەلدى. دە:

— يولداشلار، يەنە بىر نەرسىنى ئۇنتۇپتەن، يولداش ئەكرەمىپ ۋىلايەتلىك پارتكومنىڭ دائىمىي ھەيئىتى، — دېدى. زال بىردىنلا چىۋىن ئۇچسا ئاڭلانغۇدەك تىمىتاسلىققا چۆمدى.

ئۇنتۇلغان قەرز

يېقىندا كىچىككىنە بىر ئىش بولۇپ ئۆتتى. بۇ ئىش مېنى ھايات يولۇمدا ئىككىنچىلەپ بىپەرۋالىق قىلماسلىققا ئۆگەتتى. خىزمەت مۇناسىۋىتى بىلەن x ناھىيىسىگە بارغانىدىم. ئىشلىرىمنى بىر-ئىككى كۈن ئىچىدە تۈگەتتىم. دە، شەھەرگە ماڭدىغان ئاپتوبۇسنىڭ بېلىتىنى ئېلىپ قويۇپ، بۇ تاغلىق ناھىيە بازىرىنىڭ ماگىزىنلىرىنى بىر قۇر ئايلىنىپ باقماقچى، مۇھىمى، ئەركە كەنجى ئوغلۇمغا بىرەر ئويۇنچۇق ئېلىۋالماقچى بولدۇم.

لىتىلدىن— قورساق ئاغرىقى دورىسى.

بىرنەچچە چوڭ-كىچىك دۇكاننى ئايلىنىپ بولۇپ، ناھىيە يېنىدا ئەڭ چوڭ سودا بىناسى—يېڭىدىن سېلىنغان ئۈچ قەۋەتلىك تۈرلۈك ماللار ماگىزىنىغا قاراپ ماڭدىم. بىرىنچى قەۋەتنى تەپسىلىي كۆرۈپ بولۇپ، ئىككىنچى قەۋەتكە چىقتىم—دە، ئېڭىشپ ئەينەك پوكەي ئىچىدىكى ماللارغا بىر باشتىن سىنچىلاپ قارىغاي ماڭغىلى تۇردۇم...

بىر چاغدا ئويۇنچۇقلار ئارىسىدا تۇرغان يېشىل رەڭلىك سۇ چاچىدىغان سۇلياۋ تاپانچىغا كۆزۈم چۈشتى. ھەببەللى، كەنجەم نەچچە قېتىم شۇنداق ئويۇنچۇق تاپانچىنىڭ غەلۋىسىنى قىلغان، "ماڭا شۇنداق تاپانچىدىن بىرنى ئېلىپ بەرگىنە، دادا" دەپ يېلىنغانىدى.

ئېڭىشىپ تۇرغىنىمچە بېشىمنى سەللا كۆتۈرۈۋىدىم، پوكەي ئىچىدە تۇرغان پىرىكازچىكىنىڭ سوكونا چاپىنىنىڭ يوغان تۈگمىلىرىگە كۆزۈم چۈشتى. ئۇنىڭ چىرايىغا قارىماي تېخىمۇ ئېڭىشىپەرەك، بارمىقىم بىلەن پوكەي ئىچىنى كۆرسىتىپ:

—ئاۋۇ ئويۇنچۇق تاپانچىدىن بىرنى بېرىڭا،—دېدىم.

—يەتمىش سەككىز پۇڭ،—پىرىكازچىكىنىڭ بوغۇق ئاۋازى

ئاڭلاندى، ئالدىمغا يېشىل تاپانچىمۇ تەڭلا قويۇلدى، قويۇن يانچۇقۇمغا قول ئۇزاتقان پېتى قەدىمىنى تىكلەيدىم، رۇسلاندىم—يۇ، ھەيران قالدىم. پىرىكازچىكىنىڭ ماڭا قارىغان كۆزلىرىمۇ يوغان ئېچىلدى، بۇ كۆزلىر ماڭا شۇنچىلىك تونۇش ئىدى.

—ھوي، ھىسامدىنكامغۇ سىز؟

—سىز...مۇتەللىپقۇ؟ ماڭا قاراڭ، بىزنىڭ بۇياقلارغا قا.

جانراق چىقىپ قالدىڭىز؟

—ئۈلۈشكۈن چىققاندىم. ھە، ئۆزىڭىز مەشەگە كېلىۋاپتە.
تىكەنسىز-دە!

—شۇنداق ئۇكام، تەقدىرنىڭ شامىلى ئۇچۇرۇپ مەشەگە
ئەكىلىپ تاشلىۋەتتى، ئون بەش يىلچە بولدى.

—ھىسامدىنكا، كۆرۈشمىگىنىمىز گىمۇ ھەش-پەش دېگە.
چە ئون بەش يىلدىن ئېشىپتۇ-ھە! سىز ئوبدان تۇرۇپسىز.
—سىز كىچىككىنلا بالا ئىدىڭىز، توۋا، يوغانلا يىگىت
بولۇپ كېتىپسىز.

ئون سەككىز يىلنىڭ ئالدىدا شەھەرلىك سودا ئىدارىسىدا
بىر مەزگىل بىللە ئىشلىگەن ھىسامدىنكام بىلەن ئەنە شۇنداق
ئۇچرىشىپ قالدىم. بۇ كونا تونۇشۇم بىلەن ئۇزاقراق پاراڭلاش-
ماقچى ئىدىم، بىراق، پارىڭمىزنى خېرىدارلار ئۇزۇپ قويدى.
—ئۆيگە باشلاپ باراي ئۇكام،— دېدى ھىسامدىنكام سۇ
ناپانچىسىغا تۆلىگەن پۇلنىڭ ئارتۇقىنى قايتۇرۇۋېتىپ، —
ناھىيىلىك ھۆكۈمەت مېھمانخانىسىدا دېدىڭىزما؟ نەچچىنچى ئۆي-
دە؟

—ھازىرلا شەھەرگە ماڭمەن ھىسامدىنكا،— دېدىم ئار-
تۇق پۇلنى ۋە ئويۇنچۇقنى يانچۇقۇمغا سېلىۋېتىپ،— نېسىپ
بولسا، كېيىنكى دورەم بارارمەن.

شۇ گەپلەرنى قىلىۋاتقىنىدا توساتتىن بىرنەرسە يادىمغا
كەلدى. باياتىن ھىسامدىنكام بىلەن پاراڭلىشىۋېتىپ كۆڭلۈمدە
كىچىككىنە بىرغەشلىك، بىئاراملىق پەيدا بولغانىدى. مەن بۇ-
نىڭ سەۋەبىنى ئاڭقىرالماي ئىدىم. مانا ھازىر "لىپ" قىلىپ يا-
دىمغا كەلگەن بىر ئىشتىن كېيىن كۆڭلۈمدىكى ھېلىقى غەش-

لىكىنىڭ لەپىدە كۆتۈرۈلگەنلىكىنى سەزدىم. بۇندىن ئون يەتتە يىل بۇرۇن قايسدۇر بىركۈنى، ئىسسىدۇر بىرنەرسىگە ھاجەتمەن بولۇپ، ھىسامدىنكامدىن بىر يۈەن پۇل ئالغانىدىم. دەل شۇ قەرز، يەنى مەن ئىگىسىگە تاكى ھازىرغىچە قايتۇرمىغان قەرز شۇ تاپتا يادىمغا چۈشۈپ قالدى. مەن ھىسامدىنكامغا قارىدىم، بەلكى ئۇ بۇ قەرزنى ئاللىبۇرۇن ئۈنتۈپ كەتكەندۇر. بىراق مەن خەقتىن ئالغان قەرزنى ئۈنتۈماسلىقىم، ئۆز ۋاقتىدا قايتۇرۇۋېتىشىم لازىم ئىدى. ھەي مېنىڭ بىپەرۋا-لىقىم. شۇلارنى ئويلىدىم-دە، قويۇن يانچۇقۇمدىن بىر يۈەن پۇلنى چىقىرىپ، ئەينەك پوكەي ئۈستىگە قويدۇم ۋە ئۇنى ئەم-دىلا بىر خېرىدارنى يولغا سېلىپ، كۈلۈمسىرىگىنىچە ماڭا يەنە گەپ قىلىشقا تەمشەلگەن ھىسامدىنكامنىڭ ئالدىغا ئاستا ئىتتى-رىپ:

— ھىسامدىنكام، بىرچاغدا سىزدىن بىر يۈەن پۇل ئېلىپ تۇرغانىدىم، شۇ تاپتا يادىمغا يەتتى. شۇنى... — دېدىم پەس ئاۋازدا.

”نېمە قىلىپ يۈرىسىز ئۇكا ھوي، سەتلەشمەڭا!“ دەمدى-كىن دېگەندىم، لېكىن ئۇ گەپ قىلماستىن پۇلنى ئالدى-دە، يانچۇقىمنى كولاشتۇرۇپ، بىرمۇنچە مېتال پۇلنى چىقاردى ۋە ئىككى پۇڭلۇقتىن تۆتنى ئايرىۋېلىپ، ماڭا ئۇزاتتى. مەن ئۇنىڭ كۈلۈمسىرەپ تۇرغان كۆزلىرىگە قارىدىم.

— مۇتەللىپ ئۇكام، خاتالاشمىسام، مەندىن ئېلىپ تۇرغى-نىڭىز توقسان ئىككى پۇڭ ئىدى، — دېدى ھىسامدىنكام پۇلنى ماڭا تەڭلىگىنىچە كۈلۈمسىرەپ، — يادىڭىزدىمۇ، ئۇ چاغلاردا

بىرىكىلىق قوي گۆشى توقسان ئىككى پۇڭ بولىدىغان...
يۈزۈم لاپپىدە ئوت ئالغاندەك بولدى. مەن ھىسامىدىنكىمغا
تىكىلىپ تۇرۇپ قالدىم. ئۇنىڭ كۆزلىرى ئون سەككىز يىلنىڭ
ئالدىدىكىدەكلا بىرخىل ئىللىق چاقناپ تۇراتتى.
بىراق مەن بۇ كۆزلىرىنىڭ تەبەسسۇمىغا بەرداشلىق بېرەلەيمەن.
مەستىن يەرگە قارىۋالدىم.

نەشپۈت

كەچلىك تاماقتىن كېيىن، ئېرى ئايالى يۇيغان قاچا-قو-
مۇچلارنى جاۋەنگە تىزىشىپ بەردى-دە، ھۇجرىسىغا چىقىپ،
سافاغا چۆككىنچە گېزىت كۆرۈشكە باشلىدى. ئارىدىن سەل
ئۆتمەي ئايالىمۇ قالدى-قاتتى ئىشلارنى تۈگىتىپ، ئېرىنىڭ يې-
نىغا چىقتى-دە، توقۇۋاتقان پوپايىكىسىنى قولىغا ئېلىپ، يانداش
سافاغا ئولتۇردى.

— مەن دېگەننى ئالغاچ كەلدىڭىزمۇ؟— دېدى خېلى ئۇزاق
جىمجىتلىقتىن كېيىن ئايالى.

ئېرى گېزىتتىن بېشىنى كۆتۈرۈپ، سوئال نەزىرىدە ئايا-
لىغا تىكىلىپ بىردىنلا ئورنىدىن قانچىق تۇرۇپ كەتتى.
— ھە، نەشپۈتنى دەمسىز؟ ئەپكەلدىم، ئەپكەلدىم...
ئۇ سۆزلىگەچ دەرىۋ ئىشىك تۈۋىگە بېرىپ، تامدا ئېسىق-
لىق تۇرغان قارا سومكىسىنى ئالدى-دە، سىيرىتىمىسىنى ئې-

چىپ، ھەر بىرى مۇشتۇمدەك كېلىدىغان سۇپسۇزۇك نەشپۈتتە تىن تۆتتى ئالدى. ئىككى دانىسىنى چۆگۈندىكى سوغۇق سودا يۇيۇپ، ساپىغىدىن ئاۋايلاپ كۆتۈرۈپ ئايالىنىڭ ئالدىغا كەلدى. —تاللاڭ!

ئايال ئېرىگە كۈلۈمسىرەپ قىيا باققىنچە نەشپۈتتىن بىرنى تاللىدى ۋە نازاكەت بىلەن ئاغزىغا ئاپاردى. —سىزمۇ يەڭ! —دېدى ئۇ ئېرىگە نەشپۈت چايناۋېتىپ. ئېرى بولسا ھېلىمۇ ئۆرە تۇرغىنچە قولىدىكى نەشپۈتكە قاراپ نېمىنىدۇر ئويلاۋاتاتتى.

—نېمىشقا يېمەيسىز؟ يېمىسىڭىز رەنجىمەن!
ئېرى كۈلۈمسىرەپ قولىدىكى نەشپۈتنى ۋاسسىدە بىر چىشلىدى. دە، جايىغا كېلىپ ئولتۇردى. كېيىن ئۆزىگە ئۆزى سۆزلىگەندەك:

—ئايامنىڭ سىجەزى يوق بولۇپ قاپتۇ، تۇمۇ تەگكەن ئوخ-شايدۇ. نەشپۈت يەپ باقسا بولاتتىمىكىن-ھە؟! —دېدى.

ئارىنى سەل جىمجىتلىق باستى.
—ئاشۇ ئالغان نەشپۈتىڭىز نەچچە پۇلغا كەلدى؟ —دەپ سورىدى ئايال خېلىدىن كېيىن، پوپايكىسىنى توقۇۋېتىپ.
—بىر كوي يىگىرمە پۇلغا.

—ۋىيەي، ئوغىدەك قىممەت-ھە!
—قىش ئەمەسمۇ، —دېدى ئېرى تەستىقلاپ، —تۇمۇغا نەش-پۈت پايدا قىلاتتىغۇ دەيمەن، ھە، خالىبۇۋى؟ ...

ئايالى پوپايكىنى يېنىدىكى بەندىگە قويدى. شۇ يەرگە قويۇقلۇق يېرىم نەشپۈتنى ئېلىپ، چوڭ-چوڭ قاساپ يەپ تۇ-

گەتتى-دە، ئورنىدىن تۇرۇپ، ئىشىك تۈۋىدىكى تومپۇچكا ئۈس-
تىدىن ئىككى تال نەشپۈتنى ئېلىپ، تومپۇچكا تارتىمىغا سې-
لىپ قويدى.

—ئەتمۇ خۇدايىمنىڭ كۈنى بار.

خالبۇۋى جايغا كېلىپ پوپايكىسىنى قولغا ئالدى. ئېرى
نەشپۈت چاپىنغاچ گېزىتكە قاراپ ئولتۇرۇپ قالدى. تۇيۇقسىز،
ئىشىك ئاستا چېكىلدى، كەينىدىن ئاۋازمۇ ئاڭلاندى.

—سابىرجان، ھەي سابىرجان بالام!

—مانا ئاپا، مەن...

سابىرجان گېزىتنى سافاغا تاشلىدى. دە، ئىتتىك بېرىپ
ئىشىكنى ئاچتى. بوسۇغىدا پوكۇۋاي ياغلىققا باش-كۆزىنى چۇڭ-
كۆۋالغان ئاق باش ئانا قولىدا نەشپۈت تۇتۇپ تۇراتتى.

—يېتىپ قالدىغانىسىلەر بالام؟ قوشنىمىز ھۆرىخان "مىجە-

زى يوق بولۇپ قاپتۇ" دەپ ئاڭلاپ، يوقلاپ كىرىپتەكەن. ئىككى
تال نەشپۈتنى قىسىنىپ سىلەرگە ئەپكىردىم. خالبۇۋى ئىككىڭ-
لار يەپ بېقىڭلار.

سالام يەتكۈزۈش

بۇ شەھەرگە كېلىپ قىلغان بىرىنچى ئىشىم خىزمەتداشلىق-
رىم تاپشۇرغان سالامنى ئىگىسىگە يەتكۈزۈش بولدى. ئېيتىپ
بېرىلگەن ئادرېس بويىچە ئىزدە-سورا بىر يېرىم سائەت ئاۋارە

بولۇپ، ئاخىر بەش قەۋەتلىك بىنانىڭ ئەڭ ئۈستۈنكى قەۋىتىگە چىقىپ، غايىبانە تونۇش ئىشكىنى تاقىلدا تىتىم.

ئۇزاق ئۆتمەيلا ئىشك "تاراق" قىلىپ ئېچىلدى ۋە ئالدىغا پەشتاما تارتقان، يېشىل ساپما كەش كىيگەن، 35 ياشلاردىكى كېلىشكەن بىر ئايال بوسۇغىدا تۇرۇپ ماڭا سەل تەبەسسۇملۇق، لېكىن سوئاللىق نەزەردە تىكىلدى.

"شۇ ئىكەن-دە، — دەپ ئويلىدىم خىزمەتداشلىرىمنىڭ ئېيى-تىپ بەرگەن بەلگىلىرىنى ئېسىمگە ئېلىپ، — ئەنە، توشقاننىڭ كىدەك دۈڭىلەك كۆز، ئەنە قاڭشىرىنىڭ يېنىدىكى خال..."
— خاتالاشمىسام، سىز نۇرىيە مەۋلانغۇ دەيمەن؟ — دەپ سو-رىدىم سىپايلىق بىلەن.

— ھەئە، ئۆيگە... كىرىڭ.

ئوشۇقچە تارتىشىپ تۇرمايلا ئىچكىرىگە قاراپ ئاياغ باس-تىم. ئايال بولسا ئىشكىنى ياپماي تۇرۇپ توۋلىدى:
— ئىدرىس، مېھمان كەلدى!

يان تەرەپتىكى ئىشكىتىن بىر قولىدا كۆزەينەك، بىر قولىدا گېزىت تۇتۇپ، 40 ياشتىن ھالقىغان، قارىمۇتۇق، كوسىد-راق بىر ئەر كىشى چىقىپ كەلدى. ئۇ سوئاللىق نەزەرنى بىر ماڭا، بىر ئايالغا تىكتى-دە، ئاندىن كۆزلىرىنى يەنە ماڭا يۆت-كەپ، بېشىنى قىمىراتتى:

— قېنى ئۆيگە كىرىڭ، ئۆيگە!

ئۇ باشلىغان ئۆيگە كىردىم-دە، يان تامغا يۆلەپ قويۇلغان كارىۋات سافاغا چۆكۈپ ئولتۇردۇم. ئەر ئۇدۇلۇمدا نېكىللىق قىزىل ئورۇندۇققا ئولتۇردى. ئايال بوسۇغىدا قوللىرىنى پەش-

تامىسىغا يۆگەپ، بىر ئېرىگە، بىر ماڭا قاراپ تۇرۇپ قالدى.
ئۆي ئىچىنى بىر مىنۇتقا سۈكۈت باستى.
— مەن x شەھىرىدىن كەلدىم، — دېدىم ئايالغا قاراپ گەپ
ئېچىپ. ئايال پۇتلىرىنى يۆتكەپ “ھە...” دەپ قويدى. مەن
گېپىمنى ئۆلدىم:

— 4-ئوتتۇرا مەكتەپتە ئىشلەيمەن.

— قاچان كەلدىڭىز؟

— بۈگۈن چۈشتە كېلىشىم، كېلىپلا...

— يىغىنغا كەلدىڭىزمۇ؟ — ئەر مۇنداقلا سوراپ قويدى.

— ھەئە! — مەن نەزىرىمنى يەنە ئايالغا يۆتكىدىم، — بىزنىڭ

مەكتەپتە بىر نەچچە ساۋاقداشىڭىز بار ئىكەن، سالام ئېيتىۋىدۇ.
دى، شۇنىڭغا.

— ئوبدان بوپتۇ، — دېدى ئايال ۋە ئاشاخانا تەرەپكە.

— ئۈمىتۈلدى.

— سىز ئاۋازە بولماڭ، مەن ھېلىلا كېتىمەن. ئابدۇسالام

خەت يېزىپ بەرمەكچى بولغانىتى، ئۈلگۈرەلمىدى...

ئايال نېمىشقىدۇر بىنەملىكتە كېتىۋېتىپ كېلگە يولۇقۇپ

قالغان كىشىدەك قاتتىق بىر ئەندىكىپ كەتتى. دە، دەررۇ ئېرىگە

قارىدى. ئەر بولسا بوينىنى غازدەك بىر سوزدى، ئۇنىڭ كۆزىدە

بىر ئادەم ئەيمەنگۈدەك دەرىجىدە چەكچىيىپ، ئايالغا قادالدى.

— قايسى... ئابدۇسالامكىنە؟ — ئايال تېخىرقىغاندەك

سورىدى.

— بىزنىڭ مەكتەپنىڭ مۇدىرى، سىز بىلەن داشۇنى بىللە

پۈتتۈرۈۋېتىكەنغۇ؟

ئايالنىڭ دەپمى ئىچىگە چۈشۈپ كەتتى، چىرايى سارغايىدى، قوللىرى پەشتامغا تېخىمۇ يۈگەلدى. مەن بۇ ئەھۋالدىن بىر قىسما بولۇپ، ئەرگە قارىدىم، ئۇ گېزىتىنى ئېچىپ تۇتقان پېتى كۆزەينەك ئۈستىدىن ئايالغا قارىلىپ تۇراتتى.

—تونۇمايدىكەنمەن...، دەپدى ئايال.

—ھە؟— مەن ھەيران بولدۇم، سافادىن قوزغىلىپ كەت.

—سىز بىلەن بىر يۇرتلۇقكەنمۇ؟

—ئېسىمگە ئالالمىدىمغۇ...

—ھوي، بۇ قانداق بولغىنى،— مەن يانچۇقۇمنى ئاقتۇر.

دۇم،— بۇ يەرگە كېلىشىمنىڭ سەۋەبىمۇ شۇنىڭ ئىشى تۈپەيلى ئىدى. ئۇ سىزدىن مانا مۇنۇ كىتابنى سورىۋىدى.

ئايال مەن ئۇزاتقان باغاقچىنى ئوتنى تۇتقانداك مۈشكۈلچىدە. لىكتە ئالدى-دە، ئېرى تەرەپكە يەنە غىلام-غىلام قارىدى.

—ۋايتاڭ... ئەزىرايى تونۇمايمەن.

تەرلەپ كەتتىم، ئۆيدە ھاۋا يېتىشمەيۋاتقانداك بىلىندى.

—ئەستا...!— دەپم مەن قول ياغلىقىمنى ئېلىپ پېشانە،

بويۇنلىرىمنى سۈرتكىنىمچە،— ئەمەسمە... قاسىم نەزەرنى تونۇيدىغانسىز؟

—ياق تونۇمايدىكەنمەن،— دەپدى ئايال ئاستاغىنە.

—كېرىمجان ئىسلامنىچۇ؟

—ياق،... ياق...

—تىلىۋالدىمۇ سىزنى ساۋاقدىشىم دېۋىدى...

—ۋايتاڭ، كىمكىن ئۇ،— پىچىرلىدى ئايال.

مەن ئورنۇمدىن تۇردۇم.

—رەنجىمەيسىز، ئەمەسە مەن خاتا كىرىپ قالغان ئوخشايدىمەن!

—ئولتۇرمامسىز، چاي-پاي ئىچىپ ھە...؟! —ئەر ئۈچىنچى قېتىم زۇۋانغا كەلدى.

—رەھمەت! —دېدىم مەن ۋە ئىشىك تەرەپكە ئۆزۈمنى ئاتىتىم، —رەنجىمەيسىلەر، ئوقۇشماسلىق بوپتۇ، ئاۋارە قىلىدىم. —ھېچقىمى يوق، —دېدى ئەر، —قايتامسىز، ماقۇل ئەمەس!

ئىشىك تۇتقۇچىنى شۇنداق تېز بۇرۇدۇم-دە، ئۆزۈمنى زالدا كۆردۈم. پېشانە تەرىمىنى ئېرتقىنىمچە، پەلەمپەيلەردىن تۆشەنلەشكە باشلىدىم، مەن پەلەمپەي ئايلىنىشىغا كەلگەندە بىردىنلا:

”توختاڭ!“ دېگەن ئاۋاز ئاڭلاندى. ئارقامغا ئۇرۇلدۇم. قارىسام بايقى ئايال تاتارغان ھالدا ئىشىككە يۆلىنىپ تۇرۇپتۇ. —رەنجىمەڭ، سىز دېگەن ئاشۇلار ھەممىسى مېنىڭ ساۋاقداشلىرىم. مەندىن سالام ئېيتىڭ... ئابدۇسالامغا ئېيتىپ قولىڭ، دېگەن كىتابىنى جەزمەن ئەۋەتىپ بېرىمەن... خۇدا ھەقىقىي رەنجىمەڭ...، —ئۇ شۇنداق دېدى-دە، كۆزنى يۇمۇپ-ئاچقىچە غايىب بولدى...

مەن سەل تېڭىرقاپ قالىدىم. كېيىن بىردىنلا ئېسىمگە كەلدىم-دە، بۇ زامانىۋى بىنانىڭ ئايلىنىشىغا پەلەمپەيلەردىن ئوقۇتەك تېز چۈشۈپ كەتتىم...

باش كىيىم ھەققىدە پاراڭ

باش كىيىم ھەققىدە پاراڭ بولسىلا بىر دوستۇم يادىمغا كېلىدۇ. مەن ئۇنىڭ بىلەن 50-يىللارنىڭ ئاخىرىدا تونۇشقاندەك، ئۇ چاغلاردا دوستۇم بېشىغا تولمۇ سېپتا تىكىلگەن كەپكە كىيىپ يۈرەتتى.

بىر كۈنى ئۇ مېنىڭ بېشىمدىكى چىمەن دوپپىغا ئىستىھزا-لىق نەزىرىنى تاشلاپ:

— ياپپاش تۇرۇپ دوپپا كىيىۋالغىنىڭىزنى قارىغىڭا، تاندىلارغىمۇ دوپپا كىيىپ بارامسىز؟— دېدى.

— مەن تانسا ئوينىمايمەن،— دېدىم سەل قىسىنچىراق.
— ئوينىمىسىڭىزمۇ...،— دېدى دوستۇم ۋە بېشىدىكى كۈل رەڭ كەپكىسىنى سىلىق بىر ھەرىكەت بىلەن ئوڭشاپ قويدى.
— سىزمۇ دوپپا كىيىسىڭىز بولىدۇ،— دېدىم ئۇنىڭغا مۇنداقچىلا ۋە بېشىمدىكى دوپپىنى ئېلىپ تەڭلىدىم،— مۇنۇنى كىيىپ بېقىڭا، سىزنىڭ چىرايىڭىز ئاق سېرىق، تازىمۇ يارىشىدۇ.

— ۋا، قويۇڭا،— دېدى دوستۇم قولۇمنى توسۇپ،— ھېلىتىن دوپپا كىيىۋالسىمىزمۇ، قېرىغاندا بىرگەپ بولار... ئارىدىن خېلى يىللار ئۆتۈپ كەتتى. زامان ئۆزگەردى. كەپكە كىيىگەنلەر سازايى قىلىنىدىغان بولدى. مېنىڭ دوپپاممۇ

قىزىل بەلگىلىكلەرنىڭ مۇسادىرىسىغا ئۇچرىدى. دوستۇم چاقە-قانلىق قىلىپ بېشىدىكى كەپكىنى نەگىدۇر يوقاتقان، ئۇنىڭ ئورنىغا ئاددىيغىنە بىر سېرىق شەپكە كىيىۋالغانىدى.

— مەخسۇم مەجەزلىكتىن مەدەنىيەتلىككە ئۆتۈۋاپسىزغۇ،
— دەپ شاڭخو قىلدى بىر قېتىم ئۇ مېنى، — دوپپىنى بالدۇر-راق تەتقىد قىلغان بولسا بوپتىكەن.
مەن ئۇنچىقىمدىم.

— ماڭا قاراڭ، — دېدى ئۇ يەنە چوڭ سۈپەتلىك بىلەن گې-پىنى داۋاملاشتۇرۇپ، — سىزنىڭ چېچىڭىز ئاز، يالاڭباشتاقتا يۈرسىڭىز ياراشمايدىكەن. ياخشىسى مۇنۇ مېنىڭكىدەك شەپكە-دىن بىرنى ئېلىپ كىيىۋېلىڭ، ئۇنىڭ ئۈستىگە زامانغىمۇ ياردەم شىمراق...

— مەسلىھەتتىڭىزگە رەھمەت! — دېدىم ئەدەپ بىلەن، — دوپپا كىيگىلى بولىدىغان زامانلار كەلگۈچە سىز دېگەندەك ”مە-دەنى“ يۈرۈپ تۇراي...

يەنە خېلى يىللار ئۆتۈپ كەتتى. چېكە چاچلىرىممۇ ئاقار-دى. مەن ئەمدى بېشىمغا چوڭلارغا يارىشىملىق قىزىل مانچېس-تېر دوپپا كىيىۋالغانىدىم.

— پاھ، ئامرىقىڭىز بىلەن تېپىشىپسىز-دە! — دېدى دوس-تۇم بېشىمدىكى دوپپىنى كۆرۈپ خىرقىراپ كۈلگىنىچە، — ۋاي سىزنىڭ دوپپا خۇمارلىقىڭىزەي بۇرادىرىم.

دوستۇم ئەمدى يالاڭباشتاقتا يۈرۈشكە باشلىغانىدى.
— ھېلىقى چاغدا مېنى ”مەدەنى“ دەپ شاڭخو قىلىۋېتىڭىز،
— دېدىم ئۇنىڭ مايلانغان چېچىغا قاراپ، — ئۇ چاغدىغۇ سىز

بىلەن بىز خېلى ياش ئىدۇق، ئەمدىزە، قېرىغاندا ئۆزىڭىز مەدەنىيلىكنى ياقتۇرۇپ قاپسىزغۇ؟ مانچېستېر دوپپا سىزگىمۇ يارىشاتتى.

— ۋا قويۇڭا شۇ دوپپىڭىزنى! — دەيدى دوستۇم چىرايىنى پۇرۇشتۇرۇپ، — قېرىپ قالغان بىلەن كۆڭلىمىز ياش-دە بىز-نىڭ.

— كۆڭلىڭىزغۇ ياش... بىراق دوپپا...

— دوپپا، دوپپا دەۋىرىدىكىمىز، — دوستۇم تېرىككەندەك قولىنى بىر سىلكىدى-دە نېرى كەتتى.

يېقىندا پېشقەدەم كادىرلار ئېكسكۇرسىيە ئۆمىكى تەشكىللىنىپ، ئىچكىرى ئۆلكىلەرنى ئېكسكۇرسىيە قىلىش تەلپىگە مەنمۇ، ئۆز ئىدارىسىدىن ھېلىقى دوستۇمۇ مۇيەسسەر بولۇپ قالدۇق.

بېيجىڭغا يېتىپ كېلىپ ئۈچىنچى كۈنى مەملىكەتنىڭ ھەر-قايسى جايلىرىدىن كەلگەن ئاز سانلىق مىللەتلەر ئېكسكۇرسىيەچىلىرى ھەشەمەتلىك بىر چوڭ زالغا يىغىلدۇق. بىز ئىسمىنى ئاڭلاپ يۈرگەن كاتتار ھەبەرلەردىنمۇ كەلدى. تېلېۋىزىيە ئوپېراتورلىرى، مۇخبىرلار ئەتراپىنى گۈلزاردىكى كېيىنەكلەردەك قاپلاپ كەتتى. يېنىمغا قارىسام... پاھ-ھاي، ماۋۇ كارامەتنى كۆرۈڭ: دوستۇم كاستۇمنىڭ يانچۇقىدىن تۆت قاتلانغان چىرايلىق بادام دوپپىنى ئېلىپ بېشىغا كىيىۋېتىپتۇ.

— مۇبارەك بولسۇن، قالتىس يېڭىلىققۇ بۇ؟ — دەيدىم مەن ھەيرانلىقىمنى يوشۇرالمىي.

دوستۇم ماڭا قاراپ سىرلىق ھىجايىدى ۋە دوپپا ياراشقان

بېشىنى مەن تەرەپكە سەل ئەگدى:
— نادانكەنسز بۇرادەر! دوپپىنىڭ پايدىسىنى ھازىر كۆرد-
سىز، مۇخبىرنىڭ ھەممىسى مەشەگە ئاقىدۇ ئەمدى...
داڭقىتىپ تۇرۇپلا قاپتىمەن، خېلىغچە ئېسىمگە كېلەلمە-
دىم. دېگەندەكلا، بىردەمدىن كېيىن پان-يېنىمىزدا ئاپپاراتلار
چاراسلاپ، چىراغلار لاپىلىدىغىلى باشلىدى. بەلكىم، دوستۇم-
نىڭ شاراپىتى بىلەن چۈشكەن ئاشۇ فوتو سۈرەت ۋە تېلېۋىزور
لېنتىلىرىدىمۇ قىياپىتىم ئەنە شۇنداق تەئەججۈپلۈك ھالەتنى
ئەكس ئەتتۈرۈپ قالغان بولسا كېرەك!

كۆپۈك

كەسكىنوۋ بوراندەك تېزلىك بىلەن ئۆيىگە يېتىپ كەلدى.
ئۇ نە ئەمدىلا تۆت تال چىشى چىققان ئوماق قىزىنىڭ
ئەركىلىشىگە، نە كىرى يۇغىلى تۇتۇنغان ئايالىنىڭ نازلىق كايى-
شىغا پەرۋا قىلماي، دەررۇ يېزىق ئۈستىلى ئالدىغا چۆكتى-دە،
ئۆزىنى ئۈنتۈدى. بىر سائەت ئىلگىرىكى كۆڭۈلسىز ۋەقەنىڭ
گۇۋاھلىقىدىن كېيىن ئۇنىڭغا “ۋاژژىدە” ئىلھام كەلگەنىدى. شۇ
تاپتا ئۇ ئاشۇ قايناق ئىلھامنىڭ كۈچى بىلەن بىر نادىر ھېكايە
يازماقچىدى... ۋە يازدى. يەنە كېلىپ ھەجىمى بەك چوڭ بولمىسى-
مۇ، تىلى ئۆتكۈر، دەللىكى جايدا بىر ھەجۋىي ھېكايىنى ئىك-
كى سائەت باش كۆتۈرمەستىن بىراقلا يېزىپ پۈتتۈردى. ھېكا-

يىدا بايقىق بىۋىروكرات باشلىق، ئۇنىڭ يالغانچى كۇۋاھىسى كۈلگۈنچەك بوغالتىر، خۇشامەتكۇي سېمىز توختامچى... لار تازا قامچىلانغاندى. ھېكايىنى بېزىپ بولغىنىدا، ئۆزىدە گويما مۇردىسىدىن بىر تاغنى غۇلىمتۇۋەتكەندەك يەڭگىل، بىر مەيدان ۋالىسىغا قىر قىراپ بولغاندەك كۆڭۈللۈك كەيپىياتنى سەزدى. ئۇ ئور-گىنئال قەغەزلىرىنى رەتلەپ تارتىمغا سالىدى. دە، ئورنىدىن دەس تۇرۇپ سەبىيلەردەك كېرىلدى، شۇندىلا، ئۇنىڭ كۆزى ئايغى چۆرىسىدە يۆگىلىشىپ يۈرگەن قىزىغا، ئاپئاق نازۇك قوللىرى كۆپۈكلۈك ماغزاپقا مىلەنگەن ئايالىغا چۈشتى. ئۇ قىزىنى بېشىدىن ئېگىز كۆتۈردى ۋە پومپىلاق مەڭزىلىرىدىن بېسىپ-بېسىپ سۆيىدى. ئايالىغا بىر نەچچە ئېغىز چاقچاق قىلىپ، ئۇنى كۈلدۈردى ۋە ئىشىغا ئانچە-مۇنچە قارشىمۇ بەردى. كېيىن تاما-كىدىن بىرنى تۇتاشتۇردى. دە، ئايالىنىڭ ئۇدۇلىدىكى ياغاچ كا-رېۋاتقا يانپاشلىدى. شۇ تاپتا ئۇنىڭ كەيپى تولىمۇ خۇش ئىدى. تاماكا چەككەچ ئايالىنىڭ چاققان ھەرىكەتلىرىگە، داستىكى تاشقىلىغان سوپۇن كۆپۈكلىرىنىڭ بىر-بىرلەپ ئېتىلىپ، ئازدە يىپ يوقىلىشىغا... قاراپ ئولتۇرغان كەسكىنوۋ يېزىلىپ يۈتكەن يېڭى ھېكايىسى ھەققىدە ئىختىيارسىزلا ئويلىنىشقا باشلىدى. ئەتە ئۇ ھېكايىنى يەنە بىر قۇر تۈزىتىدۇ. دە، ئاققا چىرايلىق كۆچۈرۈپ، ژۇرنالغا بېرىدۇ. ھېكايە بېسىلغاندىن كېيىن (جەزمەن بېسىلىدۇ، ئەلۋەتتە!) ھېلىقىدەك يارىماس ئىللەتلەر-نىڭ ئىگىلىرى كېلىشتۈرۈپ تەستەك يەيدۇ، ئەڭ بولمىغاندا، دەردى ئىچىدە قېلىپ چىچاڭشىيدۇ... شۇلارنى ئويلاۋېتىپ كەس-كىنوۋنىڭ يۈرىكى ئۈشتۈمتۈت "جىغىدە" قىلىپ قالدى.

خوش، بۇ ھېكايىنىغۇ يازدى، مەتبەئەگىمۇ بېرىدۇ، باستۇردى-
دۇ، بىراق، ھېلىقى... ھېلىقى بىۋىروكرات باشلىقىنىڭ ئوبرازى-
نى ئۇنىڭ ھازىرقى باشلىقى ئۆزىگە ئېلىپ كەتسە قانداق قىلغۇ-
لۇق؟ كەسكىنوۋغۇ ئۇنى يازمىدى، بىراق ھازىر بەزى ئادەملەر
تولمۇ خۇدۇكچان بولۇپ كەتتى ئەمەسمۇ!... باشلىقى ئۆزى دىق-
قەت قىلمىغان ھالەتتىمۇ بەزىبىر پۇرسەتپەرەس قىتىغۇرلار ئۇ-
نىڭ قۇلىقىغا بىرگە ئوننى قوشۇپ شىۋىرلىمايدۇ دېگىلى بولام-
دۇ؟...

كەسكىنوۋ ئويلاپ شۇ يەرگە كەلگەندە كۈنۈپكىلىق قونچاق-
تەك، ياتقان يېرىدىن دىكىدە تۇرۇپ ئولتۇردى. ئۆزىنى بىر-
دىنلا ئىسسىپ كەتكەندەك ھېس قىلدى. ئۇيان ئويلاپ، بۇيان
ئويلاپ ئىشىنىڭ سەل ئەپلەشمىگىنىنى ھېس قىلىشقا باشلىدى.
بولمايدۇ، ھېلىقى بىۋىروكرات باشلىقىنى ھېكايىدىن چىقىرىۋې-
تىش كېرەك. قاراپ تۇرۇپ باشلىقىنىڭ كۆڭلىدە غۇم پەيدا
بولۇپ قالمىسۇن.

كەسكىنوۋ كارىۋاتتىن ئىرغىپ تۇردى-دە، يېزىق ئۈستى-
لىنىڭ ئالدىغا يۈگۈردى، تارتىمنى ئېچىپ، بايقى ئورگىنال
قەغەزلىرىنى شالدىرىلتىپ ئالدى. چارەك سائەت ھەپىلەشكەن-
دىن كېيىن، ھېكايىدە ئاساسلىق ساۋالغىنى بوغالتىر بولۇپ
قالدى. كەسكىنوۋنىڭ كۆڭلى ئەمدى سەل ئارامغا چۈشكەندەك
بولدى ۋە قەغەزلىرىنى رەتلەپ، جايىغا سېلىشقا تەمشەلدى. دەل
شۇ ئەسنادا ئۇنىڭ كۆزى پۈتۈن زېھنى بىلەن كىر يۇيۇۋاتقان
ئايالىغا چۈشتى-دە، يەنە تۇرۇپلا قالدى. ئايالىنىڭ دادىسى،
يەنى كەسكىنوۋنىڭ قېيناتىسى سودا ئىدارىسىنىڭ پېشقەدەم بو-

غالتىرى ئىدى. شۈبھىسىزكى، ئائىلە تىنچلىقى ئۈچۈن ھېكايەدىكى بوغالتىر ھەققىدە ئويلىشىش كېرەك... ۋە ئويلىنىلدى. ئەمدى ھېكايىدە ئاساسەن خۇشامەتگۈي سېمىز توختامچى قامچىلىق سىناقتى. قامچىلانغۇن، ئۈچ ئىللەتخورنىڭ يېيىشىگە تېگىشلىك قامچىسى بىراقلا بۇ "ئادىمى شەيتان" نىڭ يەلكىسىدە ئوينىسۇن...

كەسكىنوۋ شۇلارنى ئويلاۋاتقاندا، تۇيۇقسىز قۇلىقىغا ئايا-لىنىڭ ئاۋازى كىرىپ قالدى.

— راستلا، توختامچى ئاغىنىڭىز ھېلىقى گىلەمنى قاچان ئەكىلىپ بېرىدىغان بولدى؟

— نېمە؟... — كەسكىنوۋ ئۇشتۇمتۇت ھاۋا گۈلدۈرلەپ، چاقماق چېقىلغاندەك چۆچۈپ ئايالى تەرەپكە قايرىلىدىۇ، بىراق ئايالىنىڭ سوئالىنى جاۋابسىز قالدۇرۇپ، قولىدىكى ھېكايە ئورگىنىغا قارىدى. كېيىن بىردىنلا ئەسەبىيلىشىپ ھېكايە ئورگىنىلىرىنى مىچقىلدى، ئاندىن مىچقىلانغان قەغەز پومىلىقىنى ئايالىنىڭ يېنىدىكى يۇندا دېسىغا ئاتتى. يۇندا ئۈستىدە لەيلەپ يۈرگەن سوپۇن كۆپۈكچىلىرى بىر-بىرلەپ، ئارقا-ئارقىدىن يېرىلماقتا،... يوقالماقتا ئىدى.

كەسكىنوۋ ھەسرەتلەنگەن ھالدا ئۆز-ئۆزىگە ئاستا پىچىرلىدى:

— كۆپۈك...

غەم

ئەتىگەندە خىزمەتكە كېلىپ بۆلۈمىمنىڭ قۇلۇپىنى ئېچىۋا.
تاتتىم. ئۇدۇلدىكى بۆلۈمنىڭ قىيا ئوچۇق ئىشىكىدىن بىر ئايال.
نىڭ ۋايىپ سۆزلىگەن ئاۋازى ئاڭلاندى:
— ئەستاغپۇرۇللا، تازا يامان ۋاقتىدا ئاغرىپ يېتىپ قال.
دى-دە، قانداقمۇ قىلارمىز. ئەمدى ئائىلىنىڭ ئىشلىرى كەينى.
گە تارتىلىدىغان بولدى. ”ئۆزىڭنى ئاياڭ، ئاياڭ“ دەپ نەچچە
قېتىم ئېيتتىم، ئاڭلىمىدى. مانا قان بېسىمى شۇنچىلىك...
خېلى دىققەت قىلىپ ئاڭلاپ تونۇدۇمكى، سۆزلەۋاتقىنى
بىزنىڭ ئىشخانا مەسئۇلىمىز ئىدى. بۇ ئىدارىگە يېڭىدىن يۆتكە.
لىپ كەلگەنلىكىم ئۈچۈن، ئادەملىرى بىلەن ئانچە بەك ئېچەك.
شىپ كېتەلمىگەندىم. شۇ تاپتا نېمىلا بولمىسۇن ئىدارە ئىشلى.
رىنىڭ يېپىدىن-يېڭىسىغىچە ئارىلىشىدىغان ۋە ئارىلىشىشى
كېرەك بولغان ئىشخانا مەسئۇلىغا تەسەللىي بېرىپ قويماي دېگەن
نىيەتتە ئۇدۇلدىكى بۆلۈمنىڭ ئىشىكىنى ئىتتەردىم. ئىشخانىدا
پەرىشان قىياپەتتە توختىماي سۆزلەۋاتقان ئىشخانا مەسئۇلى بى.
لمەن يەنە ئىككى كىشى بار ئىدى.
— ئادەم يېشى چوڭ بوپقالغاندا، ئۆزىنى ئۆزى ئايىمسا
بولمايدىچۇ، بۇياق زادىلا ئۆزىنى ئاياشنى بىلمەيدۇ. ھەي، قاندا.

داق قىلارمىزكىن دەڭلار!...

ئۇ گەپ ئارىلىقىدا ماڭا مۇنداقلا بىرقاراپ قويۇش پەلەن چەكلەندى-دە، توختىماي سۆزلەۋەردى. ئۇنىڭ گەپىنى ھېلىقى ئىككەيلەننىڭ بىرى بېشىنى يەرگە ساڭگىلاقتىنچە جىم ئولتۇرۇپ تىڭشاۋاتاتتى. ئىككىنچى بىرى، يەنى قىر بۇرۇنلۇق، خۇشپىچىم ماشىنىست قىز بولسا، ياشىنىپ قالغان ئىشخانا مەسئۇلىنىڭ يېڭىلا بۇدۇر قىلىنغان، ئەمما ئۇنىڭغا ئوبدانلا سالاپەت ئاتا قىلغان چاچلىرىغا قادالغىنىچە ھېلىدىن-ھېلىغا كۈلۈمسىرەپ، بېشىنى لىڭشىتىنچە گەپكە قۇلاق سالماقتا ئىدى. مەنمۇ ئۈستەل يېنىغىراق كېلىپ ئۆرە تۇرغان پېتىمچە ئىشخانا مەسئۇلىنىڭ گەپىنى تىڭشىدىم. بىراق بىر-ئىككى لوقما سۆز قىستۇرۇپ نېمە ئەھۋاللىقنى سوراشقا ياكى ئۇنىڭغا تەسەللى بېرىشكە ئەپلىك پۇرسەت تاپالمىدىم-دە، بىردەمدىن كېيىن بۆلۈمىمگە چىقىپ كەتتىم. چۈشكە يېقىن بۆلۈمدە ماتېرىيال يېزىپ ئولتۇراتتىم، ئىشخانىدىكى ماشىنىست قىز "سىزگە تېلېفون" دەپ قالدى. ئىشىمنى دەررۇ تاشلاپ ئىشخانىغا كىرگىنىمدە ئىشخانا مەسئۇلى ئېگىزرەك، قۇلاقچىچان بىر كىشىگە پاراڭ قىلىۋاتاتتى.

— سىز يوقلاپ بارامسىز؟ ياخشىسى بارمايلا قويۇڭ. كەيىن ئىشخانىدىن يەنە بىرسى بارسا، يوقلاڭ گەپلەرنى ئاڭلاپ تېخىمۇ بىئارام بولۇپ كېتىدۇ...

— ئېيتتىمغۇ يوقلاپ بارىمەن دەپ. يېڭى كېسەلخانىنىڭ قانچىنچى قەۋەت قانچىنچى ئۆيدە، شۇنى دەپ بېرىڭا، — دېدى قۇلاقچىچان كىشى كىچىك بالدەك قورۇنۇپ قىزارغىنىچە.

—يۇقىرى دەرىجىلىك كادىرلار ياتىدىغان كېسەلخانا ئۇ-
چىنچى قەۋەتتىغۇ، ھە، شۇنىڭ 33-ئۆيىدە. پەلەمپەيدىن چى-
قىپ ئوڭغا بۇرۇلسىز... ماڭا قارىڭا، — ئۇ ئەنسىز ئەلپازدا ئاس-
تا پىچىرلىدى، — بايام بارسام كۆزلىرى سەل ئولتۇرۇشۇپ كەت-
كەندەك قىلىدۇ، قانداقمۇ قىلارمىز.

تېلېفون تۇرۇپكىسىنى جايغا قويغىنىمدا قۇلاقچىچان كى-
شى چىقىپ كەتكەنىدى. پەرىشان ھالدا ئالدىدىكى ماتېرىياللارنى
ئۆرۈپ-چۆرۈۋاتقان ئىشخانا مەسئۇلىغا بىر-ئىككى ئېغىز تە-
سەللى سۆز ئېيتاي دەپ، ئاغزىمنى ئەمدىلا گەپكە ئۆمەللەپ
تۇراتتىم، ئۇ يەنە چېچىلىپ قالدى:

— ھەي... يى، بۇ ئەزىمىدە ئىشەنچ يوق. ئۇ چوقۇم يوقلىدىم
دەپ بېرىپ، ئۇياقنىڭ قان بېسىمىنى يەنە ئۆرلىتىدۇ... ھەي
فۇجىڭلى، فۇجىڭلى!

ئىشخانا مەسئۇلى گېپىنىڭ ئاخىرىنى ھېلىلا چىقىپ كەت-
كەن قۇلاقچىچان كىشىنى چاقىرىش بىلەن تۈگىتىپ، ئۆزىمۇ
پايباسلاپ زالغا چىقىپ كەتتى. مەن باياتىن بېرى ماشىنىسىنىڭ
ئالدىدا ئېڭىكىنى تۇتۇپ، كۈلۈمسىرەپ ئولتۇرغان ماشىنىسى
قىزغا قارىدىم-دە:

ئىشخانا مەسئۇلىنىڭ يولدىشى نېمە ئاغرىقكەن؟ — دەپ سو-
رىدىم ھېسداشلىق ئاھاڭدا.

ماشىنىسى قىزنىڭ تېرىلگەن ئەگم قاشلىرى لەپىدە يۇ-
قىرى كۆتۈرۈلدى، بۇلاقتەك كۆزلىرىدە تېڭىرقاش ئەكس
ئەتتى.

— يولدىشى؟ ئۇياقنىڭ يولدىشى نېمە بوپتۇ؟ — دەپ ياندۇ-

رۇپ سورىدى ئۇ مەندىن.

—ئەتىگەننىڭياقى ۋايساۋاتقىنىنى دەيمىن؟... — دېدىم
ئالدىراپ.

ئادەمنى چۆچۈتكۈدەك قاقاقلغان كۈلكە ئاۋازى قۇلاق—مې-
ئەمنى خېلىغىچە زىڭلىدىتەۋەتتى. قىزنىڭ كۈلكىسى توختىغى-
چە نەچچە ياغزا ئۆزگىرىپ، نەچچە قېتىم تۈزەلدىم. ناھايەت
ماشىنىست قىز كۈلكىسىنى توختىتىپ، كۆزلىرىنىڭ يېشىنى
نازاكەت بىلەن سۈرتكىنىچە ئارانلا شۇنى دېيەلدى.

— ئۇ دېگىنى...بىزنىڭ باشلىق ئەمەسمۇ، ئاغرىپ...
تۈنۈگۈن بالىنىستقا كىرىپ قاپتىكەن...

ئورنۇمدىن چاچراپ تۇرۇپ كەتتىم:

— نېمە دەيسىز؟ ئۇنىڭ ئەتىگەننىڭياقى دەۋاتقان كىشىسى
بىزنىڭ باشلىقىمما؟

قىز ئۈندىمەستىن بېشىنى لىڭشىتىپ مەنىلىك كۈلۈپ قويدى.
بىر ئازدىن كېيىن ئۆزىگە ئۆزى گەپ قىلغاندەك:

— بىچارە تۈنۈگۈندىن بېرى غەمدىلا قالدى. ئۆزىنىڭمۇ
يۈزىكى ئاجىز بولىدىغان، ئاغرىپ قالمىسىلا بولاتتىغۇ، —
دېدى.

بۇ گەپنى ئاڭلاپ مەنمۇ غەمگە چۆكۈپ قالدىم. بىراق غەمگە
چۆكۈشۈمنىڭ سەۋەبى باشلىقىمنىڭ كېسەلخانغا كىرىپ قالغان-
لىقىدىن ئەمەس ئىدى.

ئاھ، گۈزەللىك

بىزنىڭ بۇ كىچىك ناھىيە بازىرىمىزدەمۇ بىر كۆرگەن كىم-
شنى قايتا ئۇچرىتىش ئانچە ئاسان ئەمەس ئىدى. بولۇپمۇ مەن
ئوڭ مەڭزىدە پۇرچاقچىلىك خالى بار، تولىمۇ سۇمباتلىق ئاشۇ
قىزنى كۆرگىنىمىدىن بۇيان شۇنى ھېس قىلىدىغان بولۇپ قال-
دىم.

مەن ئۇنى بىرىنچى قېتىم تۈرلۈك ماللار ماگىزىنىنىڭ
2-قەۋىتىدىكى تەييار كىيىم ساتىدىغان پوكەينىڭ ئالدىدا ئۇچ-
راتقاندىم. ئۇ يېنىدىكى 50 ياشلار چامىسىدىكى، چېچىنى ۋا-
قىتىسىز ئاق باسقان، جۈدە ئىگۈ ئايالغا قارا سوكونا پەلتۇ كىيدۇ-
رۇپ كۆرۈۋاتاتتى. ئۇنىڭ ئايالغا تۇتقان پوزىتسىيىسىدىن، قى-
لىمۇ ئاتقان سۆزلىرىدىن بىر قاراپلا بۇ ئايالنىڭ ئۇنىڭ ئانىسى
ئىكەنلىكىنى جەزم قىلىدىم. ئۇدۇلدىكى پوكەيدە ئۆزۈمگە تاللا-
ۋاتقان شىمىنىمۇ، مېنىڭ تاللىۋېلىشىمنى كۈتۈپ تۇرغان پىرد-
كازچىك ئايالنىمۇ، ھەتتا ئۆزۈمنىمۇ ئۇنتۇپ، قىزغا تەلمۈرۈپ
قاراپ قاپتىمەن... قىزنىڭ رەڭگارەڭ گۈللەرگە تولغان باغدىكى
ئەڭ نەپىس، ئەڭ چىرايلىق، ئادەمنى ئۆزىگە ئەڭ تارتىدىغان
گۈلنى ئەسلىتىدىغان غۇبارسىز، مەسۇمانە چىرايى، بۇلاقتەك
تىنىق، كېيىكىنىڭكىدەك شەھلا كۆزلىرى ئىچىمنى بىر رومكا

ئىسپىرتلىق ئىچىملىك يۈتۈۋەتكەندەك ۋىزژىدە كۆيدۈرۈپ، ئىدىيەنى جۇغۇلدەتتۈۋەتتى. يۈرىكىم ئۆمرۈمدە كۆرۈلمىگەن بىر خىل تەكشىسىز، ئەنسىز رىتىمدا دۈپۈلدەپ سوقۇپ كەتتى شۇندىن كېيىن مەن ئاشۇ گۈزەلنى يەنە بىر قېتىم كۆرۈش ئىستىكىدە كوچىلارنى كېزىدىغان، ماگىزىنلارنى ئارىلايدىغان بولدۇم. كېيىن ئۇنى يەنە بىر ئۇچراتتىم. ئۇ كىنو خانىدا ئاپىسى بىلەن يانمۇيان ئولتۇرۇپ پاراخلىشىۋاتقانكەن. كۈلۈپتا يېقىن ئولتۇرۇشۇپ، بەختلىك ھالدا سىردىشىۋاتقان جۈپلەر ئاز ئەمەس ئىدى. پەقەت مەنلا يالغۇز... يەنە مېنىڭدىن سەل نېرىدا — ھازىر مەن ھەممىنى ئۇنتۇپ تەلمۈرۈپ ئولتۇرغان نەرەپتە ھېلىقى سۇمباتلىق گۈزەل ئانىسى بىلەن پىچىرلىشىپ ئولتۇراتتى. مەن ئىختىيارسىز ئۆزۈمنى ئۇنىڭ قېشىدىكى ئاق باش ئايالنىڭ ئورنىغا خىيالەن ئولتۇرغۇزدۇم. شۇ مىنۇتتا مەن شۇنداق بولۇشنى پۈتۈن ۋۇجۇدۇم بىلەن تىلەيتتىم... يەنە بىر قېتىم ئۇنىڭ بىلەن ئۇشتۇمتۇت ئۇچرىشىپ قالدىم. باش-كۆزنى پوكۇاي ياغلىق بىلەن چۈمكىگەن بەختلىك ئانا مېھرىبان قىزىنىڭ ئاۋايلاپ يۆلىشى بىلەن ئاستا مېڭىپ ئامبولاتورىيە زالىدا كېلىۋاتاتتى. مەن دوختۇرخانىدىن ئۆز بۆلۈمىگە — تاشقى كېسەللەر بۆلۈمىگە چىقىپ كېتىۋېتىپ ھەيران بولۇپ ئىزىمدا تۇرۇپلا قالدىم. مېنىڭ قەلبىمنى تەلتۈكۈس ئەسىر قىلىۋالغان ئۇ گۈزەل ئاپىسىنى قولىقلىغان پېتى يېنىمدىن ئۆتۈپ ئىچكى كېسەللەر بۆلۈمىگە كىرىپ كەتتى. ئاھ، نېمىش-قىممۇ مەن ئىچكى كېسەللەر بۆلۈمىدە ئىشلەپ قالغاندىمەن! ئەنە شۇنىڭدىن كېيىن بىر ئايغىچە مەن نە كوچىدا، نە

دوختۇرخاندا، نە كىنوخاندا ۋە نە باشقا جايدا ئۇ دىلبەرنى، ئۇ ۋاپادارنى ئۇچرىتالمىدىم، قىينالدىم، جۈدەپ كەتتىم. شۇنداق ئىنتىزارلىق ۋە ئازابلىق كۈنلەرنىڭ بىرىدە مەن دوختۇرخانا كادىرلار بۆلۈمىگە بىر ئىش بىلەن كىرىپ، توساتتىنلا بىر مۆجىزىنى—يۆتكىلىپ كېلىش رەسمىيىتىنى بېجىرىۋاتقان بىر قىزنى، ئالدى بىلەن ئۇنىڭ ئوڭ مەڭزىدىكى پۇرچاقچىلىك قاپ-قارا خالىنى كۆرۈپ قالدۇم. تارىغىنە كادىرلار بۆلۈمى ماڭا ھۆرلەر باغچىسىدەك كۆرۈندى. بىر نەچچە كۈننى تولىمۇ قىيىن-دا ئۆتكۈزۈپ، يېڭى خىزمەتتىشىم، مالىيە بۆلۈمىگە ئورۇنلاش-قان يېڭى كاسسىر بىلەن تونۇشۇۋېلىشقا، ھەتتا گەپلىشىشكە مۇيەسسەر بولدۇم. شۇ كۈنى مەن ئۆزۈم نەچچە كۈندىن بېرى ئەگىپ يۈرگەن مالىيە بۆلۈمىگە كىرىپ، ھېچقانداق ھاجىتى بولمىسىمۇ 20 كوي قەرز ئالدىم-دە، يۈرىكىم دۇپۇلدەپ ئاغزىم-غا تىقىلغان ھالدا ئۇنىڭدىن سورىدىم:

—تونۇشۇۋالايلى، ئىسمىڭىز نېمە؟

—گۈزەلنۇر،—دېدى يېڭى كاسسىر ماڭا لەپىدە بىر قارا-راپ قويۇپ. ئۇنىڭ قارىشى يۈرىكىمنى ئاستىن-ئۈستۈن قىلد-ۋەتكەندەك تۇيۇلدى. ”گۈزەلنۇر...ئاھ، نېمىدىگەن ماسلاشقان ئىسىم...“دەپ ئويلىدىم مەن تىترەپ، ”ئىسمىمۇ، ئۆزىمۇ گۈ-زەل...“

—ئۆيىڭىز نەدە؟

—يېڭى مەھەللىدە.

—بىزگە قوشنا مەھەللىدىكىكىمىزغۇ...مەن سىزنى بۇندىن

بۇرۇن بىر نەچچە قېتىم كۆرگەن!

— شۇنداقمۇ؟ — قىز ئاجايىپ نازاكت بىلەن خىجىلىدى.
قەيەردە كۆرگەندىڭىز؟

— ماڭىزىدا، كىنو خانىدا، دوختۇرخانىدا... ھەممىلا قەيەردە
تىم ئاپىڭىز بىلەن بىللە، سىز ئاپىڭىزغا ئاجايىپ مېھرىبان
ئوخشايسىز، ئانىنى ھۆرمەت قىلىشنى سىزدىن ئۆگەنسەك بولدى.
غۇدەك،... ئۆزەمچە سۆزلەپ كېتىپتىمەن.

— ئۇ مېنىڭ قېينانام!
بۇ گەپنى ئاڭلاپ چەكچىيىپ تۇرۇپلا قالدىم.
— قې... قېينانام؟

— ھەئە، يولدىشىم بۇلتۇر ماشىنا ھادىسىسىگە ئۇچراپ
ئۆلۈپ كەتكەندىن كېيىن قېينانامنىڭ سالامەتلىكى ناچارلىشىپ
كەتتى، ئۇنىڭ ئۈستىگە ئۆزى يالغۇز... شۇڭلاشقا ئۇنىڭ بىلەن
بىللە تۇرماقچى بولۇپ شەھەردىكى خىزمىتىمنى يۆتكەپ كەلدىم.

مەن بۈكەمگىچە باشقىچە ئويلاپ كەلگەن بۇ گۈزەلنىڭ ئاغىنىسىغا
زىغا تەلمۈرۈپ ئۆزەمنى يوقىتىپ خېلىغىچە ھەيكەلدەك قېتىپ
ئولتۇرۇپلا قالدىم. خەيرىيەت، ئاخىر ئۆزۈمنى تۇتۇۋېلىپ سولدىم.

— ئۆز ئاتا-ئانىڭىزچۇ؟

— شەھەردە، ئۇلارنىڭ يېنىدا ئىنى-سىڭىللىرىم بار.
ئانا گۈزەللىك! سەن شۇ گۈزەلنىڭ قەلبىدىكى گۈزەللىك
بىلەن تېخىمۇ كامالەتكە يېتىپسەن ئەمەسمۇ! بۈگۈنكى بۇ تاساددۇر.
يېقىلىق، ياق، بۇ تاساددۇر گۈزەللىك ماڭا مۇھەببەتتىن ھالەتتە
سىل بولغان ۋاپادارلىقىنى نامايان قىلدى. شۇ مىنۇتتىن باشلاپ

مەن گۈزەللىكنى تېخىمۇ سۆيىدىغان بولۇپ كەتتىم. بۇ سۆيگۈ-
نىڭ ئىچىدە ھېلىقى دىلپەر، ۋاپادار كېلىن، مېنىڭ قەلبىمدىكى
پىنھان مەشۇقۇمۇ بار.

خورلۇق

بۇنىڭدىن ئىككى ھەپتە ئىلگىرىلا ئاپتوبۇستىكى شوپۇرلۇق-
تىن پېنىسىگە چىققان خالۋاي تەرسا بۈگۈن ئايالىنىڭ كۆڭۈل
قويۇپ ياساندۇرۇشىدىن كېيىن، كۈن نەيزە بويى ئۆزلىگەندە
ھويلىسىدىن چىقتى. ئۇنىڭ قولىدا پومپايغان قارا سومكا بو-
لۇپ، قىزىرىپ قان تەپچىگىچە قىرىلغان ئېگەكلىرى يالتىراپ
تۇراتتى.

— توختىسلا ھۇي! — دېگىنىچە كالىچىنى شاپىلدىتىپ يۈ-
گۈرۈپ چىقىپ مەھەللە دوقمۇشىدا توختىتمۇۋالدى ئۇنى چىقىرى
كۆز ئايالى رانخان، — يېڭى نەۋرىگە تىكىپ قويغان چېچىق
تاماس ئۇنتۇلۇپ قالاتتىكىنە، يا سىلىمۇ مۆرىمەيلا. ...
خالۋاي تەرسا ئادىتى بويىچە ئايالغا بىر ھومىيىپ قارد-
دى-دە، ئۇ قۇراق لاتىلاردىن كېچىچە ئەپلەپ تىككەن ”كۆز تەگ-
مىسۇن“ چېچىقىنى ئەكىلىپ تۇتقۇزغىچە ئۈنسىز كۈتۈپ تۇر-
دى.

ئايالى يەنە كالىچىنى ناخشا ئېيتقۇزۇپ كىرىپ كەتكەندىن
كېيىن خالۋاي تەرسا ناھىيە بازىرىغا قاراپ ماڭدى. ئۇ يەردە

بۈگۈن ئۇ بىرىنچى قېتىم ئاپتوبۇسقا يولۇچى قاتارىدا ئولتۇردى.
دۇ. تونۇش-بىلىش كەسىپداشلىرىدىن بىرەرسىنىڭ ئاپتوبۇسى
دۇچ كەلسە بېلەتسىز چىقىۋېلىشى مۇمكىن، ئەمما يەنىلا يولۇچى
بولمىدۇ، شوپۇر ئەمەس.

خالۋاي تەرسا نېمىشقىدۇر بىر ئېغىر ئۇھسىندى-دە، قا-
پاقلرىنى سالغان پېتى ”بازار نەدەسەن؟“ دەپ ماڭدى. يولدا
تونۇش-بىلىشلەر پات-پات ئۇچرىشاتتى. بەزىلىرى ئۇنىڭغا تىك-
لىپ قاراپ سالام-سائەتمۇ قىلىشاتتى. لېكىن خالۋاي تەرسا
رول تۇتۇپ يۈرگەن چاغلىرىدىكى مەجەزى بويىچە ئۇلارنىڭ كۆپ-
چىلىكىگە قارىماي ئۆتۈپ كېتەتتى. قارىغانلىرىغا بولسا ”ھۇم
...“ دەپلا سېلىق قاپاق پېتى باش ئىرغىتاتتى، خالاس!

ئاندا-ساندا قەۋەتلىك بىنلار چۈشۈشكە باشلىغان ناھىيە
بازىرىنىڭ شەھەرگە قاتنايدىغان ئاپتوبۇسلار توختايدىغان، يەنى
خالۋاي تەرسا ئىككى ھەپتە ئىلگىرىكى ۋاقىتقىچىلا ھەركۈنى
كابىنىكىدا ھومىيىپ ئولتۇرغىنىچە يولۇچىلارنىڭ ئاپتوبۇسقا تو-
لۇشىنى كۈتۈپ كەلگەن، يەنە كېلىپ ئۆپكە-ھېسىپ تىققاندىك
دەرىجىدە ئادەم توشمىغىچە قوزغالمايدىغان دوقمۇشتا شۇتاپتا
پەقەت بىرلا ئاپتوبۇس تۇراتتى. ئاپتوبۇسقا يىراقتىن لاپپىدە بىر
قارىغان خالۋاينىڭ يۈرىكى توساتتىن جىغىدە قىلىپ قالدى،
پۇتلىرى خۇددى بىراۋ ئىشكەل سالغاندىك ھەرىكەتتىن چېپىدە
توختىدى. سەۋەبى، دوقمۇش بېكەتتە تۇرغان ئاپتوبۇس باشقا
ئەمەس، دەل ئىككى ھەپتە مۇقەددەم ئۇنىڭ ئۆزى كالىنىغا يۈرد-
كى ئېچىشىپ تاپشۇرۇۋەتكەن ھېلىقى... كونا ھەمراھى ئىدى.
خالۋاي تەرسا بۇ ئاپتوبۇسنى، ئانا كۈرمىك بالا ئارىسىدىن ئۆز

جىگىرىنى ھىدلاپ تاپقاندەك، تونۇغاندەك تونۇيتتى.

خالۋاي تەرسا دېلىغۇللۇق كوچىسىدا بىرپەس كەزگەندىن كېيىن خالار-خالماس قەدەم بېسىپ، ئاپتوبۇسقا يېقىنلاشتى. بۇنىڭغا سەۋەب بولغىنى، ئۇ تۈنۈگۈن بىرسىدىن ئاڭلىغان، كالوننىڭ ئۆزىنىڭ قەدىناس ئاپتوبۇسىنى بۆلەك ناھىيىدىن يۆتە-كىلىپ كەلگەن ناتونۇش قوپالغىنا بىرىگىتكە بەرگەنلىكى ئە-مەس ئىدى. لېكىن نېمىشقىدۇر... بۇنداق كەپپىياتنىڭ ھەقىقىي سەۋەبى ھەرقانداق ئەقىل ئىگىسىگە چۈشەندۈرۈشسىزمۇ چۈشە-نىشلىك بولسا كېرەك...! نېمىلا بولمىسۇن، خالۋاي تەرسا ئاپتوبۇسقا چۈشمەسە، دۇنيالىقتا بىر تاللا، ئۆزى تولىمۇ ئامراق قىزىنىڭ يېڭى تۇغۇتىنى مۇبارەكلەپ، ئىككىنچى نەۋرىسىنى قوپالغىنا ھەرىكەت ۋە سۆزلەر بىلەن ئەركىلىتىپ چىقىمسا بول-مايتتى. يەنە بىر ئاپتوبۇسنى كۈتسەچۇ؟ كەچكۈزنىڭ نەشتەر-دەك سانجىلىپ تۇرغان سوغۇقىدا ئۇ كونا بەل ئاغرىقى بىلەن كوچىدا قاچان كېلىشى نامەلۇم بولغان يەنە بىر ئاپتوبۇسنى ساقلاپ تۇرالمىتتى.

خالۋاي تەرسا بويىنىدىن باغلىغان ئىتتەك، قەدىناس ھەمرا-ھىغا يېقىنلىشىپ، كابىنىكىنىڭ، ئۆزى شوپۇرلۇق ھاياتىدا بەل-كى مىڭلارچە قېتىم سۈرتكەن ئالدى ئەينىكىدىن، رولدا ئول-تۇرغان قاپقارا كۆتەك بۇرۇتلۇق، ئالدى تەرىپى تامام مايلىد-شىپ كەتكەن كەپكىسىنى قويۇق قاشلىرىغىچە باستۇرۇپ كىپ-گەن دوغىلاق، مەنمەنچىراي شوپۇر يىگىتكە كۆزى چۈشتى-دە، يۈرىكى ئىككىنچى قېتىم جىغىلداپ كەتتى. سەۋەبى، ئۇ ياش شوپۇرنىڭ يەنى ئۆزىنىڭ قەدىناس ھەمراھىنىڭ يېڭى خوجايىنىد-

نىڭ ئاشۇ تۇرقى-ھالىتىدىن ئۆزىنىڭ يىگىرمە نەچچە يىل ئىلگىرىكى ئەينى سۈرىتىنى كۆرگەندەك بولغانىدى.

خالۋاي تەرسا ئۆز يۇرتىدا ئۆزى قىسىلىپ يۈرىدىغان كايىدا بىر ئادەملىرىمىزدە بولىدىغان كۆڭۈلسىز ھېسسىيات بىلەن ئاپتوبۇسقا چىقتى. ئاپتوبۇس ئىچى ئادەمگە لىق تولغان، ھەتتا نەچچە ئادەم ئۆرە تۇرۇشاتتى. يولۇچىلاردىن كۆپچىلىكى ئۇنى تونۇيتتى. بەزىلىرى ئۇنىڭغا مۇسۇلمانلىق سالامىنى ئىزھار قىلدى. لېكىن بىرەرسىمۇ ئىسسىق ئورۇننى بوشتىتىپ، ئۇنى تەكلىپ قىلمىدى. بۇ ئادەملەرنىڭ ھەممىسى دېگىدەك ئۆزۋاقتىدا ئۇنىڭ ئاپتوبۇسىنىڭ يولۇچىلىرى ئىدى.

خالۋاي تەرسا تۈرۈكلۈك قاپاقلىرى ئاستىدىن قىسسىق كۆزلىرىنى يۇگۇرتىپ، بوش ئورۇن ئىزلەپ نېرى-بېرى ئەلەڭلىدى، پەقەت كابىنكا ئىچىدە بىرىكىشىلىك ئورۇن بار بولۇپ، خالۋاينىڭ كەينىدىن چىققان يولۇچىلارنىڭ بىرى ھەدەپ شۇ ئورۇننى كۆزلەپ، ئۇنى دۈمبىسىدىن ئىتتىرىپ شىپقىماقتا ئىدى. خالۋاي تەرسا شۇ ئەسنادا ئۆزىنىڭ كەسپىي كېسىلى-قارغىش تەڭگۈر بەل ئاغرىقىنى ۋە يىگىرمە ئۈچ كىلومېتىر يولىنى ئەسلىدى-دە، دەررۇ كابىنكا ئىچىگە كىردى. ھېلىقى بىرىكىشىلىك سىپىرلاڭغۇ، قاتتىقتىن-قاتتىق ئورۇنغا ئامانەتكەلا جايلاشتى.

يېڭى خوجايىنىنىڭ يەنە بىر ئىشى خالۋاي تەرسانىڭ يۈرىكىدىكى ئۇچىنچى قېتىم جىغىلداقتى. يەنى، شوپۇر يىگىت قىرىق نەچچە كىشىلىك ئاپتوبۇستىكى يولۇچى يەتمىشكە يېقىنلاي دېگەندىمۇ ماشىنىنى قوزغىتىشنى ئويلاپ قويمىدى. نارازىلىق

ختاىلىرىغا پەقەت خالۋاي تەرسالا قىتىلماي، تاغ ھاۋاسىدەك تۇتۇلۇپ ئولتۇراتتى.

ئۇزۇقتا ئۇمۇ يولۇچىنى ئارىسىغا يىغىنە چۈشە ئۆتمەي كىدەك لىقىشتىپ قاچىلىمىسا ماڭغىلى ئۇنىمايتتى ۋە شۇ سە- ۋەبلىك ”تەرسا“ لەقىمىنى ئالغانىدى. يولۇچىلارنىڭ نارازىلىق خىتابلىرى ئەۋجىگە چىققاندىلا شوپۇر يىگىت يەنە تۆت-بەش يولۇچىنى قاچىلىۋېلىپ ئاندىن ئاپتوبۇسنى كۈچەپ غوڭۇلدىتىپ ئورنىدىن قوزغاتتى. بىراق ئاپتوبۇس قوزغىلىپ ئون مېتىرمۇ ماڭماستىن يەنە ئېغىر سىلكىنىپ توختىدى. شوپۇر يىگىت ئىشىك تۈۋىدىكى، ھېلىلا خالۋاي تەرسانىڭ سەككىز موچىنىنى ئالغان بېلەتچى قىزغا ئىشىكنى ئېچىپ، نېرىدا قول كۆتۈرۈپ تۇرغان ئىككى ئايال يولۇچىنى ئاپتوبۇسقا چىقىرىۋېلىشنى بۇي- رۇدى. ئاپتوبۇس يەنى خالۋاي تەرسانىڭ قەدىناس ھەمراھى يېرىم سائەتكە يەتمەيدىغان ”چۈمۈلە قەدەم“ مۇساپىدا يەنە ئۈچ قېتىم توختاپ، يەتتە-سەككىز يولۇچىنى يۈتۈۋەتكەندىن كې- يىن، شەھەرنىڭ ئەڭ چېتىدىكى كىچىك بازارغا يەتتى. يانتۇ، سىلىق ۋە قىزىپ كەتكەن كاپۇت ياپقۇچى ئۈستىدە ئازاب بىلەن ئولتۇرۇپ كەلگەن خالۋاي تەرسا بىلەتتىكى، مۇشۇ يەردە...

— كاپىنىكىدىكىلەر، ئالدىمىزدىكى تەكشۈرۈش پونكىتىدىن ئۆتۈپ كەتكىچە سىرتقا چىقىپ تۇرۇڭلار، — شوپۇر يىگىت كۆ- زىنى يولدىن ئۆزىمەي تۇرۇپلا تۇرۇڭ-تۇرۇڭ سۆزلىدى. رول- دىن بوشىغان ئوڭ قولى بولسا كەينىگە سوزۇلۇپ، ھەدەپ ھەرە قوغلىغاندەك، كاپىنىكىدىكىلەرنى كىچىك قىستاڭدىن چوڭ قىس- تاڭغا ھەيدەشكە باشلىدى. مۇنداق ئىشقا ئەسكەر مارشقا كۆنۈپ

قالغاندەك كۆنۈپ كەتكەن يولۇچىلار دەررۇ ئاپتوبۇستىن ئىككى-
گە بۆلۈنۈپ تۇرغان ھەم پاكار، ھەم تار ئىشكىتىن قىستىلىدۇ.
شىپ سىرتقا ئېقىشقا باشلىدى. پەقەت يۈرىكى تۆتىنچى قېتىم
جىغىلداپ كەتكەن خالۋاي تەرسالا ئۆمرىدە قىلىپ كۆرمىگەن
بۇ ئىشنى خالىمايمۇ، ياكى كۆنەلمەيمۇ، ئىشقىلىپ كاپىنكا ئى-
چىدە، شوپۇرنىڭ ئارقىسىدىلا چوقچىيىپ تۇرىۋەردى. ئاڭغىچە
ئاپتوبۇس تەكشۈرۈش پونكىتىنىڭ دەرۋازىسىنىڭ ئۇدۇلىغىلا
كېلىپ قالغانىدى. دەرۋازا ئالدىدا بولسا قوللىرىغا قىزىل،
يېشىل بايراقچىلارنى تۇتقان ئىككى ساقچى تۇراتتى.

— بولدۇڭلارما؟— شوپۇر يىگىت شۇگەپ بىلەن تەڭلا كەي-
نىگە قايرىلىپ كاپىنكىدىكىلەرنىڭ ھەرىكىتىنى تەكشۈردى ۋە
جەھلى بىلەن ۋارقىرىدى، — ئېڭىشە، ھەي قېرى ئېڭىشە دەي-
مەن!

خالۋاي تەرسا بۇيرۇقنى بەجا قىلماي تۇرۇپلا شوپۇر يىگىت-
نىڭ ئىلىكى تولغان، بەقۇۋۋەت قولى ئۇنىڭ ياقىسىغا ئېسىد-
لىپ، خالۋاي تەرسانى تۆۋەنگە تارتتى. ھەش-پەش دېگىچە بۇ
تولمۇ قاتتىق ۋە قوپال قول ئۇنىڭ مانچېستېر دوپپىلىق بېشىغا
چىقىپ قالدى. خالۋاي تەرسا دېمىنىمۇ چىقىرالماي قالدى—دە،
تۆت پۇتلاندى.

ساقچىلار نېرىدىنلا بويلىشىپ، ئالدىلىرىدا توختىغان ئاپ-
توبۇسنىڭ كاپىنكىسىنى نەزىرىدىن ئۆتكۈزۈپ، ئاندىن بايراق-
لىق قوللىنى شىلىنىپ، قوزغىلىشقا ئەمىر بەردى. لېكىن شوپۇر
يىگىت جەھلى تېخىچە يانمىغاندەك ئاپتوبۇسنى خېلى يەرگىچە
جالاقشىتىپ، ئۇنىسىز ھەيدەپ باردى. خالۋاي تەرسا شوپۇرنىڭ

ئارقىسىدىلا تۆت پۇتلۇق بولۇپ تۇرماقتا ئىدى. ئىككى ھەپتە ئىلگىرىلا ئۇنىڭ ئۆزىمۇ ھەركۈنى دەل مۇشۇ يەرگە كەلگەندە ئۆزى سەككىز موچەننىڭ كەينىگە كىرىپ، نورمىدىن ئارتۇق سېلىۋالغان يولۇچىلارنىڭ كابىنىكا ئىچىدىكىلىرىنى نەق مۇشۇنداق قىستىلىپ، دوڭغىيىپ تۇرۇشقا مەجبۇر قىلاتتى. بىراق ئۇ بۇگۈنلا، يەنە كېلىپ ئۆزى ئۇنىڭدىنمۇ بەتتەر ھالەتتە ھايۋان-چىلاپ تۇرۇپ قېلىپ، بەل-پۇتلىرى چىدىغۇسىز سىرقىراپ ئاغرىغاندىلا مۇنداق تۇرۇشنىڭ نەقەدەر خورلۇق بولىدىغانلىقىنى ھېس قىلدى، چۈشەندى، ئىچىدە ھە دەپ ”خورلۇق، خورلۇق“ دەپ توختىماي پىچىرلاشقا باشلىدى.

1989-يىلى 17-يانۋار

ياماشقاننىڭ نېمىسى يامان؟

تاشقىنىلاپ تۇرغان غەزەپلىك ھېسسىياتىم بىلەن ھېكايەم-نىڭ توققۇزىنچى بېتىنى يېزىۋاتاتتىم. ئىشكىنىڭ توساتتىن تاقىلىدىشى پىكىرىمنى بۆلدى، ئاۋاز كەلگەن تەرەپكە پەرىشانلىق بىلەن ھومىيىپ قارىدىم-دە، خېلىلا توڭلۇق بىلەن ”كىرىڭ“ دېدىم.

بىراق، ئىشكىتىن كىرگەن كىشى نارازىلىق كەيپىياتىمنى دەررۇ يوقاتتى، ئۇ دەل مېنىڭ يېقىن ئاغىنەم ئىليار ئىدى. — كەل-كەل، بارمۇ سەن، تىرىكمۇ سەن؟— ئورنۇمدىن

ئىرغىپ تۇرۇپ، قەدىناس ئاغىنەمنى كونا ئادىتىم بويىچە مۇشۇ
لاپ كەتتىم، بىردەمدىن كېيىن ئىككىمىز ئولتۇرۇشتۇق، تامام
كا تۇتاشتۇرۇشتۇق.

— ھە، يازغۇچى ئەپەندىم، يەنە كىمنى ساۋاۋاتىسىن؟
— دەدى ئىليار ئۈستەلدە چېچىلىپ ياتقان ھېكايە ئورگىنالىرىغا
تىكىلگىنىچە چاقچاق قىلىپ.

— تاپتىڭ، — دەدىم ئۇنىڭ زېرەكلىكىگە قايىل بولۇپ، —
بۇ دورەم مەنسەپ تاماسىدا يۇقىرىغا يامىشىپ يۈرگەن بىرخۇشا.
مەتچىنىڭ چاۋسىنى چىتقا يېيىۋاتىمەن.
— پروتوتىپىڭ بارمۇ؟

— بولمىغاندا، — دەدىم كۆزۈمگە مېختەك قاداغان كۈشەن.
دەم، ھېكايەمنىڭ پروتوتىپى — ئەسلى مەن ئېلىشقا تېگىشلىك
ئۆيىنى ئۆزىنىڭ ”بىرىنچى قول غوجام“ غا كۆرسەتكەن مايلامچە.
لىقلىرى ئارقىلىق تارتىۋالغان خىزمەتدەشم يادىمغا كېلىپ
غەزەپ بىلەن، كېيىن ئاغىنەمگە ھېلىقى مەنسەپپەرەس خۇشامەت.
چىنىڭ ئىسمىنى ئاشكارىلىمىغان ھالدا، ئۇنىڭ بارلىق شەرمەنە
دىلىكلىرىنى سۆزلەپ بەردىم ۋە گەپنىڭ ئاخىرىنى مۇنۇسۆزلەر
بىلەن تۈگەتتىم:

— مەنسەپكە ئېرىشىش يولىدا خۇشامەتچىلىك قىلىدىغانلار،
ھەدەپ يۇقىرىغا يامىشىدىغانلار نېمىدېگەن ئەخمەق، نېمىدېگەن
رەزىل ئادەملەر-ھە؟ ئەلۋەتتە ئۇلار پاك ۋىجدانى، غۇرۇرى بى-
لەن ياشىسا، ئاخىرەتكىمۇ شۇخىسلىتى بىلەن كەتسە بولمامدۇ؟
! ئەجەبا، دۇنيادا مەنسەپدار بولماستىن ياشىغىلى بولماسمۇ؟
ھەممە ئادەم مەنسەپدار بولۇپ كەتسە، باشقۇرۇلىدىغانغا كىم

قالدۇ؟ مەنسەپ تۇتمىغانلىق سەۋەبىدىنلا ئۆلۈپ كەتكەن بىر ئادەمنى سەن كۆردۈڭمۇ، مەن كۆردۈممۇ، كىم كۆردى زادى؟ مانا مەن بۇ ھېكايىدە ئاشۇنداق مەنسەپدار بولۇش مۇددىئاسىدا ئىنسانىي خىسلىتىنى يوقاتقان ھاماقەتلەردىن بىرىنى راسا قام-چىلىماقچىمەن، رەسۋا قىلماقچىمەن، ئاخىرىدا ئۇلارغا تەنتەنە بىلەن خىتاب قىلىپ شۇنى دېمەكچىمەن: ھەي مەنسەپ مەستانى-لىرى، جاھاننىڭ ئەڭ ئېسىل گۈلتاجى مەنسەپلا ئەمەس. ئۆ-زەڭلارنى بۇلغىماڭلار، مەغرۇر باشاڭلار. مەنسەپدار بولمايمۇ ياشىغىلى، يەنە كېلىپ ئاجايىپ خاتىرجەم، خۇشال، ئەركىن ياشىغىلى بولىدۇ!

گېپىمنىڭ ئاخىرى راستتىنلا تەنتەنەلىك چىقىپ كەتتى. ئۆزۈمنى ئۇنتۇدۇم، نەپەككۈر قۇشلىرىم ئالىيجاناپلىقنىڭ غۇ-بارسىز، ئاپئاق بۇلۇتلىرى لەيلەپ يۈرگەن رومانىكا ئاسمىنىدا پەرۋاز قىلىشقا باشلىدى. بەلكىم خېلىغىچە ئېسىمگە كېلەلمەس-لىكىمۇ مۇمكىن ئىدى، بىراق ئاغىنەمنىڭ خېلىلا قاتتىق ئاۋازى خىيالىمنى، خىتابىمنى بۆلۈپ قويدى...

—سۆزۈڭ تۈگىدىمۇ؟

—ئېسىمگە كېلىپ، ئاغىنەمنىڭ خېلىلا جىددىيلەشكەن

چىرايىغا ھەيران بولۇپ قارىدىم:

—تۈگىدى، قانداق؟

—ئۇنداقتا مېنىڭ سۆزۈمنى ئاڭلا!— ئىليارجىددىيلىكى

تېخىمۇ ئۆزلىگەندەك چىڭ ئاۋاز بىلەن گەپكە ئېغىز ئاچتى،—خوش، شۇ تاپتا سەن قالىتىس بىر ئىش قىلىۋېتىپسەن، يەنى مەنسەپ تاماسىدا يۈرگەن بىر بەندىنى راسا قامچىلاۋېتىپسەن،

ھېكايەڭ پۈتسە ھەرقانداق ژۇرنال نۆۋەتتىكى سانغا باسقاندا
بۇ ساتېرنىك ھېكايەڭ پۈتسە ھەرقانداق ژۇرنال نۆۋەتتىكى سانغا
باسدۇ. بۇ ساتېرنىك ھېكايەڭ جەزمەن بىرمۇنچە كىشىلەرنى
تەربىيەلەشنىڭ جانلىق دەرسلىكى بولىدۇ. لېكىن سەندىن بىر
نەرسىنى سوراپ باقاي: ياماشقاننىڭ زادى نېمىسى يامان؟
يەتتە ئۇخلىساممۇ بىر قېتىم چۈشۈمگە كىرمەيدىغان، ئاد-
دىيسى، زادىلا كۈتۈلمىگەن بۇ سوئال مېنى تاسادىپى تېڭىرقىد-
تىپ قويدى.

---نېمە...؟ نې... نېمىسى يامان دەمسەن؟--- دېيەلىدىم خې-
لىدىن كېيىن.

---توغرا!!-- دەدى دوستۇم تەمكىنلىك بىلەن كۆزۈمنىڭ
ئىچىگە قارىلىپ. ---مەنەپدار بولۇشنى تاما قىلىشنىڭ يامان
يېرى بارمۇ زادى؟ ئۆزۈڭ ئۆپكەڭنى بېسىۋېلىپ ياخشىراق ئوي-
لاپ باق. مەنەپدار بولمىغىچە ھالاۋەتلىك نۇرمۇش كەچۈرەل-
مەيدىغانلىقىغا كۆزى يەتكەنلەر ئۈچۈن بۇنداق ئارزۇنىڭ يامان
يېرى بارمۇ؟ مېنىڭچە يوق.

---مەسلەن؟--- دەپم ئاڭسىزلا بىر ھالەتتە. راستىمنى
ئېيتسام، ئاغىنەمنىڭ گېپىنىڭ ئورامىنى تېخىچە پەملەپ يېتەل-
مەيۋاناتتىم.

---مەسلەن،--- ئاغىنەم ئىستېھزالىق كۈلۈمسىردى، ---
مەنەپدار بولساڭ ھەممە ئىشتا خىجالەتچىلىك تارتمايسەن، پىيا-
دە ماڭمايسەن، ئاستىڭدا پىكاپىڭ بولىدۇ. سەن بولساڭ غىچىر-
لاپ تۇرغان ئەسكى ۋېلىسىپىتىڭگە قەدەمدە بىر ناسۇس ئىزدەپ
يۈرسەن. مەنەپدار بولساڭ خەققە ساراغايمايسەن، ئەكسىچە

خەقلەر ساڭا خۇشامەتلىك كۈلۈمسىرەپ سالام قىلىدۇ. ھەتتا دۈشمەنلىرىڭمۇ ھىجايماي ئالدىڭدىن توغرا ئۆتمەيدۇ. مەنەپدار بولساڭ كېسەلدىنمۇ ئانچە ئەندىشە قىلىپ كەتمەيسەن. خەققە پېنىسىلەن ئوكۇلى تېپىلمىسا، ساڭا سېسترا ئۆزى ئەكىلىپ ئاغرىتماي سېلىپ قويدۇ. مەنەپدار بولساڭ چىشىڭنىڭ كىرىدىنى شۇمۇپ يۈرمەيسەن. زىياپەتلىك يىغىن، خۇشامەتلىك مېھماندارچىلىقلار سەن ئۈچۈن ھەركۈنى ئۆكسىمەيدۇ. ھەتتا بېرىپ ئۈلگۈرەلمەيسەن. مەنەپدار بولساڭ يوقنىڭ غېمىنى بېرمەيسەن. ئۆيۈڭگە توخۇ سۈتىدىن باشقىسى ”سوۋغات“ چاپىنى كىيىپ پات-پات كېلىپ تۇرىدۇ. يەنە كېلىپ مەنەپدار قانچە يۇقىرى بولسا، كېلىدىغان سوۋغىنىڭمۇ قىممىتى يۇقىرى، قېتىم سانى شۇنچە كۆپ بولىدۇ. ئۆتكەندە سەن ئايالىڭغا دورىلىق ئۈچۈن بىر كىلو سارماي تاپالماي كەتتىڭمۇ، شۇ چاغلاردا بىزنىڭ يەرلىك ماللار شىركىتىنىڭ ئىسكىلاتىدىكى نوچى سارمايلار قېرىن-قېرىنى بىلەن سەن يازغان ئاشۇ مەنەپدارلارنىڭ ئۆيىگە ”خۇشامەت سوۋغىسى“ بولۇپ كېتىپ قالغانىكەن. خوش، مەنەپدار بولۇشنىڭ خاسىيەتلىرىنى تەپسىلىي بايان قىلىپ كەلسەك، بۈگۈنكى كەچ قىلمۇتەرمىز. ئەڭ ئاخىرىدا بىرلا پايدىسىنى مىسال كەلتۈرەي: مەنەپدار بولساڭ بارغۇ، ۋاقتانى-ۋاق كېلىپ ئۆلۈپ كەتسەڭ «قارادۆڭ» گە 40-50 پىكاپ، ماشىنىلار بىلەن ئۇزۇتۇپ ئاچىقىپ قويدۇ. يادىڭدىمۇ، بۇلتۇر داداڭ ۋاپات بولغاندا، بىر قارا ماشىنا ئىزدەپ، نەچچىمىز پالاقلاپ، ئامال يوق تاۋۇتنى شۇنچە يىراق زارائىگاھلىققا كۆتۈرۈپ ئاچىقىپ قويدۇمۇ؟ ئەمدى ئېيتقىنا، مەنەپكە يامىشىشنىڭ نېمىسى

يامان؟

ئاغىنەمنىڭ گېپى تەنتەنىلىك سوراق، خىتابلىق ئاھاڭ بىلەن ئاخىرلاشتى. ئەمدى بۇ خىتابنى ئاڭلاش نۆۋىتى ماڭا كەلگەندى. خېلىغىچە جىمىدە ئولتۇرۇپ كەتتىم، كۆڭلۈمدە نەچچە خىل ئوي-ھېس كېزەتتى. كۆزۈم ئۈستەل تۆپىسىدە چېچىلىپ ياتقان ئورگىناللارغا—ئاياغلاشمىغان ھېكايىغا چۈشەتتى. ئۇنى قانداق داۋاملاشتۇرۇپ، قانداق ئاياغلاشتۇرۇش كېرەك؟ زادى قانداق؟...

پىكىرلىرىم تېرىقتەك چېچىلىپلا كەتتى. تىرىشچانلىق بىر نەرسە يادىغا كەلدى:

—قۇرۇق گەپ بىلەنلا بولۇپ كېتىپتىمىز. مېنى بىرەر ئىش بىلەن ئىزدەپ كەلگەنمىدىك؟ كەلمىگەنلىكىمۇ ئۇزاق بو-لۇۋېدى دەيمىنا؟

سوئالىمنى ئاڭلىغان ئىليار ئىككىنچى قېتىم ئىستېھزالىق كۈلدى:

—راست-راست، سېنى بىر مۇھىم ئىش بىلەن ئىزدەپ كېلىۋىدىم. تۈنۈگۈن باشلىقنىڭ بىلەن بىر تويدا تاسادىپىي ھەم-تاۋاق بوپقالدىم دېگەن. تاماق ئۈستىدە ئامانلىقىنى سورىسام، ”سىز راخماننىڭ نېمىسى بولسىز“ دېدى. مەن ئىككىمىزنىڭ يېقىن ئاغىنىلەردىن ئىكەنلىكىمىزنى ئېيتتىم، تويدىن ئۇزاق تالغا چىققاندا باشلىقنىڭ مېنى چەتكە تارتىپ، مەن توغرىلىق بەزى گەپلەرنى قىلدى.

—نېمىلەرنى دېدى؟— دەپ سورىدىم يۈرىكىم سەل ئاغقان-دەك بولۇپ ئالدىراپ.

—سېنى رەھبەرلىكنى كۆزگە ئىلمايدۇ، ئۆزەمچىل، باش-
لىق ئىسىملىككە ئۆچ دەيدۇ. مېنىڭچە ئۇنچىلىكمۇ ئەمەستۇر
دېدىم. بىراق سەل دىققەت قىلغىنىڭ ياخشى. سۇنىڭ ئېقىشىغا
بېقىپ...

—ئەمىسە، مۇنۇ ھېكايىدا ئۆزەم قامچىلىغان ياماشقاننىڭ
قىلىقىنى دورايەنكەن-دە،— دېدىم قايناپ.
ئىليار ئورنىدىن تۇرۇپ ئالدىقىنى بىلەن ئوڭ يەلكەمنى
باستى-دە، كۆزۈمگە قاراپ تۇرۇپ دېدى:

—ئاغىنە، قايناپ كەتمىگىن. زېھنىڭنى قويۇپ ئويلاپ
باققىن. ياماشقاننىڭ نېمىسى يامان؟ ئادەم دۇنياغا راھەتلىك
تۇرمۇش كەچۈرۈش ئۈچۈن كەلگەنغۇ؟ بۇ مەقسەت يولىدا ئىنتىد-
لىش يامان ئىشمۇ؟ ”ئىنتىلىش“ دېگەن بۇ چىرايلىق ئەدەبىي
تىل بەزىدە ”يامىشىش“ دەپمۇ ئىشلىتىلىپ قالىدۇ. جۈملىدىن
سېنىڭ مۇنۇ ھېكايەڭدە...بىراق، شۇنى بىلمەسەن، سەن بۇ
ھېكايەڭنى رېئال كەچۈرمىشلىرىڭنىڭ تۈرتكىسى، موھتاجلىد-
قىڭنىڭ ئەلىمى بىلەن يېزىۋاتىسەن. باشلىقىڭ ئېيتتىغۇ، ئۇ
سېنىڭ بىر يىلدا تۆت قېتىم ئۆي كۆچكەنلىكىڭنىمۇ بىلىد-
كەن، بۇ ئىدارىگە پېشقەدەم كادىر ئىكەنلىكىڭنىمۇ ئىقرارمەن.
ئەمما يۇقىرىدا مەن ئېيتقاندەك سەۋەبلەر تۈپەيلى، بۇ قېتىمقى
ئۆي تەقسىم قىلىشتا ساڭا بېرىشكە تېگىشلىك ئۆيىنى ئىدارەڭ-
لەرگە تېخى يېقىندىلا يۆتكەلگەن، بىراق باشلىقلارنى ھۆرمەت
قىلىشنى بىلىدىغان ھېلىقى خىزمەتدېشىڭغا يەنى سەن مۇشۇ
ھېكايەڭدە ساۋاۋاتقان سەلبىي پىرسوناژغا بېرىتتۇ...

ئاغىنەم ئىليارنىڭ ئاخىرقى گەپلىرىدىن كېيىن مەن ھەم

ھەيران بولدۇم، ھەم تېغىرقىدىم. ھەيران بولۇشۇم ئىپادىنىڭ زېرەكلىكى، ھېكايەمدىكى ياماشقانىڭ پروتوتىپىنى پەلسۇۋالىغىدىكى، تېغىرقىغىنىم ئۆزۈمنىڭ ئەمدى قانداق قىلىشىم كېرەكلىكىنى بىلەلمەي قالغانلىقىم ئىدى. ئەقىللىق كىتابخانلىرىم، ياردەم قولۇڭلارنى سۇنۇپ بىر مەسلىھەت بېرىڭلارچۇ. يېڭى ھېكايەمنىڭ توققۇزىنچى بېتىنى داۋاملاشتۇرۇپ يازاي-مۇ؟ ياكى...

كارىۋات ئاستىدىكى ئەر

”چىرايلىقتا ۋاپا يوق“ دېگەن راست گەپ. ئابدۇمۆمىن كۆ-يۈپ-پىشىپ ئالغان ئايالى بۇخەلچەم بىلەن بىر يىل ئۆي تۇتار-تۇتماي ئاجرىشىپ كەتتى.

ئاجرىشىپ كەتتى دەيمىزمۇ، ئايرىلىپ قالدى دەيمىزمۇ؟ ئوغۇل بالىچىلىققا يۈمىزساق، راست گەپنى دېيىش قىيىن، ھەتتا سەت. بىراق ئۆزى دېمىگەن، دېيەلمىگەن بىلەن خەق دەيدۇ، بىلگەنلەر دەيدۇ-دە! ئابدۇمۆمىن ئايالىنىڭ خېتىنى خالىماي، مەجبۇرەن بەردى، ھەتتا ئائىلاج بېرىۋەتتى. بۇخەل-چەمنىڭ قەدەم ئېلىشلىرى تېخى ھېلىغىچە ئۇنىڭ يۈرىكىنى يېڭى تونۇشقان چاغلىرىدىكىدەك تىترىتەتتى.

سوت مەھكىمىسىگە بېرىپ سېرىق قەغەز كەستۈرىدىغانلار-نىڭ ئوندىن يەتتىسى ئېرى مەجبۇرلاپ، ئايالى ئائىلاج ئاجراش-

قانلار، قالغان ئۈچىنىڭ ئىچىدىنمۇ بۇخەلچەمدەك كەسكىن تۇ-
رۇپ، ھېچنېمىنى ئويلاشماي ۋە تالاشماي ”خېتىمنى ئالمىن“
دېگۈچىلەر كەمدىن-كەم ئۇچرايدۇ. ئايالنىڭ قويغان دەلىلى
”ھازىرغىچە بالا بولمىدى“ دېيىش بولدى. بۇمۇ تازا ئەقىلگە
مۇۋاپىق باھانە ئەمەس ئىدى. بىرىنچىدىن، توي قىلغىلى ئەمدىلا
بىر يىل بولدى. ئىككىنچىدىن، سەۋەب-سەۋەن كىمدە؟ زادى
كىم تۇغماس؟ بۇمۇ بىر مەسىلە ئىدى. بىراق بۇ سوئالغا بۇخەل-
چەم كەسكىنلىك بىلەن ”كارىم يوق، ئىشقىلىپ ئەيىب مەندە
ئەمەس، دىلىم يورۇق“ دېدى. مېدىتسىنا ئىلمى دىلىنى ئېتىراپ
قىلامدۇ؟ تۇغۇت بۆلۈم دوختۇرلىرىچۇ؟

ھەقىقەتەن، بەرگۈسى كەلمىگەندە غەلۋىرگە ئۇن بېسىپ
قويۇپتىمەن دەپسە بولىۋەرگەندەك ئىشتە! بۇ يېرىگە كەلگەندە
بۇخەلچەم بىرگەپنى مەڭگۈ ئاغزىدىن چىقىرىشنى خالىمايتتى.
ئابدۇمۆمىن كەمبەغەل يىگىت ئىدى، بىر كىشىلىك مائاش بىلەن
ئالتە جاننى باقاتتى.

ئىشقىلىپ، ئىش بۇخەلچەمنىڭ رايى بويىچە ئاخىرلاشتى.
سوت خادىمىنىڭ بەزەن كەسكىن، ئۆزىگە پايدىلىق گەپلىرىنى
ئابدۇمۆمىن باشلامچىلىق بىلەن يۇمشىتىۋەتتى. كاتىپ قىز
نەچچە قېتىم خەتتىن بېشىنى كۆتۈرۈپ، بۇ ”تۇتۇقسىز ئەر“گە
مىيىقىدا كۈلۈپ قارىدى. مۇھەببەتنىڭ كۈچ-قۇدرىتىنى، ئۇ-
نىڭ نەچچە مىڭ خىل غول-شاخلىرىنى بېشىغا كەلمىگەنلەر
ئەدىن چۈشەنسۇن!؟

نىكاھتىن ئاجرىشىپ ئۇزۇن ئۆتمەي بۇخەلچەم ئاتا-ئانىسىد-
نىڭ زورى بىلەن ئىككىنچى قېتىم توي قىلدى. ئابدۇمۆمىن

بۇ خەۋەرنى ئاڭلىغان كۈنى يېرىم كېچىگىچە ئۆزى يالغۇز ھاراقى ئىچىپ، ئەتىسى كېسەلخانغا كىرىپ قالدى، ئاشقازاندىن ئاقتان قان بىر ھەپتىگىچە توختىمىدى.

يېڭى تۈپنىڭ كېيىنكى بىر-ئىككى ئېيى خېلى خاتىرجەم، ئىسسىق بېسىپ ئۆتتى. ئىلگىرى ئىككى قېتىم توي قىلغان تىجارەتچى ئەر بۇخەلچەمنىڭ ئېرى بولۇپ قالغىنىدىن چۈشەنمەي شاھزادە بولۇپ، قاناتلىق ئاتقا مىنگەندەك خۇشال ئىدى. ئۇ سودىدا تاپقان-تەرگىنىنى بۇخەلچەمنىڭ ئالقمىنىغا تۆكتى. ئۆي-دە "توخۇ سۈتىدىن باشقىسى تەل" ئىدى. ئەمما ۋاقىت ئۆتكەنسە-رى بۇخەلچەم ئىچىنىڭ بارغانسېرى سىقىلىپ كېتىۋاتقانلىقىنى ھېس قىلىشقا باشلىدى. ئۇ سائەتلەپ، كۈنلەپ ئۆزىنى تىڭشاپ-دىغان، خىيالى نەلەرگىدۇر چېپىپ، مۆڭدىغان بولۇپ قالدى. ئابدۇمۆمىن ساقىيىپ، كېسەلخاندىن چىققاندىن كېيىنمۇ ھاراقىنى تاشلىۋېتەلمىدى، قايتا ئۆيلىنىش ھەققىدىكى تەكلىپ-لەرگە بولسا قۇلاق سالمايتتى. ئۇ ئىچىمگەندە غەمكىن ئىدى، ئىچىمگەندىن كېيىن بولسا تېخىمۇ غەمكىن بولۇپ كېتەتتى.

كۈنلەر ئاۋاللىرى ئايروپىلانلارغا غارقىراپ ئۆتسە، بۇخەلچەمگە ئەمدىلىكتە كۆتەك ھارۋىدەك غىچىلداپ، ئاستا ماڭغان-دەك سېزىلمەكتە ئىدى. ئەرمۇ ئۇنىڭ سوغۇقلىقى، تۈگىمەس باش ئاغرىقى، ۋاپاساشلىرىدىن زېرىكىشكە باشلىغانىدى. شۇنىڭ بىلەن ئۇ بىر مەزگىل قاتلاپ قويغان تىجارىتىنى قايتا قولغا ئېلىپ، سىرتقا چىقىپ كېتىدىغان، ھەپتىلەپ سودا-سېتىق بىلەن يۈرىدىغان، ھەتتا ئايلاپ ئۆيگە قايتمايدىغان بولىۋالدى. كۆڭۈلسىزلىك ئاخىر يۈز بەردى. بىر قېتىم تىجارەت

سەپىرىدىن تۇيۇقسىز ئۆيگە يانغان ئەر ئايالىنى ھۇجرىسىدا بىر-يەلەن بىلەن تۇتۇۋالدى، توغرىسى، ئۈستىلەپ چۈشۈپ قالدى. ئىلگىرى، يېقىنقى كۈنلەردىن بېرى بۇ ھەقتە ئۇنىڭ كۆڭلى ئارامسىز مۇشۇنداق گۇمان تۇپەيلىدىن ئۇيۇپ يۈرەتتى. قەھىر-غەزىپى تاشقىنىلىغان بەستىلىك، تىرتەك ئەر دۇنيانى ئاستىن-ئۈستۈن قىلىۋېتىدىغاندەك ئەلپازدا كارىۋات ياپقۇچى شىددەتلىك قايرىپ بىۋاپا ئايالى ئالدىراشچىلىقتا ئۇ يەرگە، كارىۋات ئاستىغا مۆكتۈرۈپ قويغان رەقىبىنى گەجگىسىدىن قالماللاپ تارتىپ چىقتى، ژۇلقۇشلاپ ئۆرە قىلدى. قان تولغان كۆزلىرى بىلەن كارىۋات ئاستىدىن چىققان ئەرنىڭ چىرايىغا بىرلا قارىدىيۇ، ھەيرانۇ ھەسلىكتە ئامبۇردەك كىرىشكەن بار. ماقلىرى ئۇ ئارسىزنىڭ، خوتۇنى بۇخەلچەمنىڭ ئاشنىسىنىڭ ياقىمىدىن بوشاپ كەتتى. بۇ ئەرنى ئۇ ئىلگىرىدىن تارتىپلا تونۇيتتى. كارىۋات ئاستىدىكى ئەر باشقا بىرى ئەمەس، دەل ئابدۇمۆمىن ئىدى.

ھازىدىن كېيىنكى ھازا

سەكسەن ياشلىق نىزام قارىم نامازشامغا تاھارەت ئېلىۋېتىپ يىقىلغان باھانە بىلەن سەھەرلىكتە ئالەمدىن ئۆتتى. ئەس-ئىسە مۇنچىلا ياشاپ ئۆلگەنلىكى ئۈچۈن قارىمىنىڭ ھايات ۋاقتىدا ئېيتقىنىدەك “تويى بولدى” دەپسە بولاتتى. بىراق “تويىنىڭ ياردە-

شىقى كۈلكە، ئۆلۈمنىڭ يارىشىقى يىغا، دېگەندەك، قارىمىنىڭ بالا-چاقا، تۇغقانلىرى ئاچقان ھازا سەھەردە مەھەللىنى بىر ئالدى.

قارىمىنىڭ ئۈچ پەرزەنتى بولۇپ، شەھەردە ئولتۇراقلىق ئىككى ئوغلى دادىسىنىڭ ئېڭىكىنى چاتتى، ئايال ۋە بالا-چاقدى. لىرى بىلەن يىغلاپ جامائەتنىڭ ئالدىغا چىقىپ بالىدارچىلىققا يەتكۈزدى. كەنجى پەرزەنتى رىزۋانئاي ناھىيىدە يەرلىشىپ قالغان بولۇپ، قارىم جان ئۆزگەن ھامانلا يان قوشنىسى "پوت-پوت" بىلەن ناھىيىگە چىقىپ، رىزۋانئاينى چۈشكە يېقىن يەتكۈزۈپ كەلدى. رىزۋانئاي خەقنىڭ يۈرىكى تىتىلغىدەك بوزلاپ ھازىدار ئاكىلىرىنىڭ باغرىغا ئۆزىنى ئاتتى. ھازا رەسمىيىتى بولۇپ قالغان بېلىنى تۇتۇپ، قوشاق قېتىپ يىغلاش، ئالادا مېڭىپ يۈرۈپ يىغلاش سەل بېسىلىپ، رىزۋانئاينىڭ يۈزى شور-لۇق كۆزېشى بىلەن يۇيۇلۇپ، بارا-بارا سەل-پەل سېلىكتى، شۇ چاغدىلا ئۇ ھويلىدىكى ئادەملەرگە ئېنىقراق كۆرسالدى. ئۇنى ئەجەپلەندۈرگەن نەرسە شۇ بولدىكى، ئۆيدە، ھويلىدا بېلىدەك ئاق باغلىغان ئەرلەر، بېشىغا ئاق سالغان ئاياللار قىم-قىملا يۈرەنتتى. ئۇزۇن پېشايۋاننىڭ چېتىدىكى ئۆيدە بىرەر، بىر ئايال تىنمايلا جارتىلىدىتىپ ئاق لاتىنى يىرتاتتى-دە، ئېلىپ چىقىپ، يېڭى پەتچىلەرنىڭ بېشىغا سالاتتى، بېلىگە باغلايتتى. رىزۋانئاي پېشايۋاندا يىغلىغاچ ھېلىقى ئۆينىڭ ئالدىغا كېلىپ توختىدى. ئاڭغىچە نۆۋەتتىكى پەتچىگە ئاق باغلاپ يانغان ئادەم، ئۇلارنىڭ ئۇدۇل قوشنىسى باقمىھاجى رىزۋانئايىنىڭ يېنىغا كەلدى.

— ھاجىكا، ئاق لاتىنى نېمانچە جىدق يىرتىۋاتىسىدە.
لەر؟— دەپ سورىدى رىزۋانئاي بوغۇق ئاۋازدا.

— ئەتىگەن مەنىمۇ شۇگەپنى دېۋىدىم، — دەپدى باقمىھاجى قول باغلاپ تۇرۇپ، — ئاكىلىرىڭىز، يەڭگىلىرىڭىز زېبىيز ئۇناشمىدى. دادىمىز يۇرتنىڭ ئىچىدە ئوننىڭ ئالدى بولسا، ئوننىڭ كەينى، يۈز-ئابرويى بار، يېقىنلا ئادەمنىڭ ھەممىسىگە ئاق باغلايمىز، دەپ تۇرۇشۋالدى، مەيلى دېيىشتۇق.

— ئاق دېگەن ھازىدارنى ئايرىيدىغان بەلگە، — دەپدى رىزۋان-ئاي تېخىچىلا ئۆكسۈشتىن توختىماي، — دادامۇ بۇنداق بولمىدى. خۇر بۇزدى-چاچتىغا يول قويمايتتى... قاراپ باقارسىز.

باقمىھاجى قول باغلىغان ھالەتتە ”راست-راست“ دېگىنىچە پېشايۋاندىن چۈشۈپ نېرى كەتتى. بەش مىنۇت ئۆتە-ئۆتمەيلا ئۇ يەنە رىزۋانئايىنىڭ يېنىغا قايتىپ كەلدى:

— ئۇناشمايۋاتىدۇ، پۇلدا كېرەك يوق دەيدۇ قىزىم، يەڭ-گىلىرىڭىز ئەرلىرىدىن چىڭ چىقىشىۋاتىدۇ، يەنە بىر نېمە دەپ-سەك سىزدىن خاپا بولۇپ قېلىشىدىغاندەك.

رىزۋانئاي ئۇنچىقىمىدى. پەقەت يىغىسىنى يەنىمۇ كۈچەيتى-كىنىچە پېشايۋاننىڭ كۈن چىقىش تەرىپىگە ماڭدى...

قارىمىنىڭ يەتتە نەزىرىمۇ ئۆتتى. سەككىزىنچى كۈنى قې-رىنداشلار بىر يەرگە جەم بولۇپ، ھازىنىڭ دەسلەپكى چىقىمىنى ئوتتۇرىغا سالدى. كونا سودىگەر باقمىھاجى ئۆيدىن ئېلىپ چىققان رۇس چوتىنى شاراقىشتىپ قولىدىكى ئىسچوتلارنى جەملەپ چىقتى-دە، ئېلان قىلدى:

— يالغۇز ئاق ئۇچۇنلا كېتىپتۇ،... قېنى، ھە... كېتىپتۇ

بىرىمىڭ يەتمىش ئىككى سوم يەتمىش ئىككى تىيىن...
ئوتتۇزىنى شۈكۈچىلىك باستى. باشقا خىراجەتنىڭ كېيى
بولمىدى، بولغان بولسىمۇ...

—قېنى ھاجىكا، بۇ پۇلنى قانداق بىر تەرەپ قىلىمىز؟—
رىزۋان ئاي بىرىنچى بولۇپ ئېغىز ئاچتى.
—ئەمدى، قارىمىدىن قالغان ئۈچ پەرزەنت ئولتۇرۇپسىلەر،
ھەممىڭلار قارىمغا باراۋەر بالىلار... يۈكنى تەڭ كۆتۈرۈپسىلەر-دە

...

—بىزنىڭغۇ كۈنىمىز ئۆزىمىز بىلەن ئارانلا!— دەپ چوڭ
يەڭگە ھاجىنىڭ كېيىنى بۆلدى.

—راست-راست!— دەپدى ئېرى دەررۇلا.
—بۇ قانداق گەپ؟— دەپدى رىزۋان ئاي تۇغقانلىرىغا،
ئۇنداق ئادەم باشتلا ھەشەمەتچىلىكنى ئويلىشىپ قىلىدىغان
ئىش ئەمەسمۇ؟ ئەمدى سورىنى ئۈچ قېرىنداش تەڭ تارتىمىساق
بولامدۇ!

—راست دەيسەن سىڭلىم،— دېيىشتى ئىككى ئاكا تەڭلا
پوكاندەك قىزىرىشىپ.

—نېمە دەيدۇ مۇنۇ!— چوڭ يەڭگە ئېرىنىڭ يېڭىنى يۇل-
قۇشلىدى، ئىككىنچى يەڭگە ئېرىنىڭ بېقىنىغا بىرنى نوقىدى.
ئىككى ئايالنىڭ نالە-پەريادى مۇسبەتنىڭ شېمى ئۆچمىگەن بۇ
ئۆينى قايتا مۇسبەتكە تولدۇردى:

—نېمىسىنى تۆلەيدىكەن، ۋاي خۇدايمەي... ۋاي قانداق
قىلارمىز! بۇ ئۆيگە تۇڭلۇكتىنمۇ، ئىشكىتىنمۇ كىرىۋاتقاندەك،
ۋاي خۇدايمەي!

ئۆيىنى سۆرۈنچىلىك باستى. باقنھاجى ئېتىكاپتا ئولتۇرغان. دەك بېشىنى ساڭگىلىتىپ، بۇ قېرىنداشلارغا يەر ئاستىدىن كۆز سالاتتى. ئىككى يەڭگىنىڭ يىغىسىدىن بىئارام بولغان ئىككى ئەر سىڭلىسىنىڭ ئالدىدا خىجالەتچىلىكتە يەر بولدى.

— بولدى پەسلەڭلار ھەدە! — دېدى رىزۋانئاي ئاخىر يەڭگە.

لىرىگە مۇلايىم ئاۋازدا، — مەنمۇ سىلەرنىڭ كۆڭلۈڭلارنى چۈ- شنىمەن. بىراق بىز ئاتامنىڭ ۋەسىيىتىنى ئادا قىلالىمىدۇق. بىزنىڭ مۇشۇ ھەشەمەتچىلىكىمىز نە ئۆرپ-ئادىتىمىزگە، نە ھۆكۈمەتنىڭ چاقىرىقىغا ئۇيغۇن كەلمەيدۇ. بولدى باقنھاجىكا، دادامنىڭ ھازىسىغا كەتكەن چىقىمىنىڭ ھەممىسى ماڭا تەن بول- سۇن. دادامنىڭ ئەمدىكى ”مەرىكە“لىرىنى چىرايلىقراق ئۆتكۈ- زەيلى، يەنە ھازىدىن كېيىن ھازا بولمىسۇن!

ياشايمىز مۇ - ياشمايمىز مۇ

سەھەرلىك چېنىقىشتىن قايتىپ كېلىپ، بىنانىڭ بېنىدە- كى ئاۋايخاندىن نان ئېلىپ كىرىپ كېتەي دەپ تۇرۇشۇمغا پېنىسىمگە چىققان بوغالتىر قوشنام شىلەپسىنى يانتۇ كىيىپ، ئۆردەكتەك دەسسەپ دەرۋازىسىدىن چىقىپ كەلدى.

— نانغا كەلدىڭىز؟ — سالىمىنىڭ جاۋابى ئورنىدا قوشنام شۇ مۇراجىئەت بىلەن جىلمايغىنىچە تونۇر بېشىغا يېقىنلاشتى، — نان دېگەن سۈدەك كېتىۋاتىدۇ. ھە مۇشۇ كۈندە؟

— ئۇششاق بالىلار ناننىڭ قېپىنى يارىدىكىنغۇ. تاڭ، ھېلىلا

تاماق يەپ...

— ئۇنىڭ كېتىۋاتقىنىنى دېمەمسىز. خۇددى ھۆكۈمەت باھانى

ئۆستۈرۈش توغرىلىق ئالدى بىلەن ناۋايىلارغا ئۇقتۇرۇش تارتقاندا.

دەك؛ بۇنداق كېتىۋەرسە قانداق ياشايمىزكىن-تاڭ!

— ئۇنىڭ باھاسىمغۇ ئۆرلەپ كەتتى، — ئۈنچىماي تۈر.

غىچە دەپ قوشۇمچە قىلدىم.

— ھوي... گەپنىڭ تۈگۈنى مەشەدە ئەمەسمۇ، — قوشنام سە.

ئايان شىلەپسىنى تېخىمۇ قىيايتىپ بېشىنى گىلدەشتىپ

كەتتى، — ھەپتە ئىچىدە ئۇنىڭ باھاسىنى بىر ھەسسە قاتلامۋالدىم.

دېمۇ. زادى ياشايمىزمۇ-ياشمىمايمىزمۇ؟

ئۇنىڭ گېپى شاخلاپ بېرىپ ماينىمۇ چېتىلدى. قوشنام

سان-سېسىرلار ۋە ئۆزى پىششىق بىلىدىغان مالىيە ئىبارلىرى

ئارقىلىق يەنە بىر ھازاغىچە سۆزلىدى. ئاڭغىچە تونۇر بېشىغا

بىر مۇنچە ئادەم ئولاشقاندى. سائىتىمگە قاراپ، ئىتتىك ئۆيگە

كىرىپ كەتتىم.

ئەتسى يەنە تونۇر بېشىدا قوشنام بىلەن ئۇچرىشىپ قالدىم.

بۇ چاغدا ئۇ ناننى ئەمدىلا قىزىق تونۇرغا چاپلاپ بولۇپ، پەشتا.

مىسى بىلەن تەرنىنى سۈرتۈۋاتقان كۈلۈمچان ناۋايغا سۆزلەۋاتات.

تى.

— مانا ئۆزىڭز دەۋاتسىز، كۆمۈرنىڭ باھاسىمۇ ھەش.

پەش دېگۈچە بىرقانلىنىپ، ھەتتا بىر يېرىمغىچە باردى. ئۇنداق

بولغاندىكىن ناننىڭ تەنەرخىمۇ ئۆسىدىغان گەپتە. ئامال قانچە؟

كېلىڭ ھەكىمجان، مانا بۈگۈن ساۋۇتاختۇن ئۇستام نانغا يەنە بىر مۈچەن چاپلايمەن دەيدۇ. كۆمۈر باھاسى ئۆرلەرمىش. بايقىدىم. ئىزىمىكىن، ئالدىنقى ھەپتە ھەممىلا خەق خاڭلارغا قۇلۇپ سېلىنىپ كېتىدىغاندەك كۆمۈر توشۇش بىلەنلا بۈپكەتكەندى، بىرنېمە بىلىشىپتىكەن-دە، ھەي...بىزلا شۇ كۈرۈك توخۇدەك ئۆيدە يېتىپتىمىز. قانداق ياشايمىزكىن-تالڭ! بىر قىشقا ئوتۇد-دەك ئىككى ماشىنا كۆمۈر كېتىدۇ دەڭا بىزگە...، — ئۇنىڭ بۈگۈن مانچىستېر دوپپا ئالماشقان چارلىشاغۇ بېشى توكۇلاڭ-دەك تىترەپ كەتتى.

— ياپىرىم، مانا سەككىز مۈچەنلىك نان چىقتى، — ئاڭغىچە ساۋۇتاختۇن ناۋاي تۈنۈگۈنكى يەتتە مۈچەنلىك ناندىن پەرقلەنمەي-دىغان ناننى ئىلمەك بىلەن تونۇردىن چىقىرىپلا تونۇر بېشىدىكى پەشخۇنغا تاشلىدى.

ئىككى كۈنگىچە بوغالتىر قوشنام كۆرۈنىدى. بىر كۈنى تونۇر بېشىدا ئۇنى ئېغىز-بۇرنى شارپىدا ئوراقلىق ھالەتتە ئۇچ-راتتىم.

— كۈزمۇ كەلدى، بىزنىڭ چىگويەن بوزەك قىلىمەن دەپ قويدۇ، — قوشنام پۈتۈپ كەتكەن ئاۋازىنى دەز كەتكەن ساپالدىك جىغىلدىتىپ سالام-سورنىقىمغا جاۋاب قايتۇردى، — ئىسسىق زۇ-كام دېگەن مۇشۇ دەڭا ھەكىمجان ئۇكا، تۈنۈگۈن دوختۇرغا بېرىۋىدىم، كىنىشكىدىكى پۇل تۈگىگىلى نەۋاق، نەق پۇلغا دورا يەۋاتىمىز ئەمەسمۇ، يائىلا، بىز تونۇر بېشىدا ساۋۇتاختۇن ئۇس-تامنىڭ نېنىدىنلا رەنجىپ يۈرۈۋېرىپتىمىز، باھا ئۆسۈڭ دېگەن دوختۇرخانىدىكەن ئەمەسمۇ، دائىم ئېلىپ ئىچىپ يۈرگەن قىيام

دورا، يۆتەلنىڭچۇ، ئىككى كوي ئون پۇڭدىن بەش كوي بەشە پۇڭغا چىقىپ كېتىپتۇ، ئوكۇللىرىنى دېمەيسىز تېخى، ئىككى خىل دورا بىلەن ئۈچ كۈنلۈك ئوكۇلغا قىرىق بىر كوي سەككىس سەككىز پۇڭنى چىرقىرتىپ تۇرۇپ ئېلىۋىدى، تەرلەپ كېتىپ-تىمەن. نېمە گەپلەروي بۇ، زادى ياشسۇن دەمدۇ بىزنى، ياشىمىسۇنمۇ؟... بولۇۋاتقان باھا ئۆسۈشلەردىن ئۇدۇللۇق خەۋد-رىم بولغاچقىمۇ ياكى قوشنامنىڭ ۋايساشلىرىنى كۈندە ئاڭلاپ كۆنۈپ كەتكەچكىمۇ، ئۇنىڭ شىكايەتلىرىگە ھەھە بىلەنلا ئىد-كاس قايتۇرۇپ تۇرۇۋەردىم. ئىچىمدە بولسا ”سەن ھەرقانچە ۋايساشمۇ ئۆسىدىغان باھا ساقالدەك ئۆسۈۋېرىدىكەن تاغا، كوتۇلداپ نېمە قىلاتتىڭا!“ دەپ ئويلاپمۇ ئۆلگۈردۈم.

بەش مىنۇتتىن كېيىن بوغالتىر قوشنامنىڭ جۇدۇنلۇق ئاۋازى تونۇر بېشىدا ياڭراپ كەتتى. بۇ چاغدا ئۇنىڭ چاقماق شارپىسى قولدا ئىدى.

— ھە ساۋۇتاخۇن، ھەرئىش بولسا ئىنساپ بىلەن بولما-دۇ؟، سىلە بۇ مەھەللىنىڭ دۈكىنىنى ئىجارىگە ئېلىپ، باھا ئۆستۈرىدىغانغا كەلگەنمۇ؟ لەگلەكمۇ ئۇنداق تېتىمىز ئۆرلە-ۋەرمەيدۇ. بىر كوي دېگەنچىچۇ، ئۆز ۋاقتىدا بىركىلو قوي گۆشى كېلىدىغان. بىر ناننى بىر كوي دەۋاتقىنىنى.

— ئۇ دېگەن بۇرۇنقى گەپلەر موللىكا، بىزمۇ پەيزاۋاتتا... — ئاي... ي قويۇڭلار ئاقمايدىغان گەپنى. ”ئىنساپ بىلەن ئوغرىكا، ئىنساپ بىلەن“ دەپتىكەن بىرى. يا نېنىڭىز سەل سەم-رىگەن بولسىدى... ھوي ھەكىمجان، ھىجىيىپلا تۇرىسىزغۇ ئۇ-كام، يانچۇقتا پۇلىڭىز تېشىپ كېتىۋاتامدۇ يا؟ ئەستاغپۇرۇللا،

ھوي، نان يېمىسە زادى ياشىغىلى بولمامدۇ بۇ جاھاندا؟
— نان يېمىسىلە ئۆيدە قاسقانغا موما سالدۇرۇپ يېسىلە،
ھە، يۇمشاق...— ناۋاي ئۈستامۇ ئەمدى زەھەرلىكىنى باشلىغا.
ندى. دەررۇ ئوتتۇرىغا چۈشتۈم-دە، ئىككىلا تەرەپكە ھاي بەر-
دىم.

شۇ كۈنى كەچكە يېقىن بازاردىن بوغۇلۇپ، چېچىلىپ
قايتىپ كەلدىم. ۋېلىسىپىتنىڭ قۇلۇپىنى ئالدىنقى كۈنى تاش
بىلەن ئۇرۇپ چېقىۋېتىشكە مەجبۇر بولغاچقا، يېڭى قۇلۇپ ئالاي
دەپ بەش خىل مېتال ماگىزىنغا كىرگەندىم. تېخى تۆت
ئاينىڭ ئالدىدا ئالغان ئىلگىرىكى قۇلۇپ بىلەن ئوخشاش ماركە-
دىكى قۇلۇپنىڭ باھاسى ھازىر نەقەمۇنەق ئىككى ھەسسە ئۆرلەپ
كېتىپتۇ، نېمىشىقدۇر تۇرۇپلا غۇژۇدە ئاچچىقىم كېلىپ قال-
دى.

— يېڭىلى بولىدىغان نەرسىلەرنىڭ باھاسىغۇ ئۆرلىسۇن ما-
قۇل، ئەمدى بۇ ئۈچ-تۆت يىلدا بىر ئالدىغان تۆمۈر-تەرسەكنە-
مۇ شۇنچە ئۆرلىتمەۋەتكەن بارمۇ؟— ئالدىمدىكى سېرىق چاچلىق،
قىر بۇرۇن چوكانغا زەردە بىلەن ئىچىمدىكىنى تۆكتۈم.

— ۋېيىش، خەق ئۆرلەتسە بولىدىكەن، بىز ئۆرلەتسەك
بولمامدىكەن؟ پىرىكازچىك چوكان ئاۋازىدىن زەھەر نامدۇرۇپ
بېشىنى گىلىدىگىشتى،— قانداق ئادەم ماۋۇ، چېقىش قىلىسىڭىز
ئېلىڭ، بولمىسا ئىشىك ئوچۇق ئەنە!

قۇلۇپىنىغۇ ئالدىم، بىراق زەھەر تىللىق چوكان بىلەن
خېلى بىر نېمىلەرنى دېيىشىپ كېتىپتەمەن، گوياكى باھانى
ئۆستۈرگەن خوجايىن شۇدەك، ئادەممۇ ئولاشتى، گەپمۇ كۆپەيد-

دى.

بىر چاغدا شەيتىنىمغا ھاي بېرىپ ماڭىزىنىدىن چىقىپ كەتتىم. كېچىچە ئاچچىق يۇتۇپ ياتالامدىغان. شۇ ئاچچىقتىن ئەتىسى سەھەرلىك چېنىقىشمۇ خۇش ياقمىدى. كوچىدا نېرى-بېرى لەلەڭشىپ مېڭىپ، بىر چاغدا ناۋايخانغا كەلدىم. يېڭى پىشقان ئىسسىق ناندىن ئىككىنى ئېلىپ، پۇل تۆلەيدىغان چاغدا بىردىن يەنە جۇدۇنۇم تۇتتى.

— سىلەرمۇ تازا ۱۰۰۰ ئۈستام، كۈندىلا ئۆرلىتىۋېرەمدۇق بۇ ناننىڭ باھاسىنى؟ لەگلەكمۇ ئانداق ئۆرلىمەيدۇ...

— ئەپەندىم، نېمە بولىدىلا؟— مەڭزىلىرى ئاناردەك قىزدىرىپ، تەرلىگەن ناۋاي كۆزۈمگە گۈللىيىپ قاردى، — ئۆزلىرى تۈنۈگۈن غىڭ قىلماي كويچەن سانغان باھا شۇ، بۈگۈن ئۆرلەتمىدۇق.

— ھەرقانچە بولسىمۇ، — خاتا قىلغىنىمنى سەزگەن بولسام، مۇ، سىر بەرگۈم كەلمىدى، — مۇشۇ كۈندە بارغۇ، كاسپىلارمۇ بويلىۋالدى. كۆزۈمچىلىك تارشا ناننى بىر كويىدىن يېسەك، زادى ياشامدۇق-ياشمىمىدۇق بۇ دۇنيادا؟

— قانداق قوشنام، ئاخىر مەن دېگەن يەرگە كېلىپ-سىز-ھە؟— تاپىنىمنىڭ تېگىدىن چىققانداك ئاڭلانغان ئاۋازدىن چۆچۈپ ئۆپچۆرەمگە، ئاندىن يېنىمغا قارىغىدەك بولسام، بوغالا تىر قوشنام تاخ پۈتۈمنىڭ تۈۋىدە دېگۈدەكلا زوڭغىيىپ ئولتۇرۇۋېلىپ، بېشىنى ھەدەپ چايقاپ كۈلۈپتېپتۇ، — مالىيىدە قىزىل رەقەم كۆرۈلگەن ئوخشىمامدا؟

ھازىر ناننىڭ باھاسى بىر كويى يىگىرمە پۇغغا چىقتى. بو-

غالىتر قوشنام ئىككىمىز كۈندە بىر قېتىمدىن كوتۇلدىشىۋې-
لىپ، ھەرھالدا ئۆلمەي ياشاپ يۈرۈۋاتىمىز.

تەتۈر باشلىق

پاكىز قىرىنىپ ئەتىر سەپكەن قىر بۇرۇن، ياداڭغۇ ئادەم
شەپكىسىنى گاھ ئېلىپ مىجىقلاپ، گاھ كىيىپ، مۇئاۋىن شۇ-
جى ئىشخانىسىنىڭ بوسۇغىسىدا ئىككى سائەتتەك تۇردى. ئارىدا
قىيا ئېچىلغان ئىشىكتىن ئۆزىگە كۆزى چۈشكەن ھارغىن چىراي
شۇجىغا سالام بېرىپمۇ ئۈلگۈردى ۋە ئۇنىڭ ئۆزىگە تىكىلىپ
”كىرمەمسىز“ دېگەندەك ئىشارەت بەرگەن كۆزلىرىگە كۈلۈم-
سىرەپ قاراپ، ”سەل تۇرۇپ“ دېگەن ئىپادىنىمۇ بىلدۈرۈپ ئۇ-
لگۈردى. سائەت ئونغا چارەك قالغاندا، ناھايەت شۇجىنىڭ ئىش-
خانىسى ھەرخىل ھاجەتمەنلەردىن بوشاپ، باشلىق ئۆزىلا قېپقال-
دى، پەقەت شۇ چاغدىلا ياداڭغۇ كىشى ئېھتىيات بىلەن دەسسەپ
ئىچكىرىگە كىردى-دە، رەسمىي سالام بەجا كەلتۈردى.

—ساقلاپ قالدىڭىز-ھە؟ خوش...— شۇجى ئەمدىلەتن تۇ-
تاشتۇرغان تاماكىسىنى ئاستا پۈۋلەپ، مېھماننى ياندىكى يالغۇز
كىشىلىك ساقاغا تەكلىپ قىلدى ۋە تاماكا قۇتىسىنى ئۇنىڭ
ئالدىغىراق سۈرۈپ قويدى. بۇ ئۇنىڭ ”چېكەمسىز؟“ دېگىنى
ئىدى.

ياداڭغۇ ئادەم ئىشىكتىن كىرىۋاتقىنىدا قولىدا مىجىقلاقلق

شەپكسىنى بېشىغا ئەپلەپ كىمدى-دە، گەپنى نېمىدىن باشلىدى.
سام بولار دېگەندەك ئەلپازدا بىر پەس تېغىرقاپ تۇرۇپ قالدى.
ئەمما كۆپ تېغىرقاشقا بولمايتتى.

ئىشخانغا ھېلىدىن-ھېلى بىرەر ئادەم كىرىپ قېلىشى ئېھ-
تىمالى بار ئىدى.

— ئۆزۈم... سىزگە سالام بېرىپ ئۆتەي دەپ مۇنداقلا...

— ياخشى بوپتۇ، ھە، ئەھۋاللار ياخشىدۇ؟

— ياخشى، رەھمەت، ئاندىن كېيىن، ئاندىن كېيىن بىر

ئىشقا ئىچىم پۇشۇپ...

— نېمە ئىشقا؟— شۇجى كۆزلىرىنى يوغان ئېچىپ، ياداڭغۇ

چىرايغا تىكىلدى. ئوزايدىن سەل سەۋرسىزلىنىۋاتقىنى بىلدى-
نىپ تۇراتتى.

— شۇ... بىزنىڭ كى جۇيچاڭنىڭ ئىشى بولمامدۇ، تۈنۈگۈن

سىز مۇھىم بىرىش توغرىلىق تېلېفون بەرگەنسىڭىزكىن،

ئاخىرىغىراق كىرىپ قاپتىمەن، تېلېفوننى قويۇپلا بىرمۇنچە

ۋايساپلا كەتتى دەيسە، توۋاخۇدايم، رەھبەرلىكنى ھۆرمەتلەشنى

قاچانمۇ ئۆگىنىمىزكىن-تاك!

— ھە، نېمە دەيدۇ ئۇ؟— شۇجى سەل ئالدىغا ئېڭىشىكىنچە

قىزىقىپ سورىدى. كۆزلىرى مېھمانغا تېخىمۇ ئىنچىكىلەپ قا-

دالدى.

— شۇ...” ئۇ نېمىنى بىلىدۇ، تۆۋەنگە چۈشمەيلا بۇيرۇقنى

سوقۇۋېرىدىكىن، بىزدە بىرمۇنچە قىيىنچىلىقلار تۇرسا“ دەپ...

— ھە، دەيسە دېگەندۇر، سىزگە نېمە ئەمدى؟ راست، گا-

ھدا بىزمۇ ئالدىراپ قالسىز.

ياداڭغۇ مېھماننىڭ كېكىردىكىنى بىرى تۇيۇقسىز بوغقان-
دەك ئۆزىمۇ سەزمەستىن غىق قىلغان ئاۋاز چىقىپ كەتتى.
ئۇنىڭسىزمۇ قورۇنۇپ ئولتۇرغان جىسمى توك تاياق تەڭگەندەك
جىغ قىلدى-دە، ئەزاينغا بىرجىغىلداش، تىترەك، سوغۇق سې-
زىم يۈگۈردى، بىرپەس شۇنداق ئولتۇرۇپ قالدى.
—خوش، باشقا ئىش بارمۇ؟ بولمىسا مەن ۋالىي مەھكىمى-
سىگە يىغىنغا بارماقچىدىم،— شۇجى ئورنىدىن قوزغالغاچ ئۈس-
تەل ئۈستىنى يىغىشتۇرغىلى تۇردى. بۇ ئەلۋەتتە ئۈنسز بۇي-
رۇق ئىدى. ياداڭغۇ مېھمان ئورنىدىن دىكىدە تۇرۇپ كەتتى.
—يا ئەمدى مەن ياخشى كۆڭلۈم بىلەن... زادىلا چىدىيالمى-
دىكەنمەن. سىزگە ھۆرمەت...
—ھۆرمىتىڭىزگە رەھمەت، كۆڭلىڭىزنى چۈشەندىم.

خوش ئەمىسە، يەنە كۆرۈشەرمىز-ھە!
بىرمىنۇتتىن كېيىن ياداڭغۇ ئادەم زالدا، سەل ئۆتۈپ
بولسا پارتكوم قورۇسىدىكى ۋېلىسىپىتلەر سانجاق تۇرۇپ كەت-
كەن لاپاسنىڭ ئاستىدا خېلىغىچە ۋېلىسىپىتنى تاپالماي تۇر-
دى.

ئەتىسى ئەتىگەندە ساقاللىرى بىر كېچىدىلا ئۆسۈپ كەتكەن،
ئۆزىگە ئەتىرىمۇ سەپمىگەن ياداڭغۇ ئادەم مۇئاۋىن شۇجى ئىشخا-
نىسىنىڭ بوسۇغىسىدا تامغا يۆلىنىپ ئالاھزەل تۆت سائەت تۇر-
دى.

ئەتىگەندىن بېرى ئىشكى ئېچىلمىغان ئىشخاننىڭ ئالدىغا
نۇرغۇن ئادەملەر كېلىپ كېتىشتى. پەقەت ئۇلا جايدىن قىمىر-
لىمىدى.

ئەمەل دەرىخى

مەلۇم شەھەرنىڭ ئالىي ھوقۇقلۇق ئورگىنى بىناسىنىڭ كەڭرى ھويلىسى تۇتاش يېشىلچىلىققا چۈمكەلگەن بولۇپ، كىچىك بالىنىڭ قۇچقى يەتمەيدىغان ئاقتېرەكلەر پاسىل رېشاتكىسىنى بويلاپ ھەيۋەتلىك قەد كۆتۈرگەنىدى.

رەڭگارەڭ گۈللۈكنىڭ ئارا-ئارسىدا بولۇق مېۋىگە كىرگەن ئالما، شاپتۇل، قوتۇر ئامۇت دېگەندەك مېۋىلىك دەرەخلەر. مۇشاخلىرىغا سانسىزلىغان كۈمۈش قوغغۇراقلارنى ئېسىپ جىرىڭلىتىپ، سالماق بېسىپ تۇرۇشاتتى.

پەقەت بىرلا نەرسە بۇ ھەيۋەتلىك، پاكىز ھويلىنىڭ سىيا-قىغا ئانچە ياراشماي، ئايرىمچە كۆزگە تاشلىناتتى. ئۇ بولسىمۇ بەش قەۋەتلىك ئىمارەتنىڭ ئالدىدا كەڭ-كەڭرى ئېلىنغان سېمونت پەلەمپەينىڭ ئىككى بۇرجىكىدە تۇرغان ئىككى تۈپ ياش سېرىن دەرىخى بولۇپ، ھازىر ياز ئايلىرىنىڭ ئوتتۇرىسى بولۇپ قالغاچقا، ئاللىقاچان گۈللىرىنى تۈزۈتۈپ بولغان شاخلار شالاڭ يوپۇرماقلىرىنى باغرىغا مەھكەم بېسىپ تىمىتاس تۇراتتى. بىلەك-چىلىك توملۇقتىكى سېرىن غولى بىر غۇلاچتىن ئارتۇق ئېگىز-لىككىچە سېسىپىدام، نە شاخ-پۇتاق، نە يوپۇرماقتىن خالىي بولۇپ، خۇددى يامغۇردا كۈنلۈك كۆتۈرۈۋالغان باشلانغۇچ مەك-

تەپنىڭ ئورۇق، ئېگىز بويلۇق قىز ئوقۇتقۇچىسىغا ئوخشاپ قالغانىدى. شۇ تۇرقى بىلەن بۇ ئىككى تۈپ سېرىن دەرىخى ھويلىدىكى يېشىلچىلىققا، بۇ كىچىككىنە، جۈملىدىن كۆك بەد- لەن بوي تالىشىپ، ئۆرىدىشىپ تۇرغان ئاقتېرەكلەرگە، بولۇق مېۋىگە كىرىپ قانات-قۇيرۇقلىرىنى كەرگەن مېۋىلىك دەرەخ- لەرگە روشەن سېلىشتۇرما بولغان، يېڭىياچە مېھماندەك چېنىپ- لا قالغانىدى.

بۇنىڭدىن 13 يىل ئىلگىرى مۇشۇ بىنانىڭ گەۋدىسى بۇ ئەتراپتا قەد كۆتۈرۈشى بىلەنلا، ھازىرقى ھەيۋەت يېشىلچىلىق- نىڭ باشلانمىسى بولغان ئەۋرىشىم نوتا-جىرىملار چىلان تۇپراق يەرگە ئولتۇرغۇزۇلغانىدى. بۇ يېڭى بىنانىڭ ئەينى چاغدىكى ئەڭ ئالىي رەھبىرى ئىنتايىن پۇختا ئىش قىلىدىغان ئادەم بولۇپ، ھەرقانچە مۇشكۈل ئالدىدا ئېگىلمەس، يانماس روھقا ئىگە، قەيسەر ئىرادىلىك رەھبىرىي كادىر ئىكەنلىكى بىلەن ئەل ئارىسىدا شۆھرەتلىك ئىدى. ئورگان بىناسى ئالدىغا دەل شۇ كىشى ئۆزى بۇيرۇتۇپ، مېجەزىگە ماس كېلىدىغان دەرەخنى، ئىككى تۈپ ياپيېشىل قارىغايىنى ئالاھىدە تىكتۈرگەنىدى. ئارد- دىن بىرنەچچە يىل ئۆتتى. يەرلىك ئورۇننىڭ تۈرلۈك خىزمەت- لىرى قابىل رەھبەرنىڭ باشلامچىلىقىدا كۈنساين روناق تېپىپ باردى. ھېلىقى ئىككى تۈپ قارىغايىمۇ بارغانسېرى چوڭىيىپ، باغچانلىنىپ، ئۆرلەپ ئۆسۈۋەردى. كۈنلەرنىڭ بىرىدە يۇقىرىد- نىڭ ئورۇنلاشتۇرۇشى بىلەن ھېلىقى رەھبەر تېخىمۇ جاپالىق بولغان ئىككىنچى بىر ئورۇنغا يۆتكىلىپ، ئۇنىڭ ئورنىغا باشقا بىر رەھبەر كەلدى. ئارىدىن بىر ئاز ئۆتمەي، رەھبىرىي ئورگان

بىناسىغا ئىش بېجىرىش ئۈچۈن كېلىپ- كېتىپ تۇرىدىغانلار بىر يېڭىلىقنى—بىنا ئالدىدىكى قارىغايلىرىنىڭ نەگىدۇر غايىپ بول-غانلىقىنى، ئۇلارنىڭ ئورنىنى بولسا ئىككى تۈپ دۈپ دەرىخى كۆچىتىنىڭ ئالغانلىقىنى كۆرۈشتى. ئاڭلاشلارغا قارىغاندا، يې-غى كەلگەن رەھبەر ياش ۋاقتىدا چەت ئەلدە ئىلىم تەھسىل قىلغان كىشى بولۇپ، چەت ئەلنىڭ ھەممە نېمىسىگە ئالاھىدە ھەۋەس قىلىدىكەن. دۈپ دەرىخى كۆچەتلىرى توختىماي سوقۇ-ۋاتقان ھايات شاماللىرىدا ئالدىرىماي، تېنىمەي، تەۋرىنە-تەۋرە-نە يىلتىز تۇتۇپ قالدى، سۆلەتكىمۇ كىردى. ئەپسۇس ئۇنىڭ يوپۇرماقلىرى ئۈچ قېتىم ئالمىشىپ ئۈلگۈرمەيلا يىلتىزىدىن قومۇرۇۋېتىلدى. سەۋەبى خىزمەت ئېھتىياجى بىلەن بۇ ئورۇنغا ئالمىشىپ كەلگەن يېڭى رەھبەرنىڭ كۆزىگە ئۈچ يىلدا غولى گۈرچەككە ساپ بولغۇدەكمۇ چوڭايىمىغان دۈپ كۆچەتلىرى سىغ-ماي قالغانىدى. بۇيرۇققا بىنائەن ئورگان قورۇسىنىڭ كۆكەر-تىش ئىشچىلىرى بوشاپ قالغان ئىككى ئورەككە ئالاھىدە زاكاز بىلەن ئەپكەلدۈرۈلگەن ئىككى تۈپ ئانار دەرىخىنى ئولتۇرغۇزدى ۋە ئالدىنقى مەزگىللەردىكىدەكلا يېڭى كۆچەتلىرىنى ئەستايىدىل ئاسراپ، پەرۋىش قىلىشقا كىرىشتى. ئىلگىرى جەنۇبىي شىن-جاڭدا ئۇزۇن مۇددەت خىزمەت قىلغان ئەمدىكى يېڭى رەھبەر بىناغا كىرىپ-چىقىش ئارىلىقلىرىدا پات-پات كۈندىن-كۈنگە ئاينىش تېپىۋاتقان ئانار دەرەخلىرىگە زوقى بىلەن قاراپ تۇرۇپ كېتەتتى ۋە كۆكەرتىش خادىملىرىغا ئېرىنمەي تۇرۇپ ئانارنى ياخشى پەرۋىش قىلىشنى تاپىلاپ تۇراتتى. شۇ تەرىقىدە بىرنەچچە يىل گام يېشىل، گام قىزىل، گام ئالتۇن رەڭ بولۇپ جۈلەل-

نىپ تۇرىدىغان ئانار دەرەخلىرى كىشىلەرنىڭ كۆزلىرىگە، دى-
لىغا سىڭىپمۇ قالدى. بىراق بۇ كۈنلەرمۇ ئانچە ئۇزۇن داۋام-
لاشمىدى. يەرلىك ئورگاننىڭ نۆۋەتتىكى رەھبەر ئالمىشىشدا،
يېڭىدىن كەلگەن رەھبەرنىڭ تەلەپچان مەجەزىگە يارىشا ھەرقايسى
ئىدارە-كومىتېتلارنى بۆلەكتىن بىر قۇر رەتلەپ، رەھبەرلىكلە-
رنى باشقىدىن سەپلەپ چىقىشىغا ئەگىشىپ، ئىككى تۈپ ئانار
دەرىخىنىڭ تەقدىرىمۇ ئالاھىدە ھەل قىلىندى. بۇ ئىككى ”جان-
ۋار“مۇ ئىلگىرىكى سەپداشلىرىغا ئوخشاشلا بۆلەك جايغا يۆتكە-
ۋېتىلىپ ئۇلارنىڭ ئورنىغا نۇرغۇن ئادەملەر كۆرۈپ باقمىغان،
كەسىپ ئەھلىلىرىدىن باشقىلار ئىسمىنىمۇ بىلمەيدىغان بىر
جۈپ كۆچەت تىكىلدى، قۇياش يەنە شەرقتىن چىقىپ غەربكە
پېتىۋەردى. ئىسمى نامەلۇم بولغان ھېلىقى ئىككى تۈپ ياش
يۇمران كۆچەت ئۆز خۇسۇسىيەت-ئالاھىدىلىكىنىڭ خاسىيەت-
دىنىمۇ، ئىشقىلىپ، تېزلا تۇتۇپ، ئەي بولۇپ، باراقسانلىشىپ،
كۆرگەن ئادەمنىڭ زوقىنى تارتىپ، ئادەم ئايىغى ئۈزۈلمەيدىغان
بۇ ئالىي ئورگاننىڭ كەڭ-كەڭرى ھويلىسىغا سىڭىشىپ كەتتى.
بۇ ئارىلىقتا جاھاندا، جۈملىدىن مۇشۇ رايوندا ئۆزگىرىشلەر
بىرىنىڭ ئورنىنى بىرى بېسىپ، ھەممە نەرسە يېڭىلىنىپ،
ئۆسۈپ، قېرىپ، يەنە تۇغۇلۇپ، ئىز بېسىشنى داۋام ئەتكۈز-
مەكتە ئىدى. ئىسمىنى كۆپ كىشىلەر بىلمەيدىغان ھېلىقى ئىك-
كى تۈپ كۆچەتمۇ ھەش-پەش دېگۈچىلا دەرەخ قىيامىغا كىرىپ
ئۆلگۈردى. ئەمدى كىشىلەر ئاشۇ رەھبەرنى ئورگان قورۇسىنى
تىلغا ئالغاندا گۈللىرى ئۇششاق، ئۇرۇقىنىڭ تەڭدىن تولسى
پىشىپ ئۆلگۈرگىچە يەرگە تۈكۈلۈپ كېتىدىغان دەرەخلەرنى تە-

بىئى سۈرەتتە تىلغا ئېلىشاتتى. گويا ئۇلار ئەزەلدىن بۇغۇ
يەردە باردەك، بەش قەۋەتلىك بىنا بىلەن بىلللا ئۇ گەزىغا
ئاپىرىدە بولغاندەك تۇيغۇ بىلەن ھېلىقى ئىككى تۈپ دەرەخنى
سۆھبەتلىرى ئارىسىغا قىستۇراتتى، ئەمما...

ئەمما بىر كۈنلەر كېلىپ، قارىغاي، دۇپ، ئانار دەرەخلە-
رىنىڭ بېشىغا كەلگەن قىسمەت ئىسمىنى كۆپ كىشىلەر بىلمەي-
دىغان ھېلىقى ئىككى تۈپ نەۋقىران دەرەخنىڭمۇ بېشىغا چۈش-
تى. بۇچاغدا ئاشۇ دەرەخلەرنىڭ كۆچىتىنى ئولتۇرغۇزۇشقا بۇي-
رۇق چۈشۈرگەن رەھبەرنىڭ دەرىجىسى ئۆسۈپ، مەركىزىي
شەھەرگە يۆتكەلگەن، ئۇنىڭ ئورنىنى بولسا ئۆزىدىن خېلىلا
ياش، ئىككى يىلدىن بېرى ئۆزى ئالاھىدە تەربىيەلەۋاتقان مۇئا-
ۋىن ئىگىلىگەنىدى. رەھبەر يۆتكىلىپ كەتكەن كۈنلەرنىڭ ئال-
دى-ئارقىسىدا كۆپ كىشىلەر يەرلىك ئورۇننىڭ بۇندىن كېيىن-
كى خىزمەتلىرى توغرىسىدا مۇلاھىزە، قىياس، غۇلغۇلا قىلىش-
تىن خالىي بولالمىدى. بەزىلەر ئارىلىقتا ھېلىقى ئىككى تۈپ
دەرەخنىڭ تەقدىرىنىمۇ چاقچاق ئارىلاش تىلغا ئېلىشقان بولدى.
ھېسسىياتلىق، ئەۋرىشىم بويلىق، سىلىق-سىپايە يېڭى رەھبەر
چوڭ يىغىنلاردا ئالدىنقى نۆۋەتلىك رەھبەرنىڭ خىزمەتلىرىنى
مەدھىيەلەپ، ئۇتۇقلىرىنى مۇئەييەنلەشتۈرۈپ تەسىرلىك نۇتۇق-
لار سۆزلىدى. ئۇ باشلىغان، ئورۇنلاشتۇرغان بىر مۇنچە ئاسا-
سى قۇرۇلۇش، سىناق، تەجرىبە خىزمەتلىرىنى چوقۇم داۋام-
لاشتۇرىدىغانلىقى توغرىسىدا تەسىرلىك ۋەدىلەر بەردى. دەل ئۇ
ئاشۇنداق ھاياجانلىق نۇتۇقلىرىنىڭ نۆۋەتتىكى بىرىنى سۆزلەۋات-
قان بىر ئەتىگەنلىكى ئورگان قورۇسىدا كۆكەرتىش خادىملىرى

ئونسىز، داغدۇغىسىزلا بىر ئاددىي ئىشنى بەجا كەلتۈرۈشتى. ئاللىقاچان بىكارلىنىپ، قايتىدىن تۈجۈپىلەپ راسلاپ قويۇلغان ئىككى ئورەككە ئىككى تۈپ سېرىن تىكىلدى.

يېڭى بىر باھار كەلدى. ئورگان قورۇسىدىكى بارلىق دەل-دەرەخلەر قاتارىدا، ئالدىنقى يىلى كۈزدە كېلىپ قونغان ئىككى تۈپ ياش سېرىن ئەستايىدىل پەرۋىشتىن يايىراپ، كۆك-لەپ-ياشناپ كەتتى. ئۇزۇن ئۆتمەي دەسلەپكى سۆسۈن رەڭ-لىك، غۇژمەك-غۇژمەك ساپاقلار خۇش پۇراق تارقىتىپ، ئۆز-لىرىگە كاتتا ئىناۋەت بەرگەن يېڭى رەھبەرنىڭ دىل بەھرىدەك ئېچىلىشتى ۋە ئورگان قورۇسىنى بىر روماننىڭ تۈسكە بۆلەپ قويدى. بۇ تۇپراق، بۇ تۈس كىشىلەرگە نۆۋەتتىكى رەھبەرنىڭ يېقىملىق، سىپايە ئوبرازىنىمۇ، ئۇنىڭ رەھبەرلىكىدە بارلىققا كېلىۋاتقان يېڭىدىن-يېڭى ئىشلارنىڭ ھاياتى كۈچىنىمۇ بىلىدۇ. بۇ تۇپراق تۇرغاندەك تۇيغۇ ئاتا قىلاتتى، بۇ شەھەردىكى كىشىلەر بولسا ئادەتلىنىپ كەتكەن سەزگۈلىرىگە ئاساسەن پات-پات ”بۇ سېرىن گۈللەر بۇ يەردە قاچانغىچە تۇرار كىن؟“ دېيىشىپ قويايتتى.

يېقىملىق چاقچاق

تۇرمۇشتا بىر-بىرىگە يېقىملىق چاقچاقلارنى قىلىشىپ، تەڭ كۈلۈشۈپ ئۆتۈپ كېتىۋاتقان ئادەملەر ئاز ئەمەس، ئۆزۈمنى

ئالسام، ئاشۇنداق تەلەپلىك ئادەملەرنىڭ بىرىمەن، بۇنىڭدىن ئالتە يىل ئىلگىرى بىزنىڭ تارماق بانكا تىجارەت پونكىتىمىزغا ئاپتونوم رايونلۇق بانكا مەكتىپىنى پۈتتۈرگەن ئاق سېرىق، دومىلاق، ئۆزىگە يارىشا خېلىلا ھۆسنى بار بىر قىز ھېساباتىچى بولۇپ ئورۇنلاشتى. چاقچاقچىلىقىم تۈپەيلى، نەئىمە ئىسىملىك بۇ قىز بىلەن بىرنەچچە كۈن ئىچىدىلا يېقىنلىشىپ، چىقىشىپ كەتتىم. نەئىمەمۇ غۇلجا قىزلىرىغا خاس ئوچۇق-يورۇق مەسجە-زىنى ئۆزىدە ئوبدانلا يېتىشتۈرگەنلىكىدىن بولسا كېرەك، چاقچاقلىرىمغا لايىقىدا، ئەلۋەتتە ئەدەبلىك جاۋاب قايتۇرۇپ تۇراتتى. نەئىمە پونكىتىمىزغا كېلىپ تېز ئارىدىلا كىشى بايقىغىدەك دەرىجىدە سەمىرىپ، تولۇپ قالدى. بەلكىم ئوقۇغۇچىلىق دەۋرىدە دەرىسلىرىنىڭ كۆپلۈكى، كولىپكىتىپ تاماق سۈپىتىنىڭ تۆۋەنلىكى تۈپەيلى ئورۇقلاپ كەتكەن بولسا كېرەك، خىزمەتكە چىققاندىن كېيىن، مېنىڭ چاقچىقىم بويىچە ئېيتقاندا ئۇنىڭغا "كادىرلىق ياراشتى". بىراق پونكىتىمىزدىكى ئىككى بەسخور چوكاننىڭ سەمىمىي ھالدا "نەئىمە، سەمىرىپ قالىدىغىز جۇ-مۇڭ!" دېگەنلىرىنىڭ نەئىمەگە ياقماي قالغىنىنى بىر ئەمەس، بىر نەچچە قېتىم سېزىپ قالدۇم. 20 ياشلاردىكى قىزلار ئۈچۈن زىلۋالىقنىڭ ئوۋچىغا ياخشى قورال لازىم بولغاندىنمۇ مۇھىم ئىكەنلىكىنى ھېلىقى چوكانلار ئۇنتۇپ قېلىشقان بولسا كېرەك، لېكىن مەن بۇنى نەئىمەنىڭ ئاشۇنداق تەبىرىكلەرنى ئاڭلىغان ۋاقتىدىكى دومىسىپ قالغان سۈزۈك چىرايىغا قاراپ ھېس قىلىپ بولدۇم. بىر كۈنى ئىش ئارىلىقىدىكى قىسقا دەم ئېلىشتا مەن نەئىمەگە چاقچاق تەلەپپۇزىدا شۇنداق دېدىم:

—نەئىمە، يېقىندىن بېرى سەل ئورۇقلاپ قېلىۋاتامسىز قانداق؟ خىزمەت ئېغىر كەلمەيۋاتقاندۇ؟
—ۋىيەي، راستما يۈسۈپكا؟— بۇ گەپنى ئاڭلاپ نەئىمەنىڭ چىرايىغا بەكمۇ چىرايلىق كۈلكە يۈگۈردى. غۇبارسىز چىرايلىق كۆزلىرى مىننەتدارلىق ئالامەتلىرى تاشقىلىغان ھالدا ماڭا تىكىلدى.

ئىش ۋاقتىدا مەن چاندۇرماستىن بايقاپ نەئىمەنىڭ بىرنەچچە قېتىم قول سومكىسىدىن كىچىك ئەينەكنى ئېلىپ قارىغانلىقىمنى كۆرۈپ قالدىم. بۇ چاغدا ئۇنىڭ تولغان قىزغۇچ مەڭزىلىدىرىدە ئاجايىپ بەختلىك بىر نۇردە جىلمىيىش ئويىناپ تۇراتتى. شۇ چاقچىقىمىدىن كېيىن نەئىمە ماڭا تېخىمۇ قىزغىن مۇئامىلە قىلىدىغان بولدى. مېنى كۆرگەن يەردە مىننەتدارلىق كۈلكىسى بىلەن ئەھۋال سورىدىغان، خىزمەتتە ئاڭقىرىلمىغان يەرنى بىر گەرچە بىر نەچچە ئۈستەل ئېرىدا ئولتۇرغان بولساممۇ، يېنىدىكى چوكانلارنى ئارىلاپ، مېنىڭدىن سورىدىغان بولدى. مەن بولسام پات-پاتلا ئەمەلىيەتكە ئۇيغۇن بولمىغان، ئەمما نەئىمەنى خۇشال قىلىۋېتىدىغان ھېلىقى چاقچىقىمنى تەكرارلاپ قويمايمەن. تەبىئىيىكى، ھەرقېتىم مەن ئۇ چاقچاقنى قىلغىنىمدا نەئىمە ئوخشاشلا ھەتتا ئىلگىرىكىلەردىنمۇ زىيادىرەك ياپراپ كۈلۈپ كېتەتتى. ماڭا بولغان يېقىنچىلىقى تېخىمۇ ئاشاتتى. مېنىڭ بۇ چاقچاقلىرىم تاكى نەئىمە شۇ شەھەردىكى يۈرۈۋاتقان يىگىتى بىلەن توي قىلىپ، خىزمىتىنى ۋىلايەتلىك بانكىغا يۆتكەپ كەتكىچە داۋاملاشتى. شۇندىن بۇيان نەئىمەنى زادىلا كۆرمىدىم. ئالدىدىكى چوتنىڭ تىنىمىسىز شاراقلاشلىرى، ئۆ-

زۈمگە تەۋە بولمىغان نۇرغۇن-نۇرغۇن سىپىرلىق سوممىلارنىڭ تەكرار يېزىلىشلىرى داۋامىدا ھېلىقى چاقچاقلىرىمىنىمۇ ئۆتۈپ كەتتىم.

شۇ چاغلاردا ئورۇقلاشنى بەخت دەپ ئىنتىلىدىغان قىز نەئىمە بىلەن بۈگۈن توساتتىنلا شەھەرنىڭ چوڭ ماگىزىنلىرىدە نىڭ بىرىدە ئۇچرىشىپ قالدىم. يەكشەنبىلىك سودىلىقلارغا كىرگەنلىكىم ئۈچۈن قوللىرىمدىكى بىرنەچچە سومكا ئىككى تەرەپكە "قانات كېرىپ" تۇراتتى. قاچا-قۇچا ساتىدىغان پوكەي-نىڭ يېنىغا قىمىلىدىغان ئادەملەر توپىنى تەسلىكتە يېرىپ ئالدىم. راپ كېتىپ بارغىنىمدا كېلەڭسىز سومكىلىرىمنىڭ بىرسى يازدىكى پوكەي ئالدىدا ئېمىزەك خىللاۋاتقان زىلۋاغىنا بىر ئايالنى تۇرتۇۋەتتى. ئايال ئىتتىك كەينىگە قايرىلدى. شۇ ئەسنادا ئۇ-مۇ، مەنمۇ تەڭلا كۈلۈۋەتتۇق.

—ۋىيەي، يۈسۈپكامغۇ بۇ! ئەھۋالىڭىز ياخشىمۇ، سىزنىمۇ كۆرىدىكەن-ھە كىشى، پونكىتتىكىلەر ھەممىسى تىنچلىقمۇ؟— ماڭا بۇ قىزغىن پاراخلارنى ئۈزۈلدۈرمەي قىلىۋاتقان كىشى دەل سىلەر پەرەز قىلىۋاتقاندەك نەئىمە ئىدى. ئۇ ئاجايىپ پۈزۈر ياسانغان، بىراق ئىلگىرىكىدىن خېلىلا (ھەمدە راستتىنلا) ئورۇقلاپ قالغانىدى.

—بارمۇ سىز ئۇكام بۇ دۇنيادا!؟— دەپ مەنمۇ خۇددى ئۇزۇن يىل كۆرۈشمىگەن يېقىن تۇغقىنىنى كۆرگەن كىشىدەك خۇشاللىنىپ، قىزغىن تىنچلىق سورىشىپ كەتتىم. تۇيۇقسىز، بىر يىل ئىلگىرىلا نەئىمەگە دائىم قىلىدىغان چاقچىقىم يادىمغا چۈشۈپ قالدى. لېكىن ھازىر بۇ پاراخنى

قىلسام ھەرگىز چاقچاق بولمايتتى. چۈنكى نەئىمە بۇ بىر يىل
ۋاقىت ئىچىدە كۆرۈنەرلىك ئورۇقلىغان يەنى ”مۇرادىغا يەتكەن“
ئىدى... مەن شۇلارنى خىيال ئەگلىكىمدىن ئۆتكۈزۈۋېتىپ،
كۆڭلۈمدىكى پاراخنى يەنىلا ئىلگىرىكىدەك چاقچاق تەلەپپۇزى
بىلەن ئېيتتىم:

—ئۇكاموي، ئوبدانلا ئورۇقلىۋاپسىز؟

توساتتىن نەئىمەنىڭ چىرايىدا مەن ئىلگىرى ئاشۇ چاقچىدە.
قىمىدىن كېيىن كۆرۈپ ئۆگەنگەن ۋە ھازىرمۇ ئىشەنچلىك كۈت.
كەن ئىپادىدىن كەسكىن پەرقلىنىدىغان ئالامەت لايىپىدا پەيدا
بولدى، يەنى ئۇ ئاچچىقى بىلەن قاشلىرىنى ھىمىرىپ، كالىپۇك.
لىرىنى ئۇچلاپ، ماڭا تىكىلدى:

—نېمە دېگىنىڭىز بۇ يۈسۈپكا؟ مەنمىچۇ خەقلەر دەك
توق-توق يەپ ئۆزۈمنى كۈتۈپ يۈرۈۋاتمەن. كۆزىڭىزگە شۇنداق
كۆرۈنۈپ كەتكەن ئوخشايدۇ...

ئۆمرۈمدە ئايال كىشىنىڭ ئالدىدا مۇنداق ئوڭايىسىز لانغان
ئەمەس ئىدىم. نەئىمە بىلەن قانداق ۋە قايسى ھالەتتە خوشلاشقۇدە.
نىمنى ھازىرغىچە ئەسلىيەلمەيمەن. پەقەت بىر چاغدا ئۆزۈمنى
بايا كېتىپ بارغان يېرىمدىن تامامەنلا باشقا جايدا—بۇ ئۇچ قەۋەتتە.
لىك زامانىۋى، يېڭى سودا سارىيىنىڭ تاشقىرىسىدا كۆردۈم.

1988-يىلى ئۆكتەبىر

كۆپ گەپنىڭ پايدىسى

يېڭىلا قاراماي ياتقۇزۇلغان، تومۇز ئىسقىدا ئېرىپ، مە- چىلداپ كەتكەن يول كۈنچىقىش تەرەپكە ئەگىلىپ، تاپ-تاقىر تاغ تىزمىسىنىڭ ئارقىسىغا غايىب بولۇپ كېتىدىغان جايدا، خام كېسەك ۋە قوپال رام-كېشەكلەر بىلەن قولنىڭ ئۇچىدىلا ئۆرە قىلىنغان ئۆتەڭ ئۆي ئالدىدا توق كۆك رەڭلىك، دۈمبىسىدە چالڭ باسقان قىزىل چىرىغى بار ساقچى ماشىنىسى توختىتىلىپ قويۇلغانىدى. ئاپتاپتا قىزىپ كەتكەن ماشىنا ئىشكى ئەينىكىگە دۈمبىسىنى يېقىپ تۇرغان 30 ياشلاردىكى قاتناش ساقچىسى قولىدىكى "توختاڭ!" دېگەن خېتى بار ئۇزۇن ساپلىق تاختاينى بېشىدىن ئاشۇرۇپ كۆتۈرۈپ، يېپىشقان ماي يولىدا ۋىزىلداپ ئاۋاز چىقىرىپ كېلىۋاتقان مىنىبۇسنى توختاتتى. ماشىنىدا ئىك- كىلا كىشى—شوپۇر بىلەن باشلىق سۈپەت بىر ئادەم ئولتۇرات- تى.

—نېمە دەيدىكەن، بېرىپ باققىنا،— باشلىق سۈپەت ئادەم ھەم ئېرەنسز ھەرىكەت ھەم سەل جىلى بولغان تەلەپپۇزدا شو- پۇرغا مۇراجىئەت قىلدى. ئاڭغىچە ئاسما مايكىلىق، بويىنغا تەردىن ھۆل بولغان لۆڭگىنى ئارتىۋالغان شوپۇر باش ئۈستىدە- كى قىستۇرغۇچتىن رەسمىيەت قەغەزلىرىنى ئېلىپ، ماشىنىدە-

دىن چۈشۈشكە تەرەددۇتلەنگەندى، باشلىق سۈپەت ئادەم ئۆز تەرىپىدىكى ئىشكىنى سەل قىيا ئاچقىنىچە ھەم شامالدىغاچ، ھەم ساقچى بىلەن شوپۇرنىڭ پارىڭنى تىڭشاشقا تەييارلانغاچ كۆزلىدى. رىنى ساقچىنىڭ قولىدىكى ئۆزى ئىلگىرى كۆرمىگەن خۇددى تىكتاك توپ پالىقىغا ئوخشايدىغان نەرسىگە قىزىقىنىپ تىكتى. مەنبۇس بىلەن ساقچى ماشىنىسىنىڭ ئارىلىقى تەخمىنەن يىگىرمە قەدەمچە كېلەتتى. تىنجىق ئىسسىقتا ئىككىيلەننىڭ قىلىۋاتقان پارىڭى خۇددى گەپمۇ ئىسسىقتىن ئېرىپ كېتىۋاتقان، يا بولمىسا مۇنۇ ئېرىگەن تاڭگادەك مىلىچلاپ تۇرغان يەرگە سىڭىپ كەتكەندەك مەنبۇس ئىچىدە ئولتۇرغان ئادەمگە تولىمۇ بوش ۋە ئۈزۈلۈپ-ئۈزۈلۈپ ئاڭلىناتتى. قاتناش ساقچىسى شوپۇر ئۇزاتقان ھۆججەتلەرنى كۆرگەچ بىر تەرەپتىن ”نەدىن كېلىدۇ؟“، ”ماشىنىنىڭ تورمۇز، سىگنال، چىراغلىرى تۈگەل ئىشلەمدۇ؟“ دېگەندەك سوئاللارنى تۆپە-تۆپەلەپ سورىماقتا ئىدى. ئاخىر ئۇ شوپۇرنى ئەگەشتۈرۈپ مەنبۇسنىڭ يېنىغا كەلدى. ئىسسىقتىنمۇ ياكى خىزمەت ئېھتىياجىدىنمۇ، تۈرۈلگەن چىرايىنى، سۈرلۈك سالاپىتىنى نامايىش قىلغان ھالدا شوپۇرنى رولغا ئۆتۈپ، دېگىنىنى قىلىشقا بۇيرىدى. ماتورنى ھەرىكەتلەندۈرۈش، ئالدى-ئارقا چىراغلارنى ياندۇرۇپ-ئۆچۈرۈش، سىگنال بېرىش، ئەينەك سۈرتكۈچنى ھەرىكەتلەندۈرۈش دېگەندەك ئەقەللىي مەشغۇلاتلارنى بىر-بىردىن كۆزدىن كەچۈردى. ئاندىن شوپۇر ئولتۇرغان تەرەپتىن مەنبۇس ئىچىگە بويۇنداپ قاراپمۇ قويدى. باشلىق سۈپەت ئادەم بۇ يول پادشاھىغا ئىللىققىنە بىر جىلمىيىۋېتىش تەرەددۇتى بىلەن ساقچىنىڭ كۆ-

زىگە چېكىتتەك قالدغانىدى، ئەمما ساقچى ئۇنىڭغا بەزى كۆزنى
نى سېلىپمۇ قويمىدى.

قاتناش ساقچىسى شۇ ئىشلارنى تۈگەتكەندىن كېيىن
گەپ-سۆزمۇ قىلماي ئۆزى ئىلگىرى تۇرغان ئورۇنغا، ساقچى
ماشىنىسىنىڭ يېنىغا يۈرۈپ كەتتى. شوپۇرمۇ تاپ باستۇرماي
ئۇنىڭ ئارقىسىدىن ئەگىشىپ ماڭدى. ساقچى كۆك ماشىنىنىڭ
يېنىغا بېرىپ، يول تەرەپتىكى ئىشىكنى ئاچتى. بېشىنى ماشى-
نىنىڭ ئىچىگە تىقىپ، خېلىغىچە جىم بولۇپ كەتتى. قارىغاندا
ماشىنا ئىچىدە ئۇنىڭ يەنە بىر ھەمراھى (ئېھتىمال باشلى-
قىدۇر) باردەك قىلاتتى. ئالاھىزەل ئىككى مىنۇتلاردىن كېيىن
قولدا مىنىبۇسىنىڭ ”جان تومۇر“لىرىنى تۇتۇۋالغان ساقچى
ماشىنا ئىشىكىنى ياپتى-دە، ئۆزىدىن جاۋاب كۈتۈپ تۇرغان
شوپۇرغا يۈزلەندى.

— 50 كوي جەرىمانە تۆلەيسەن،— دېدى ئۇ سۆزى بىلەن
تەڭ بېشىنى گىلدىڭشىتىپ شوپۇرغا.

— نېمە سەۋەبتىن... تۆ... تۆلەيمەن؟ نېمىشقا؟— شوپۇرنىڭ
بوغۇلۇپ چىققان ۋە ئەندىكەن ئاۋازى مىنىبۇستىكى ئادەمگە
ھەتتا ئاۋۇ ساقچىنىڭ ئاۋازىدىنمۇ چىغراق كېلىپ يەتتى.

— نېمىشقا بولاتتى، ماشىناڭغا ئىدارە نامى يېزىلماپتۇ.
— يېزىلماپتۇ؟ كۆرمەي قاپسىز، xx ۋىلايىتى دېگەن ئىك-
كى خىل يېزىقتىكى خەت يوغان يېزىقلىق تۇرمامدۇ ئەنە. يۈرۈ-
ڭ...

— كۆزۈم بار، كۆردۈم،— ساقچى تەئەددى قىلغاندەك،
شوپۇرغا تىكىلىپ قارىدى،— ئۇنىمۇ يازمىساڭ بولاتتىمۇ ئەمە.

سە؟ مېنىڭ دېگىنىم، ئۆزۈڭنىڭ ئىدارەڭنىڭ ئىسمى قىيىنى؟— شوپۇرنىڭ ئۇنى چىڭقىلىپ كەتتى.

— نەدە شۇنداق قائىدە بار ئىكەن؟

— تېخى شۇنداق قائىدىنىمۇ بىلمەيدىكەنەن-دە؟ ماشىنا ھەيدىگىنىڭگە قانچە يىل بولدى؟

— ئالتە... ئالتە يىل.

— ھىم،— قاتناش ساقچىسى قاسقان شەپكىلىك، ئۆسكەلەڭ چاچ بېشىنى تازىمۇ كۈچەپ لىڭشىتتى،— ئالتە يىلغىچە قائىدە بىلمەي يۈرگىنىڭ ئۈچۈن 70 كوي تۆلەيسەن!

— سىز نېمە دەۋاتسىز ئاكا؟ ئالتە يىلدىن بېرى يولدا يۈرىۋاتىمەن، مۇشۇنداق... ھېچكىم مېنى ئىدارەڭنىڭ ئىسمىنى يازماپسەن دەپ توسۇۋالمىغان.

— ئەمىسە سەن قاتناش قائىدىسىنى بىلمەيدىغان ساقچىلارغا

ئۇچراپسەن.

— ئوھۇي، ھېچكىم بىلمىگەن قائىدىنى سىزلا بىلىدىكەن. سىز؟ ”ئىم، يەنە چالغىپ كېتىۋاتىدۇ، سىلىقراق گەپ قىلسا بولمامدۇ ماۋۇ ئالجوقا.“ مىنىبۇس ئىچىدىكى ئادەم ئەندىشەدىن جايدا ئولتۇرالمىي قالدى. بىراق يەرگە چۈشۈپ ئاۋۇ ئىككىسىنى كېلىشتۈرۈپ قويۇشنى بولسا خىيالغىمۇ كەلتۈرۈپ قويىمىدى.

باشلىق سۈپەت ئادەمنىڭ ئەندىشە قىلغىنىدەك ئىش بۇياقتا يۈز بېرىۋاتتتى.

— نېمە دەيدىڭ؟ بىلىمەن، قانداق؟ 90 كوي تۆلەيسەن. يەنە

گېپىڭ بارمۇ؟

— تۆلىسەم تۆلىدەم، ھۆكۈمەتنىڭ پۇلىنى تۆلەيمەن شۇ
بىراق سىزنىڭ ماۋۇ قىلىقىڭىز يولسىزلىق جۈمۈك.
— يولسىزلىق؟ تېخى قاتناش ساقچىلىرىغا ھاقارەت قىلىپ
ماقچىمۇ سەن؟ 100 كوي پۈتۈن تۆلەيسەن، بىر تىيىنى كەم
بولسا بولمايدۇ، يەنە گېپىڭ بارمۇ؟

— گېپىم يوق، — شوپۇر قاتناش ساقچىسىنىڭ بىر قولىدا.
كى ماشىنا رەسمىيەتلىرىنى يەنە بىر قولىنىڭ ئالدىقىغا ئەتەي،
رىتىملىق ئۇرۇپ، كۆز-كۆز قىلىپ تۇرغان ھەرىكىتىگە ئەلەم.
لىك كۆزلىرىدە تىكىلگىنىچە شۇنداق دەيدى، — گېپىم يوق،
سىلەرگە گەپ ئىشلەمدۇ؟ مېنىڭ دېگىنىم، بىزنىڭ ۋىلايەتتە
ھازىرغىچە مەيلى قاتناش چوڭ ئەترىتى بولسۇن، مەيلى باشقا
ئىدارىلەر بولسۇن، بىزگە مۇنداق تەلەپنى قويىمىغان. جەرىمانە
تۆلەيدىغان ئىش بولسا ئاشۇ بىزگە گەپ قىلمىغانلار تۆلىمەمدۇ!
”مۇنۇ گېپىڭ سەل جىڭ باستى، لېكىن ئاۋازىڭنى...“
مىنىبۇستىكى ئادەم ئىسسىقنىمۇ، ھەتتا نەدە ئولتۇرغىنىنىمۇ
ئۇنتۇپ غودۇڭشىدى.

— ئۇنىڭ بىلەن مېنىڭ كارىم يوق، ۋىلايەتنىڭ دېمىگەن
بولسا، ئۇنىڭ سورىقىنى ئاپتونوم رايون پۈتتۈرۈۋالدى.
گېپىنىڭ ئاخىرى چۈشە-چۈشمەي، قاتناش ساقچىسى قو-
لىدىكى پالاقنى ئېگىز كۆتۈردى-دە، يەنە بىر ماشىنىنى جايغا
مىخلاپ قويدى. بۇ چاغدا ئۆتەڭ ئالدىدا توختاپ قالغان ھەر
تۈرلۈك ماشىنىلار بەش-ئالتىگە يېتىپ قالغانىدى.

— خوش، قېنى، جەرىمانىنى تۆلەپ، يولۇڭغا ماڭمامسەن.
ئاۋۇ يەردە بىر توقاي ئىش ساقلاپ تۇرىدۇ مېنى، — قاتناش

ساقچىسى خېلىدىن بېرى ئۆزىگە قاراپ باش لىغىشتىپ تۇرغان
50 ياشلاردىكى، يۈزىدىكى ھەربىر قورۇقتىن كۈلكە تەپچىگەن
شوپۇرنىڭ قولىدىكى ھۆججەتلىرىنى ئالدى، — تالاشقىنىڭ بىلەن
بىكار، مېنىڭ گېپىمگە ئىشەنمىسەڭ قايتىپ بېرىپ، قاتناش
قائىدىسىنى تازا ئوبدان ئوقۇپ باق.

— بۇ قېتىم بىزنى قويۇۋېتىڭ، قايتىپ بارغاندا ئىدارە
ئىسمىنى يازدۇرساق يازدۇرۇۋالايلى.
— بولمايدۇ، ساڭا ئوخشاش ئۇستاتلاردىن تالانىنى كۆرگەن
بىز بۇ يولدا.

— سىز... سىز تازىمۇ...

— نېمە تازىمۇ، قانداقكەنەن؟ — ئەمدى قاتناش ساقچىسىدە.
مۇ شوپۇردە كلا ھۆپپىدە قىزاردى، — پوزىتسىيەڭ ياخشى بولمىدە.
خانلىقى ئۈچۈن 120 كوي تۆلەيسەن.
مىنىبۇسنىڭ ئىشىكى چوڭ ئېچىلىپ، بىر جۈپ پۇت
يەرگە ئىرىغىپ چۈشتى.

— سىز... سېنىڭ نەرنىڭ قاتناش ساقچىسى؟

— 130 كوي!

— خەجلەيدىغان پۇلۇڭ تۈگىسە يول توسۇپ پۇل يىغىشاتە.
تىڭمۇ؟

— 140 كوي!

— يولسىز!

— نېمە؟ ئادەم تىللاۋاتامسەن تېخى؟ 150 كوي! بىر تىيىن
كەم بولسا بولمايدۇ. قېنى، تۆلىمەي بۇ يەردىن كېتەلىگىنىڭنى
بىر كۆرەي.

قاتناش ساقچىسى راستتىنلا ھەممە گېپىنى تۈگەتكەندەك
مىنىبۇسنىڭ ھۆججەتلىرىنى يانچۇقىغا دەرىغەزەپتە سالدى ۋە
يېنىدىكى كۈلكە چىراي شۇپۇرغا قارىماي، نېرىدىكى يۈك ماشىنىسى
نىسى تەرەپكە قاراپ ماڭدى.

— ھەي، شياۋۋاڭ! — كېيىنكى پاراڭلارنى مىنىبۇسنىڭ
سىرتىدا تۇرۇپ ئاڭلىغان باشلىق سۈپەت ئادەم قاتناش ساقچىسى.
سىنىڭ كەينىدىن ماڭغان شۇپۇر يىگىتنى كەسكىن ئاھاڭ بىلەن
چاقىردى، — بۇ ياققا قارا، بولدى ئۇكا، كۆپ گەپنىڭ پايدىسى
يوق، دېگىنىنى تۆلەپ، يولغا ماڭايلى.

شۇپۇر يىگىت ئورنىدا چېپىدە توختىدى-دە، تېخى غەزىپى
ئۈچمىگەن كۆزلىرىنى باشلىق سۈپەت ئادەمگە تىكتى.

— تالون ئېلىۋال-ھە!

ئۆتەڭ ئالدىدا توختاپ، يېرىم سائەتتىن كېيىن مىنىبۇس
كۈنىنىڭ بارغانچە قاتتىق قىزدۇرۇشى بىلەن تېخىمۇ مىچىلداپ
كەتكەن پارقىراق قارامايلىق يولدا غايەت زور يىلاندىك ۋىشىلدە.
خىنىچە ئاۋاز چىقىرىپ يولغا راۋان بولدى. شۇپۇرنىڭ باش
ئۈستىدىكى قىستۇرغۇچقا 150 كوي جەرىمانە پۇلىنى تۆلىگەندە.
كىنىڭ ئىسپاتى ئۈچۈن كېسىلگەن تالوندىن باشقا يەنە ئاللىقاندا.
داق بىر نەچچە پارچە جەدۋەلدەك نېمىلەر ھەمدە باشلىق سۈپەت
ئادەم غەزەپتىن تاشتەك قېتىۋالغان قاتناش ساقچىسىنى يۇمشىد.
تىش ئۈچۈن جەرىمانىغا ئۈستەكلەپ يېلىنىپ-يالۋۇرۇپ يۈرۈپ
ئاران تەستە ياندۇرۇۋالغان مىنىبۇسنىڭ ھۆججەتلىرى قىستۇ-
رۇقلۇق تۇراتتى.

دوكلات

سۆسۈن رەڭلىك كۆزەينىكىنىڭ ئاستىدىنمۇ كۆزلىرىدىكى قەتئىيلىك ۋە ھاياجاننىڭ نۇرلىرى ئەكس ئەتىپ تۇرغان ئوتتۇرا ياشلىق، سۈرلۈك رەھبەرنىڭ ئاۋازى ھەربىر يىغىن قاتناشقۇ-چىسىنىڭ يۈرىكىگە ئىز ئويۇپ جاراڭلايتتى:

— يولداشلار، يەرلىك ئورنىمىزنىڭ كۆز ئالدىمىزدىكى قەتئىيلىك ۋە جاپالىق شارائىتى بىزنى خەلق ئالدىدا ئەڭ زور دەرىجىدە جاۋابكار بولۇش، ئىسراپخورلۇق، ھەشەمەتچىلىك، شەكىلۋازلىقتىن قەتئىي ساقلىنىپ، ئىسلاھاتچىلارغا خاس سەگەكلىك بىلەن، ئەقىل-پاراستىمىزنى جۇغلاپ خىزمەت قىلىشقا، مەڭگۈ خەلقنىڭ ئاددىي چاكىرى، قەلبىدىكى بولۇپ، خەلق بىلەن، كەڭ ئاساسىي قاتلام كادىرلىرى بىلەن جاپادا بىللە بولۇش، ئىگىلىك يارىتىش داۋامىدا خوجايىنلىق رولىنى جارى قىلدۇرۇشقا ئۈندەيدۇ. بۇ يىل بىزنىڭ ئەڭ جاپالىق شارائىتىدا، قىيىنچىلىقلارنى ئەڭ زور تىرىشچانلىق بىلەن يېڭىدىغان، خىزمەتتە، تۇرمۇشتا ئىقتىسادچىللىق ئەنئەنىسىنى ھەرقانداق يىللاردىن كىيىنمۇ ئارتۇق جارى قىلدۇرۇپ، بىر توننا سۇ، بىر جىڭ ئاشلىق، بىر كىلوۋات توك، بىر تىيىن پۇلنىمۇ جەزمەن ئىقتىساد قىلىدىغان يىلىمىز، يولداشلار! ...

گۈلدۇراس ئالقش چاۋاكلرى تاكى رەھبەر مۇسۇن كۆز
زەينىكىنى سول قولغا ئېلىپ، ئوڭ قولىدىكى رەتلىك قاتلانغان
پاكىز قول ياغلىقىدا بەتەپسىل سۈرتۈپ، ئاندىن ئۇيان-بۇ يېنىدا
نى ئۇرۇپ قاراشتۇرۇپ، ياشاغىرىغان كۆزلىرىگە قايتا تاقىد-
ۋالغۇچىلىك داۋاملاشتى. ھەممە قەلبىلەر يېڭى بىر يىلنى ئەڭ
زور پىداكارلىق بىلەن غورىگىل ۋە شىجائەتلىك ئۆتكۈزۈشكە
بولغان قەتئىي ئىرادىنىڭ تۇغىنىدا بىر مەھەلگىچە داۋالغۇپ
تۇردى.

يىغىن ئۆز كۈنتەرتىپى بويىچە يېڭى بىر سۆزلىگۈچىنى
سەھنىگە چاقىردى. بۇ كۈنلەردە تولىمۇ ئالدىراش بولۇپ كەت-
كەن ئىناۋەتلىك رەھبەر كۆپچىلىك بىلەن مېھرىبان ئاتىلارچە
خوشلاشتى-دە، كاتىپنىڭ ھەمراھلىقىدا سىرتقا چىقىپ، تېخى
بىر ھەپتىنىڭ ئالدىدا ئەسلىدىكى 320 مىڭ يۈەنلىك مەخسۇس
ماشىنىسىنىڭ ئورنىغا ئالماشتۇرۇپ ئەكەلدۈرگەن 480 مىڭ
يۈەنلىك ماشىنىسىغا ئولتۇرۇپ، يەنە بىر يىغىن سورۇنىغا تېز-
لىكتە يۈرۈپ كەتتى. ئۇ يەردە ئۇنى "چىرىكلىككە قارشى تۇ-
رۇشنىڭ دەسلەپكى جەڭ نەتىجىسى"نى نامايان قىلىدىغان مۇھىم
يىغىننىڭ قاتناشقۇچىلىرى تەقەززالىق بىلەن كۈتۈپ تۇراتتى.

رەپىتىس

ئاسانلىقچە ئادەم ماختىمايدىغان بىر ئاغىنەم يېڭى خىزمەت ئورنىغا ئالمىشىپ بىرەر ئايدىن كېيىن سورۇندا ئولتۇرۇپ، باشلىقنى ماختاپ كەتتى.

—پاھ بىزنىڭ ئاقساقالدىكى ئىقتىدار، ئۇنىڭدىكى خىزمەت ئۇسۇلى، سالاپەت، چۈسلۈق، قويىۋەر ئادىشىم، بۇنداق قالتىس ئادەمنى ئۆمرۈم بىنا بولۇپ كۆرمەپتىكەنەن.

ھەيران بولغىنىمنى يوشۇرماستىن خېلىغىچە ئاغىنەمنىڭ تۆت چاسا ئېڭىكىنىڭ ئۈستىدىكى كەمشۈك ئاغزىغا تىكىلىپ ئولتۇرۇپ كەتتىم. بۇ ئۆزى شۇمۇي؟

ئاخىر گەپكە ئېغىز ئاچتىم:

—ساڭا يارىغان بولسا، راست خېلى قايىل ئادەم چېغى ئۇ. ماختىشى كەم! ئاغىنەم يەنە سۈپەت دەرىخىنى ئېغىتتى، —كۆرسەڭ راستكەن دەيسەن، ئەز بىرايى، كۆرۈپمۇ قالد-سەن تېخى!

كۆرۈپمۇ قالدىم. ئارىدىن ئۇزۇن ئۆتمەي ۋىلايەت بويىچە بىر چوڭ يىغىن ئېچىلىپ، ئاغىنەم ئىككىمىز بىر يەردە، چەتتىرەك ئولتۇرۇۋالدۇق. بىرچاغدا يىغىن باشقۇرغۇچى دەل ئاغىنەمنىڭ باشلىقنى سۆزگە تەكلىپ قىلىپ قالدى.

— مانا، مانا، دىققەت قىل، — ئاغىنەم ھايامانلاخىنىدىن
ئۆزىنى تۇتالماي پۈتۈمغا دەسسۈۋالدى، — ھازىر كۆرسەن، كاد
رامىتىنى كۆرسىتىدۇ ئاقساقال!

ئاڭغىچە بېشىغا تايلاندىنىڭ تۈز پېيى قىستۇرۇلغان غەلۋىر
شىلەپسىنى كىيگەن سالاپەتلىك بىر ئادەم كۆزەپنىكىنى كېتىد-
ۋېتىپ تاقىمغاچ رەئىس سەھنىسىگە كۆتۈرۈلدى، دە، تۆۋەنگە تەك-
شى نەزەر تاشلاپ، ھايالشمىي سۆزىنى باشلىدى. ئۇزاق سۆز-
لىدى، كۈچەپ سۆزلىدى، سەل چىرقىراق ئاۋازىنى بارغانسېرى
ئەۋجىگە يەتكۈزۈپ سۆزلىدى.

— مانا، مانا، قارا، — ئاغىنەم يېنىمدا ئورنىدا ئولتۇرالماي
تېپىچەكلەيتتى، — ماۋۇ تالاننى كۆرۈۋال. سۆزلىرىنىڭ تەم-
لىكىلىكىنى قارا مەنىسى تىرەن-ھە؟ كەسكىنلىكىچۇ تېخى. قول
ئىشارىتىنى كۆردۈڭمۇ؟ چەيدوچىلاپ كېسىدۇ-ھە! پاد-ھاي!
نۇتقىغا زوقلىنىۋاتامسنا، ھۇي...، قان بېسىمى يۇقىرى ئىد-
دى، ئورنىدىن ئىرغىشلىرى بەك جىق بوپكەتمىسىدى...

ئالاھزەل بىر سائەتلەردىن كېيىن ئاغىنەمنىڭ باشلىقى
مۇنچىدىن يېڭى چىققانداك بولۇپ مۇنبەردىن چۈشتى. مەن
تېخىچىلا جايدا تېپىچەكلەۋاتقان ئاغىنەمگە قارىدىم.

— قېنى باشلىقىڭنىڭ ئىقتىدارى، مەن كۆرەلمىدىمغۇ؟
— نېمە دەيدۇ بۇ!؟ — ئاغىنەم لاپىدە كۆزلىرىمگە قارىدى.

ئۇ مېنى چاقچاقچى دەپ بىلەتتى. بىراق بۇ دورەم چىرايمىدىن
چاقچاق ئىزناسىنى كۆرەلمىدى، تاپالمىدى. ئۇ يەنە تەكرارلىد-
دى:

— نېمە دەيدۇ، باياتىن سەپسالمدىڭما؟ ئاۋازىنىڭ سالمىد-

قى، قول ھەرىكىتى، بېشىنى بۇرۇنقى شەھەر باشلىقىدەك سەل قىشايتىشى... يەنە بىردەم كۈلۈپ، بىر دەمدە غاچچىدىلا ھومد-يىشلىرى... ھە؟

تۇرۇپلا تېرىكىپ قالدىم.

— ماڭا قارا ئاداش، مايمۇن ئويۇنغىنى مېنىڭ ئالدىدا قويمىغىنا. يا مېنى تەخسىكەشلىكتىن دىپلوم ئاپتۇدەك دەپ ئاڭلاپ قالدىڭمۇ؟

— بىر سېنى، بىر تۈلكىنى ئالدىغىلى بولمايدۇ-دە! — ئاغىنەم تىلىنى چاكدىتىپ، بېشىنى ئىغانتى، — باشقىچە ئوي-لاپ قالما، ئالتە ئىدارىغا ئالماشقاندىن كېيىن مۇشۇنداق ئادەم ماختاشنى ئۆگىنىۋالدىم.

— ئەمىسە نېمىشقا باشلىقىڭنى ئۆزىنىڭ ئالدىدا ماختىماي، ماڭا ماختاپ بېرىسەن؟ يەنە كېلىپ ماختاشلىرىڭ چاك باسسچۇ...

— ھەببەللى، — ئاغىنەم قۇلقىمنىڭ تۈۋىدە چىڭقىلدى، — قاملاشتۇرۇپ ئادەم ماختاشمۇ بىر ھۈنەركەن دېمەسەن، باشلىقىڭنىڭ ئالدىدا ماختىغاندا چىنىپ قالمسۇن دەپ، مانا رەپىد-تېس قىلىۋاتمامدىمەن. ئەمدى بىكاردىن رەنجىمەي، ياردەم پىكرىڭ بولسا بەرگىن!

5.9.1994

بىكارلانغان ئۆي

ئىدارىدىكى ئۈچ باشلىقنىڭ كۆزلىرى بىرلا ۋاقىتتا ئەمدىلا بىكار بولغان بىر يۈرۈش ئۆيگە تىكىلىپ قالدى.

ئا باشلىقنىڭ شىركەت مالىيە بۆلۈمىدە ئىشلەيدىغان قېرى بوياق تۇغىنى يېڭىلا "بېشىنى باش، پاقالچىقىنى تاش" قىلغان بولۇپ، ئۆي خىجالتىدە رەھبەر تۇغىنىنى ئىزچىل ئىزدەپ تۇرۇۋاتاتتى. ئە باشلىقنىڭ كېچە-كۈندۈز دېگۈدەك يېنىدىن ئاجىزلىغان شوپۇرى چوڭراق ئۆيگە كۆچۈش غەلۋىسىنى خېلىدىن بېرى قىلىپ كەلمەكتە ئىدى. ئۇنىڭ ئۈستىگە ئۇ ئولتۇرۇۋاتقان سوقما تام ئۆيۈمۈ پوچىنىڭ بېشىدىكى شىلەپىدەك بىر يانغا قىمغىيىپ قالغىلى نەۋاق بولغانىدى. ب باشلىقنىڭمۇ ئۆزىگە يارىشا يوللۇق تەرىپى بار، يەنى ئۇمۇ شىركەتتىكى قىيىنچىلىقنى ئالاھىدە كۆرۈنەرلىك بىر خادىمغا مۇۋاپىق پەيتتە كۆڭۈل بۆلۈشكە ۋەدە قىلىپ قويغانىدى. ئۇنىڭدىن باشقىمۇ شىركەتتە مەزكۇر ئۆيگە چىشىنى بىلەپ تۇرغانلار خېلى بار ئىدى.

ئۆي بىكارلانماي تۇرۇپلا ھاجەتمەنلەر تۇشمۇتۇشتىن يۇقىدىرى-تۆۋەن ھەرىكەتلىنىشكە، ئىشەنگەن "تاغ" لىرىنىڭ سوڭىدىن چىقماي يۈرۈشكە باشلىدى. شىۋىر-شىۋىر پاراڭلار، مۆل-دۈرلەپ تۇرغان كۆزلەرنىڭ ھەممىسى ھېلىقى كونا-يېڭىلىق مۇ، چوڭ-كىچىكلىكىمۇ ئوتتۇراھال ئۆيگە مەركەزلىشىپ قالدى.

دى .

بۇ كۈنلەردە ئۈچ باشلىقنىڭ كاللىسىغا خىزمەت غېمىدىن باشقا بىكارلانغان ئۆيىنى كىمگە بېرىش، يەنى بۇ باش ئاغرىقىنى قانداق پەسەيتىش غېمى ئۈستىلەپ قاچىلاندى. ئۆيغۇ ئاددىيلا بىر ئۆي، مۇھىمى بۇ ئۆينىڭ كىمگە بېرىلىشى ئاخىرقى ھېسابتا شىركەتنىڭ قايسى باشلىقنىڭ گېپى ئۈتىدىغانلىقىنى بەلگىلەيدۇ. خان سىناق تېشى بولىدىغاندەك كەپپىيات شەكىللىنىپ قالغاندى .

ئۆي غوۋغاسى كۈنسىپرى ئەۋجىگە كۆتۈرۈلدى. ئۈچ باشلىقنىڭ ئىشخانىلىرىمۇ دەۋاگەرلەر بىلەن تولۇپ تۇرۇۋەردى. بۇ ئارىدا ئا باشلىق ھوقۇقىغا تايىنىپ ئىشخانا مۇدىرىدىن بىكار بولغان ئۆينىڭ ئاچقۇچىنى ئالدى-دە، ئاستىرتتىن مالىيە بۆلۈمىدىكى تۇغىنىغا سۇڭگۈتۈۋەتتى. ئۇنىڭدىن سەل ئاۋۋالراق ئە باشلىق ئۆينىڭ ئىگىدارلىق كىنىشكىسىنى ئۆي كۆچكەن خادىمىدىن ئېلىۋېلىپ، شوپۇر ئۈستامنى خۇشال قىلىۋەتكەندى. باشلىقمۇ قاراپ تۇرمىدى، دەل شۇ ئىشلار يۈز بېرىۋاتقان پەيتىلدەردە ئۇ ”كۈتۈلمىگەن ئىشلار“نىڭ ئالدىنى ئېلىش ئۈچۈن زاپخوزغا بۇيرۇق چۈشۈرۈپ، بىكارلانغان ئۆيگە دەرھال بىخەتەرلىك ئىشكى ئورناتقۇزدى-دە، ئۇنىڭ ئاچقۇچىنى ئۆزى ۋەدە قىلغان ”قىيىنچىلىقى بار خادىم“نىڭ قولىغا پوككىدە تۇتقۇزۇپ قويدى .

شۇ كۈندىن ئېتىبارەن خىزمەت شىركەت بىناسىدا جىمىد-قىپ، ئائىلىلىكلەر بىناسىغا كۆچتى، ئۆي ئالغۇچى ئۈچەيلەن بىكارلانغان ئۆينىڭ بوسۇغىسىدا بىرلا ۋاقىتتا پەيدا بولدى .

ئۇلارنىڭ بىرىدە ياغاچ ئىشكىنىڭ ئاچقۇچى بار، بىرىدە تۆمۈر ئىشكىنىڭ ئاچقۇچى بار، يەنە بىرىدە بولسا... سول قولدا كىنىشكا، ئوڭ قولدا سالماقلىق پالتا بار. ئۇنىڭ پالتىنى زادى ئىككى ئىشكىنىڭ قۇلۇپىنى ئېچىشقا ئىشلىتىدىغىنىنى ياكى باشقا بىرەر ئىشقا پەملەۋاتقىنىنى ھېچكىم بىلمەيتتى. ھېلىقى ئۈچەيلەننى ھېلىمۇ ئاشۇ بىكارلانغان ئۆينىڭ ئىشى تۈۋىدە بىر-بىرىگە دېۋەيلەشپ تۇرىدۇ دەپ ئاڭلىدىم. ئىدارىنىڭ ئۈچ باشلىقى بولسا يەنىلا ھېچنېمە بولمىغاندەك بىر-بىرىگە كۈلۈمسىرەپ سالام قىلىشىپ، ئىشلارنى ئىلگىردە كىدە كىلا تەڭ باشقۇرۇپ يۈرۈشكە كىمىش.

تۆت بېلەت

قۇمىرى ئۆيگە كىردى-دە، چەيزىرەڭ سومكىسىنى ئۈستەل ئۈستىگە پاققىدە ئېتىپ، ئۆزىنى كارىۋاتقا تاشلىۋەتتى. ئاغزى ئوچۇق، سىلىق سومكا ئۈستەلدىن سىيرىلىپ يەرگە چۈشكەندە، ئىچىدىن يېشىل بېلەتلەر ئوچۇپ چىقتى. قۇمىرنىڭ كۆزى بۇ بېلەتلەرگە چۈشۈشى بىلەن ئەسەبىيلىكى تېخىمۇ كۈچەيدى، كۆڭلى تېخىمۇ غەشلىككە تولدى. ”ئۇھ، خۇدايمەي، — دەيدى ئۇ، — بىر ئەمەس توت بېلەت، تۆت تەكلىپ، تۆت يىگىت...“ قۇمىرى كەچلىك تامىقىنىمۇ يېمىدى، كۆيۈمچان ئانىسىنىڭ سوئاللىرىغىمۇ جاۋاب بەرمىدى.

قۇمىرنىڭ مۇھەببەت كوچىسىدىكى بەغۋاش قەدەملىرى ئۇ-
نى بۇ ھالغا ئېلىپ كەلدى. ئۇ بىر يىگىت بىلەن بىرەر-ئىككى
ئايىمۇ يۈرمەستىنلا ئىككىنچى ”جۈپ“نى تاللاشقا كىرىشتى.
لېكىن ئاۋالقىلىرىدىنمۇ قول ئۈزمەيتتى. شۇنداق قىلىپ، قۇم-
رىنىڭ ۋەدىلەشكەن يىگىتى ئالتە-يەتتىگە يېتىپ قالدى. بۈگۈن
شەنبە ئىدى. بۇ يىگىتلەرنىڭ تۆتى بىراقلا ئۇنى شۇ كۈنلەردە
چاپ-چاپ بازارلىق بولۇپ قويۇلۇۋاتقان «ئارشىن مال ئالان»
كومپىدىيىسىگە تەكلىپ قىلدى. مانا كېلىشمەسلىك، بېلەت
تۆت، قۇمىرى بولسا بىرلا.

—ياق، ھېچقايسىسىنىڭ كۆزىگە كۆرۈنمەيمەن، بىرەر
دوستۇمنىڭكىگە بارمەن،— دەپ ئويلىدى قۇمىرى.

ئويۇن باشلىنىشقا يېرىم سائەتلا قالغاندا قۇمىرى ئالدىراپ
ھويلىدىن چىقتى. دە، دوستى گۈلنجاتنىڭكىگە ماڭدى. تارغىنا
كوچىدىن چوڭ يولغا چىقىپ ئەمدىلا ئون-ئون بەش قەدەمچە
ماڭغان قۇمىرنىڭ كۆزى تۇيۇقسىزلا ئۆزىگە قاراپ كېلىۋاتقان
بىر يېشىل بېلەتنىڭ ئىگىسى ئابلەتكە چۈشتى.

—ۋاھ خۇدايمەي، قانداق قىلارمەن،— دەپ پىچىرلىدى
قىز،— ئۇلارمۇ كېلىپ قالمىدى...

يىگىت ئارقىغا ياندى. ئىككىسى خېلىغىچە گەپ-سۆزسىز
مېڭىشتى، قۇمىرى ئابلەتكە قانداق باھانە كۆرسىتىشنى ئويلاپ،
ئاۋات تۆت كوچا ئېغىزىغا چىقىپ قالغانلىقىلىرىنىمۇ تۇيمىدى.
دەل شۇ چاغدا ۋېلىسپىت قوڭغۇرىقى ئەنسىز جىرىڭلاپ
كەتتى. قۇمىرى توشقانداك دىڭىدە چۆچۈپ، ئىتتىك ئارقىغا
ئۆرۈلۈپ قارىدى. ئارقىسىدا ۋېلىسپىتنى ئاستا ھەيدەپ مىنگە.

نېچە قىزنىڭ يۈزۈن بىر بالا بىلەن كېتىۋاتقىنىغا ئەھمىيەت بېرىپ، ئىككىنچى بېلەتنىڭ ئىگىسى ئوبۇل كېلىۋاتاتتى. قۇمى ئاقىرىپ كەتتى، پۇتلىرى تىترىدى، شۇ تۇرقىدا "نېمە كۆرسەم كۆرەي!" دېگەندەك ئىككىلا يىگىتنى تاشلاپ، تۆت كوچىنىڭ ياندىكى يولىنىڭ بىرىگە قايرىلدى. لېكىن ئىتتىكىلگەن قەدىمى بىردىنلا مىخلاندى. ئۇ كوچىدىن ئۈچىنچى بېلەتنىڭ ئىگىسى ئادىل ھىجىيىپ كەلمەكتە ئىدى.

— ۋاي خۇدايىمەي، ھازىر ئەمەتمۇ پەيدا بولىدۇ! — دېدى قۇمى، شۇ ئەسنادا قۇللىقى تۈۋىدە:

— قۇمى، نېمانچە ساقلىتىسىز، — دېگەن تونۇش ئاۋاز جاراڭلىدى. قۇمى ئاۋاز چىققان تەرەپكە قاراشقىمۇ جۈرئەت قىلالىدى. ئاۋاز، شەكسىزكى، تۆتىنچى بېلەتنىڭ ئىگىسىنىڭ ئاۋازى ئىدى.

ئاۋاز تۆت كوچا ئېغىزىدىكى بۇ قىزىق كومېدىيىنى «ئار-شەن مال ئالان» كومېدىيىسىنى كۆرگەندىنمۇ جىق كىشىلەر تاماشا قىلدى.

چاۋاك چېلىڭلار

ھەممە ئىش ئادەتتىكىدەك بولدى. ئىشخانا مۇدىرى مىڭ قېتىمچە قىلغىنىغا ئوخشاش يىغىن زالىغا ھودۇقۇپ كىرىپ كەلدى. دە، قوش قاناتلىق ئىشكىنى داغدام ئېچىۋېتىپ، يىغىن

ئەھلىگە قاراپ توۋلىدى:

— جۇيچاڭ كەلدى، چاۋاك چالايلى!

گۈلدۈراس چاۋاك چېلىندى. ئاڭغىچە يېشىدىن سالاپتى
چوڭراق چارباش جۇيچاڭ بىرەر يېرىنىمۇ قىمىرلاتماي رېلىس-
نىڭ ئۈستىدە ماڭغان ۋاگوندەك غىرىلداپ كىرىپ كەلدى.
ئۇنىڭ ئاستىنقى قاپاقلىرى سەل خالتىلاشقاندى، ئۇ ئىشخانا
مۇدىرىغا كەپسىز، ئەمما ئامراق بالىسىغا قارىغان ئاتىنىڭ نەزىد-
رىدەك بىر نەزەردە لاپ قىلىپ قارىۋالدى. ئىككى مىنۇتتىن
كېيىن ھەممە نەرسە بېسىقتى. زال سۈكۈناتقا چۆمدى، باشلىق
پويكىسىدىن تازىمۇ قېلىن تېزىسىنى ئېلىپ، گېلىنى قىردى.
شۇئەسنادا ئىشخانا مۇدىرىنىڭ ھاياجانلىق ئىنچىكە ئاۋازى يەنە
ياڭرىدى.

— ھازىر جۇيچاڭ مۇھىم يوليورۇق بېرىدۇ. چاۋاك چالاپ-

لى!

يەنە قىزغىن چاۋاكلار چېلىندى. جۇيچاڭ ئىككى قوللاپ
تۇتۇلغان تېزىسقا كۆكۈمتۈل ئىككى كۆزىنى مىختەك قاداپ
دوكلات ئوقۇشقا باشلىدى.

— ئىدارىمىزدىكى بارلىق ئىشچى-خىزمەتچى يولداشلار...—

دوكلات ئىككى سائەتتىن كېيىن، يەنى تېزىسنىڭ ئۈچتىن ئىك-
كى قىسىم ۋارىقى كەينىگە ئۇرۇلۇپ بولغاندا، توساتتىن ئاياغ-
لاشتى. سەۋەبى، قاتتىق كۈچىنىشتىنمۇ، ئۇزاققا سوزۇلغان
ھاياجاندىنمۇ ياكى بولمىسا دوكلاتتا ئوتتۇرىغا قويۇلغان، ئىدارىد-
نىڭ يۈكسىلىشىگە پۈتلىككاشاڭ بولمۇتقان مەسىلىلەرنىڭ يەنە
تىلغا ئېلىنىشى بىلەن قوزغالغان ئاچچىقتىنمۇ... ئەيتاۋۇر باش-

لىقنىڭ كونا كېسىلى قوزغىلىپ، بولالماستىن كەينىگە تىرىشچانلىقىدا ئۇچۇپ كەتتى. زال ئۆپۈر-تۆپۈرگە تولدى. ھەممىدىن بەكرەك سەرسانچىلىققا چۆمگەن ئىشخانا مۇدىرى بولسا يىلان كۆرگەن ئادەمدەك ھەيرانغا سەكرەپ، بىر قولىدا سول كۆكرەك كىنى سىجىقلىقلىغان جۇيچاڭنىڭ ئەتراپىدا پەرۋاندىدەك ئايلىناتتى. بىر قانچە تەبەئىي يىگىت جۇيچاڭنى ئاۋايلاپ كۆتۈرۈپ تالاغا ئېلىپ ماڭدى.

زالدا بولسا ئىنتايىن تەبىئىيلىك بىلەن بىر تىترەڭگۈ ئاۋاز ياڭرىدى:

—جۇيچاڭ ماڭدى، چاۋاك چالايلى!...

شېغىل بايرىمى

بارغانچە قىزىپ كېتىۋاتقان يەرلىك بايراملارنىڭ چۇقان-سۈرىنى تاشدۇۋىلىكلەرنىمۇ ئۇيقۇدىن ئويغاتتى. ئەتراپقا بىر نەزەر سېلىڭ: ئوڭ يان قوشنا يېزىلىقلار يېقىندىلا “تەرخەمەك بايرىمى” ئۆتكۈزدى. ئاڭلىساق سول يان قوشنىلارمۇ “بېلىق بايرىمى”غا تەييارلىق كۆرۈۋېتىپتىمىش. يېزىلىق ھۆكۈمەت يىغىن زالىنىڭ لايىھە تۈزۈشىغا ھال-ھالقا ھالقا ئىشلار كۆتۈرۈلدى. مەجلىس خانا كۆكۈچ تاماكا ئىسىدەدىن دېڭىزغىلا ئوخشاپ قالدى. ئېغىزلاردا تاماكا، مېڭىلەردە تەپەككۈر چاقمىقى چاقنايتتى.

ئامال تېپىلدى. "تاشدۆۋە" دېگەن ئىسمىنىڭ ئۆزىنىلا بىر ئوپېراتسىيە قىلىپ كۆرۈڭ: يېزىمىزنىڭ تەكتى تاش، ئۇچ تەرىپىنى ئوراپ تۇرغان ئېگىزلىكلەرمۇ تاش، پەقەت ئاسمانلا تاش ئەمەس. ياقەي، ئاخشاملىرى "تاشدۆۋە" نىڭ ئاسمىدا جا. راقلاپ تۇرغان سان-ساناقسىز ياقۇت تاشلارچۇ؟

ئەتسى تۆت ئەتراپقا يېڭى خەۋەر قۇشتەك پۇرۇلداپ ئۇچ-تى: تاشدۆۋىلىكلەر "شېخىل بايرىمى" ئۆتكۈزىدىكەن، يەرلىك ئالاھىدىلىكتىن پايدىلىنىپ، قەد كۆتۈرۈش جېڭى قىلىدىكەن! ئامالغۇ تېپىلدى. بىراق ئۇنىڭ تەدبىرى قانداق بولماقچى؟ ئۇمۇ ئىنتايىن ئاددىي: "پۇلنى پۇل تاپىدۇ" دېگەن گەپ بار، قولى كەسمىگىچە قان چىقمايدۇ. ئاۋۋال پۇل خەجلەش كېرەك، ئاندىن پۇل تېپىش كېرەك. باشقىلارمۇ شۇنداق قىلىۋات-ھامدۇ.

قەرز پۇلمۇ ھەل بولدى. تاشدۆۋىنىڭ كاتتىلىرى پاتىپاراق بولۇشتى. يېزىلىق ھۆكۈمەت ئىشخانا بىناسىنىڭ يېرىمى ۋاقىت-لىق مېھمانخانىغا ئۆزگەرتىلدى. كادىرلار ئاشخانىسى يېڭى سەۋىيىگە كىرگۈزۈلدى. پوجاڭزىلارمۇ يەشىكى بىلەن تەييارلاپ قويۇلدى. ھەممىلا جاي قىزىللىققا پۈركەندى... مەھسۇلاتقا كەلسەك، ئۇنىڭ چارىسى ئوڭاي. ئاۋۋال خېرىدار كەلسۇن، كۆر-سۇن، خەت-توختام قىلىشىۋىن. ئالىمەن دېسىلا، ئون يىل قازىسىمۇ تۈگىمەيدىغان خام ئەشيا، گۆھەر تاپنىمىزنىڭ تېگىدە يېتىپتۇ. ھازىر پەقەت ئەۋرىشكە ھازىرلاش كۇپايە. شۇنداق، سۈپەتلىك، سورتلۇق، ئېسىل كۈرۈنۈشلۈك ئەۋرىشكە. ئەۋرىشكىمۇ تەييارلاندى. بىر نەچچە ئەمگەك كۈچى تېخ-

نىكىنىڭ باشلامچىلىقىدا شېغىل تاسقاشقا ئاجرىتىلدى. ھانىمۇ-
دانە، يالتىراپ تۇرغان، ئۆلچەملىك ئەۋرىشكە ھايال ئۆتمەي
دۆۋىلەندى. ئەۋرىشكە قاچىلايدىغان رەڭدار، كۆتۈرۈشكە ئەي-
لىك، قاپقان ئېغىزلىق سېۋەتتىن 100 دانىسى زاكازمۇ قىلىندى.
دى. پۈتكەن سېۋەتلەرگە ئەۋرىشكە مال قاچىلىنىپمۇ ئۆلگۈر-
تىلدى. بايرام ئۇقتۇرۇشلىرى كېيىنەكلەردەك تەرەپ-تەرەپكە
ئۇچۇپ كەتتى. ئەمدى پەقەت مېھمانلارنى كۈتۈش كېرەك ئىدى.
ھەيھات، مېھمانلارمۇ ئاز كەلمىدى. رەھبەرلەر، مۇخىر-
لار، سۈپەت تەكشۈرگۈچىلەر، قۇرۇلۇش شىركەتلىرىنىڭ ئالا-
قىدار خادىملىرى، يەنە ئاللىكىملىرى توپلاندى. تاشدۆۋە مىسلى
كۆرۈلمىگەن قاينام-تاشقىنىلىققا چۆمۈلدى. پوچاخىزلار توختى-
ماي ئېتىلىپ شېغىللىق زېمىننى لەرزىگە سالدى. كادىرلار
ئاشخانىسىدىن يالقۇن ئۆچمىدى. قەدەھلەر سوتكىلاپ سېمنا
ئىشلىدى. شېغىلنىڭ تويى بولۇپ كەتتى، داڭلاندى، قولدىن-
قولغا ئۆتتى، دەڭسەلدى، ۋەدىلەر بېرىلدى-ئېلىندى، ئاندىن
ئالدىن تەييارلانغان توختامنامىلار ئىمزا، تامغىلار بىلەن بېزەل-
دى.

بايرام ئىككى كۈن داۋام قىلدى. 3-كۈنى زىيارەتچىلەر،
خېرىدارلار ھەر بىرى بىر سېۋەت ئەۋرىشكە شېغىلنى ئېلىپ
قايتىشتى. تاشدۆۋىلىكلەر چەكسىز شادلىق، ئارزۇ-ئۈمىدلەر
قۇچىقىدا ئەللەيلىنىپ، قول سىلكىپ قېلىشتى.

4-كۈنى ئەتىگەندە بىر نەچچە كادىرنى ئەگەشتۈرۈپ ناھىيە
بازىرىغا، بايرام خۇلاسىسىنى دوكلات قىلىشقا ۋېلىسىپتىلىك
ماڭغان كۈلكە چىراي يېزا باشلىقى ناھىيىگە ئېلىپ بارىدىغان

تاشيولغا قايرىلىدىغان جايدا ئاجايىپ بىر كارامەتنى ھەس-ھەي-رانلىق بىلەن كۆردى: تاشيولغا ئەگىلگەن يولنىڭ ياقىسىدا ئازمۇ ئەمەس، كۆپمۇ ئەمەس 100 شېخىل دۆۋىسى زومچەك-زومچەك بولۇپ سوزۇلۇپ ياتاتتى.

قاسساپ بىلەن موزدۇز

—بۇ دۇكاننىڭ ئىگىسى نەدىكىنە؟

—ئالدىڭىزدا تۇرمامدۇ.

تور سومكا تۇتۇپ تۇرغان زىلۋا، ئاق پىشماق قىز بىلەن ئوتتۇرا ياش، دوغىلاق قاسساپ ئايال ئەنە شۇنداق سوئال-جاۋاب بىلەن بىر-بىرىگە قارىشىپ تۇرۇپ قالدى.

ئۆزىنى قاسساپ دەپ تونۇشتۇرغان ئايال قولغا پەشتاقتە-كى پىچاقنى ئېلىۋېتىپ: ”مۇنۇ قىزنىڭ توپلىيىنىڭ تىكىلىشى مەن كۆرمىگەنلا بىر پاسونغۇ؟“ دەپ ئويلاپ قويدى. قىز يانچۇ-قىدىن نەپىس پۇل قاپچۇقىنى چىقاردى.

—لوق قوي گۆشنىڭ كىلوسى قانچە؟

—سەككىز كوي 40 پۇل.

—سەككىز...،—قىز ئەسلىدە:

”نېمانداق ئەرزان“ دېمەكچى ئىدىيۇ، لېكىن دېيەلمىدى. شۇ كۈنلەردە باشقا قاسساپلار مۇنداق گۆشنى ئون كويىدىن سېتىد-شاتتى.

قاسساپ ئايال قىزنىڭ كۆڭلىدىكىنى چۈشەنگەندەك كۈلۈم-سىرەپ قويدى.

— ماڭا يېرىم كىلو تارتىپ بېرىڭا! — قىز دۇكان ماڭلىسىغا قەبىلغان تاختايغا ۋە ئۇنىڭغا ئۈچىدەك تىزىپ يېزىلغان “خالىس قاسساپ” دېگەن خەتلەرگە لەپىدە بىر قارىۋېتىپ شۇ گەپنى قىلدى.

قاسساپ ئايال قىز تەسەۋۋۇر قىلالمىغىدەك ئەپچىللىك بىلەن ئۇنىڭ دېگىنىنى ئورۇندى، بىرەر يېرىگىمۇ “شېكەر دېغى” تەگكۈزۈۋالدى. ئەنە شۇندىن كېيىن، قىز دائىم “خالىس قاسساپ” دۇكىنىغا كېلىپ گۆش ئالىدىغان بولدى. ھەر قېتىمدا يېرىم كىلو گۆش ئېلىپ قايتاتتى. قاسساپ ئايال بارغانسېرى بۇ قىزغا ئىللىق كۈلۈمسىرەيدىغان، گۆشنىڭمۇ سەرخىل يېرىگە پىچاق يۈگۈرتىدىغان بولۇپ قالدى.

بىر كۈنى چىڭقى چۈش مەزگىلى، قىز “خالىس قاسساپ” دۇكىنىغا يېتىپ كەلدى. ئۇنىڭ تۇرقىدىن ئىلگىرىكى ھالىتىگە ئوخشىمايدىغان بىرخىل جىددىيلىك چىقىپ تۇراتتى. تۆت قوينىڭ گۆشىنى ئەمدىلا كانالارغا ئېسىپ، گۆش پارچىلاشقا تۇتۇندىغان قاسساپ ئايال قىزنىڭ سالىمىغا تەبەسسۇم بىلەن جاۋاب قايتۇرغاندىن كېيىن سورىدى:

— يېرىم كىلومۇ؟

— ياي... ياق، — ئەندىكىتى قىز، — بۈگۈن بەش كىلو ئالايىمىكىن؟

قاسساپ ئايالنىڭ سانغا يۈگۈرگەن پىچىقى توختاپ قالدى. — بەش كىلو؟ بولماسمىكىن.

—نېمىشقا؟— قىز يەنە ئەندىكى، — كۆپ ئالسام بولمام.

دۇ؟

قاسساپ ئايال قىزغا مېھرى بىلەن قارىدى. لېكىن قاسساپ ئايالنىڭ چىرايىدا بىردىنلا ئەكس ئەتكەن جىددىلىكنى كۆرۈپ ھەيران بولغان قىز دۇكان ماڭلىمىدىكى ”خالس قاسساپ“ دې-گەن خەتلەر يېزىلغان ھېلىقى تاختايغا قاراپ قويدى.

— دۇكىنىمىزنىڭ قائىدىسىدە بىر كىشىگە بىر كىلودىن ئارتۇق گۆش بەرمەيتتۇق، — دېدى قاسساپ ئايال يېرىم ئەپسۇس-لانغان، يېرىم ئۆزرە ئاھاڭدا قىزغا تىكىلىپ، — ”خالس قاسساپ“ بولغاندىكىن ھاجەتمەنلەرگە كۆپرەك نەپ تەگسۇن دەيمىز-چۇ.

قىز سەل-پەل قىزاردى. ”بىلدىم“ دېگەندەك قىلىپ بېشى-نى ئاستا لىڭشىتىپ قويۇپ گۆشمۇ ئالماي ئارقىسىغا ياندى. — توختاڭ! — دېدى قاسساپ ئايال تىترىگەن ئاھاڭدا، — بىر كىلو بولسىمۇ ئەكەتمەمسىز.

— ماقۇل، — قىز يەنە كەينىگە بۇرۇلدى.

قاسساپ ئايال قىزنىڭ چىرايىغا تىكىلىپ قارىۋېتىپ ئاندىن مېھرىبانلىق بىلەن سورىدى:

— مۇنچە جىق گۆشنى نېمە قىلىسىز؟

— مېھمان چاقىراتتىم، — دېدى قىز جانلىنىپ.

— دوستلىرىڭىزنىمۇ؟

— ياق.

— تۇغقانلارنىمۇ يە؟

— زاۋۇتتىكى ئۇستاملار بىلەن باشلىقلارنى...

—مۇنداق دەڭ. باشلىقلارنىڭ ئاغزىدىن مائىلانى دەپسىز-دە؟—چاقچاق قىلدى قاسساپ ئايال.
قىز شەلپەردەك قىرارىدى. نېمە دېيىشنى بىلمەي ئاغزىنى ئۆمەللەپ ئارانلا جاۋاب قايتۇردى:

—نېمە دېسەم بولار سىزگە، بىزنىڭ سېختىكى بىر ئۈستام سېخنى كۆتۈرە ئالماقچى بولغانى، ئاڭلىسام خالىغانلىرىنى تاللاپ ئېلىپ قالدىكەن. بەزىلەر بەس-بەستە ئۇنى ئۆيلىرىگە چاقىرىشتى. مەنمۇ بىر يېڭى ئىشچى...
—مۇنداق دەڭ!—قاسساپ ئايال بېشىنى ئارقا-ئارقىدىن لىڭشىتتى.

بىردىنلا ھېسداشلىقى ئويغاندى،—راستلا، نەچچە ۋاقىت-تىن بېرى سورايلدا دەيمەن، سىز توقۇمىچىلىقتا ئىشلەمسىز؟
—ياق، ئاياغ كىيىم زاۋۇتىدا.

—ھە، شۇڭلاشقا چىرايلىق-چىرايلىق ئاياغلارنى كىيىدە-كەنسىز-دە،—قاسساپ ئايال شۇ گەپ بىلەن سەل ئېڭىشىپ قىزنىڭ ئايىغىغا نەزەر تاشلىدى،—ۋىيەي، يەنە يېڭى ئاياغ كە-يىپسىز-ھە؟! ئەجەب چىرايلىق كۆزلۈك ئاياغكەن، تىكىلىشى نېمىدىگەن سىپتا...
قىز ئۇنچىقىمىدى. قاسساپ ئايال كاناردىكى گۆشكە قول ئۇزاتتى.

—مانا مۇنۇ ساننى ئېلىڭ، نېمە؟ تارازىغا سالمىدىڭىزغۇ دەمسىز؟ پۇل بەرمەڭ، خاپا بولمەن، بۇ مېنىڭ كۆڭلۈم...
بىرنەچچە كۈندىن كېيىن، قاسساپ ئايال دۇكانغا كەلگەن قىزىدىن سوراپ قالدى.

— راستلا، ئۈستىلىرىڭىزنى چاقىرىۋالدىڭىزمۇ؟
— چاقىرغانىدىم، كەلمىدى، — قىز مەيۈسلەندى.
— ۋىيەي، ئەمەسە—... ئەنسىردى قاسساپ ئايال، قىز
ئۇنىڭ بۇ خىل ھېسداشلىقىدىن سۆيۈندى.

— ھازىر، يېڭىدىن تەشكىللەنگەن سېختا ئىشلەۋاتىمەن.
ئارىدىن يەنە بىر ئايچە ۋاقىت ئۆتتى. بىر كۈنى چۈشتىن
كېيىن، قاسساپ ئايال ئالدىدا تۇرغان بىرنەچچە خېرىدارنى يولغا
سېلىپ تۇرۇشقا، دۇكان ئالدىدا قىزىل ۋېلىسپىت غىل-پاللا
كۆرۈنۈپ قالدى.

— ياخشىمۇسىز؟ — ئارقىدىنلا تونۇش، زىل ئاۋاز ئاڭلاندى.
دى. قاسساپ ئايال بۇرۇلۇپ قارىدى. ئالدىدا ھېلىقى چۆپقەت
قىز گۈلدەك ئېچىلغان ھالدا، قولىدا گېزىتكە يۈگەلگەن بىر
بولاق تۇتۇپ تۇراتتى.

— يېرىم كىلو تارتىمەنمۇ؟ — قاسساپ ئايال گۆشكە قول
يۈگۈرتتى.

— بۈگۈن گۆشكە كەلمىدىم، — دېدى قىز ئالاھىدە تەكىت.
لەپ ۋە قولىدىكى بولاقنى ئاچتى. قاسساپ ئايالنىڭ كۆزى ئۆزى
ئۇزۇندىن بېرى ئارزۇلاپ يۈرگەن پاسونلۇق ئاياغقا چۈشتى،
پاھ، رەڭ، پاسونى ۋە ئۇنىڭغا قويۇلغان كۆزنىڭ چىرايلىقلىقى.
نى تېخى!

— بۇ كىمىنىڭ؟ — قاسساپ ئايال بايقى خىيالىدىن كېيىن
تەقەززالىق بىلەن سورىدى.

— سىزنىڭ، — قىز ئاياغنى ئىككى قوللاپ قاسساپ ئايالغا
ئۇزاتتى، — سىزگە ئاتاپ ئۆز قولۇم بىلەن تىكتىم، ئالمىسىڭىز

خاپا بولمەن.

قاسساپ ئايال خۇشاللىقىدىن گېپىنى تاپالمىدى. كېيىن،
غەللىدىكى مايلاشقان پۇلارغا قول ئۇزاتتى.

— پۇلى قانچە؟

— شۇ گەپنى يەنە بىر قىلىشىڭىز ئىككىنچى قېتىم دۈكىنىدە.
ئىزغا كەلمەيمەن! — قىز رەنجىگەندەك ئىتتىك-ئىتتىك سۆز-
لىدى. قاسساپ ئايال ئۇنىڭغا بىرنەمە دېيەلمىدى. قولدىكى
پۇلنى چىڭ سىقىمىدىغىنىچە تۇرۇپ قالدى.

— رەھمەت ئۇكام، — دېدى ئايال قاسساپ ئاخىر كۆڭلىدە.
كى گەپنى قىلىپ، — ئەسلىدە سىز بىر چىۋەر موزدۇز قىزكەندە.
سىز-دە، بىز بۇندىن كېيىن ياخشى ھەدە-سىڭىل بولايلى.

”تەقدىر“

يىغىدىن ئىششىغان كۆزلىرىمنى يەنە قولۇمدىكى سۈرەتكە
ئاغدۇردۇم.

18 ياشلاردىكى بىر جۈپ ئۇيغۇر-رۇس قىزى باشلىرىنى
بىر-بىرىگە تەڭكۈزۈشۈپ ماڭا تىكىلىپ تۇرىدۇ. ئۇلارنىڭ ئاق
پۇسىلاق چېھرىدە بىرخىل تەبەسسۇم جىلۋىلىنىپ تۇرسىمۇ،
چاقناق كۆزلىرىگە ئاللىقانداق بىر مۇڭ يوشۇرۇنغاندەك قىلات-
تى. ئۇيغۇر قىز يېقىندىلا كۈنچى ئېرى تەرىپىدىن پىچاقلىنىپ
ئۆلتۈرۈلگەن مەزلۇمە، يېقىن تۇغىنىمنىڭ بىر تاللا قىزى

گۈلى ئىدى.

—تەقدىر!— دەپدى مۇرەمنىڭ ئۈستىدىن سۈرەتكە قاراۋات-
قان نىغمەت مەيۈسانە پىچىرلاپ.
—بولۇپمۇ بۇ سۈرەت ئادەمنى تەقدىرگە تېخىمۇ ئىشەندۈرد-
دۇ،— دەپدى سۈرەتنى ساقلاپ كېلىۋاتقان ئايال مۇئەللىم بۇ
پىكىرگە قوشۇلۇپ.

—نېمىشقا ئۇنداق دەيسىز؟— سورىدىم ئەجەبلىنىپ.
—سىلەر بىلىسەڭلەر كېرەك، گۈلىنىڭ مۇشۇ سۈرەتتىكى
رۇس قىزى لىزادىن بۆلەك جان دوستى يوق ئىدى. شۇنداقمۇ؟
—شۇنداق ئىدى، خوش،— دەپدىم ئەنئەنە جۈپتە.
—قېنى، ئېيتىپ بېقىڭلارچۇ، لىزا ھازىر قەيەردە؟
—مەن بىلىمەن،— دەپدى بايقىقى ”تەقدىر“ دېگەن ئاغىنەم
نىغمەت ئىتتىكلا ۋە:

—لىزا بۇلتۇر ئاۋستىرالىيىگە ئائىلىسى بىلەن چىقىپ كەت-
كەن. بەلكى، ئۇ گۈلىنى ھايات دەپ يۈرىدىغاندۇ، ئۇقۇشما-
تىن خەتمۇ يازغاندۇ تېخى،— دەپ قوشۇپ قويدى.
—يوقسۇ،— مۇئەللىمنىڭ ئاۋازى سەل تىترىدى. —
بۇنىڭدىن تۆت ئاي ئىلگىرى يەنى گۈلى مەرھۇم بولغان كۈنلەر-
دە، لىزامۇ تەلپى رەت قىلىنغان بىر بايۋەچچىنىڭ ئوقنى يەپ
...ئۆلۈپ... تۈگەپتۇ...

ئارىغا قەبرىستان جىملىقى چۆكتى. مېنىڭ كاللامدا بايقى
سۆز لاپ قىلىپ ياندى: ”تەقدىر“.
—بۇ قالتىس سۈرەتكەن-ھە!— نىغمەت ھاسىرىغىنىچە سۈ-
رەتكە بېشىنى يېقىم ئەكەلدى.

—شۇنداق، سۈرەت ئاجايىپ، ئەمما بۇنىڭ ئارقىسىغا كۆز
لى ئۆز قولى بىلەن يازغان بىر قۇر خەت تېخىمۇ ئاجايىپ.
ياش مۇئەللىمنىڭ نازۇك ئاياللىق ھېسسىياتى ئۇرغىدى
بولغاي، كۆزلىرىنى توسۇپ، بېشىنى ئەگدى. سۈرەتنى دەرھال
لا ئۆرۈدۈم-دە، بىر قۇر قىلىپ يېڭى يېزىقچە يېزىلغان خەتكە
قارىدىم. ئوقۇپ كۆرۈپ، يۈرىكىمگە براۋ پىچاق سانجىۋاتقان.
دەك بولۇپ كەتتىم.

“پەقەت ئۆلۈملا بىزنى ئايرىيالايدۇ.”

(گۈلى، لىزا)

قانداق گەپ بۇ؟

ماگىزىننىڭ پىكىر ئېلىش ئورنىدا ئاچچىقلىنىشتىن يۈزى
ھۈپپىدە قىزارغان شىركەت باشلىقى يېنىغا كېلىپ توختىغان
خېرىدارغىمۇ قارىماستىن، كىيىم كېچەك گۈرۈپپىسىنىڭ مەس-
مۇلىغا قايناۋاتاتتى:

—قانداق دېگەن گەپ بۇ؟ بىر ئەمەس، تالاي قېتىم دېدىم.
سىزنىڭ ئۇ نېمىڭىز نېمىشقا گەپ ئاڭلىمايدۇ، مۇشۇنداق بولسا
بىز قانداق قىلىپ مەدەنىيەتلىك سودا ئورنىغا ئايلىنالايمىز؟
ھەممە پرىكازچىكلار قىزىل گۈلدەك ياشناپ، ئالغا ئىلگىرىلەۋات-
تىدۇ. پەقەت شۇلا رەزگى چۆپتەك سارغىيىپ، ئارقىغا كېتىۋات-
تىدۇ. قارىغا، ئۇنىڭ يېنىدىكى ھېلىقى بۇدۇر چاچقا! ئۇنىڭ

ئىسمى نېمىدى... ھە... ئەستا... قانداق گەپ بۇ؟

— سىز شىركەت باشلىقىمۇ! مېنىڭ بىر پىكرىم...

— توختاپ تۇرۇڭ، — دېدى شىركەت باشلىقى گەپنى بۇ.

لۇپ، — ئاشۇ گەپ يېمەسكە ئۆتكىدەك تۆت ئېغىز گەپ قىلىڭ،

يامان يېرى كەلسە مۇكاپاتىنى تۇتۇڭ!... قانداق گەپ بۇ؟

گۈرۈپپا باشلىقى بىرنەرسە دېمەكچى بولدىيۇ، رايى قاي.

تىپ، قەدەملىرىنى ئېغىر يۆتكەپ، پۈكەي نەرەپكە كېتىپ

قالدى. شىركەت باشلىقى شۇ چاغدىلا بىرنەچچە قۇركىيىمنى

بوغجۇملاپ قولىنى قىلمۇالغان ھېلىقى خېرىدارغا نەزىرىنى يۆت.

كەپ، سوراڭقا باشلىدى:

— خوش نېمە گەپ؟

— مۇنۇ كىيىملەرنى ساتقان پىرىكازچىك، — دېدى خېرىدار

كۆز ئىشارىتى بىلەن كىيىمنى كۆرسىتىپ تۇرۇپ، — تولىمۇ

بەلەن بالا ئىكەن، شۇنداق سىلىق، شۇنداق ئىللىق، شۇنداق

چاققان! ئۇنى تەقدىرلەشكە ئەرزىيدىكەن، مۇشۇنى ئۆزلىرىگە...

— ھە، سىز كىيىم-كېچەك ئالغانمۇ؟ ياخشى. بەك ياخ.

شى... ئولتۇرۇپ سۆزلەڭ، تايىنلىق ھېلىقى ئۆزى چىرايلىق،

بوي-تۇرقى كېلىشكەن، بۇدۇر چاچ بالىدۇ، كۆزلىرى...

— چىرايىغا ئانچە سەپسالماپتىمەن. ئىشقىلىپ ئاشۇ ئۈچ

ھەيكەل بار پوكەيدىكى مال ساتقۇچى قىزغۇ!

— ئۈچ ھەيكەل؟! — دېدى شىركەت باشلىقى ھەيرانلىق ئى.

چىدە چىرايىنى پۈرۈشتۈرۈپ، ئۇ شۇ ھالەتتە بىردەم خىيال

سۈرگەندىن كېيىن سۆزىنى داۋاملاشتۇردى، — ئۈچ ھەيكەل دې.

دىڭىزما، ئۈچ دېگىنىڭىز نېمىسى؟ بىزنىڭ ھەرقانداق پوكەيدە

ئىككىدىن ھەيكەل قويۇلدى. ئۇنىڭ بىرى ئەر، بىرى
ئايالنىڭ... قانداق گەپ بۇ؟

— يوقسۇ، بىرى ئەرنىڭ، ئىككىسى ئايالنىڭ ئىكەن. باشقى-
تا ئىككى ئايال ھەيكەلنىڭ بىرىنى تىرىك ئادەممىكىن دەپتىمەن.
مەن. قارىسام مىدىرلىغاندەك قىلىۋىدى، ئالدىغا بېرىپ ”ئاۋۇ
چاپاننى ئېلىۋېتىڭا قىزىم!“ دەپ ساپتىمەن. زۇۋان چىقارمە-
دى، ئۆزۈم ئوسال بولۇپ قالدىم. قالغان ئىككى ھەيكەل خېلى
كۈلۈپ تۇرىدۇ. ئۇ ھەيكەلنىڭزە قاپىقى بەك يامان ئىكەن، گەپ-
پىمگە كەلسەم، تەقدىرلەشكە توغرا كەلسە، ئاشۇ يەردىكى مال
ساتقۇچى قىزنى...

— قانداق گەپ بۇ؟ — شىركەت باشلىقى ئاڭقىرالماستىن
خېرىدارغا تىكىلدى ۋە بىردىنلا، — قېنى يۈرۈڭ، زادى قايسىنى
دەيسىزكىن. تايىنلىق ھېلىقى بۇدۇر چاچ، كۈلگۈنچەك قىز-
دۇر. سىز دېگەن ئۇچ ھەيكەلنىڭ بىرى بايقى گەپ يېمەس
رەزگى چىرايمۇ تېخى. قاپىقى يامان دېدىڭىزغۇ. بۇ تەلەتى سەت
دېگەن گەپ، گىرىم قىلمىغاندىن كېيىن سەت ھەيكەلنىڭ ئۆزى
بولدى-دە! شۇنداق بولۇپ قالسا يامپاشقا بىر چىقاتتى... ئۇ
چاغدا... قانداق گەپ بۇ؟

شىركەت باشلىقى شۇلارنى دېگەچ خېرىدارنى ئەگەشتۈرۈپ
كىيىم-كېچەك پوكىيى ئالدىغا كېلىپ توختىدى ۋە خېرىداردىن
سورىدى:

— قايسى پىرىكازچىك قىز ئۇ، تاغا، مۇنۇ قىزمۇ؟
خېرىدار شىركەت باشلىقى كۆرسەتكەن، يۈز-كۆزىگە ھا-
زىرلا سەھنىگە چىقىدىغاندەك قېنىق گىرىم قىلىۋالغان. سېۋەت.

تەك يوغان بۇدۇر چاچلىرى بەشىنى بىر ئالغان، ئاپتاپپەرەستەك ئېچىلىپ، باشلىققا قاراپ كۈلۈپ تۇرغان قىزغا قارىدىمۇ، چۆ-
چۈپ كەتتى.

— ۋاھ ھەيكەل ئەمەسكەنغۇ بۇ! توۋا قىلدىم، تېخى ھازىرلا
ئاۋۇ ئىككى ھەيكەلنىڭ ئوتتۇرىسىدا شېھىتتەك قېتىپ تۇر-
راتتى... نەق ھەيكەلنىڭ ئۆزى دەپسە!

شىركەت باشلىقى تېرىككىنىدىن خېرىدارنىڭ ئالدىغا يېقىن
كېلىپ، كۆزىگە قارىلىپ تۇرۇپ دەيدى:

— سىز نېمىلەرنى دەۋاتسىز تاغا! ئەمىسە سىز ماختىغان
پىرىكازچىك قايسى!

— مېنىڭ دېگىنىم بۇ ئەمەس، ئاۋۇ قىز، — دەيدى خېرىدار
ئۆزىگە ئىشلىق نەزەر بىلەن قاراپ ئۆلگۈرگەن، پوكەي ئالدىدىكى
بىر توپ خېرىدارغا قولى-قولىغا تەگمەي قىزغىنلىق بىلەن
خىزمەت قىلىۋاتقان قىزنى كۆرسىتىپ، بۇ قىز سىرتىدىن قارد-
غاندا، كىيىنىشى، بوي-تۇرقى، يۈرۈش-تۇرۇشى جەھەتلەردە
بۇدۇر چاچ قىزغا ئوخشاپ كەتسىمۇ، لېكىن گىرىمىز تەبىئىي
چىرايى، چېچىنى قىزىل لېنتىدا چىڭ بوغۇۋالغانلىقى بىلەن
پەرقلىنىپ تۇراتتى، شىركەت باشلىقى نېمە دېيىشنى بىلمەي
ئوڭايىسىزلاندى. ئۇنىڭ گىرىم قىلمىغان بۇ پىرىكازچىك قىزغا
زەھەر تۆكۈش ئۈچۈن ھېلىلا تىكىلگەن كۆزلىرىدە ئەمدى ئەجەب-
لىنىش، ئىككىلىنىش... ھەتتا ئۇنىڭدىنمۇ ئۆزگىچە ئىپادىلەر
چاقناپ كەتتى. ئاغزىدىن بولسا ئۆزىمۇ تۇيىمىغان ھالدا سۆزلەپ
ئادەتلەنگەن سۆزى ئېيتىلىپ چىقتى: قانداق گەپ بۇ؟...

چۈشەندۈرۈش جەم بولۇش

”ھەر كالىدا بىر خىيال“ دېگەن بىكار گەپ ئەمەس. تىلىۋالدى پات-پاتلا ”21 يىل ئىلگىرى بىللە ئوقۇغان بىرسى-نىپىتىكى ئاشۇ ساۋاقداشلىرىمنى بىر ئۇقتۇرۇش بىلەنلا نەق شۇ چاغدىكى سىنىپىمىزنىڭ ئۆزىگە تولۇق يىغقىلى بولسا، ساۋاق-داشلىق مېھرىگە تولۇق قېنىشماي ۋە بىر-بىرىنىڭ قەدىرىگە ھەقىقىي يېتىشكە ئۆلگۈرمەي ’مىسلىسىز ئىنقىلاب’ نىڭ كاسا-پىتىدىن يېرىم يولدىلا ئايرىلىشىپ كەتكەن ئاشۇ 38 نەپەر قىز-ئوغۇل ئەمدىلىكتە يېرىم كۈن بولسىمۇ دىدارلىشىپ، ئۆزئارا مۇخەببەتلىك، بىر-بىرىنىڭ ئادىپلىرىنى ئۇقۇشۇپ، كېيىن بېرىش-كېلىش ۋە خەت-ئالاقە قىلىشىپ تۇرسا، دەپ ئويلايتتى. مانا بۈگۈنمۇ ئۇ كەچلىك ئۇيقۇغا كېتىش ئالدىدا قوللىرىنى گىرەلەشتۈرۈپ بېشىنىڭ ئاستىغا قويغىنىچە ئورۇن ئۈستىدە تورۇسقا قاراپ يېتىپ ئىختىيارسىز يەنە شۇ ھەقتە ئويلاشقا باشلىدى. قانچىلىك ئويلاپ ياتتى، نامەلۇم، بىر چاغدا ئۇيقۇنىڭ شېرىن ئەلچىسى ئۇنىڭ ئۇجۇدىنى سىلىق تەۋرەتكەن-دەك بولدى-دە، ئۆزىمۇ سەزمەي ئۇيقۇغا غەرق بولدى، توغرىسى، چۈش دۇنياسىغا سەپەر قىلدى... مانا، ئۇنىڭ ئۇزاقتىن بېرىقى تىلىكى ئەمەلگە ئاشتى.

تېلىۋالدى ھېلىقى بىر يىللىرىدىكىدەك خۇشال، غەمسىز ھالدا ئۆزىنىڭ ئازادە، يورۇق سىنىپىغا كىرىپ كەلگىنىدە، پارتىلار-نى تولدۇرۇپ، سۆيۈملۈك ساۋاقداشلىرى ئولتۇراتتى. تېلىۋال-دى ئۇدۇل بارغىنىچە ئوتتۇرا قاتاردىكى پارتىلارنىڭ ئالدىدىن سانغاندا تۆتىنچى قۇردىكى ئۆزىگە تونۇش پارتىدا ئولتۇردى. پارتىنىڭ ئۈستىگە قەلەم تىراجىتا ئويۇلغان ئىسمى ھېلىمۇ ئۆچ-مىگەندى.

ئۇ پارتىسىغا ئوبدان جايلىشىۋالغاندىن كېيىن، بىرنەچچە يىل داۋامىدا ئۆزى بىلەن بىر پارتىدا ئولتۇرۇپ كەلگەن ۋە ھازىرمۇ شۇ ئورنىدا ئولتۇرغان كۈلگۈنچەك، تولا گەپ سورايدى-غان قىز ساۋاقداشى تەرەپكە قارىدى ۋە بىردىنلا ئورنىدىن ئىر-غىپ تۇرۇپ، يېنىدا قىياشلىنىپ ئولتۇرغان 35 ياشلار چامى-سىدىكى ئايالغا تارتىنىپقىنا سالام قىلدى. ئايالمۇ قورۇنغان ھالەتتە ئۇ چەتتىكى پارتىلارغا بىر قاراپ قويدى-دە، تېلىۋالدى-نىڭ سالىمغا بوشلا جاۋاب قايتۇردى. تېلىۋالدى ئايالغا ئەجەب-لىنىپ سەپىلىۋېتىپ، ئۇنىڭ ھېلىقى بىر چاغلاردىكى كۈلگۈن-چەك زەڭگەر كۆزلىرىنى، سەبىي، ئۇماق چىرايىنىڭ تېخى يوقالمىغان ئىزنالىرىنى... تونۇۋالدى.

تولا گەپ سورايدىغان ھېلىقى پارتىدىشى سەمىرىپ، چوڭلا ئايال بولۇپ قالغانىدى. ئەمدىلىكتە كەمسۆز، ئېغىر-بېسىق ۋە نېمىشقىدۇر خۇدۇكچان بولۇپ قالغانىدى. تېلىۋالدى پارتىدىش-دىكى بۇ ئۆزگىرىشلەرنى خورسىنىش بىلەن نەزىرىدىن ئۆتكۈزۈ-ۋېتىپ، ”مەنمۇ ئۇ چاغلاردىكىدىن ئاسمان-زېمىن ئۆزگىرىپ كەتكەندىمەن بەلكىم، بەلكىملا ئەمەس، چوقۇم!“ دېگەنلەرنى

ئويلىدى. ئەمدى ئۇ ئالدى-ئارقىسىدىكى، ئىككى يېنىدىكى ئايال ۋاقداشلىرىغا، بىرچاغلاردىكى شوخ، قىنقاسچى، سۆزلەپ كۆلۈپ، يۈگۈرۈپ، بىر-بىرى بىلەن ئېتىشىپ ھارمايدىغان ئوغۇل-قىز سىنىپداشلىرىغا بىر-بىرلەپ نەزەر ئاغدۇرۇشقا باشلىدى... ئۆزگىرىپتۇ، ھەممىسىلا ئۆزگىرىپتۇ. بەزىلەر تازىمۇ ئېگىزلەپتۇ، بەزىلەر بەكمۇ سەمىرىپ كېتىپتۇ. بەزىلەر قورۇ-لۇپ ياغاچتەكلا بولۇپ قاپتۇ، بەزىلەر تولۇپ، تازا ۋايىغا يېتىپتۇ، بەزىلەرنىڭ چىرايىدا يەنە قانداقتۇر، ئادەمنىڭ كۆڭلىنى غەش قىلىدىغان ئالامەتلەر ھۆكۈمران ئىدى. يەنە بەزىلەر ئادەم تونۇغۇسىز دەرىجىدە ئۆزگىرىپ قېرىپلا كېتىپتۇ. ئاخىر 21 يىل دېگەن ئاز ۋاقىت ئەمەسقۇ، توپتوغرا بىر يىگىت ئۆمرى-دە! تىلىۋالدى ئەنە شۇ خىياللار قولىقىدا ئۈزۈۋېتىپ، تۇيۇق-سىزلا ساۋاقداشلىرىدىكى باشقىمۇ ئۆزگىرىشلەرنى، فىزىئولو-گىيىلىك ئۆزگىرىشلەرنىمۇ بايقىغاندەك بولدى. ئەمدىلىكتە بولسا، سىنىپ ئىچىگە بۆلەكتىن تەكشى نەزەر سېلىپ، سىنىپداشلىرىنى بىر-بىرلەپ، سىنچىلاپ كۆزىتىشكە كىرىشتى. ئالدى بىلەن ئۇنىڭ كۆزى ئەينى ۋاقىتىدىكى سىنىپ باشلىقىغا چۈشتى. ئۆز ۋاقتىدا سىنىپتىكى بالىلارنىڭ ھەممىسىدىن ياش ۋە بوي جەھەتتىن ئېگىز بولغان، ئورۇققىنا كەلگەن، تېرىككەك سىنىپ باشلىقى ئەمدىلىكتە تولىمۇ سەمىرىپ، پىخىلداپلا تۇردىدىغان، سالاپەتلىك ئادەم بولۇپ كەتكەنىدى. بولۇپمۇ پات-پاتلا باغلام-باغلام پۇللارنى ئۇ يانچۇقىدىن بۇ يانچۇقىغا يۆتكىشىگە قارىغاندا، ئۇنىڭ كاتتا سودىگەر بولۇپ كەتكەنلىكىدە گەپ يوق ئىدى. بۇ پەرەزنى تەستىقلىغاندەك ئۇ مەيدە يانچۇقىدىن ئەپلىك.

كىنە ئېلېكترونلۇق ھېسابلىغۇچنى چىقىرىپ، خاتىرە دەپتىرە-دىكى قانداقتۇر بىر رەقەملەرنى جەملىگىلى باشلىدى. تىلىۋال-دىنىڭ كۆزى ئەمدى سىنىپ باشلىقىدىن ئىككى پارتا ئالدىدا ئولتۇرغان (چۈنكى ئوتتۇرىلىقتىكى پارتا بوش ئىدى) ئادەمگە چۈشتى. ئۇمۇ ئاۋۇنىڭدىن بەتتەر سەمىرىۋالغان، ھەر قېتىم كۈشۈلداپ نەپەس ئالغىنىدا، سېمىز قورسقى تەڭلا لەپەڭلەپ كۆتۈرىلىدىغان كىشى ئىدى. تىلىۋالدى ئۆز ۋاقتىدا بىرمۇ دەرىستىن 65 نومۇر ئالماي يۈرىدىغان بۇ ساۋاقدىشىنىڭ ئەمدى-لىكتە دۆلەت ئىگىلىكىدىكى گۆش دۇكانلىرىنىڭ بىرىدە قاس-ساپ ئىكەنلىكىنى بىلىۋالدى. چۈنكى دەرىستە ناچار بۇ ساۋاقدى-شىنىڭ يېنىدىكى چىرايلىققىنا بىر ئايال، ئۆز ۋاقتىدىكى سى-نىپنىڭ ئالدىنقى قاتاردىكى چىرايلىقى ۋە ئەلاچىسى بولغان، ئىسمىمۇ خۇددى ئۆزىدەكلا چىرايلىق بولغان كامىلە يېنىدىكى سابىق ۋە ھازىرقى پارتىدىشى بولغان سېمىز كىشىگە ھەدەپ-يېقىملىق كۈلۈمسىرىگىنىچە: ”يېقىندىن بېرى قوي گۆشى سې-تىۋاتامسىلەر ياكى كالا گۆشىمۇ؟“ دەۋاتاتتى. ئۆز ۋاقتىدا مۇ-ئەللىمىنىڭ ئورۇنلاشتۇرۇشى بويىچە ئۆزىگە دەرىسلەردە ياردەم قىلىش ئۈچۈن يېنىغا مەخسۇس ئولتۇرغۇزۇلغان ساۋاقدىشىغا بولسا، قاسساپ ئەمدىلىكتە چىرايىنى ئارانلا جىلمايتىپ، كۈ-شۈلداپ، ”كالا“ دېدى.

تىلىۋالدىنىڭ تېنى ئىختىيارسىزلا جىغغىدە قىلغاندەك بول-دى. ئۇ كۆزىنى ئەمدىلىكتە ئىشىكتىن كىرگەندىن كېيىنكىلا قاتارغا يۆتكىدى. ئەنە، بۇ قاتارنىڭ ئاخىرقى پارتىسىدا ئىككى ئادەم دۇنيادىن بىخەۋەر ھالدا ئۆزلىرىنىڭ ھەلەكچىلىكىگە چۈ-

شۇپ كېتىپتۇ. تىلىۋالدى ئۇلارنىڭ بىرسىنىڭ ئازىمۇ غادىي يىپ، سۈرلۈك ئولتۇرغىنىنى، يەنە بىرى ئۇنىڭ ئەكسىچە قەۋەتلا ئېگىلىپ، كۈلكىدىن چىرايىنى پۇرۇشتۇرگىنىچە سۈرلۈك ھەمراھىغا ئەركىلىگەندەك بىرنىمىلەرنى دەۋاتقانلىقىنى كۆرۈپ قالدى. سۆزلەۋاتقىنى ئاۋازىنى خېلىلا قويۇۋەتكەندى. ئۇنىڭ تۆۋەندىكى گەپلىرى تىلىۋالدىنىڭ قولىغا كىرىپ قالدى:

— شۇنداق قىلىپ ساجۇيچاڭ، ئۆزىڭىزدىكى گەپ بولۇپ قالدى بۇ ئەمدى... ئاددىي پىرىكازچىك بولساقمۇ، بىرچاغدىكى ساۋاقداشلىقىمىزنىڭ ھۆرمىتىنى قىلىپ، ئاشۇ ئىشىمىزنى... ھەل...

يۈرىكى بىرنىمىدىن چۆچۈگەندەك قاتتىق ئېغىپ كەتكەن تىلىۋالدى ھېلىقىلاردىن دەررۇ يۈزىنى ئۇرۇۋالدى. ئەمدى ئۇ نەزىرىنى ئۆزى ئولتۇرغان ئوتتۇرىدىكى قاتارنىڭ ئەڭ ئالدىنقى پارتىسىغا يۆتكىدى. ئۇ پارتىدا بىرچاغلاردا بىر-بىرىدىن ئۇ-ماق، دەرسلەردە ئەلاچى، سىنىپ بويىچە ھەممەيلەندىن كىچىك ئىككى قىز ساۋاقداش ئولتۇراتتى. ئەمدىلىكتە بىرى شۇ چاغدى-كىدەكلا پاكار، ۋىچىك ۋە چىرايى ساپسىرىق، يەنە بىرى بويىغا ئانچە تارتماي، نوغرىسىغا تەن قويغان، دۈپ-دۈمىلاق ئىككى ئايال باشلىرىنى يېقىن ئەكىلىپ مۇڭداشماقتا ئىدى. سۆزلەۋات-قان ۋىچىكىنىڭ كۆزلىرىدىن تارام-تارام ياش ئاقاتتى، ئاڭلاۋات-قان دۈپ-دۈمىلىقى بولسا قولىدىكى بىگىز ئىشىنى بىر دەمگە-مۇ توختاتماي، ھەدەپ بېشىنى لىڭشىتىپ، ئۇلۇغ-كىچىك تە-نانتى، بۇ ئىككىلەنگە بىردەم قاراپ تۇرغان تىلىۋالدى ئۆزدە-

نىڭ ئوڭ يان تەرىپىدىكى پارتىدا، قولىنى سوزسىلا يەتكۈدەك يەردە بىراۋنىڭ ئاللىقانداق بىر ئاھاڭغا غىغشىپ ئولتۇرغانلىقىدىن سېزىپ قالدى. كۆرۈنۈشىدىن قارىغاندا ئاشپۇز ۋالىدىكى قايناق ئۈلپەتچىلىكتىن ئۇدۇللا مۇشۇ يەرگە كەلگەن بۇ چالا مەست تىلىۋالدىنىڭ ئەينى چاغدىكى خېلىلا يېقىن ئۆتىدىغان، دەرسىمۇ ئۆتكۈر ساۋاقدىشى ئىدى. كىيىملىرىنىڭ رەتسىزلىكى، ساقال-بۇرۇتىنىڭ ئۆسۈكلۈكىدىن قارىغاندا ئۇنىڭ ھازىرقى ئەھۋالىنىڭ ئانچە ياخشى ئەمەسلىكى چىقىپ تۇراتتى، تىلىۋالدىنىڭ بۇ ساۋاقدىشىدىن ھازىر ئۇنىڭ نېمە ئىش قىلىدىغانلىقىنى سوراپ بىلگۈسى كېلىپ ئۇ تەرەپكە ئېڭىشتىيۇ، بىردىنلا بۇ رايىدىن قايتتى ۋە بۇ سوئالنى پارتىدىشىدىن سوراپ باقمىچى بولۇپ، بېشىنى سول ياققا بۇردى، باياتىن بېرى ھەدەپ پارتىدىلاردىن بىرىگە ئەنسىز قاراپ، پارتىنىڭ ئەڭ چېتىگە سۈرۈلۈپ، قورۇنۇپ ئولتۇرغان بىرچاغلاردىكى كۈلگۈنچەك ساۋاقدىشى تىلىۋالدىنىڭ ئۆزىگە قاراپ كۈلۈمسىرىگىنىچە پاراڭ قىلماقچى بولىۋاتقىنىنى كۆرۈپ، تېخىمۇ غۇجمەكلىشىپ كەتتى. كۆزلىرى يەنە ئارقىسىغا تىكىلدى، چىرايىدا ئەنسىزلىك ھۆكۈم سۈردى. تىلىۋالدى بۇنىڭ سەۋەبىگە چۈشىنىپ يېتەلمەستىن، سوماقچى بولغان سوئالنىڭ ئورنىغا باشقا گەپ سورىدى:

— نېمە بولىدىڭىز، مەجەزىڭىز يوقمۇ؟

— ماڭا گەپ قىلماڭ، ئۆتۈنمەن، ئېرىم... ئارقىدا...—

دېدى پارتىدىشى ھاسىراپ تۇرۇپ. تىلىۋالدى دەرىۋ ئۆرۈلۈپ ئارقىسىغا قارىدى. چەتتىكى قاتارنىڭ ئەڭ ئاخىرىدىكى پارتىدا غوللۇق، قاپقارا بۇرۇتى قارامتۇل چىرايىغا سۈرلۈك تۈس بە-

رىپ تۇرغان بىر كىشى قاپقىدىن قار ياغدۇرغىنىپ تىلىۋالدىغا
قادىلىپ قاراپ ئولتۇراتتى. تىلىۋالدى ئۆزىنىڭ بىر چاغلاردىكى
سىنىپ بويىچە ھەممە بالىنى بوزەك قىلىدىغان كۈچتۈڭگۈر
پۇتبولغا جېنىدەك ئامراق ساۋاقدىشىنى توندى. تەسۋىرلىگۈ-
سىز بىر سېزىم بەدىنىنى جۇغۇلداتقان ھالدا ئۇ زەڭگەر كۆز-
لۈك، كۈلگۈنچەك سابىق پارتىدىشىغا قايتا نەزەر ئاغدۇردى ۋە
ئۆزىمۇ سەزمەستىن پارتىنىڭ ئەڭ بۇرچىكىگە سۈرۈلدى.

تىلىۋالدى ئەمدى خېلى بىر ھازانچە ھېچقاقتا قارىماي ۋە
ھېچقانداق خىيالمۇ قىلماي بېشىنى ئىككى ئالقىنىنىڭ ئارقى-
سىغا ئېلىپ، كۆزلىرىنى يۇمغىنىچە ئولتۇرۇپ كەتتى. ھايات
زادى قانداق بىر سىرلىق ئۇقۇمدۇر؟ بۇنىڭدىن 21 يىل ئىلگىرى
مۇشۇ ئولتۇرغان ئادەملەر، يەنى ساۋاقداشلار بىر-بىرىگە شۇند-
چىلا ئىجىل-قوۋناق دوستلار ئىدى. ئۇلار ئاخىر كېلىپ ئۆزلى-
رىنىڭ مۇشۇنچىلا ئۆزگىرىپ كېتىدىغانلىقىنى بىلىشكەنمى-
دى؟ ئاۋۇ چىرايلىقلىقىنى تېخىچە يوقاتمىغان كامىلە ئۆزى
دەرىستىكى ناچارلىقتىن قۇتقۇزغان ساۋاقدىشىغا گۆش تۈپەيلى
مەجبۇرەن جىلمىيدىغانلىقىنى، ئاۋۇ جۇغى كىچىك پىرىكازچىك
ئۆزىنىڭ بىللە پىلانلىرى ياشىغان پارتىدىشىغا ئوغلىنىڭ ئىشقا
ئورۇنلىشىش ھاجىتى تۈپەيلى لومودىلىق قىلىدىغانلىقىنى، ئال-
دىنقى قاتاردىكى پارتىدا ئولتۇرغان ئوخشاشلا ئەلاچى ئىككى
قىزنىڭ بىرى دەرد-ھەسرەتلىرىنى ئۆزىنىڭ بىغەم سابىق ساۋاقد-
دىشىغا يىغلاپ-يىغلاپ تۈكىدىغانلىقىنى، ھەيھات، تىلىۋالدى-
نىڭ پارتىدىشى بولغان زەڭگەر كۆزلۈك، كۈلگۈنچەك شۇخ قىز
بولسا بىر چاغلار كېلىپ، سىنىپ بويىچە ئۆزى ئەڭ ئوچ زورا-

ۋانغا ئايال بولۇپ قالدىغانلىقىنى ۋە ئۆمۈر بويى ئۇنىڭ قاش--
قاپقىغا قاراپ، كۈنچىلىكىدىن دىر-دىر تىترەپ ئۆتمىدىغانلىقىم.
نى ئويلاپ كۆرگەنمىدى!

تېلىۋالدى ئەنە شۇ خىياللار، مۇغلۇق ھېسسىياتلار قۇچم-
قىدا ئەللەيلىنىپ تۇرۇپ، كۆزلىرىنى ئۆزىدىن ئىككى پارتا
ئالدىدىكى بوش ئورۇنغا، ھەر ئىككىلا ئورنى بوش پارتىغا يۈ-
گۈرتتى. بۇ پارتىنىڭ ئالدىدىلا بايقى ئىككى ئايال تېخىچە
بىر-بىرىنىڭ ھال-كۈنلىرىگە ھەمنەپەس بولۇشماقتا ئىدى. ئۇ-
لارنىڭ ئارقىسىدىكى پارتىدا بولسا ئۆزۋاقتىدا بوي-تۇرقى ئەشۈ-
لاردىن ئانچىلا پەرقلىنمەيدىغان، يەنى سىنىپتىكى بارلىق ئوغۇل
بالىلارنىڭ كىچىكى بولغان ئىككى ئوغۇل ئولتۇراتتى. پارتىنىڭ
ئوڭ تەرىپىدىكى ئورۇنغا قارىغاندا تېلىۋالدىنىڭ قەلبىدىن ئاچ-
چىق بىر ئاھ ئۇرغۇپ چىقىپ، ۋۇجۇدىنى توك سوققاندىك
جىزىلدىتىۋەتتى، بۇ ئورۇننىڭ ئىگىسى ئەمدى مەڭگۈ بۇ يەرگە
قايتىپ كېلەلمەيتتى.

تېلىۋالدىنىڭ دىققىتىنى تۇيۇقسىز ئىشكىنىڭ تاراقلىشى
بۆلۈپ تاشلىدى. ئۇ ئۆزىنى خىيالدىن، كۆزىنى بايقى بوش
پارتىدىن يۈلۈپ ئېلىپ قارىدى، چوڭ، قىزىل تاشلىق يوقلىما
دەپتەرنى قولتۇقلىغان، چاچلىرى ئاقارغان، يۈزىنى تەكشى قو-
رۇق قاپلىغان، 21 يىل ئىلگىرىكى ئۆزىنىڭ سىنىپ تەربىيىچى-
سى ساۋاقداشلارغا شۇنچە تونۇش تەبەسسۇم بىلەن سىنىپقا كى-
رىپ كەلدى.

21 يىل ئىلگىرىكى سابىق ساۋاقداشلار ئۆزلىرىنىڭ ئىلگى-
رىكى سىنىپ تەربىيىچىسىنى كۆرۈپ ھاياجانغا چۆمۈلدى. تىلدى-

ۋالدى سۆيۈملۈك ئۇستازىنىڭ قورۇقلاردىن خالىشلاشقان چىراغ يىغا قارىغىنىچە ئالدىراپ ئورنىدىن تۇرۇپ، ھۆرمەت سالىمى بەجا كەلتۈردى، ئۇنىڭ بىلەن تەڭلا بارلىق ساۋاقداشلار ئورۇندىلىرىدىن تۇرۇپ ھۆرمەت سالىمىنى بەجا كەلتۈرۈشتى. شۇ كېچىسى تىلىۋالدى يەنە نۇرغۇن-نۇرغۇن چۈشلەرنى، رېئاللىق بىلەن غايىۋىلىكلەر ئارىلىشىپ كەتكەن چۈشلەرنى كۆردى. چۈشلىرى بىر-بىرىدىن ئۆزگىچە، بىر-بىرىدىن قالاي-مىقان ئىدى. ئەتسى ئۇ كۆڭلى تولىمۇ مەيۈس ھالدا ئويغاندى ۋە ئورۇن-كۆرپە ئۈستىدە بىر سائەتتەك خىيال سۈرۈپ ئولتۇرۇپ كەتتى. شۇنىڭدىن كېيىن ئۇنىڭ ساۋاقداشلار بىلەن جەم بولۇش ھەققىدىكى ئارزۇسى بارا-بارا نەلەرگىدۇر سىڭىپ كەتتى.

”گېلى بار“ باشلىق

—سانائەت-قاتناش ئىدارىسىغا يېڭى مۇئاۋىن باشلىق كەپ-تۇ، — فارفور زاۋۇتىنىڭ بوغالتىرى زاۋۇت باشلىقىنىڭ ئىشخانىسىغا ئىتتىك كىرىپ، ھاسىراپ تۇرۇپ ئېيتتى. ئۇنىڭ تۈرىقىدىن نېمىدىندۇر ئەنسىرەۋاتقانلىقى سېزىلىپ تۇراتتى. ئەمما، زاۋۇت باشلىقى بۇ ئىشتىن ئاللىقاچان خەۋىرى بار ئادەمدەك كۆزلىرىنى مېتىمۇ قىلىپ قويماستىن سورىدى: — ھە، كەلسە نېمە بوپتۇ؟

— دەل مالىنىگە مەسئۇل بوپتۇ!

— بولسا نېمە بوپتۇ؟

— ئاڭلىشىمچە، — بوغالتىر ئاۋازىنى سەل پەسەيتىپ ئېيتتى. — بىزنىڭ كوچاڭ ئاغىنىدىن ئاڭلىشىمچە، ئۇ كېلىپلا بىزنىڭ زاۋۇتىنى تىلغا ئاپتۇمىش، ھېلىقى ئاكتا مالىنىڭ پارىڭىنى قىپتۇمىش.

— ئۆزىڭىز شۇ باشلىقنى كۆرۈپ باقتىڭىزمۇ؟

— يا... ياق، — دېدى بوغالتىر نېمىشقىدۇر دۇدۇقلاپ، —

ئىشخانىدىمىكىن. تاڭ، زاللاردا كۆرۈنمەيدۇ.

— كۆرۈنمىسە نېمە بوپتۇ؟ — زاۋۇت باشلىقى “نېمە بوپتۇ”

دىن باشقىنى بىلمەيدىغاندەك يەنە تەكرارلىدى، — مەن دېمەكچى.

مەنكى، يېڭى باشلىقنىڭ گېلى بارمىكەن؟

— نېمە دېدىڭىز؟ — بوغالتىر چۈشەنمەستىن كۆزلىرىنى

مىتىلداتتى.

— گېلى دەيمەن، — زاۋۇت باشلىقى ئالدىقى بىلەن ئۆزدە.

نىڭ كانىيىغا پوكۇلدىتىپ ئۇرۇپ قويدى، — ماۋۇ پوكىنىنى

دەيمەن.

— با... باردۇر، ئادەم بولغاندىكىن، — بوغالتىر يەنە دۇ.

دۇقلىدى.

— ئايلا، چۈشەنمىدىڭىز... زاۋۇت باشلىقى پۇشۇلداپ

خورسىندى. دە، جوزىسىدا تۇرغان ئىستاكاندىن ھورى چىقىپ

تۇرغان خۇش پۇراق چاينى سۈمۈرۈپ ئىچتى، كېيىن بوغالتىر.

نىڭ ئەندىشىلىك چىرايىغا كۈلۈمسىرەپ قارىدى، — خاتىرجەم

بولۇڭ، گېلىلا بولسا، ھەممە ئىشنى ئەپلەيمىز. ھا-ھا-ھا...

زاۋۇت باشلىقىنىڭ بەھۇزۇر كۈلكىسى بوغالتىرىنىڭ يۈزىدىكى كىنى جايغا چۈشۈردى بولغاي، ئۇمۇ كۈلۈمسىردى. ئارىدىن كۆپ ئۆتمەي، سانائەت-قاتناش ئىدارىسىغا يېڭىدىن كەلگەن مالىيگە مەسئۇل مۇئاۋىن باشلىق بىرنەچچە كىشىنى ئەگەشتۈرۈپ فارفور زاۋۇتىدىكى بەزى كىشىلەر يۇقىرىغا ئىنكاس قىلغان ساق مالىنى ئاكتا قىلىش خىيانەتچىلىكىنى تەكشۈرۈشكە كىرىشتى. سۆھبەت يىغىنلىرى ئاچتى، شەخسلەر بىلەن ئايرىم پاراڭلاشتى. زاۋۇت باشلىقى بۇرۇنقىدەكلا ھا-ھا-لاپ كۈلۈپ قىزىقچىلىق قىلىپ، تەكشۈرگۈچىلەرگە ئارىلىشىپ يۈرۈۋەردى.

تەكشۈرۈش ئۆمىكى تەكشۈرۈشنى ئاخىرلاشتۇرۇپ، ئىدارىغا قايتىدىغان كۈنى زاۋۇت باشلىقى ئۇلارنى ئۆيىگە ”بىر پىيالە ھاردۇق چېپىي“ ئىچىشكە تەكلىپ قىلدى. ئۆمەك ئەزالىرى بۇ مېھماندارچىلىقتىن ئوڭايىزلىق ۋە غەيرىيلىك ھېس قىلىشتى. ئەمما، يېڭى كەلگەن مۇئاۋىن باشلىق ئويلىمىغان يەردىن چىقىپ، مېھمان بولۇشقا رازى بولدى.

— كۆردىڭىزمۇ؟ — دېدى مېھمانلار ئۇزىغاندىن كېيىن زاۋۇت باشلىقى چىشلىرىنى كولاپ تۇرۇپ بوغالتىرىغا، — ”گېلى بارمىكەن؟“ دەپ سورىسام، كۆزۈمگە قاراپ سىز تېخى. ئەنە، گېلىدىن ئۆتتىمۇ، ئىش پۈتتى... ھا-ھا-ھا...

— بۇ يېڭى باشلىق ئالامەت ئىچىدىغان ئادەمكەن! — دېدى بوغالتىر ھەيران بولغاندەك، — بىزمۇ تېخى ئىچەلەيمىز، دەپ يۈرۈپتىكەنمىز. ئىشتىيىمۇ بار ئىكەن كاساپەتنىڭ. ھە؟ ھا-ھا-ھا، — زاۋۇت باشلىقى راھەتلىنىپ كۈلدى، — ئەمما، بۈگۈنكى

قازان كاۋىپىمۇ قالتىس نوچى بوپتىكەن .
ئاشۇ باياشات مېھماندارچىلىقتىن ئون كۈنچە ۋاقىت ئۆتكە-
ندى، بوغالتىر زاۋۇت باشلىقىنىڭ ئىشخانىسىغا شاپاشلاپ كى-
رىپ، ھاسىراپ تۇرۇپ ئېيتتى:
—سانائەت-قاتناش ئىدارىسى ئەتە چوڭ يىغىن ئاچارمىش .
ھېلىقى...

—ئاجىسا نېمە بوپتۇ؟— زاۋۇت باشلىقى پۇشۇلداپ چاي سۈ-
مۈرۈۋېتىپ بوغالتىرغا قانداق دېيىدى.

—ھېلىقى...بىزنىڭ كوچاڭ ئاغىنىنىڭ دېيىشىچە، ھېلى-
قى ھېسابات تەكشۈرۈشنىڭ نەتىجىسىنى ئېلان قىلغىدەك .
—ئېلان قىلسا نېمە بوپتۇ؟—زاۋۇت باشلىقى ئېرەنسزلا
ئېيتتى،—ئۇنداق چوڭ يىغىندىن كۈرمىڭنى كۆرگەن سەيدۇل-
كىڭىز. تايىنلىق ئاشۇ ھېلىقى گېلى بار باشلىق سۆزلەيدۇ
دەڭ، تۇرغانلا گەپ، ئۇنى خىرىلدايدۇ ئۇنىڭ، ھا-ھا-ھا...
ئەتىسى سانائەت-قاتناش ئىدارىسىدا ئۆزىگە قاراشلىق زا-
ۋۇت-كارخانىلارنىڭ باشلىقلىرى، مالىيە خادىملىرى، ئىشچىلا-
ر ۋەكىللىرى قاتناشتۇرۇلغان يىغىن ئېچىلدى. يىغىندا ئىدارە-
نىڭ مالىيىگە مەسئۇل مۇئاۋىن باشلىقى فارفور زاۋۇتىدىكى
ساق مالىنى ئاكتا قىلىش ئىشنى تەكشۈرۈش نەتىجىسىنى ۋە
بىر تەرەپ قىلىش چارىسىنى ئېلان قىلغاندا، فارفور زاۋۇتىنىڭ
داىم ھا-ھالاپ كۈلىدىغان باشلىقى ئاغزىنى ھاڭدەك ئېچىپ،
قوللىرىنى دومباق قورسىقىغا قويۇپ، داڭقىتىپ ئولتۇرۇپ
قالدى. ئۇنىڭ بېقىنىدا بولسا يىغىن قارارىدىنمۇ كۆپرەك باش-
لىقىنىڭ شۇ تاپتىكى ھالىتىدىن چۆچۈگەن بوغالتىر ئۆزىمۇ

سەزمەستىن تۆۋەندىن يۇقىرىغا قاراپ باشلىقىغا تەلپۈرۈپ تۇرادى.
تى. بۇ ئىككىسىنىڭ شۇ تاپتىكى ھالىتى قەدىمكى يۇنان ئەيسا
نىلىرىغا ئاساسەن ئىشلەنگەن ھەيكەللەرنىڭ بىرىنى كىشىنىڭ
كۆز ئالدىغا كەلتۈرەتتى.

ئۈچ خىل جاۋاب

يېڭىلا پۈتكەن ئىدارە بىناسىنىڭ ئالدىدىكى گۈللۈكنىڭ
ئوتتۇرىسىغا ئىدارىنىڭ بىرىنچى قول باشلىقىنىڭ تەشەببۇسى
بويىچە ھەم ئېگىز، ھەم غەيرىي بىر ھەيكەل ياسالدى. ھەيكەل
پۈتكەننىڭ ئەتىسى بىرىنچى قول باشلىق فىلىتېرلىق تاماكتىن
دىن قويۇق ئىس چىقارغىنىچە مۇئاۋىن باشلىقنىڭ بۆلۈمىگە
كۈلۈمسەرەپ كىرىپ كەلدى.

— ھەيكەلنى كۆردىڭىزمۇ؟ — سورىدى ئۇ پۈتۈن دىققىتىنى

گېزىتكە بەرگەن مۇئاۋىن باشلىقتىن، — قانداقراق بوپتۇ؟
مۇئاۋىن باشلىق بېشىنى ئارقا-ئارقىدىن لىڭشىتىپ جاۋاب
قايتۇردى:

— ئالامەت! ئالامەت بوپتۇ، سەنئەتكارلىققا لايىق ئىقتىدا-
رىڭىز بار ئىكەن جۇمۇڭ، يېڭىلىشىپلا سودا-سانائەت ساھەسىدە
... ھەي، ھەي، بۇ ھەيكەلدىكى نەپىسلىك، يوشۇرۇن مەنە،
ھەيۋەتلىك تۈس... زادى ئالامەت!

خىزمەتتىن چۈشكەن ئىدارىدىكى كادىرلاردىن بىر نەچچە-

سى گۈللۈك ئالدىدا تۇرۇۋېلىپ، ھەيكەلنىڭ پارىغىنى قىلىش-
ۋاتاتتى. ئاڭغىچە ئۇلاردىن بىرسى ۋېلىسىپىتىنى يېتىلەپ ماڭ-
غان مۇئاۋىن باشلىقنى كۆرۈپ:

— باشلىق، — دەپ چاقرىدى، — مۇنۇ ھەيكەل توغرىلىق با-
ياتىن ھەركىم ئۆز تونۇشىنى ئېيتىۋاتىدۇ، سىزنىڭمۇ باھايد-
غىزنى ئاڭلاپ قالمايلىمۇ؟

— مېنىڭ باھايىمنىمۇ؟ — مۇئاۋىن باشلىق شۇ پاراڭ بىلەن
توپقا يېقىنلاشتى. بېشىنى ئۈزمەي لىڭشىتتى، — خەقلەر نېمە
دېدى، ئوقۇمايمەن، ئاممىلېكىن مېنىڭ باھايىم بۆلەكچە...
— قانداق؟ قېنى قانداق؟ دەپ بېقىڭ، — كۆپچىلىك تۇش-
مۇتۇشتىن ئۇن قېتىشتى.

— مېنىڭچە بۇ ھەيكەل بىر تېتىقسىزلىق... نېمە بۇ؟! نې-
مىنىڭ شەكلى؟ نېمە دېمەكچى؟ قېنى ئۇنىڭدىكى سەنئەتكە خاس
نەپىسلىك، قېنى ئۇنىڭدىكى يوشۇرۇن مەنە؟... بىر تېتىقسىز-
لىق!...

چۈشلۈك تاماق ئۈستىدە مۇئاۋىن باشلىقنىڭ ئايالى توسات-
تىن سوراپ قالدى:

— راستلا، گۈللۈكتىكى يېڭى ياسىغان ھەيكەل توغرىسىدا
بۈگۈن بۆلۈملەردە نەق يېرىم كۈن پاراڭ بولدى. بىرسى قوپۇپ
ئۇنداق دەيدۇ، يەنە بىرسى قوپۇپ مۇنداق دەيدۇ... سىزنىڭچە ئۇ
ھەيكەل قانداقراق؟

مۇئاۋىن باشلىق ئاغزىغا يېقىن ئاپارغان چوكىنى ياندۇرۇپ
تەخسىگە قويدى. دە، چەكچىيىپ ئايالىغا قارىدى. شۇ پېتى بىر-
دەم قاراپ تۇردى، كېيىن، زۇۋانغا كەلدى:

— ھەيكەلنى دەمىسنا؟ جىڭ گەپنى قىلسام، شۇ ھەيكەلگە
يېرىم سائەت قاراپ تۇرغاندىمەن، ئاممىلىك ھېچنەمىسى چۈ-
شەنمىدىم جۇمۇ...

يۈيۈلۈش

سادىمجاننىڭ ”مۇكاپاتلىق پوچتا ئاماننى“ دە يۈز يۈەنلىك
مۇكاپاتقا ئېرىشكەنلىكى ھەققىدىكى خەۋەر بىردەمدىلا ئۈچ قەۋەت-
لىك خىزمەت بىناسىنىڭ ھاجەتخانىلىرىگىچە يېتىپ باردى.
ھەقىقەتەن ئامەت دېگەن دۇنيادا بار نەرسىگەن جۇمۇ. مالد-
يە بۆلۈمىدىكى ئەرەنسىمان توپتوغرا 1000 يۈەنلىك چەك سېتى-
ۋالغانىدى، ئاقىۋەت ئېغىز-بۇرنىنى تۇتقىنىچە قالدى. لېكىن
مۇنۇ خۇدانىڭ مۆمىنى سادىمجانغا قاراش، پۇرلىشىپ كەتكەن
پارچە-پۇرات پۇللارنى جۇغلاپ بىر دانە چەك تارتىپتىمەن، ”ئا-
مەت نەگە بارسەن؟ دوقا ماڭلايغا“ دېگەندەك، لوڭغىدە قىلىپ
يېشى چىققان كۆكۈمتۈل، ئەڭ چوڭ قەغەزدىن بىرسى ئۈچۈپلا
كېلىپتۇ. شۇ پاراڭلارنى ئۆز ئارا پىچىرلىشىپ، ھەس-ھەس
بولۇشۇپ دېيىشىۋاتقان ئېغىزلارنىڭ تۆپىسىگە جايلاشقان كۆزلەر
ئەمدىلىكتە ئالدىلىرىدىن ھەركۈنى كەم دېگەندە ئون قېتىم ئۆت-
دىغان قاراۋۇل سادىمجاننىڭ غودۇر-بۇدۇر يۈزىگە خۇددى تۇنجى
قېتىم چەت ئەللىكىنى كۆرگەن ئادەملەردەك تىكىلىدىغان بولۇپ
قالدى.

ئىش شۇ تىكىلىشلەر بىلەن تۈگىسە مەيلىدىغۇ، سادىمجان مۇكاپات پۇلىنى پوچتىخانىدىن ئېلىپ كەلگەن كۈنى چۈشلۈكى خىزمەت بىناسىنىڭ قايسدۇر بۆلۈمىدىن “سادىمنى يۇيىمىز” دېگەن بىر تەكلىپ ساداسى ئېتىلىپ چىقتى. “ھالۋا دېدىڭىز-مۇ؟” دېگەندەك، بۇ دانا تەكلىپ پەلەمپەيلەردىن ئۇچۇپ چىقىپ، ئۇچۇپ چۈشۈپ يۈرىدىغان بىر نەچچە ياشقا موڭ ياقىتى. كىم بىرنېمە دېسە ھىجىيىپلا تۇرىدىغان سادىمجان “يۇيۇلۇش” ھەققىدىكى تەلەپنامىگە بېشىنى بېقىنىدا ئاچقۇچى بار تۆمۈر قوچاقنىڭ بېشىدەك ئىتتىك لىكىلدا تىتى. تەلەپكە يارىشا ئىدارى-نىڭ بېقىنىدىلا ھازىرقى “ئىتنىڭ بېشىغا ئورسا ئاشپۇزۇل” لار-نىڭ بىرى جايلاشقانىدى. بىر بوتۇلكا ئاق ھاراق بىلەن بىردىن ئاش-سەيگە 30 يۈەن ئاران يەتتى. شۇنداقتىمۇ سادىمجان بىلەن قوشقاندا ئاشپۇزۇلدىن چىققان بەش ئادەمنىڭ بىر-ئىككىسى مەخمەل چىراي ۋە “يار سېنىڭ دەردىڭ—ئىككىنچى” ناخشىسى بىلەن قايتقانىدى.

ئەتىسى، تەبىئىيىكى، ئاخشامقى “يۇيۇلۇش” ھېكايىسى مىڭبىر كېچە چۆچەكلىرىدەك قانات-قۇيرۇق چىقىرىپ يەنە ئۈچ قەۋەتلىك بىنانىڭ بۆلۈك-پۇچاقلىرىغىچە تارالدى. بىر ئازدىن كېيىن ئۈچىنچى، ئىككىنچى قەۋەتتىكى گايىبىر بۆلۈملەرنىڭ ئىشكىلىرى ئېچىلىپ، بىرىنچى قەۋەتتىكى نۆۋەتچى بۆلۈمگە سەپەر قىلىدىغانلارنىڭ سانى ئاۋۇشقا باشلىدى. چۈشلۈك دەم ئېلىش ۋاقتىدا ھىجاق سادىمجان شالاڭ چاچلىرىنى تازىمۇ ھۆل-لەپ تارىۋېلىشقان، چاپانلىرىنى يېپىنچاقلىمۇۋېلىپ، چېكىپ دەسسەپ ماڭىدىغان بىر توپ ئوتتۇرا ياش كادىرلارنىڭ قورشىۋىدا

تۈنۈگۈنكى كوم-كوم ئاشپۇزۇلغا كىرىپ كەتتى. "يۇيغۇچى" لارنىڭ ئارىسىدا ئۇنىڭ بىۋاسىتە باشلىقى بولغاچقا ۋە بۇ سىدام چاچلار ئاخشامقىدەك شاتىرما، "تىك تۇرما" چى ياشلارغا ئوخشىمىغاچقا، مۇكاپات پۇلىنىڭ توپتوغرا 50 يۈەننى خىراجەت قىلىشقا توغرا كەلدى.

ئىككى قېتىم يۇيۇلۇپ خېلىلا "تاپتازا" بولۇپ قالغان سا-دىمجاننىڭ ئەپتى ئۈچ قەۋەت بىنادىكى ئايال خىزمەتچىلەرگە يارىمىدى بولغاي، ئۇلارمۇ سادىمجاننى ئۆز قولىرى بىلەن كې-لىشتۈرۈپ بىر يۇيۇۋەتمەكچى بولۇشتى. 50 يۈەننىڭ بېشىغا سۇ قۇيۇلغان كۈننىڭ چۈشتىن كېيىنلىكى 20 گە يېقىن ئايالنىڭ ۋەكىلى، ئاغزىدا پىلىموت ئاتىدىغان ماشىنىست جۇۋان نۆۋەتچى بۆلۈمنىڭ ئىشكىنى پەۋقۇلئاددە ھالدا چېكىپ، چۈشتىكى ئىككى رومكىدىن ئەمدىلا سەگەي دېگەن سادىمجانغا بىر پارچە "ئۇلتىماتۇم" تاپشۇردى. پاھ! ئاياللار قوشۇنى بىلەن جەڭ قىلىپ بەھىر ئالغىلى بولامدىغان! سادىمجان كۈچەپ ھىجىيىپ "جىمىكى شەرتلەر"گە قۇلۇق بىلدۈردى. يېرىم سائەتتىن كې-يىن ھەربىر ئايالنىڭ يانچۇقىغا يوغان بىر سىقىمىدىن ئالىي دەرىجىلىك ئېرىس كەمپۇتى كېلىپ چۈشتى. سادىمجاننىڭ 15 يۈەنى ھېلىقى ئاشپۇزۇلنىڭ نېرىسىدىكى يېمەك ماللار دۇكىنى-نىڭ غەللىسىدە قېلىپ قالدى.

يەنە بىر كۈن ئۆتۈپ كەتتى. راسا كېلىشتۈرۈپ ئۈچ قېتىم يۇيۇلغان سادىمجان گويىكى بىر ئېغىر ۋەزىپىدىن خالاس تاپقان-دەك يېنىكلىشىپ، سومكىسىدىكى بىر توپ ئالاقىنى شەھەر ئارىلاپ تارقىتىش مەقسىتىدە كوچىغا چىقتى. چىقتىيۇ، پۈتلىد-

رى سېمونتلانغان يەرگە مىخلانغاندەك بولدى. چىرايدىكى ئۆك-سىمەس ھىجىيىش ئۆزىمۇ سەزمەي ئۇۋىسىغا كىرىپ كەتتى. ئۇنىڭ نەزىرى 20 قەدەم نېرىدىكى تۆت يىگىتنىڭ قەددىگە سانجىدەلىپ قالغانىدى.

—خوش ئاغىنە،— دېدى تۆت ئاغىنىنىڭ بىرى باشتىراق يېقىنلاپ كېلىۋېتىپ،— بىزنىڭ ھاراقنى ئىچىپ چىشىلىرىڭىز ساغىرىپ كەتتىمۇ، ئەجەب مۇكاپات ئالسىڭىز خەق سىزنى سو-يۇنداپ يۇيىدىكىنا!—”ھەق گەپكە جىم تۇر“ دېگەن ماقالىنى سادىمجان ئاڭلىمىغانىدى دەمسىز؟ ئۇ يەنە ھىجايە... دى، زورۇ-قۇپقىنا ھىجايىدى. مۇكاپاتتىن ئاشقان بەش يۈەن بار ئەمەسمە-دى، ئۇنىڭغا تېخى بايلا ئالغان مۇئاشتىن 20 يۈەن قوشۇلۇپ تۆت ئاغىنىنى يولغا سېلىشقا ئارانلا يارىدى.

”يۇيۇلۇش“ شۇنىڭ بىلەنلا تۈگىدى. ئۈچ قەۋەت بىنادە-كى كاماندېروپكىغا كېتىپ قايىپ كەلگەنلەرنىڭ غەلۋىسى، خۇش خەۋەرنى ئاڭلاپ قالغان يىراق-يېقىندىكى ئاغىنە-ئۆڭگە-لەرنىڭ پارچە-پۇرات جېدىلى، ئەيتاۋۇر ”شورپىسىنىڭ شورپى-سىنىڭ شورپىسى“ غا دېگەندەك يۇيۇلۇشلارنىڭ قۇيرۇقى لەنتى مۇكاپاتقا ئېرىشىپ ئىككى ھەپتىلەرگىچە ئۈزۈلمىدى. بۇ ۋاقىتقا كەلگەندە بىزنىڭ مۇكاپاتلانغۇچى قەھرىمانىمىز سادىمجان تولا يۇيۇلۇپ كىيگۈچىلىكى قالمىغان كۆك خادانى بۇرۇلكىغىلا ئوخ-شاپ قالغانىدى.

نازاكەت

ئۆزلۈكىدىن ئۆگىنىپ ئىختىساس ئىگىسى بولغانلارنىڭ تەجرىبە سۆزلەش يىغىنىغا بۈگۈن ئادەم مۆلچەردىكىدىنمۇ كۆپ كەلدى. ئادەتتە 200 ئادەم ئازادە سىغىدىغان كۈلۈبىنىڭ ئىچى تىقما-تىقماق بولۇپ كەتكەن بولسىمۇ، ئەمما كۈلۈبىنىڭ قوش قاناتلىق بىردىنبىر ئىشىكىدىن كىرگۈچىلەرنىڭ ئايىغى ئۈزۈل-مەيتتى.

دوكلاتنىڭ باشلىنىشىنى سەۋرىسىزلىك بىلەن كۈتۈپ ئول-تۇرغان يىغىن ئەھلىنىڭ بەزىلىرى كىتاب-ژۇرنال ئوقۇشقا، بەزىلىرى پاراخۇغا چۈشكەندى. ئايرىملىرى بولسا بويۇنلىرىنى سوزۇشۇپ، قوش قاناتلىق ئىشىكتىن كىرىپ كېلىۋاتقان ھەر-بىر "يېڭى كەلداخۇن"لارنى ئۆزلىرىچە باھالىشىپ ئولتۇرۇشاتتى. ئىشىكتىن باشتىن-ئاياغىچە قىزىل كىيگەن، چىرايى ئاپئاق، بويى تال چىۋىقتەك ئەۋرىشىم، يوغان كۆزلىرى خۇمارلىق چاقناپ ئادەمنىڭ دىققىتىنى ئۆزىگە بەكرەك تارتىدىغان بىر قىز كېيىنەك شەكىللىك سومكىسىنىڭ بېغىنى نازاكەتلىك ھالدا ئويناتقىنىچە كۈلۈبقا كىرىپ كەلدى. ئۇنىڭ كىرىشى بىلەن زالدىكى پاراڭ پەسەيدى. قوش قاناتلىق ئىشىك تەرەپكە تىكىلگەن كۆزلەرنىڭ سانى كۆپەيدى...

—پاھ، ئاۋۇنىڭ سىياقىنى قارالغ!
—دوكلات ئاڭلىغىلى كەلگەنمىدۇ، يا ئۇقۇشماي تانسما

دەپ...

—پاھ، بۇ چىرايلىق نەدە ئىشلەيدىغاندۇ!
قىزىل كىيىم كىيگەن چىرايلىق قىز زالدىكى كۇسۇرلاش-
لاردىن بىر ئاز ئوڭايىسىزلىنىپ ئادەم ماڭىدىغان تار يولدا توخ-
تاپ قالدى. سومكىسىنىڭ ئىنچىكە، ئۇزۇن بېغىنى بارماقلى-
رىغا يۆگەپ ئەتراپقا ئەنسىز نەزەر تاشلىدى. ئەمدى ئۇنىڭ
ھەددىدىن زىيادە ئاق يۈزى ئاستا-ئاستا قىزىرىپ، بارغانسېرى
ئۇچىسىدىكى كىيىملىرىنىڭ رەڭگىگە كىرمەكتە ئىدى. شۇ
پەيتتە تۇيۇقسىزلا كۈلۈپ سەھنىسى تەرەپتىن بىر ئەر كىشىنىڭ
سالماق ئاۋازى ئاڭلاندى:

—يولداشلار، دوكلات يىغىنىمىزنى باشلايمىز! ھازىر ئۆز-
لۈكىدىن ئۆگىنىپ ئىختىساس ئىگىسى بولغان ياش ياردەمچى
ئىنژېنېر يولداش نازاكەتنى دوكلات بېرىشكە تەكلىپ قىلىمىز.
يىغىن ئەھلىنىڭ نەزىرى بىردىنلا رەئىس سەھنىسىگە ئاڭ-
دۇرۇلدى. شۇ دەقتە كۈلۈپ ئىچىنى ئاۋۋال تىمتاسلىق، ئان-
دىن دولقۇنلۇق شىۋىرلاش قاپلىدى... رەئىس سەھنىسىدە دوک-
لانچىنىڭ ئورنىدا باشتىن ئاياغىچە قىپقىزىل كىيىم كىيگەن،
چىرايى ئايپاق، بويى تال چىۋىقتەك ئەۋرىشىم بىر قىز سومكى-
سىدىن دوكلات تېزىسىنى ئېلىۋاتاتتى.

نەزىر كۈلكىسى

توي كۈلكىسىنى ئاڭلىغان كىشىلەر كۆرمىك بولسا كېرەك، لېكىن، نەزىر كۈلكىسىنى ئاڭلىغانلاردىن نەچچىسى بار-كىن؟ مەن بۈگۈن شۇنداق بىر كۈلكىنى ئاڭلىدىم.

يېقىن ئاغىنەمنىڭ ئاتىسى پانىدىن باقىغا رېھلەت قىلغان. خىياڭ ئالتىنچى كۈنى ئەل-يۇرتقا مەرھۇمنىڭ كاتتا يەتتە نەزىرى بېرىلدى. يەكشەنبە كۈنى بولغاچقا كېلىدىغانلارنىڭ ئاخىرى ئا-ياللارنىڭ چاقىرىلغان ۋاقتىغىچە سوزۇلغىلى تاسلا قالدى. ناھا-يەت، سائەت ئون بىردىن سەل ئاشقاندا، ئەتىگەننىڭ ياقى پۇت-قولى يەرگە تەگمەي خىزمەت قىلغان بىزدەك خالىس خىزمەتكار-لار نەزىر مېھمانلىرىدىن بوشىغان، كۆرپىلىرى پۇرلىشىپ، كىگىزلىرى ئۈستىگە لاي پارچىلىرى، توپىلىق ئاياغ ئىزلىرى، گۈرۈچ دانلىرى، كەمپۇت قەغەزلىرى چېچىلغان ئۆيلەرنىڭ بى-رىدە سورۇن تۈزۈشۈپ ئولتۇرۇپ، ئەمدىلا بىر-بىرىمىزنى "ئال، باق"قا زورلىشىۋاتقىنىمىزدا بوسۇغىدىن ئىككى مېھمان-نىڭ "ئەسسالامۇئەلەيكۈم"ى ئاڭلىنىپ قالدى. سوۋۇپ قالغان پولۇدىن قوللىرىمىزنى تارتىشتۇق. ھازا ئىگىلىرىدىن بىرى دەررۇ سىرتقا قاراپ يۈگۈردى.

دەم ئۆتمەستىن كىرىپ كەلگەن مېھمانلارنىڭ ھۆرمەت-شە-

رېپىگە گۈررىدە ئورۇنلىرىمىزدىن تۇرۇشتۇق. مېھمانلار كۆپ تۈزۈت قىلماستىنلا تۆرگە جايلاشتى. بەش مىنۇتتىن كېيىن بۇ ئىككى ئاخىرقى مېھمان بىز بىلەن تەڭ پولۇغا مۇراجىئەت قىلىشنى باشلىۋەتتى.

— شۇنداق قىلىپ، بۇرادىرىمىز ئابلا سىدىقمۇ چىدىماس چىقىپ قالدى، — دەدى مېھمانلاردىن پاكىر بويلۇقراق، كەپكىد. سىدىن شىبىلىتىغىچە كەرەشنىۋايلاشقان، بېشى قاڭغۇرۇلغان ئاتتەك كەينىگە تارتىلىپ تۇرىدىغىنى، قارىماققا ئۇ 50 نىڭ قارىسىنى ئېلىپ قالغان ئادەم بولسىمۇ، يىگىتلىكتىن ھېلىمۇ تامايى باردەك قىلاتتى.

— قانداق دەيسىلەر رەھمەت كېرىم ئاداش؟ — دەدى ئېگىز بويلۇق، ۋاقىتسىز سەمىرىپ كەتكەن ئىككىنچى مېھمان كۆرۈ-نۈشىدىن ئۇنىڭ ئاۋۇ كەرەشنىۋاي شېرىكىدەك ”ھۆكۈمەت خادىمى“ ئەمەسلىكى، ئەمما خېلىلا ھاللىق بىر ئوقەتچى ئىكەنلىكى چىقىپ تۇراتتى، — ئۆلگەن ئادەمنى تىللىماڭلار جۇمۇ!

— تىللىماي! — دەدى كەرەشنىۋاي خۇددى ھەر سەكرىشىدە بىر مولۇق يەردىن ئاتلاپ كېتىدىغان، چىرىلدىسا ئۇنى ھەشكە يېتىدىغان بېنەم چېكەتكىسىدەك ئېتىلىپ قاراپ، — بىزدەك ئا-غىنلىرىنى تاشلىۋېتىپ، بالدۇر قارا دۆڭگە چىقىۋالغاندىن كې-يىن ”چىدىماس“ دەيمىز-دە. خە-خە-خە...

نېمىشقىدۇر، ئاغزىمغا ئاپارغان بىر كاپام ئاشنى توختى-تىپ تۇرۇپ، ئاغىنەمگە — مەرھۇمنىڭ ئىككىنچى ئوغلىغا قار-دىم، ئۇ ھۆرمەتتىن تولىراق قىسىلغاندەك كۆرۈنۈشتە يەرگە قاراپ ئولتۇراتتى. بەللىرىدىن تېخى بايىلا ئاقلىرى ئېلىنغان

باشقا بىر نەچچە ھازىردا بولسا ئەجەبلىنىپ يەر تېگىدىن بىرىپتۇ.
رىگە قاراشماقتا ئىدى.

— شۇنداق قىلىپ، ئابلاۋاي شۇ ئۆلۈپ كەتكەنچە كەتتى
دەڭلا، — دەپدى كەرەشنىۋاي مايلشاڭغۇ چىرايىغا تەسۋىرلىگۈ.
سىز بىر خىل چوڭچىلىق كۈلكىسىنى يامرىتىپ، — ئاداش،
سىلەر كوچىدا قىپقالساڭلار تەقىدلىيدىغان ئادەم يوق-تە
ئەمدى؟! خە-خە-خە...

— باشقا گەپنى قىلايلى باشلىق، باشقا گەپنى! — دەپدى ئىك.
كىنچى مېھمان ئۆزىنىڭ ئەيىبى ھەققىدىكى پاراڭدىن سەل قە-
سىلغاندەك بولۇپ، — راستلا، بۇ قېتىم ئىچكىرىگە بېرىپ كە-
سىلەھە؟

— ھە، تولا بېرىپ قوغۇنلۇقنىڭ يولى قىلىۋەتكەن يەرلەر-
غۇ ئۇ، — كەرەشنىۋاي سورۇن ئەھلىگە نازارەتچىدەك تەكشى
نەزەر تاشلاپ چىقىپ، گېپىنى داۋاملاشتۇردى، — فۇجۇنىڭ داڭ-
لىق ھارېقىدىن سىلەرنىڭ سالامەتلىكىڭلارغا ئاتاپ ئىككى رومكا
ئىچىپ قويدۇم. قانداق بوپتۇ؟ خە-خە-خە...

— مۇشۇ كۈلكەڭلارنىڭ پەيزى بار جۈمۈ باشلىق، —
ئىككىنچى مېھمان كەرەشنىۋاينىڭ كۈلكىسىگە مەستلىكى كەل-
گەندەك ئۆزىمۇ ئەلۋەككىنە ھىجىيىپ، ئىككى يېنىغا قىمدال-
دى، — مۇشۇ كۈلكەڭلەرگە ”پۇجۇ“ دېدىڭلارما؟... ئاشۇ يەردە-
كىلەرمۇ ھەيران قالغاندۇر تايىنلىق؟

— ”فۇجۇ“ دەڭلا... ھەيران قالماي! — دەپدى كەرەشنىۋاي
ئاغزىغا ئاتقان كەڭرى لوقمىدىن قوۋۇزلىرى كۆپۈپ كەتكەن
بولسىمۇ چاقچاقتىن قالماي، — بىزنىڭ بۇ كۈلكە دېگەن ئىلىخو-

دا بىر كۈلكە دەڭلا ھامۇتاخۇن ئاداش. خە-خە-خە...
يەر ئاستىدىن بىر-بىرىگە قاراش، تەئەججۈپلىنىش، ئى-
ما-ئىشارەت قىلىشلار ئەمدى سورۇندىكى ھەممەيلەنگە ئورتاقلا-
شقاندى. ئۆزۈمدىن بىر ئادەم نېرىدىلا ئولتۇرغان غەلىتە كۈلكە
ئىگىسىگە خېلىلا ئۆچمەنلىك نەزىرىنى تىكىپ ياندىن دەممۇ دەم
قاراپ قوياتتىم. كەرەشنىۋاي بولسا سورۇندىكى ھېچكىمنىڭ
تەلەتگە قاراپ قويماي ھامۇتاخۇن ئىسىملىك ھېلىقى شېرىكىگە
ھەدەپ چاقچاق قىلاتتى.

— ھامۇتاخۇن ئاداش، يېقىننىڭياقى ئوقىتىڭلار ئاتەشتەك
مېڭىۋاتقاندۇر-ھە؟ ئۆزەڭلارغۇ كۈرۈك توخۇ تۇخۇمنى قىزغان-
غاندەك، تاپقان پايداڭلارنى زادىلا ئاشكارا قىلمايسىلەر. ھەر
نېمە بولسا زاكىتىنى ئايرىپ...مۇنداق-ھە...خە-خە-خە...
— نېمە پايدا بولىدۇ دەيسىلەر رەھمەت كېرىم بۇرادەر، —
دېدى ھامۇتاخۇن بىر پارچە گۆشنى تارتىقۇشلاپ يالماۋې-
تىپ، — ئاتام ئېيتقان بايقى شۇ...ئاممىلىكىن بىزنىڭ تاپقان
بالاچە پايدىمىز سىلەرنىڭ مەنسىپىڭلارنىڭ قىزغا ياندىشالماي-
دۇ-دە، راستلا، يېقىندا يەنە بىر ئىدارىگە ئالماشتىڭلىمۇ قان-
داق؟ ئۆسكەنسىلەر؟

— ئۆسمەكمۇ چۈشمىدۇق، — دېدى كەرەشنىۋاي كەپكىد-
سىنىڭ دەل چوققىسىنى دېگۈدەك ئارقىسىدىكى تامغا تەگكۈزۈپ
غادىيىپ، — بەزىلەر تېخى: ئۆزى بۇرۇن ئىشلىگەن ئىدارىنىڭ
قارمىقىدىكى شىركەتكە باردى، دېگۈدەك. نېمىنى بىلىدۇ،
ئاكىسى يەنىلا شەنتۇەنجى...
— شەنتەنجاڭلار نېمىسى؟ — ھامۇتاخۇن تىزىغا قويۇلغان

ئوڭ قولنىڭ مايلىق بارماقلىرىنى بەشلىك ئارىدەك كېرىشى چىشلىرىنىڭ ئارىسىنى شۇمىگىنچە سورىدى.

— ناھىيە دەرىجىلىك دېگەن گەپ. ھە... ھەم، يەنە شۇ ھاكىم دەرىجىلىك... يەنىلا كىمىسەن؟ رەجىسلىمەن. خە-خە-خە...

كېچىكىپ كەلگەن مېھمانلارنىڭ سۆھبىتىدىن ئاجايىپ تە- سىراتلارغا ئىگە بولغان سورۇنىسىز ئەھلى ئاخىرقى قول چايقىم- لىپ بولۇشى بىلەنلا ئالدىرىشىپ ئورۇنلىرىدىن تۇرۇشتى. مېھماننىڭ ھۆرمىتى ئۇلۇغ. نەزىر ئىگىلىرى قاتارىدا مە-د- مۇ كەرەشنىۋاي بىلەن ھامۇتاخۇنى دەرۋازا ئالدىغىچە ئۇزىتىپ چىقتىم.

— سائىتىڭلار قانچە بولۇپ كەتتى باشلىق؟— دەپ سورىدى ھامۇتاخۇن دەرۋازا ئالدىدا توختاپ، بىز بىلەن خەيرلىشىش ئورنىغا كەرەشنىۋايغا ھىجىيىپ قاراپ. كەرەشنىۋاي كالتە قول- لىرىنى يىراقتىن غۇلاچلىتىپ ئەكىلىپ كۆزى ئالدىدا توخ- تاتتى-دە، ئىككى بارمىقى بىلەن يېڭىنى سالاپەتلىك قايرىپ، بېلىكىگە تىكىلدى.

— يازلىق ۋاقىت سەل كەم بىر.

— يائاللا، تاسلا قايتۇق-تە ئاياللارنىڭ دەستۇر خېنىغىمۇ داخىل بولغىلى... يازلىق ۋاقىت دېگىنىڭلار نېمە ئۇ؟

— خە-خە!...— كەرەشنىۋاي ئۇزاش ئالدىدا نەزىرگە بېغىشلانغان كۈلكىسىنى يەنە بىر قېتىم ياڭراتتى،— يازلىق ۋاقىت دېگەن خەلقئارالىق بىر ئاتالغۇ... بۇ پۈتۈنلەي شەرقىي مەدىرىيان (مېردىئان دېمەكچى) بىلەن شىمالىي مەدىرىيان ئوت-

تۇرسىدىكى...خە-خە-خە!...

ھازىرلار ئىككى مېھماننىڭ تۇگمەس بۇ تېتىقسىز
”خە-خە...“لىرىدىن ئوڭايىسىزلىنىپ ئارقىغا قايتىشتى.
نەزىر-چىراغلاردا قانداق پاراڭلارنى قىلىش، ئۆزىنى قانداق تۇتۇش ھەققىدە بىزدە رەسمىي بىر قائىدە-مىزانغۇ يوق.
بىراق، مەن ئويلايمەن: مۇسبەت ئۈستىدە چاقچاقلىشىدىغان،
مەنەئىلىك قىلىپ ئۆزىنى كۆرسىتىدىغان، مەنسەپخۇمارلىقىنى
ئاشكارىلايدىغان، خەقنىڭ غەپۋىتىنى قىلىدىغان ئىشلار بىلەن
ئەمەس، نەزىرى بېرىلمۇۋاتقان مەرھۇمنىڭ ئەسلىملىرى ۋە شۇ-
نىڭغا ئوخشاش پايدىلىق سۆھبەتلەر بىلەن نەزىر پۇلۇسى يېپىلسە
تولمۇ ياخشى بولاتتى. ئۇقىمىدىم، بۇنىڭغا ھېلىقىدەك ”نەزىر
قىزىقچىلىرى“ نېمە دېيىشەركىن؟...

ماختىنىشىنى بىلمەيدىغان ئايال

بۆشۈك توپىدا، ھېچكىم ھېچكىمنىڭ گېپىنى ئاڭلىمايۋات-
قان ۋە ھېچكىم ھېچكىمنىڭ گېپىگە قوناق بەرمەيۋاتقان 40 چە
ئايال ئولتۇرغان يان ئۆيدە چىرايى تېگى-تېگىدىن كۆكرىپ
تۇرغان بىر ئايال پەتنۇسىدىشىنىڭ تىزىغا ئوقۇپ تۇرۇپ مۇنداق
دەۋاتاتتى:

— ۋىيەي جېنىم قېرىندىشىم، قويسىلا ئۇ خوتۇننىڭ ماخ-
تانچاقلىقىنى، مانا مەن تازا ئوبدان بىلىمەنغۇ، نېمىسىگە شۇندە-

چىلا ماختىنىدىكىكىتتاڭ ئۇ؟ قۇلىقىدا ئاتنىڭ تاقىسىدەكى جا
 ھالقا، ھەئە، ئۆلەيمۇ، ئۆچەيمۇ ماختانغىنىغا، سىلنىڭ ئوزۇن
 لىرىدا مەن بولغان بولسام، تازا تويغۇزۇپ قوياتتىم ئۇ دامغور-
 نى، ھەئە! بالىسى داشۆگە ماڭسىمۇ ماختىنامدۇي؟، توۋا،
 بەزىبىر خەقلەرگە كۈلگۈم كېلىدۇ... ھوي، ماختىنىش توغرا
 كەلسچۇ، مانا بىز ماختاناساق يارىشىدۇ. ھەئە، نېمىشكە، سىز
 نومۇسنى بىلىمىز، ماختانمايمىز. بولمىسا بىز ئۇنىڭغا ئوخشاش
 قورساقنى قىسماققا ئېلىپ قويۇپ، مېھماندارچىلىق توپلىمىغا
 ياماق چاپلىتىپ كىيىپ يۈرۈپ بالىمىزنى ئوقۇتقىنىمىز يوق.
 بىزنىڭ بالىلىرىمىز ئوقۇمىغان بىلەنچۇ، ئۇنىڭ بالىسى كۆرمى-
 گەن يەرلەرنى قوغۇنلۇقنىڭ يولى قىلىپ، ئوقەت بىلەن پۇلنى
 پۇلغا چىقىۋاتىدۇ، ھەئە. بىز ماختىنىشنى بىلمىگەچكە، شۇند-
 چىلا پاراڭلارنى بىرسىگە چىش يېرىپ دەپباقمىدۇق. تېخى ئۇ
 خوتۇن ئاشۇ كىچىك بالا قاتتىقراق چىڭقالسا يەتكۈدەك يەردىكى
 ئۇرۇمچىگە بېرىپ كىتاب غاجىلىغىلى ماڭغانغا شۇنچىلا ماختان-
 دىما؟ ۋىيەي جېنىم قېرىندىشىم، راستىنى ئېيتسام گايىبىر
 ئادەملەر نومۇس قىلمايلا يوقىلاڭ بىر ئىشلارغا ماختىنىدىكەن.
 بىز ماختانمايمىز، ئەگەرچەندە ماختاناساق، بىزگە يارىشىدۇ دەپ-
 سىلە. بولمىسا دېگەن قارىسىلا، بىزنىڭ ئۆيىدىكى توقچىلىق،
 ئىسراپچىلىققا نېمە توغرا كېلىدۇ دەيدىلا، تۆت ئېغىز ئۆيۈمنىڭ
 تام-تورۇسلىرىغىچە قىپقىزىل گىلەم دەپسەلە، ھەئە! ساپا-ماپا،
 گەردىرۇپ-پەردىرۇپ دېگەنلەرغۇ بايقىمىلا پاراڭ، ھەئە... خەپ
 جېنىم قېرىندىشىم، سىلە بىر بارمىدىلىغۇ بىزنىڭ ئۆيىگە،
 ئۆتكەندە تويىنىڭ باغقى بارمىدى دەمدىلا؟ ئەزىرايى يازغان،

تەگمەپتۇ قارىسلا. بىر كۈنى ئالاھىتەن بېرىپ بىر ئولتۇرۇپ كەلسىلەر، شۇ چاغدا كۆزلىرى بىلەن كۆرۈپ ”راست، قۇندۇزخان ھېلىمۇ ماختانماپتۇ“ دەپ قالىدىلا، ھەئە، ۋىيەي جېنىم قېرىندىشىم، ئاشۇنداق بەزى ماختانچاق ئاياللارغا غىجىقىم كېلىدۇ. بالىسى ئون يىل ئوقۇپ، يەنە بەش يىل ئوقۇغىلى ماخسىمۇ ماختىنىدىكەن، توۋا! بىر پۈتى گۆرگە ساڭگىلىغىچە ئوقۇپ، نەگىمۇ بارار دەيمەن؟ مانا مەن ماختانمايمەن، بىزنىڭ ئىككى ئوغۇل ئىسمىنى سۇگاشتۇرۇپ يازغىنى بىلەن، بىرشەھەرنىڭ بانكىسىدىكى پۇلنىڭ ھېسابىنى بۇدۇڭتەي قىلىدۇ دەپ سىلە. سادىغاڭ كېتەي بالىلىرىم، دادىسىنىڭ كەينىدە يۈرۈپ، پېكىدەك تۇرۇپلا ئوقەتنىڭ پېشىنى تۇتتى ئەمەسمۇ! سىلگە ماختانماستىن ئېيتىپ بەرسەم، بىر پۇڭ پۇلنىڭ يېنىدىن ئىككى-ئۈچ چۆڭلەپ ئۆتۈپلا، ئون كوي قىلالايدۇ دەپسە مېنىڭ بالىلىرىم، ھەئە! ۋىيەي جېنىم قېرىندىشىم، سىلە بىلەن بىز بېشىمىز ئاسمانغا تاقىشىپ كەتسىمۇ ماختىنىشىنى بىلمەيدىكەن. مىز، توغرىسى، ماختىنالمىدىكەنمىز. بولمىسا ئۆزلىرى كۆرۈنۈۋاتىدىلا، توي-تۆكۈن، نەزىر-چىراغ... نەگىلا بارسام جايم تۆردە، قولتۇقۇم دۆڭ. بىر ھەپتىدە يەتتە كۈن مېھماندارچىلىققا بارسام، بۈگۈن كىيگەن كۆڭلەكنى ئەتىسى ئۇچامغا ساپمايمەن، ھەئە! ئۆزلىرى بىلىدىلغۇ بايقى ماختانچاقنى، قاچان قارىسلا ئۈچىسىدا ئاشۇ ئالما ئۇرۇقى رەڭلىك كۆڭلەك بىلەن توخۇ كۆزلۈك كۆڭلەك... ئۇمۇ ئوڭۇپ كەتكەن تېخى! مەن بىلگەندىن تارتىپ كاماك، ياش ۋاقتىدىمۇ شۇنداق ئۆتتى بايقۇش. ئالتۇن چىش ئەمەس، ئادەتتىكى ئاق چىشنى سالغۇزۇۋالدىغانغىمۇ چىد.

قىنالىدىغۇ ئۇ، ھەئە! يەنە ماختىنارمىش... مانا كەيكە ئاغزىدىكى
نى ھەر ئاچسام، ئۆزلىرى بىر كۆرىدىلا، مۇشۇ تۆت ئالتۇن
چىشىمنى رەھمەتلىك دادام كېرىم كەمسىيۇن ئۆز ۋاقتىدا ساق
چىشلىرىمنىڭ تۆپىسىگە قاپلىتىپ بەرگەن قارىسىلا! بىزچۇ،
ماختىنىشىنى ئۇقمايمىز، ئەگەرچەندە ماختىنىمىز دېسەك بارغۇ،
خەقلەر ئالدىمىزدا يىپ ئېشىپ بېرەلمەيدۇ، توۋا خۇدايمىز،
توۋا، بالىسى بەش يىل پۇل بۇزۇپ-چاچقىلى ماخسىمۇ ماختىنىد-
دىكەنە؟ ھەي بىچارە، ھەي بىچارە، قانداق قىلسۇن ماختىنىد-
غان باشقا نەرسىسى بولمىسا، ھەئە...

ماختىنىشىنى زادىلا بىلمەيدىغان ھېلىقى ئايال پەتۈنىسىدە.
نىڭ تىزىغا ئۈزۈمەي ئوقۇپ تۇرۇپ، ئالتۇن چىشلىق ئاغزىدىن
يەنە نۇرغۇن-نۇرغۇن سۆزلەرنى تۆكتى.

1988-يىلى 26-ئاۋغۇست

پوچتىخانىدىن ئىزدەك

ھەممە بالا بۇنىڭدىن بىر يىل ئىلگىرى باشلاندى. ئاشۇ
بالالىق كۈنى، كىچىك بولسىمۇ ئازادە يېزىقخانامدا تارىخىي
پوۋېستىمنىڭ پېرسوناژلىرىنى بايانداي سېپىلىدىكى جەڭگە باش-
لاپ كېتىۋاتاتتىم، ئىشكىنىڭ ئەنسىز تاقىلدىشى مېنى باش
قەھرىمانىمدىن ئايرىپ تاشلىدى.

— سىزگە بىر ئىلتىماسىم بار ئىدى، — دېدى ئىشكىتىن
كىرىۋېتىپلا مۇددىئاسىنى بايان قىلغان ئاغىنەم سەنجەر، —

ھەرگىز ياق دېمىسىڭىز ئاداش، چۈنكى بۇ ئىلتىماسىمنى پۇخا-
دىن چىققۇدەك ئادا قىلىشقا نە مەنەپىنىڭ، نە پۇلنىڭ كۈچى
يەتمەيدۇ، ئۇنى پەقەت سىزلا كۆڭۈلدىكىدەك بەجا كەلتۈرەلەي-
سىز!

—خوپ تەقىسىر، قۇلىقىم سىزدە!— دېدىم كۈلۈمسىرىگە-
نىمچە، ئاغىنەمگە دائىملىق چاقچىقىمنى ئىشلىتىپ، بىراق ئۇ
بۇ قېتىم كۈلمىدى.

—ئىلتىماسىم شۇكى،— دېدى ئۇ كىرىپلۇغا پېتىپ جايلىد-
شىۋېتسىيە قەتئىيەت بىلەن،— بىر ئەللامىدىن ناھەق تايلاق يەپ
قالدىم. تۇتۇشاي دېسەم، غوجا تېمى كۈچلۈك كاساپەتنىڭ،
شۇنى بىر ئەدەپلەپ بەرمەسىز، سادىغالغ كېتەي!

جىمىقىپ كەتتىم. بېرىپ-بېرىپ ئەمدى قىلمىغان شۇ
ئىشىم قاپتىكەن، ئارامىمنى بۇزۇپ...—

—بەك ھاجەتمۇ؟— دېدىم ئاخىر زۇۋانغا كىرىپ، سەۋەبى،
سەنچەر ھەزرەتنىڭ ئۆزىمۇ ھېسابلاشمىسا بولمايدىغان ئادەملەر-
دىن ئىدى. بۇ توغرىسىدا سىزگە “رامىزان” ئېيتمايلا قويماي.
—پېقىرىڭىز بەھاجەت ئىشقا ئەزەلدىن قۇتلۇق ۋاقتىنى زاىە
قىلغان ئەمەس، بىلىسىز،— دېدى سەنچەر يوغان قورسىقىغا
ئالماپ قويۇلغان قوللىرىنىڭ باشمالتاقللىرىنى لىكىلدىتىپ،—
خوپ، سىزگە بېسىم ئىشلەتكەندەك پاراڭ بولمىسۇن، ئاۋۋال
ھېكايىنى ئاڭلاپ بېقىڭ، ئاندىن كېيىن... باققالچىسىغا ئېيتقان-
دەك “تاتلىق بولمىسا بەرمەيسىز!”

ئاڭلاشقا توغرا كەلدى.

يازغۇچىنى ساز قىلىشقا ماھىر سەنچەر بەگدىن ئۆرگىلەي،

ئۇنىڭ قالتىس قاملاشتۇرۇپ ئېيتقان ھېكايىسى نازۇك كەسەلنى
رىمنى بىر مىنۇتتىلا ۋەيران قىلىپ تاشلىدى. نەپسانىيەتچىلىك
يولىدا ئادەمگە خەيلى قىلىشتىن يانمايدىغان ئاشۇنداق مەتەنە
مەلدارلار...خەپ، چاۋسىنى چىتقا يايمايمۇ!

سەنجەر ئاغىنەنىڭ تەشەككۈرى، كىتابخانلارنىڭ يېڭى
ھېكايەمدىن ئالغان تەسراتلىرىنىڭ بارىكاللىرىدىن ئازاد بو-
لۇپ، ھېلىقى تارىخىي پوۋېستىمدىكى پېرسوناژلىرىم بىلەن
ئەمدىلا بايانداي سېپىلىغا يامىشىمغا كىچىك بولسىمۇ ئازادە
ياسالغان يېزىقخانانىڭ ئىشىكى يەنە بىر قېتىم ئەنسىز تاقىلدى-
دى. بۇ قېتىم ئالدىمدا كوچىدا كۆرۈشسەك باش لىڭشىتىپ
ئۆتۈپ كېتىدىغان بىر مويسىپىت تۇراتتى. مېھمان نامى ئۇ-
لۇغ-دە! دەرھال ئەلۋەك كۈلكە بىلەن چوڭ-چوڭ يازغۇچىلار-
نىڭ مۇبارەك يانپاشلىرى تالاي قېتىم تەگكەن كرىسلوغا ئۇنى
تەكلىپ قىلدىم. پاتىھەدىن كېيىن مېھمان ھېلىقى "سەنجەر
قىساسى"غا ئائىت ھېكايەمنى ماختاپ كەتتى.

مويسىپىت ماختاشنى داۋاملاشتۇرۇۋاتقاندا مېنى يايىراپ ئول-
تۇردى دەمسىلەر؟ ياقەي، قورۇنۇپ، تەشۋىشلىنىپ ئولتۇر-
دۇم. دەرس تۈگىمەستىن تۇرۇپلا ھاجىتى قىستاپ كەتكەن ئو-
قۇغۇچى پارتىدا ئەنە شۇنداق ئولتۇرىدىغان.

—تولمۇ قىممەتلىك ۋاقىتىڭىزنى زايە قىلىشقا جۈرئەت
قىلىپ كىرىپ قېلىشىمنىڭ سەۋەبى شۇكى، — دەيدى مويسىپىت
خوللاس كالام، — پېقىرنىڭ ئاجىزانە بېشىغىمۇ ئەنە شۇنداق
بىر... ئاخىرنى ئېيتمايمەن، ياق، ئېيتالمايمەن!

ئەمەسە ھېلىقى "ئون يىلغىچە ئەمەلىيلەشمىگەن سىياسەت"

ھەققىدىكى بىگىز تىللىق ھېكايەڭنى نېمىشقا يازدىڭ دەمسىز؟
يەنە شۇ نازۇك ئەسەرلەرنىڭ پارتلىشى بولمامدۇ. يازغۇچى ئۆز
دەۋرىنىڭ بارومېترىغۇ!

تېخى مەن بايانداي سېپىلى ھەققىدە ئويلاپ ئۈلگۈرمەيلا
ئىشك ئۈچىنچى قېتىم تاقلىدى. بۇ قېتىم بوسۇغامدا پۈتۈندۈ.
لەي ناتونۇش بىر ئادەم تۇراتتى، يەنە كېلىپ ئۇ تولمۇ نازدۈ.
ئىن، غەمكىن بىر قىز ئىدى. كەچمىشلىرىنى ئاڭلىدىم، تەڭ
ئۆھ تارتتىم، قىزىشىپ سۆزلەپ-سۆزلەپ كەتتىم. كېيىن ئەل.
ۋەتتە يازدىم!

ئەنە شۇندىن كېيىن نەق بىر يىل ئۆتتى. ئىشكىمنىڭ
تاقلىداشلىرى كۆپەيدى. مەن تونۇيدىغان ئادەممۇ كېلىدۇ، تونۇ.
مايدىغان ئادەممۇ، ھەتتا بەزىلىرىنى مېنى تونۇيدىغانلار ”ئىككىدۈ.
لىك باغاق“ بىلەن ئەۋەتىدۇ. ھەممىسىلا بىرەرسىدىن رەنجىدۈ.
گەن، بىر ئىشنى ھەل قىلالىمىغان، ئىشقىلىپ بىر قورساق
كۆپۈكى بار ئادەملەر. ھەممىسىلا مېنىڭ كېلىشتۈرۈپ بىر
ھېكايە يېزىپ، نامى كاتتىراق بىرەر گېزىت-ژۇرنالدا ئېلان
قىلىپ، پۇخادىن چىقىرىپ قويۇشۇمنى ئۆتۈندۇ، سورايدۇ،
تەلەپ قىلىدۇ، ھەتتا... بۇيرۇيدۇ!

ھېلىقى تارىخىي پوۋېستىمنى دەمسىز! ھەئە، ئۇ قۇتلۇق،
قالتىس ئىستىقبالىق، نادىر ئەسىرىم بايانداي سېپىلىگە شوتا
قويۇلغان يېرىدە قالدى، ئاق بەتلەرنى چاڭ باستى. شۇ خۇ.
سۇستا تەۋرىتىلگۈسى قەلىمىمنى قولۇمغا ئالمىنۇ، ئەندىشە
ئىشك تەرەپنى تىڭشايەن. يۈرىكىم ئوۋچىنىڭ قولىدىن بىر
قېتىم قۇتۇلغان تۈلكىنىڭ يۈرىكىدەك دۈپۈلدەيدۇ. تەشۋىشىمنى

تەستىقلىغاندەك، شۇنداق مەنۇتلاردا قۇرۇغۇر ئىشەك ئەمەس تاقىلدايدۇ... مەن كەسپىمنى ئۆزگەرتىمەم بولمىدى ھەم بولمىدى غەدەك دوستۇم. راست، ئەمدى كەسپىمىلا ئەمەس، ئورنۇمنىمۇ مۇ ئۆزگەرتىمەن. ھاجەتمەنلەر بۇندىن كېيىن مېنى كىچىك بولسىمۇ ئازادە ھېلىقى يېزىقچىلىق. خانامدىن ئەمەس، بەلكى شەھەر مەركىزىدىكى چوڭ پوچتىخاننىڭ ئالدىدىن، سالام خەت يېزىپ بېرىپ جان باقىدىغانلار قاتارىدىن ئىزدىسۇن. كىمىنىڭ كىمىدىن شىكايىتى، كىمگە ئەرزى بولسا، ئەمدى ھېكايە شەكلى بىلەن ئەمەس، تۆپتوغرا ئىلتىماس، ئەرز شەكلى بىلەن قاتۇ-رۇپ يېزىپ بېرىمەن. پۇلى نەق...
گېزىت-ژۇرناللارنىڭ ئۇنىڭسىزمۇ ئىنتايىن قىس سەھىد. پىلىرى بولسا ئاشۇ پۈتمىگەن تارىخىي پوۋېستىم ئۈچۈن ئايلىنىپ تۇرسۇن.

چوكانلار

مىجەزى چۈس سوت كادىرى ئوسمانجان بالا-چاقىلىرىغا تېلېۋىزور ئېلىپ بەرگەندىن كېيىن ئايالى مېھرىگۈلنىڭ كەچ-قۇرۇنلىرى "نەگە بارسىز؟" دەپ سوراققا تارتىشىدىن خالاس تېپىپ قالدى. ھەركۈنى كەچلىك غىزادىن كېيىن ئۇلارنىڭ يان ۋە ئۇدۇل قوشنىلىرى-مېھرىگۈل بىلەن تەڭ قۇراملىق ئىككى چوكان بىرى قۇچاقتىكى ئارزۇلۇق بوۋىقىنى مىرقىرتىپ، يەنە

بىرى بولسا ئاي كۈنى يېتىپ قالغان قورسقىنى ئومپايتىپ،
ئۆردەكتەك ئىغاڭلاپ كىرىپ كېلىشەتتى-دە، مېھرىگۈل پايپاس-
لاپ يۈرۈپ ئۇلارنى جايلاشتۇراتتى. ئوسمانجان بولسا چاققانلىق
بىلەن تېلېۋىزورنى ئېچىپ تەڭشەيتتى-دە، قويۇلغان نومۇرنى
ماختاپ بىر-ئىككى ئېغىز پاراڭ قىلاتتى، ئاندىن قوشنا چوكاد-
لارنىڭ ئالدىدا مېھرىگۈلگە ئىككى كەلىمە چاقچاق قىلىپ ئۇنى
كۈلدۈرۈۋېتىپ، ۋېلىسىپىتىنى يېتىلىگىنىچە بىرەر ئاغىنىسى-
نىڭكىگە ياكى بۆلۈمداشلىرى بىلەن مەسلىھەتلىشىپ قويغان
بىرەر پىسخانىغا قۇيرۇقىنى خادا قىلاتتى.

بۈگۈن ئوسمانجاننىڭ مىجەزى سەل بوش، تۈنۈگۈن ئىدارە
ئەمگەككە ئەچىققان، ئۇ ياشلىقىغا ئېلىپ دەريانى قاشلايدىغان
قورام تاشنى جىقراق كۆتۈرۈپ قويغانىدى. شۇڭا بۈگۈن كەچ
كىرگىچىلا بەل، پۈتى سىرقىراپ تۇردى. كەچلىك تاماقتىن
كېيىن ئۇ بىرەر يەرگە بېرىشقىمۇ كۆڭۈلشەپ ئۇزاققىچە جوزا
ئالدىدا ئولتۇردى. ئاڭغىچە قوشنىلار ئادەتتىكىدەك كىرىپ كې-
لىشتى. مېھرىگۈل ئېرىنىڭ بوشاشقان ئەلپازىغا قاراپ ئەركى-
لىگەندەك سۆزلىدى:

— يائاللا، تالاغا تويماي ئۆتمۇۋاتىدىغۇ كۈنىڭىز-ھە! يا بۇ
ئىككى بالىڭىز شوخلۇق قىلىپ تېلېۋىزورنى ئارامخۇدا كۆرسەت-
تىگەن. قوشنىلارنىڭ ئالدىدا ئىزاغا ئۆلتۈرۈپ... بۈگۈن ئۆزد-
ىڭىز تېلېۋىزورنىڭ يېنىدا ئولتۇرىڭە!— ئوسمانجان قوشنىلار-
نىڭ ئالدىدا ئۆزىگە ئەركىلەۋاتقان ئايالىنىڭ كايىشىغا ھىج-
ىيىپ، ئونسىز جاۋاب قايتۇردى-دە، تېلېۋىزور ئالدىغا ئولاشقان
قوشنىلارغا ۋە بالا-چاقىلىرىغا ئۆز قولى بىلەن تېلېۋىزورنى

ئېچىپ، قانال يۆتكەپ بەرگەچ ئۆزىمۇ تېلېۋىزور كۆرۈشكە باشلىدى.

ئالدى بىلەن ئېچىلغان ئۇيغۇرچە قانالدا قانداقتۇر بىر ھۆججەتلىك فىلىم قويۇلماقتاتتى. فىلىمدىكى ئاساسلىق تونۇش-تۇرۇلغۇچى—ئىلغار پەن-تېخنىكا خادىمىنىڭ ئىدارىدىكى تەتقىقات ئېلىپ بېرىۋاتقان ۋە ئائىلىسىدىكى ئۆگىنىۋاتقان كۆرۈنۈشى ئادەمنى خېلىلا جەلپ قىلارلىق ئىدى. ئوسمانجان دىكتور-نىڭ جانلىق تونۇشتۇرۇشىنى ئاڭلاپ، كۆرۈنۈشكە ئەستايىدىل كۆز سېلىشقا باشلىدى. بىراق قوشنا ئاياللارنىڭ ۋە ئۇلاردىنمۇ چىڭراق ۋە تولا سۆزلەۋاتقان ئايالنىڭ ئاۋازى دىققىتىنى بۆلۈشكە باشلىدى.

—ۋىيەي خۇدايىم، مۇنۇ خوتۇننىڭ كىيىۋالغان كىيىمى قانداق پاسونۇي، غەلىتىلىغۇ؟— بۇ مېھرىگۈلنىڭ ئاۋازى ئىدى. —شۇنى دەيمەن،— دەپ قۇچىقىدىكى قىزىنى ئېمىتىۋاتقان ئوڭ يان قوشنىسى، نېمانچە تاركىيىمدۇر بۇ خۇدايىم، مانا مەن دەپلا كۆرسىتىپ...

—قىلىقلا دەپ قىلىدۇ دېگىنە ئاداش،— ھامىلدار ئۇدۇل قوشنا ئايالمۇ گەپتىن قۇرۇق قالمىدى.

ئوسمانجان ئىككى يېقىغا قىمىرلىغىنىچە غەلىتىلا يۆتەلدى. جىم ئولتۇرۇۋەرسە گەپنىڭ نوچىلىرى چىقىپ كېتىدىغاندەك ئىدى. بىراق ئۇنىڭ بۇ سىگنالى ئاياللارنىڭ دىققىتىنى قوزغىيالمىدى. كەپسىز ئوغلى ئەتراپىدا قۇيۇندەك پىرقىراپ يۈرگەن سول يان قوشنىسىمۇ ئېغىز ئېچىپ قالدى:

—“قېرىغاندا قېرى تانتۇق” دەپ، شۇمۇ كىيىم بولىدۇ دې-

مەمسىلەر...

ئوسمانجاننىڭ مەجەزىگە يارىشا "غۇزئىدە" قىلغان بىر ئاچ-چىق ئۇنى ئورنىدىن ئىختىيارسىز تۇرغۇزىۋەتتى، ئۇ گەپ-سۆز-سىزلا بېرىپ، بايا توپ مۇسابىقىسىنى كۆرسىتىۋاتقان سەككىز-زىنچى قانالى ئاچتى. خەيرىيەت، توپ مۇسابىقىسى تۈگەپ چەت ئەلنىڭ چاتما تېلېۋىزىيە تىياتىرنىڭ نۆۋەتتىكى قىسمى باشلانغانىدى. دەل قانال يۆتكەلگەن ۋاقىتتا، ياسانغان بىر پارتى-زان قىز بىرنەچچە قوراللىق دۈشمەن بىلەن ئېتىشىۋاتاتتى. قىزنىڭ ھاياتى خەۋپ ئاستىدىلا تۇراتتى.

ئوسمانجان ئۆز كەسپىگە خېلىلا يېقىن كېلىدىغان دېلو رازۇپىدا فىلىمدىكى بۇ جىددىي كۆرۈنۈشتىن ھاياجانلىنىپ، قاتتىقراق نەپەس ئېلىشقىمۇ پېتىنالمىي ئولتۇردى. لېكىن ئۆپ-چۆرىدىكى ئاياللار بىرمىنۈتتە كىلا جىم ئولتۇرۇشتى-دە، يەنە ۋىچىرلاشقا باشلىدى:

— قارا بانۇم، ئاۋۇ قىزنىڭ ئىسپانكىسى ئۆزىگە ئەجەب يارىشىپتۇ-ھە؟

— شۇنى دەيمەن، ئەمما يوپكىسى بۆلەكچىلا تار ھەم كالتە-لىغۇ!

— رەختى نېمىدۇر دەيمەن؟ ئەجەب سۈپەتلىك كۆرۈنىدۇ-كەن!

— تىكىش تاپقان-دە، ئاداش، تىكىش تاپقان...

ئەستاغپۇرۇللا، ئوسمانجاننىڭ چۇس مەجەزى يەنە ئۆزىنى كۆرسەتكىلى تۇردى. ئۇ بۇ قېتىم ئۆز-ئۆزىگە بىرىنمە دەپ غۇدۇڭشىدى-دە، يەنە ئورنىدىن تۇرۇپ قانال يۆتكىگۈچى تار-

سېلىدىتىپ بۇرىدى. ئەمدى ئونىنچى قانالدىكى ناخشا-ئۇسسۇل كۆزگە تاشلاندى. بىر يىگىت بىلەن بىر قىز بالىت ئۇسسۇلى ئويناۋاتاتتى. بۇ قېتىم ئوسمانجانغا ئۇزاق كۈتۈشكىمۇ توغرا كەلمىدى.

— ۋىيەي خۇدايىم، مانا كىيىم دېگەن، ۋىيەي قانداق قىلار- مەن. ئاۋۇ جومباقنىڭ كىيىمى بارمۇ-يوق؟!
— شۇنى دېگەن ئاداش، شۇمۇ پاسون-ھە؟
— ئوغۇلنىڭ كىيىمىچۇ؟ كىيىم ئەمەس غىلاپلىغۇ!
— ھەر ئىككىسىنىڭ كىيىمى شايىمۇ نېمە؟ لەپىلدەپلا تۇر- غىنىغا قاراپ دەيمىنا!

بولمىدى. بۇ قېتىم ئوسمانجاننىڭ ئاچچىقى رەسمىيلا تۈتە- تى. بىراق ئۇ ئۆزىگە ھاي بېرىپ، ئاچچىقىنى تەسلىكتە بېسىد- ۋالدى. لەرزان بالىت ئۇسسۇلنى قانچىلىك كۆرگۈسى، نەپىس كلاسسىك مۇزىكىنى قانچىلىك ئاڭلىغۇسى كەلمىسۇن، ئىككى مىنۇتتىن كېيىن ئوسمانجان ئورنىدىن دەس تۇردى ۋە قانال يۆتكەش بىلەن مەشغۇل بولدى.

سەۋەبى، ئىككى بالىت ئۇسسۇلچىسىنىڭ كىيىم-كېچىكى ھەققىدىكى پاراڭ قايتا باشلانغانىدى. ئۇيغۇرچە قانال ئىككىنچى قېتىم نومۇر كۆرسىتىشكە باشلىدى. ئېكراندا ئازادلىق ئۇرۇش مەزگىلىدىكى ۋەقە ئەكس ئەتتۈرۈلگەن بىر ھېكايە فىلىم كۆرسىد- تىلمەكتە ئىدى.

مەخپىي خىزمەت خادىمى دۈشمەن تەرىپىدىن سېزىلىپ قې- لىپ قولغا ئېلىنغان بولۇپ، دەل شۇ تاپتا ئۇ جازا مەيدانىغا ئېلىپ چىقىلغان ۋە قاتار مىلىتىقلار ئۇنىڭغا تەڭلەنگەنىدى. جازا

ئالدىدىكى مەخپىي خادىم مەردانە ۋە غەزەپلىك ھالدا كۆكرىكىنى كېرىپ تۇراتتى. مۇزىكا ئەۋجىگە چىققاندى. ئوسمانجان ئالدى-قاچان سېزىملارغا چۇلغىنىپ، تېلېۋىزورغا تىكىلىپ قالدى. قېرىشقاندىكى نەق شۇ چاغدا ئۇنىڭ كەيپى يەنە بۇزۇلدى. — ۋىيەي خۇدايىم، ئاۋۇ ئادەمگە چاقماق كاستۇم خويمۇ يارىشىپتىكەن، ئىست!

— گاباردىيۇنغۇ دەيمەن-ھە!

— ئاشۇنىڭدىن ماڭا قانچە مېتىردا پەلتو چىقار، مېھرىد.

گۈل؟

.....

غەزەپتىن تاراسسىدە ئېتىلىپ كېتەي دېگەن ئوسمانجان بۇ قېتىم ئورنىدىن تاققىدە تۇردى. دە، ئۇدۇل باراڭ تېگىگە— ۋېلىسىپىتى تۇرغان يەرگە قاراپ ماڭدى. بىر مىنۇتتىن كېيىن چوكانلارنىڭ بولۇپمۇ مېھرىگۈلنىڭ ھەيرانلىقىنى جاۋابسىز قال-دۇرۇپ، ئۆزىنى كوچىدا كۆردى. بوشاپ قالغان ۋېلىسىپىت قاننىنىڭ شاراقلىشى خېلى ۋاقتىچە ئاڭلىنىپ تۇردى.

تېلېفوندىكى لەتىپە

ئابۇزەر يۇگورگىنىچە تېلېفون بارىشىغا كىردى. دە، ھاسىرىغان پېتى تېلېفون نومۇرلىرىنى بېسىشقا باشلىدى. ئۇ

ھازىرلا ئاڭلىغان بىرمۇھىم خەۋەرنى ئاڭلىنىشىڭىزنىڭ ئىچىدىن يەتكەن
زۇپ قويۇمىسا بولمايتتى. تېلېفون بىر پەس سوزۇپ سىڭىنال
بەرگەندىن كېيىن، قارشى تەرەپ تۇرۇپكىنى ئالدى.

— ۋەي، سىز باج ئىدارىسىمۇ؟

— ھەئە، كىم كېرەك؟

— كۆزەتچى مەتبەھىم بارمۇ؟

تېلېفون تاراققىدە قىلىپ قالدى— دە، قىسقا سىڭىنال بې-
رىشكە باشلىدى. ئابۇزەر جىددىيلىشىپ، پۇتلىرىنى بىر يۆتكە-
ۋالدى ۋە بايىقى نومۇرلارنى يەنە باسقۇلى تۇردى. تېلېفون يەنە
ئۇلاندى.

— ۋەي، سىز باج ئىدارىسىمۇ؟

— ھەئە، كىم كېرەك ئىدى؟

ئابۇزەر بايىقىنى ئاۋازنى توندى.

— ماڭا قارالغۇ، ئابۇزەر ئىمكانىيەتنىڭ بارىچە سىلىق

سۆزلەشكە تىرىشتى، — رەنجىمەستىن دەرۋازىغا قارايدىغان مەد-
رېھىمنى چاقىرىۋەتسىڭىز.

— سەن قەيەر؟

— تەمىنات-سودا كوپىراتىپى.

قارشى تەرەپ بىر پەس جىمىپ قالدى.

ما پېشكەللىكىنى قاراڭلار! ئەزەلدىن ئانچىكىم بىر ئىشلار-
غا تولا تېرىكمەيدىغان ئابۇزەر تېلېفون تۇرۇپكىسىنى زەردە بى-
لەن جايىغا قويۇۋېتىپ، ئۈستەل ئەتراپىدا ئۇششاق چامداپ
كەتتى. ئىشخانا كاتىپى، باياتىن جىممىدە ئولتۇرۇپ خەت يېزى-
ۋاتقان كۆزەينەكلىك پاخمىباش ئايال بېشىنى كۆتۈرمەستىنلا

ئۇنىڭغا بىر نېمە دېدى. بۇ يەردە ئۇنى سىلەرگە ئېيتمايمىز.
ئابۇزەر 3-قېتىم بايقى تېلېفون نومۇرىنى باستى. كېچىك-
مەي قارشى تەرەپمۇ ئۇلاندى.

— ۋەي، باج ئىدارىسىمۇ؟

— كىمنى چاقىرىسەن؟ — ئابۇزەرنىڭ تېنى جۇغىدە قىل-
لىپ قالدى. بىراق يەنە ئۆزىنى تۇتۇۋالدى.

— دەرۋازىۋەن مەترېھىمنى چاقىرىۋەتكەن بولسىڭىز!

— سەن قەيەر؟

— ھۆكۈمەت ئىشخانىسى، — دېدى ئابۇزەر ھازىرلا ئۆگە-

تىلگەن ئەقىل بويىچە. ھېي... ئۈنۈم بېرىپ قالامدۇ-نېمە؟

— ماقۇل، مەن قاراپ باقاي-ھە! — دېدى ئاخىر تېلېفون

ئالغۇچى خىرىلداپ.

ئابۇزەر مەسلىھەتچىنىڭ پاخما بېشىغا مىننەتدارلىق نەزىرى
بىلەن بىر قاراپ قويدى-دە، شۇ چاغدىلا يېنىدا ھېلىغىچە بوش
تۇرغان نېكىللىق قىزىل ئورۇندۇققا ئولتۇردى... بايقى خەۋەر-
لەرنى توخۇ يۈرەك مەترېھىمگە قايسى تەرىقىدە يەتكۈزسە بولار؟
ئۈچ مىنۇت، بەش مىنۇت، يەتتە مىنۇتمۇ ئۆتتى. قەدەم

تاۋۇشى، مەترېھىمنىڭ غاراڭ-غۇرۇڭ ئاۋازى ئاڭلانمايتتى.

دەل شۇ چاغدا قۇلىقىغا تارقىقىدە قىلغان ئاۋاز يەنە ئاڭلاندى.

بەدىنىدىن بۇزۇلداپ سوغۇق تەر چىقىپ كەتكەن ئابۇزەر
ئادىتىگە خىلاپ ھالدا شۇ ئەسنادا ئىشخانىغا ئىش ھەل قىلغىلى
كىرگەن بىر ھىجاق ئادەمنىڭ قاتارى تۇتقان تاماكىسىنى تۈزۈت
قىلمايلا ئوتى بىلەن قوشۇپ ئالدى-دە، بەڭگىلەردەك شوراپ-
شوراپ چەكتى. تاماكا چېكىۋېتىپ، ئۇنىڭ كالىسىغا بىر ئەقىل

كەلدى. بۇنىمۇ دېمەيمىز... ئابۇزەر ئەمدىلا يېرىملاشقان تاماكتىم
نى يەرگە تاشلاپ دەسسدى. دە، تۇرۇپكىنى قولغا ئېلىپ،
تۆتىنچى قېتىم نومۇر باستى.

— ۋەي، باج ئىدارىسىمۇ سەن؟

— ھەئە، نېمە ئىشنىڭ بار ئىدى! — ئابۇزەرنى ئۈچ قېتىم
ئاۋازە قىلغان ئاۋاز ئىگىسى يەنە گۈركىرىدى.

— ماڭە، بېرىپ كۆزەتچى مەترېھمىنى چاقىرىۋەت! —
ئاچچىقى كەلگەندىنمۇ ياكى ئەتەيمۇ، ئىش قىلىپ ئابۇزەرنىڭ
ئاۋازى پۈتۈنلەي ئۆزگىرىپ كەتكەنىدى.

— ھەي!... سەن قەيەر؟

— ساقچى ئىدارىسى، بولە!

— ما... ماقۇل، ئاكا، ھازىرلا چاقىرىمەن.

بىرىمىنۇتمۇ ئۆتمىدى. بىرىسىنىڭ قەدەم تاۋۇشى ئاڭلاندى.
تۇرۇپكىدىن تونۇش غارالغى-غۇرۇڭ ئاۋاز ئابۇزەرنىڭ قۇلىقىغا
ئۇرۇلدى:

— ۋەي، مەن مەترېھىم...

چىۋىن

گالىستۇكىنىڭ تۈگۈچى سول ياقىسىنىڭ قېتىغا كىرىپ
قالغان قورايىدەك ئىنچىكە يىگىت بوسۇغىدا پۇتلىرىنى كېرىپ
سەل دەلدۈگۈنۈپ تۇرۇپ ۋارالغى-چۇرۇڭلۇق ئاشخانغا تەپتىش

خادىمىدەك سىرلىق نەزەر سالىدى. قادىلا-قادىلا، ئاخىر قىغراق-تەك بۇرنىنىڭ ئەتراپىغا كۆلكە يامىردى. تامغا يېقىن دۈڭىلەك ئۈستەلنى چۆرىدەپ ئولتۇرۇشقان ئالتە-يەتتە كىشىلىك سورۇندا ئۇنىڭ بىر تونۇشى ساقىيلىق قىلىۋاتاتتى.

—ئاداشوي، بۇ يەردىكەنەنغۇ، ئىزدىمىگەن يېرىم قالمىدى سېنى! — ئىنچىكە يىگىت ھايال ئۆتمەي قەدەم بىلەن ئاۋازدى. نى چوڭ-چوڭ ئىشقا سېلىپ بايقى جۈزىغا يېقىنلاشتى، —قويغىنا شۇنداقمۇ ئىزدىتەمسەن!

سورۇندىكىلەر مېھماننى ھەرخىل نەزەرلەر بىلەن قارشى ئالدى. شۇ ئارىدا مېھمان سورۇن ئەھلى بىلەن بىر مۇبىر دەپ-دىل، تەۋەزۈلۈك كۆرۈشۈپ چىققاندى.

—ئىزدىمىگەن يېرىم قالمىدى، — مېھمان ساقىي تونۇشىدىكى بىلىمىغا جايلىشىۋالغاندىن كېيىن بايقى سۆزىنى تەكرارلىدى. ساقىي كەيپىتىن خېلىلا قىزارغان چېقىر كۆزلىرىنى مېھمانغا ئەجەبلىنىپ تىكتى.

—نېمە ئىش بولغاندى شۇنچە؟

—كېيىن ئېيتىمەن، ھازىر كەيپىنى بۇزمايلى، خىزمىتىڭنى قىلىۋەر، — مېھمان جىددىي لېكىن سىپايە جاۋاب قايتۇردى ۋە قوشۇپ قويدى، — تايىنلىق كونا مەجەزىڭنى ئىشلىتىپ، مېھماننى تولۇقلاپ يېتىشتۈرىمەن دەيسەنغۇ! ...

شۇنداقمۇ قىلىندى. ئۈچ رومكا ئارقىمۇ ئارقا "تولۇقلاش" مېھمان يىگىتىنىڭ ئەسلىدىمۇ سەل مەستخۇش چىرايىغا ئۈچ بوتۇلكىنى بوشىتىپ ئۆلگۈرگەن سورۇن ئەھلىنىڭكىدەك سەۋەبىنى دەرھاللا ئاتا قىلدى. بۇ چاغدا كىمدۇر مېھماننىڭ شەردە-

پىگە "يېرىم ئاش" مۇ بۇيرۇۋەتكەندى. ئۈچ رومكىدىن كېيىنكى كى ئۇششاق قىيىملىق، ئوخشىغان لەڭمەننى گۈچۈر-گۈچۈر چاپناش خويمۇ ھۇزۇر-دە.

— بۇ ئاغىنىلەرنى تونۇشتۇرمىدىڭغۇ؟ — ئاش سۈيىنى پۇۋ-لەپ تۇرۇپ ئىچىۋاتقان مېھمان يەنە ساقىغا قارىدى، — چىرايغۇ ساپلا تونۇش، شۇنداقتىمۇ...

سورۇن قائىدىسىنى ئۇنتۇپ قالغىنىغا خىجىل بولغاندەك ساقى دەرهال مېھماندىن باشلاپ، چىشتەك قاتار ئولتۇرۇشقان ئۆلپەتلەرنى بىرمۇبىر تونۇشتۇرۇپ چىقتى ۋە "مېنى ئۆزەڭ تونۇيسەن" دېگەن چاقچاقلىق ئىبارە بىلەن سۆزدىن توختىدى. "ماڭغان دەريا، ياتقان بورىيا" دېگەندەك، سۆز ئارىسىدا روما دۈڭلەك جوزىنى داۋاملىق ئايلىنىپ تۇرغان ۋە گەپ-سۆزلەر بېسىققىچە مېھماننىڭ ئاشقازىنى يەنە سالماقلىق ئىككى رومكىنى كۈتۈۋالغانىدى.

— ئاغىنىمىز مېنى قىسقىلا تونۇشتۇرۇپ قويدى، ئۆزۈم قىسقىغا ئامراقچۇ، ۋەيت...! — ئۇ گېپىنىڭ ئاخىرىنى كەسكىن كۈلكە ۋە ساقىنىڭ بىقىنىغا تۇرتۇشى بىلەن ئۈزۈپ، كېيىن يەنە بەيگە ئېتىدەك سۆزگە ئىتتىك يۈرۈپ كەتتى، — ئانچە-مۇنچە يېزىمۇ قويمەن. ئانچە-مۇنچە دېگىنىم كەمتەرلىكىم، خېلىلا دەۋىرىڭلار!

— بېسىلغانما؟ — سورۇننىڭ ئەڭ ياش ۋە دۈڭلەك كۆزلىدىرى تولىمۇ يوغان ئەزاسى قىزىقىنىپ لوقما سالدى. ئېلان قىلىنغانمۇ دەڭ. بىزنىڭ ئۇيغۇر تىلىنىڭ پۈتتىكى جىقچۇ، ۋەيت...، يازغۇچى، شائىر دېگەن ئېلان قىلىمەن دەپ

يازدىغۇ، خۇددى ماۋۇ ساقىي ئاغىنەم تېرىنى پايدا تاپمەن دەپ سېتىۋالغاندەك. شۇنداقمۇ ئاداش؟

— شائىر دېگەن گەپكە ئۇستا بولىدۇ-دە، ھە، گەپ قىلىڭ-
لار ئاداش! — ساقىي خۇشخۇيلۇق بىلەن بېشىنى ئېغىتتىپ كۈل-
دى. مېھماننىڭ ۋۇجۇدىغا باشقىدىن ھەرخىل ئالامەتلەر قوندى.
— ئاراڭلاردا ئوقۇغانلار، كۆرگەنلەر بارمىكىن، يېقىندا
ژۇرنالدا «چىۋىن» ماۋزۇلۇق بىر ئەسىرىم ئېلان قىلىندى.
ئۈچىنچى ساندا... قېنى، ھارىقىڭنى ماڭدۇرمامسەن ئاداش!
— چىۋىن...، — يوغان كۆزلۈك يىگىت بېشىنى سەل قىد-
مىرلاتقىنىچە تەكرارلاپ قويدى.

— شائىر دېگەننىڭ يازمايدىغىنى يوق-تە! — چاقچاق قىلدى
ساقىي.

— شائىر ئەمەس، يازغۇچى دېگەن. مېنىڭ يازغىنىم شې-
ئىر ئەمەس، ھېكايە، ئەمما شېئىردىنمۇ قاس چىقىرىپ قويد-
مەن! ئۆزۈڭ بىلسەنغۇ، مەخەت دامكىنىڭ تويىدا نەق مەيداندى-
لا توقمىغىنىم؟

— ھېلىقى قۇسۇق توغرىسىدىما؟ ھا-ھا-ھا... راست، ئۇ
بەك قىزىق چىقىۋىدى. قانداقتا، دەۋەتكىنە!

— ئۇ كونا سەۋىيە بولۇپ قالىدغۇ. ئەمدى ئوقساق سەت
تۇرىدۇ-دە، ھازىر ئۇنىۋېرسال بويىكەتتۇق، راستلا، تېخى ئاخ-
شاملا بىرخەۋەر يېزىۋىدىم. تېخى تامغا باستۇرمىغان... شۇنى
ئاغىنلەرگە ئوقۇپ بېرەي، ئاۋۋال ماڭا بىرنى بېرىۋېتە، رەنجىد-
مەيسىلەر-ھە؟

شۇنداق قىلىپ ۋارالڭ-چۇرۇڭلۇق ئاشخانىنىڭ بىر بۇرجىد-

كىدە، يەكشەنبىلىك ئۆلپەتلەر سورۇنىدا ھاراقىنىڭ كەيپىگە تەڭشەشلىنىپ يەرلىك گېزىتكە ۋە رادىئوئۇزۇپىغا ئاتاپ يېزىلغان، ئەتىيازلىق ئوغۇت توپلاش ھەققىدىكى بىرخەۋەر ئوقۇپ ئۆتۈلدى. سورۇن ئەھلى لايىقىدا، ئۈزۈك-ئۈزۈك ئىنكاس قايتۇرۇپ، شۇ ئارىدا بەشىنچى بونۇلكىنىمۇ قۇرۇقىدى. ئۈستەل ئەتراپىدا "يېتەر!" "بولدى قىلساق" دېگەندەك مەسلىھەتلىك پىچىرلاشلار ئاڭلاندى. دەرۋەقە، ئۆلپەتلەرنىڭ نەچچىسى "مەن ساڭا ئېيتاي"غا چۈشكەن، يوغان كۆزلۈك يىگىت جايىدىلا ئۇخلاپ قالغانىدى. مېھمانغا كەلسەك، ئۇ خېلىدىن بېرى قوشنا جوزىغا بويۇنداپ كىمگىدۇر، ئۆزىنى بايقىمايۇاتقان بىرسىگە كۈلۈمسىرەپ غايىبانە سالام يوللاۋاتاتتى. بىر كەمدە ئۇ سورۇندىكىلەرگە، ھەتتا ئۆزى ئىزدەنگەن يېرى قالمىغان ساقى ئاغىنىسىگىمۇ بىر ئېغىز تىنىپ قويماي، قوشنا جوزىغا لىپىدە ئۆتۈپ كەتتى. ئۆلپەتچىلىكىنى ئاخىرلاشتۇرغان جوزىدىكىلەر بىرەر پىيالىدىن سىنچاي ئىچىپ، ئۇخلاپ قالغان يىگىتنى ئاران تەستە سەگىتىپ ئاندىن جايلىرىدىن قوزغالغىچە خېلى ۋاقىت ئۆتتى، ئۇلار دەرۋەقەمە ئىشىك تەرەپكە مېڭىشىقىدا قۇلاقلىرىغا باپپاراۋەر بىر ھاياجانلىق خىتاب ئاڭلاندى:

— يېقىندا «چىۋىن» دېگەن بىر ئەسىرىم ئېلان قىلىندى.

بىلىمىدىم، ئاراڭلاردىم...

— راستتىنلا چىۋىنكەن! — بۇ گەپنى ئارىلىرىدا كىم ئېيتتى.

قانلىقىنى قايتقان ئۆلپەتلەرنىڭ ھېچقايسىسى ئاڭقىدىرالمىدى. قالدى.

ئىككى قوشنا

سۇۋاقلرى تۆكۈلۈپ، نەچچە يېرىدىن چاڭ كەتكەن ئۈچ قەۋەتلىك ئائىلىلىكلەر بىناسىنىڭ بىرىنچى قەۋىتىدە بىر-بىرىد-گە ئۇدۇلمۇ ئۇدۇل ئىككى ئىشىك ھەركۈنى تالاي قېتىم غىچىر-لاپ ئېچىلىپ-يېپىلىپ تۇراتتى. ياش قۇرامى بىر-بىرىدىن پەرقلەنمەيدىغان ئىككى يىگىت بۇ ئۆيلەرنىڭ خوجايىنى بولۇپ، ئەركە، شوخ بىرلا ئوغلى بار، ئايالى ئۆيدە بىكارچى، قارا قاش يىگىت تەھرىر بۆلۈمىدە، ھەركۈنى يەسلىگە قاتنايدىغان، قور-چاقتەك بىر جۈپ قىزى بار، ئايالى قايسدۇر بىرمەكتەپتە ئىش-لەيدىغان كۆك كۆز يىگىت تاشقى ئىشلار بۆلۈمىدە ئىشلەيتتى. بىنا ئىشىكىنىڭ ئىككى تەرىپىگە تاشقىرىغا ئۇسۇپ چىق-قان، كاتەككىلا ئوخشايدىغان تۆمۈر سالاسۇنلۇق ئىككى بالكون جايلاشقاندى. قاراقاش يىگىت ھەر قېتىم ئىشتىن قايتىپ كەل-گىنىدە شالاقشىپ كەتكەن ۋېلىسىپىتىنى تامغا يۆلەۋېتىپ، ئۆ-زىنىڭ ۋە قوشنىسىنىڭ بالكونىغا قاراپ قوياتتى. كۆك كۆز يىگىتىنىڭ بالكونىدىن ھەرقاچان مەرەپ تۇرغان قوي ئۆكسىمەيت-تى. پەقەت سانى ئۆزگىرىپ گايىدا ئىككى، گايىدا ئۈچ-تۆت بولۇپ قالاتتى. قارا قاش يىگىتىنىڭ بالكونىدا بىرنەچچە قەغەز كوروپىكا ۋە تىتىلىپ كەتكەن يول سۈرتكۈچ ئۆزگەرمەس ھەيكەل دەك قىشىن-يېزىن تۇرغىنى تۇرغانىدى. خىزمەت ئېھتىياجى

بىلەن قارا قاش يىگىت تولسراق ئۆيىدە ئىشلەپ قالاتتى. ئەسەن راسلاۋاتقىنىدا ئۇنى ئەڭ بىئارام قىلىدىغىنى ئىشكىنىڭ توساتتى. تىن ئەنسىز چېكىلىشى ئىدى.

بۈگۈنمۇ قارا قاش يىگىت شوخ ئوغلنى ئايالى بىلەن قېيناتىسىنىڭكىگە يولغا سېلىپ، بىرتال تاماكنى تۇتاشتۇرغىدەنچە ئالدىدىكى ئىملاسى سەت ئورنىگىناغا قەلەم تەڭگۈزۈپ تۇراتتى، ئىشكى ئەنسىز چېكىلدى.

ئۇ تاماكنىنى بىر پۇرقىرىتىۋېتىپ، ئىشكىنى ئالدىرىماي ئاچتى. كارىدوردا بىر ئادەم ۋە قوي تۇراتتى.

---يا...ياسىنجاننىڭ ئۆيى مۇشۇمۇ؟

---ئاۋۇ شۇ، ئىشقا كەتتىغۇ دەيمەن.

---ئۇنى بىلىمەن، سىز قوشنىسىمۇ؟

---شۇنداق.

---ماۋۇ قوينى ئىشكى تۇتقۇچىغا باغلاپ قويسام، ياسىنجان كەلگۈچە قاراپ قوياتسىزمۇ؟

---مەھكەمەرەك باغلاپ قويۇڭ، بۇنداق قويلارغا تالاي قاراپ

قويغانمەن. ئىسمىڭىز نېمە؟

ئېغىزىنىڭ ئىچى غۇچىدە ئالتۇن چىش بىلەن قاپلانغان، توغۇرۇلۇق كەلگەن ئادەم قارا قاش يىگىتكە يالت ئېتىپ بىرقاردەۋالدى. دە، ئارغامچىنىڭ ئۈچىنى كۆك كۆز يىگىتنىڭ ئىشكى تۇتقۇچىغا كىرمەك ئۇرۇپ باغلاۋېتىپ، پۇشۇلداپ جاۋاب بەردى: ---ئالتۇن چىشلىق بىر ئادەم دېسىڭىزلا ئۆزى بىلىدۇ.

توپىدىن ئايرىلىپ يېتىمىسىرىغان قوي چۈشكىچە كارىدورنى بېشىغا كىيىپ مەرەپ، دۈكۈرلەپ قارا قاش يىگىتنىڭ ئەتىگەندە

كى پەيزىنى ئۇچۇرئۆتتى. تىنىمىز ئوغلنى مىڭ ھەشەم بىلەن يولغا سالغىنىمۇ بىكارغا كەتتى. سەت ئىملالىق ئورىگىد- نالمۇ قىزىل قەلەم بىلەن بويالماي ئۆز پېتىچە قالدى. سائەت 12 گە يېقىنلاشقاندا كارىدوردا ئاياغ تۇشلرى ۋە ۋېلىسىپىت- لەرنىڭ جىرىڭلاشلىرى كۆپەيگىلى تۇردى. ھېلىدىن- ھېلىغا ئىشكىنى ئېچىپ ئەنسىزچىلىك ۋە ئاۋارىچىلىكتە قالغان قارا قاش يىگىت ئاخىر قوشنىسىنىڭ تونۇش يۆتىلىنى ئاڭلىدى- دە، يېنىك تىنىپ، ئىشكىنى ئاچتى. بۇ چاغدا كۆك كۆز يىگىت ئىشك تۇتقۇچىدىكى باغلاقنى يېشىۋاتاتتى.

— ئەتگەن بىرسى ئەپكەلگەندى. ئالتۇن چىشلىق، ئوتتۇ-

را ياش ئادەم...

— ھە... پۇل بېرىپ قويغاندىم. ئوتتۇرانجى ئاكام قوينى ئەكەپتۇ- دە، — كۆك كۆز يىگىت دەرھال ئىزاھات بەردى، — سىزنى ئاۋارە قىپتىمىز- دە ئاداش!

— ھېچقىسى يوق، — قارا قاش يىگىت ئادىتى بويىچە جاۋاب بىلەن بېشىنى ئېغاتتى، قويۇق، ئۇزۇن چاچلىرى لەپىلدەپ كەتتى. بۇ چاغدا كۆك كۆز يىگىت مال بازىرىدىكى بېدىكتەك بەش بارمىقىنى ئارىچىلاپ كېرىپ، قوينىڭ قېلىن يۇڭلۇق دۈمبىسىدىن نىقتاپ ماڭغۇزۇۋاتاتتى. بۇ ھالغا قاراپ تۇرغان قارا قاش يىگىت ئىختىيارسىز يەنە گەپ قاتتى، — ئاۋۇ كۈنكى قويغا قارىغاندا مۇنۇ خېلى ئەتلىكمۇ نېمە؟

— قايسى؟ ھە... ئۇ دېگەن چوڭ ئاكامنىڭ قوينى ئەمەسمۇ، پۇلى جىقراق- تە بۇنىڭ. راستلا ئاداش، چۈشتىن كېيىن ئۆيدە بولىسىز- ھە؟

—ئۆيدە بولمەن. بىرەر ئىش بارمىدى؟
—شۇ، يەنە خۇلاسى يېزىڭلار دەۋاتمامدۇ. چىرىكلىشىش توغرىلىق ئاساسەن... شاققىدە قانۇرۇپ بىرنەرسە قىلىۋېتىسىز دە، ئۆتكەنكىدەك؟

قاراقاش يىگىت ئۈنچىقماستىن بېشىنى "ماقۇل"غا لىڭ-شىتتى. "قوشنا ھەقىقى خۇدا ھەقىقى" دېگەن گەپنى كۈنلار بىكارغا ئېيتىمىغان-دە!

قاراقاش يىگىتنىڭ چۈشتىن كېيىنكى ۋاقتى ئىدارىسىدىن ئالاھىتەن رۇخسەت سوراپ كەلگەن كۆك كۆز يىگىتكە ئىشلەش بىلەن ئۆتەيدىغان بولدى، كۆك كۆز يىگىت ئىككى پۇتىنى ئالماپ چۆككىنچە قاراقاش يىگىتنىڭ ئاچچىق پۇراقلىق تاماكىسىدىن ئۇلاپ چېكىپ، تېلېۋىزور كۆرۈپ ئولتۇردى. قاراقاش يىگىت يېزىق شىرەسىنىڭ ئالدىدا، قاتتىق ئورۇندۇقتا مۇكچىسىپ ئولتۇرۇپ، خۇلاسى يازماقتا ئىدى.

—ئەيتاۋۇر، قاس چىقىرىۋېتىڭ ئاداش. بۇداقىسى مۇ-ھىم. يېدىڭمۇ، ئىچتىڭمۇ دەيدۇ... ئۆزىڭىز بىلىسىزغۇ، خەققە نېپىمىز تەگسە تەگدى، خەقنىڭ چىۋىن چاغلىق نەرسىسى بىزگە ئۆتكىنى يوق...

قاراقاش يىگىت ئېغىر بىرخورسىنىۋېلىپ، قوشنىسىنىڭ خىيالىغىمۇ كىرىپ چىقمايدىغان پەزىلەتلەرنى تىزىپ خۇلاسىنى داۋاملاشتۇرۇۋاتاتتى، بىرچاغدا ئىشىك بوشقىنا، توختاپ-توخ-تاپ چېكىلدى.

—كىمكىنە؟— كۆك كۆز يىگىت تولىمۇ چاققانلىق بىلەن ئورنىدىن ئىرغىپ تۇرۇپ ئىشىك تەرەپكە ماڭدى. قاراقاش

يىگىت قەلىمىنى يورغىلىتىشتىن بىرپەس توختاپ، تىۋىشقا قۇ-
لاق سالىدى. بىرچاغدا كۆك كۆز يىگىتنىڭ ئاۋازى ئاڭلاندى:
—كىم دەيدىغىز؟ مۇراتنىڭ ئۆيى؟ ھە، مۇشۇ، نېمە ئىش-
ئىز بارئىدى؟—قارا قاش يىگىت ئۆزىنىڭ ئىسمىنى ئاڭلاپ،
ئىتتىك ئورنىدىن تۇردى. ئاڭغىچە ئىشىك يېپىلىپ كۆك كۆز
يىگىت بىلەن ۋىجىكرەك، ئورا كۆزلىرى تارتىنچاقلىق بىلەن
كۈلۈمسىرەپ تۇرغان ناتونۇش بىر ئادەم كىردى.
—تەھرىر بۆلۈمىدىكى مۇراتنىڭ...

—كېلىك ئاكا، يۇقىرى ئۆتۈك، مەن شۇ،—قارا قاش
يىگىت ھەم مۇلايىم، ھەم ھەيرانلىق ئاھاڭدا سۆزلىگىنىچە
مېھماننى تۆرگە تەكلىپ قىلدى. مېھمان دىۋاننىڭ بىر بۇرجى-
كىگە قورۇنۇپقىنا ئولتۇردى. قارا قاش يىگىت شۇ چاغدىلا
مېھماننىڭ بىر قولىدا قانداقتۇر بىرنەرسىنى ئاۋايلاپ تۇتۇۋالغى-
نىنى بايقىدى. ئاڭغىچە مېھمان ئۇزۇن يېڭىنىڭ ئىچىگە يوشۇ-
رۇۋالغان نەرسىنى چىقىرىپ، ئاقىرىپ كەتكەن ئۆتۈك كىيگەن
پۇتىنىڭ يېنىغا ئاۋايلاپ قويدى. گلىۈكوزا سۇيۇقلۇقىنىڭ بو-
شىغان شېشىسىگە مايىمۇ، ئاچچىقسۇمۇ، ئىشقىلىپ قوڭۇر رەڭ-
لىك بىرنەرسە قاچىلانغان بولۇپ، ئاغزى قوناق مەدىكى بىلەن
راسا نىقتاپ ئېتىلگەندى. شېشىنىڭ بوغۇزىغا بارماققا ئېلىپ
كۆتۈرۈۋېلىش ئۈچۈن ياغلانغان چىگە باغ ئىككى قاتلىنىپ شې-
شىنىڭ يېرىمىغىچە ساڭگىلاپ تۇراتتى. قارا قاش يىگىت مېھ-
ماننى بازارغا سودىلىققا كەلگەچ، يول ئۈستىدە كىرگەن بولسا
كېرەك دەپ ئويلىدى. سالام خەت، ئەرز يازدۇرغىلى ئۇنىڭكىگە
تونۇش، ناتونۇش ئادەملەر پات-پات ئىزدەپ-سوراپ كېلىپ تۇ-

راتتى. ئاڭغىچە مېھمان دۇئاغا قول كۆتۈردى.
— مەن سەھەردىن كىرەردىم ئۈكۈم، سېپىلتىمەن
دىن، — مېھمان ئامان-سالامدىن كېيىن تارتىنىپ سۆز باشلىدى،
— سىزنى تاق يېرىم كۈن ئىزدىدىم. ئاخىر ئىدارىڭىزگە
بارسام ئۆيىڭىزنىڭ ئىزناسىنى دەپ بەردى. سورا-سورا...
— بىرەر ئىش بىلەن كەلگەنمىڭىز؟ — قارا قاش يىگىت
مېھمانغا تاماكا تۇتقاچ ئەدەپ بىلەن سورىدى.

— شۇ... ئۆتكەندە بىر تالاي قوشاق ئەۋەتكەندىم، — مېھمان
شۇ گەپنى قىلغاندا خۇددى گۇناھ ئۆتكۈزۈپ قويغاندەك قۇلاقلىدى.
رىغىچە قىزىرىپ كەتتى، — قارىسام جىمىپلا كەتتى. شۇنىڭغىزە
بار-يوقلۇق خەۋىرىنى ئوقۇپ باقساممىكەن دەپ ئالاھىتەن كى-
رىۋېدىم. بىزنىڭ مەھەللىدىكىلەر ژۇرنال ئىدارىسىدىكىلەرنى
تونۇمىساڭ، بىرىنمەڭنى باسمايدۇ دەيدۇ.

قارا قاش يىگىت لاپ ئېتىپ دىۋاننىڭ نېرىقى چېتىگە،
تېلېۋىزورغا قاراپ ئولتۇرغان، لېكىن چىرايدىن تاقەتسىزلىدى.
نىۋاتقىنى مانامەن دەپ چىقىپ تۇرغان قوشنىسىغا قاراپ قويدى.
دى-دە، مۇلايىملىق بىلەن مېھماننىڭ ئات-جۈنىنى سورىدى.
دەرۋەقە، سەھىپە تەقسىماتى تۈپەيلى ئۇنىڭ قولىدا مېھمان ئېيتى-
قان نەرسە بولۇپ، بەزى يېتەرسىزلىكلىرىگە ئاساسەن قالدۇ-
رۇپ قويۇلغانىدى.

— قوشاقلىرىڭىز ھازىر يېنىمدا يوق، ئىشخانىدا، كەلگە-
نىڭىز ياخشى بوپتۇ، — قارا قاش يىگىت مېھماننىڭ ئەندىشىلىدى.
رىنىڭ، ئاڭلىغان گەپ-سۆزلىرىنىڭ ئورۇنسىزلىقىنى چۈشەندۈ-
رگەچ، مېھماننىڭ ئەسلىدىكى يادىدا قالغان يېتىشىزلىكى.

لەرنى بىرمۇ بىر سۆزلەپ، تېگىشلىك پىكىرلىرىنى بايان قىلدى. ئېنىق ئادىرىسىنى يېزىۋالدى-دە، ئىشخانىدىكى كوپپىنى پوچتىدىن ئەۋەتىپ بېرىدىغانلىقىنى ئېيتتى ھەمدە مېھماننىڭ شۇ پىكىرلەر ئاساسىدا قوشاقلارنى قايتا پىششىقلاپ، ئۆزگەرتىپ ئەۋەتىپ بېرىشىنى تاپىلدى. ژۇرنالنىڭ يېڭى سانىدىن، ئىش قەغىزىدىن بەردى. تارتىنىپ كىرگەن مېھمان تاغدىك خۇشال بولۇپ، قانائەت تېپىپ ياپراپ قالدى. مېھمان ئاخىر قارا قاش يىگىتنىڭ غىزاغا، قونۇشقا تۇتقىنىغا قارىماي، ئورنىدىن تۇردى.

—رەھمەت، ئىنىم، ياخشى بولمىدىمىز. ”بۇغداي نېنىڭ بولمىسا، بۇغداي سۆزۈڭ يوقمىدى“ دېگەندەك، كۆڭلۈمنى كۆتۈرۈپلا قويدىڭىز. مەن قاتناشتىن قېلىپ قالماي، مېھمان چاپىنىنىڭ تۈگىملىرىنى ئېتىۋېتىپ، بىردىنلا ئايىغى تۇۋىدىكى شېشىگە قارىدى، —راستلا ئىنىم، سەھرا ئادىمى بىز، ”تاپقىنى گۈل كەلتۈرەر، تاپالمىغىنى بىر باش پىياز“ دېگەندەك، مۇنۇ بىر بوتۇلكا سۇماي سىزگە كىچىككەنە كۆڭلۈم. ئۆزىمىز تېرىدىغان... بولسا چوڭراق قىلساق بولاتتى...

—نېمە ئىشىڭىز بۇ؟— قارا قاش يىگىتنىڭ يۈزى دەرىزە ئوت ئېلىپ كەتتى، يۈرىكى بوغۇزىغا تىقىلدى، —سەت ئىش قىلماڭ، ئېلىپ كېتىڭ بۇنى!

—ياراتمايۋاتامسىز ئۆكۈم، ”كەمبەغەلنىڭ چىشقا دو-را“ دەپتىكەن. ئالمىسىڭىز مېنى ئىزاغا ئۆلتۈرسىز... مېھمان بىرنەرسىدىن قاچقاندەك ئۆيدىن ئېتىلىپ چىقىپ كەتتى. قاراقاش يىگىت ئۇنىڭ ئارقىسىدىن يۈگۈردى. نېمىلەر-

سۇردۇردى. ۋىجىكرەك ئادەم گويا تامنىڭ ئارىسىغا كىرىپ كەتكەندەك، كۆزدىن غايىب بولغانىدى. كۆڭلى بىر قىسىم بولۇپ، تېنى بوشاشقان قارا قاش يىگىت ئۆيگە قايتىپ كىرگەندە، كۆك كۆز يىگىت ھىجايغىنچە ھېلىقى بىر شېشە مايغا قاراپ تۇراتتى. ئۇ قارا قاش يىگىتكە تىكىلىپ سۆزلىدى:

—سىلەرنىڭ ئىشمۇ بولىدىكەن ئاداش، ئانچە-مۇنچە ئې-

غىز-بۇرۇنۇڭلارنى مايلاپ تۇرىدىكەن؟

قارا قاش يىگىت جىنايەت ئۈستىدە تۇتۇلغاندەك تىترەپ كەتتى. ئاقپىشماق چىرايى پەرەڭدەك بولۇپ كەتكەنىدى. ئۇ لام-جىم دەيمىدى...

كەچكە يېقىن ئايالى بىلەن ئوغلى چۇۋۇلدىشىپ قايتىپ كەلدى. ئېرىنىڭ ھالىتىدىن چۇچۇگەن ئايالى خېلىغىچە ئۇنى-بۇنى سوراپ تۇرۇۋالدى. ئاخىر بولغان ئىشنى ئۇقتى-دە، قا-قاقلاپ كۈلۈپ كەتتى.

—قويۇڭا سىزنى، دۇنيادا سىزدەك ئادەمدىن نەچچىسى باردۇر؟ ئەجەب سىنچايدەك سۈزۈك مايكىنە بۇ، لەڭمەن پىلتە-لايدىغانغىلا ئېلىپ قويسام بولغۇدەك.

شۇ ئاخشىمى قارا قاش يىگىت تۈن ھەسسىسىگىچە ئۇيان-بۇيان ئۆرۈلۈپ ئۇخلىيالمىدى. ئۇنىڭ كۆز ئالدىغا دەممۇدەم قانداقلاشقان بارماقلىرىدا سۇماي شېشىسىنىڭ بوغۇچىنى ئېلىپ كۆتۈرۈۋالغان سەھرىلىق ھەۋەسكار، لىغىرلاپ تۇرغان قوينىڭ بويىنىدىكى ئارقاننىڭ بىر ئۈچىنى ئىشىك تۇتقۇچىغا پۇشۇلداپ تۇرۇپ باغلاۋاتقان ئالتۇن چىشلىق ئوقەتچى كېلىۋالدى، ئۇ-رۇپلا بۇ سۈرەتلەر كۆك كۆز قوشنىسىغا، ئۆزىگە ئالمىشىپ

قالاتتى. يەنە تېخى ئاخىرى تولىمۇ سۇس تۇگىگەن يىللىق خۇلا-
سە دوكلاتىمۇ بار ئىدى.

تەلەكلەر

ئەلى بىلەن سابىرە تۇنجى پەرزەنتىنىڭ بىر ياشقا تولغان كۈنىنى خاتىرىلەپ مېھمان چاقىردى. قىلغى تاتلىق ئالمىرە بۈگۈنكى مەرىكىنىڭ كىچىك مەلىكىسىگە ئايلاندى. ئۇرۇق-تۇغ-قانلار، دوست-يارانلار، چوڭ-كىچىك، ئەر-ئاياللار تولۇق يى-غىلىپ، مەرىكە داستىخاننىڭ ئەتراپىدىن جاي ئېلىپ بولغان-دىن كېيىن، ئەلى بىلەن سابىرە ھاياجانلانغىنىدىن ئاۋازلىرى سەل بوغۇلغان ۋە دۇدۇقلاشقان ھالدا ئىلگىرى-كېيىن بولۇپ كىرىش سۆزى قىلىشتى. چاۋاكىلار ساداسى ئىچىدە تورتقا ساند-جىلغان شام سەبىنىنىڭ پۈۋلىشىدە مەڭگىر تەستە ئۆچۈرۈلۈپ، مېھمانلارنىڭ نېسىۋىسى—قايماقلىق شېرىن، يۇمشاق تورت ئۈ-لەشتۈرۈلگەندىن كېيىن، سورۇننى بىر پەس مەززە سۈكۈناتى قاپلىدى. سەلدىن كېيىن مېھمانلار نۆۋەت بىلەن ئورنىدىن تۇرۇشۇپ، ئېلىپ كەلگەن سوۋغاتلىرىنى چوڭ ئۈستەلگە بىر-بىرلەپ قويۇپ، بالا باققۇچى قىز كۆتۈرۈپ تۇرغان ئالمىرەنىڭ ئاغشامىدىن بېرىقى تۇيۇقسىز قىزىش، يۆتىلىشتىن قىزىرىپ تۇرغان بۇدرۇق مەڭگىگە سۆيۈشۈپ، تەلەكلىرىنى ئىزھار قى-لىشقا باشلىدى.

—قىزىڭلارنىڭ ئۆمرى ئۇزۇن بولسۇن!— دېدى چوڭ پاتىدا.
لىق، سالاپەتلىك بىر مېھمان. ئەلى بىلەن سابىرە دەرھال
ئۇنىڭغا رەھمەت ئېيتتى.

—پەرزەنتىڭلارنىڭ دۆلىتى زىيادە بولسۇن!— دېدى ئالتۇن
ئۈزۈكلەرنى قوشلاپ سالغان، پۈزۈر بىر جۇۋان. ئەلى بىلەن
سابىرە تەڭلا كۈلۈمسىرەشتى.

—ئالسىز ئاي تېخىمۇ چىرايلىق بولۇپ ئۆسۈن!—
ئەلىنىڭ چىرايلىق سىڭلىسى كەرەشمىلىك ئاھانچا تىلەك تىلدى.
دى. سابىرە قېيىن سىڭلىسىغا جاۋابەن تەبەسسۇم ئىزھار قىلدى.

—خان قىزىم ئوقۇپ ئالىم بولسۇن!— دېدى سابىرەنىڭ
مۇئەللىم كىچىك دادىسى. ئەلى ”رەھمەت“ دەپ ئېھتىرام بىلەن
ئۇنىڭغا باش ئەگدى.

—بۇ قىز دادىسىدەك ئەقىللىق، ئاپىسىدەك جانلىق ئۇلغاي-
سۇن!— قوشنىلاردىن بىرى سۆزگە نۆۋەت ئالدى. ئەر-ئايال
ساھىبخانا بىر-بىرىگە مەنلىك قاراشتى.

نۆۋەت ئەلىنىڭ چاچلىرىنى ئاق، يۈزىنى يول-يول قورۇق-
لار باسقان، سەل ئالدىغا مۈكچەيگەن ئانىسىغا كەلدى. ھەممەي-
لەن بىرچەتتە ئۇن چىقماي تۇرغان، نېمىشقىدۇر چىرايى تەش-
ۋىشلىك بۇ مويىسىپىتقا تەڭلا قاراشتى. ئەلى چوڭقۇر مېھرى-
مۇھەببەت بىلەن ئانىسىغا تەلمۈردى. ئانىسىز ئۆسكەن سابىرەمۇ
كۆڭلى-كۆكسى دەريادەك كەڭ قەيىنانىسىغا قاپقارا كۆزلىرىنى
تىكتى. ئانا بالا باققۇچى قىزنىڭ ئالدىغا كەلدى-دە، توختىماي
يۆتىلىپ تۇرغان نەۋرىسىنى باغرىغا ئېلىپ، مەڭزىنى ئۇنىڭ

ئوتتەك مەخزىگە ياقىتى ۋە:
— جېنىم بالامنىڭ يۆتىلى چاپسانراق توختاپ قالغاي، ئىلا.
ھىم! — دەيدى تىترىگەن ئاۋازدا.
سابىرە ئېتىلىپ بېرىپ قېيىنانسىنى قىزى بىلەن قوشۇپ
قۇچاقلىۋالدى.

ئۈستەل كالىندارى

يېڭى باشلىقىمىز خىزمەتكە چۈشۈپ ھەپتە ئۆتمەيلا، بىردە.
مىزگە بىردىن ئۈستەل كالىندارى تارقىتىپ بەردى. بۇ دېكابىر
ئېيىنىڭ ئوتتۇرىلىرى ئىدى.
— يېڭى يىلنى يېڭى ئادەت بىلەن باشلايلى، — دەيدى ئۇ
بىزنىڭ ئىشخانىغا كىرىپ ماڭا ۋە ئۇدۇلۇمدىكى بەستلىك، مەڭ.
زى خورازنىڭ تاجىسىدەك ھەمىشە قىپقىزىل تۇرىدىغان لەيلىنا.
مانغا ئۆز قولى بىلەن كالىندارنى ئۈزىتىۋېتىپ، — بۇ ھەم كا.
لېندار، ھەم خاتىرە سۈپىتىدە ئىشلىنىدىغان ياخشى نەرسە ئى.
كەن. كۈندىلىك ئىشىڭلاردىن ئىز قالدۇرۇپ قويارسىلەر.
ھەش-پەش دېگىچە يىل ئاخىرى بولۇپ قالدى. بىر يىللىق
رەھبىرىمىز بولۇپ قالغان بۇ باشلىقىمىز بىر كۈنى ئالدىمىزدىكى
ئۈستەل كالىندارىنى يىغىپ ئېلىپ چىقىپ كەتتى. لەيلىنامان
”بۇ نېمە ئىش؟“ دېگەندەك، ماڭا چەكچىيىپ قاراپ قويدى،
نەمۇ بۇنىڭ سەۋەبىنى بىلەلمەي دولامنى كۆتۈرۈپ بوينۇمنى

قىستىم .

يېڭى يىلنى كۈتۈۋېلىش مۇناسىۋىتى بىلەن ئۆتكۈزۈلگەن خۇلاسى ۋە كۆڭۈل ئېچىش يىغىلىشىمىز تولمۇ مەنلىك بولدى. يىغىندىن ئىلگىرى بەزىلەر ”بۈگۈن باشلىق ئۆز قولى بىلەن مۇكاپات تارقىتىدىكەن“ دەپ يۈرگەنىدى. دېگەندەك، كۆڭۈل ئېچىش ئاياغلىشاي دېگەندە باشلىقىمىز بىردىنلا ھەممىمىزنى تەرتىپكە چاقىرىپ قالدى.

— بىلىمىدىم، بۇنىڭدىن ئىلگىرى يىللىق خۇلاسىنى قانداق راق ئۆتكۈزەتتىڭلار كىن؟ بۇ يىلنى يېڭىچە ئۆتكۈزۈپ باقمايمىمۇ؟

ھەممىمىز تىمتاس بولۇپ، باشلىقنىڭ ئاغزىغا قارىدۇق. ئاغىچە باشلىق بىر ئىشارە قىلىۋىدى، ئىشخانا مۇدىرى ئۈستەل ئاستىدىن بىر دۆۋە كونا ئۈستەل كالىپندارنى ئالدى.

— ئېسىڭلاردا بولسا كېرەك، — دېدى باشلىق كالىپنداردىن بىرنى ئېلىپ ۋارقىلاۋېتىپ، — بۇلتۇر مۇشۇ كالىپندارنى تارقىتقاندا ھەر بىرىڭلارغا بىر ئېغىز سۆز قىلغانىدىم. ھازىر بىرنەچچە كالىپنداردىن ئۈزۈندىلەر ئوقۇپ بېرىمەن، — باشلىق شۇنداق دېدى. دە، بىر كالىپندارنى ۋارقىلاپ، بەش-ئالتە كۈنلۈك خاتىرىنى ئوقۇپ بەردى. خاتىرە شۇنداق مەنلىك، ئەتراپلىق ۋە ئىخچام يېزىلغانىدىكى، ئۇنىڭدىن ئوخچۇپ تۇرغان بىر يۈرەك-نى، ئارمانلىق ئەقىل-ئىدراكىنى، مەسئۇلىيەتچان بىر جۈپ قولىنى كۆرگەندەك بولدۇق.

باشلىق يەنە ئىككى كالىپنداردىن بەزى بەتلەرنى ئوقۇپ بەردى. ئوقۇغان ئادەممۇ، مۇشۇ بەتلەرنى يازغان، مەشەدە ئول-

تۇرغان خىزمەتدەشمىز مۇ مەنۇنىيەتكە چۆمۈلەتتى.
ئاخىرىدا باشلىقىمىز دائىم ئويچان كۆرۈنىدىغان چىرايىغا
بىلىنەر-بىلىنمەس كۈلكە يۈگۈرتتى-دە، بايا بىرچەتكە ئايرىپ
قويغان كالىپندارنى قولغا ئالدى.

—ئەمدى سىلەرگە مۇنۇ كالىپندارغا يېزىلغان خاتىرىلەرنىمۇ
ئوقۇپ بېرەي، قۇلاق سېلىڭلار!— باشلىق تامىقىنى قىرىپ
قويدى-دە، ئالدىرىماي ئوقۇشقا باشلىدى:

”1989-يىلى 1-ئاينىڭ 7-كۈنى، شەنبە، بۈگۈن ئىش
خۇش ياقىمىدى. ئىسكەندەرگە تېلېفون بېرىۋېدىم، لىككىدە كەل-
دى. سالى بۇرىنىڭ ئاشخانىسىغا چىقىپ قورساقنى توقلاپ،
500 گرام قاقئۇق...“ مەجلىسخاندا پاراققىدە كۈلكە كۆتۈرۈل-
دى. ھەممەيلەن بىر-بىرىگە قارىشاتتى. بىزنىڭ ئىدارىمىزنىڭ
نامى كاتتا بولغىنى بىلەن قانچىلىك ئادىمى بار دەيسىلەر؟ ئاران
17، توساتتىن ئۆپكىدەك ئېسىلىپ ئولتۇرغان لەيلىنامانغا كۆ-
زۈم چۈشۈپ قالدى. ”ئىم“ دېدىم ئىچىمدە كالىپۇكىمنى ھىمىد-
رىپ.

باشلىق يەنە ئوقۇشقا باشلىدى:

”1989-يىلى 3-ئاينىڭ 28-كۈنى، چارشەنبە، قاسساپ دۈ-
كىنىغا چىقىپ پاقلان گۆشىدىن بىر كىلو ئالدىم. پارنىكىنىڭ
سېيى كەپتىكەن، ئۇنىڭدىنمۇ خىللىۋالدىم.“
يېڭى يىلنى كۈتۈۋېلىش سورۇنىنى گۈدۈڭ-گۈدۈڭ ئاۋاز
قاپلىدى. كۆز قىرىمدا سەپسالسام، بەزىلەر لەيلىناماننىڭ ھال-
تىنى سېزىپ قالغاندەك قىلاتتى. باشلىق قولدىكى كالىپندار-
دىن يەنە قېلىن بىر بۆلەكنى ئۆتكۈزۈۋەتتى.

-- يەنە بىرىنى ئوقۇي، ھە، يېقىندىكىسىنى...
"1989-يىلى 11-ئاينىڭ 17-كۈنى جۈمە، كەچكىچە ئۇيقۇ
بېسىپلا يۈردۈم، چارشەنبە بىلەن جۈمە كۈنى بولىدىغان ئۆكتەبىر
نىشتىن تويدى-دە، ئادەم. خەقنىڭ كەينىگە ئۆتۈۋېلىپ، مۇ-
گىدەپ ئولتۇردۇم. ئۇنىڭ ئورنىغا بىرەر كىنو قويۇپ بەرگەن
بولسىمۇ كاشكى!"

باشلىق كالىپدارنى ياپتى-دە، بىردەم شۇك تۇرۇۋالدى،
كېيىن يەنە ھەممىمىزگە تەكشى نەزەر تاشلاپ:

-- ھازىر مۇكاپات تارقىتىش باشلىنىدۇ، -- دېدى.
باشلىق دەسلەپتە خاتىرىلەردىن ئۇزۇندە ئوقۇلغان كالىپ-
دارنىڭ ئىگىسىگە ئۆز قولى بىلەن تەقدىرنامە ۋە كىچىك خاتىرە
بۇيۇمى تەقدىم قىلدى. ئۇنىڭدىن كېيىنكى ئىككى كالىپدارنىڭ
ئىگىلىرىگىمۇ لايىقىدا، ئادەم ھەۋەس قىلغۇدەك مۇكاپات تارقى-
تىپ بەردى. شۇ قاتاردا ماڭا ۋە يەنە بىرنەچچە يەلگە تەقدىرنامە
تەگدى.

ئەڭ ئاخىرىدا لىيلىناماننىڭمۇ ئىسمى چاقىرىلدى.
نېمىشقا دەمىسەلەر؟ سەھنىگە چىقىشقا ئۇنىڭغىمۇ مۇكاپات
بەردىمۇ دەمىسەلەر؟ شۇنداق، مۇكاپات بەردى. نېمە بەردى دې-
دىڭلارمۇ؟ ئۆزى بەتلىرىنى تولدۇرغان ھېلىقى كونا ئۈستەل
كالىپدارى بىلەن تېخى تۇتۇلمىغان، كېلەركى يىلىنىڭ يېپيېڭى
ئۈستەل كالىپدارىنى ئىدارە باشلىقى ئۆز قولى بىلەن ئۇنىڭغا
بەردى.

بىزنىڭ ئوغۇل

شۇنداق بىر ئوغۇلنى كۆز ئالدىڭىزغا كەلتۈرۈڭ: ئۇنىڭ دادىسى ناھىيە رەھبەرلىرى رويخېتىدە ئالدىنقى قاتاردىكى ئو- رۇنلارنىڭ بىرىنى ئىگىلەپ تۇرىدۇ. ئۆزى تولۇق ئوتتۇرا مەك- تەپنى پۈتتۈرۈشكە بىرىپ قالغاندا مەكتەپتىن چىقىۋالغان. ئاپىسى رەھبەرلىك قىلىدىغان ناھىيىلىك دوختۇرخانىنىڭ ئا- ق- باش مۇتەخەسسسى ئۇنىڭغا ئوقۇشنى داۋاملاشتۇرۇشقا بولماي- دىغانلىق ئىسپىراپكىسىنى يېزىپ بەرگەن... بۇگۈن ئۇنىڭ داد- سى (بىز ئۇنى ئا جاناب دەپ ئاتا تۇرايلى) تېلېفوننىڭ نومۇر تەخسىسىنى بىرپەس چۆرگىلەتتى-دە، تۇرۇپكىنى قولىغا ئالدى.

— ۋەي، سودا ئىدارىسىمۇ؟

يېرىم سائەتتىن كېيىن ئا جانابنىڭ بۆلۈمىگە ناھىيىلىك سودا ئىدارىسىنىڭ مەسئۇلى تەبەسسۇم تۆكۈپ كىرىپ كەلدى. — ماڭا قاراڭ، — دېدى ئا جاناب بىرچاغدا تۈزۈت پاراڭلى- رىنى يىغىشتۇرۇپ، — بىزنىڭ ئوغۇل تۇرۇپلا ئىشلىسەم دەپ قاپتۇ. سەيگويەن بولغۇسى بارمىش. سىزچە...؟

— بولىدۇ، بولىدۇ، ياخشى ئويلاپتۇ، ياش بالىلار بىكار يۈرسىمۇ زېرىكىپ قالىدۇ دەڭا. مەن ئۇياقنى بىزنىڭ سەيگويەن-

لەرگە قېتىپ قويماي، كۆزى پىشسۇن!
شۇنداق قىلىپ، ھېلىقى ”بىزنىڭ ئوغۇل“ ئىككى كۈندىن
كېيىن سەيگۈبۇەن بولۇپ قالدى. سەپەرلەردە بولدى، زىياپەت-
لەردە كۈلدى... بىر كۈنلىرى كېلىپ يەنە ئۆيىنى پىرقى-
راشقا باشلىدى.

بۈگۈنمۇ ئۇنىڭ دادىسى تېلېفون تەخسىسىنى بىرپەس چۆر-
گىلەتتى-دە، تۇرۇپكىنى قولغا ئالدى.
—ۋەي، مائارىپ ئىدارىسىمۇ؟
يېرىم سائەتكە قالماي بىراۋ ئا جانابنىڭ بۆلۈمىگە پىخىلداپ
كىرىپ كەلدى.

—ماڭا قاراڭ، — دەدى ئا جاناب بىرچاغدا تۈزۈت پاراڭلىدى.
—بىزنى يىغىشتۇرۇپ، — بىزنىڭ ھېلىقى شوخ ئوغۇلنى بىلىسىز.
شۇزە، تۇرۇپلا ئىشلىسىم دەپ قايتۇ، مۇئەللىم بولۇشقا قىزد-
قارمىش. سىزچە؟ . . .

— مانا، ياشلىق ئارىمىنى دېگەن! — مائارىپ ئىدارىسىنىڭ
بىمەھەل سەمرىگەن باشلىقى ئورنىدىن ھەتتا ئىرغىپ كەتتى،
قوللىرىنى ئىشقىلاپ تۇرۇپ ئىپادە بىلدۈردى، — مەرىپەتكە پەر-
ۋانە بولغىنىغۇ بۇ، ئامالنى قىلىمىز!

شۇنداق قىلىپ ھېلىقى ”بىزنىڭ ئوغۇل“ ھەپتىگە قالمايلا
بىر باشلانغۇچ مەكتەپكە ۋاقىتلىق ئوقۇتقۇچى بولۇپ قالدى.
قانداق ئوقۇتقانلىقىنى بۇ يەردە دېمەيمىز. ئىشقىلىپ، ئىككى
ئاي مائاش ئالدى. ئۈچىنچى ئېيىدا مەكتەپ يولىدىن قالدى.
مانا بۈگۈنمۇ ئۇنىڭ دادىسى، يەنى ھۆرمەتلىك ئا جاناب
تېلېفون تەخسىسىنى پىرقىرىتىشقا باشلىدى.

—ۋەي، سىز گېزىتخانىمۇ؟

كۆپ ئۆتمەستىن ئا جانابنىڭ بۆلۈمىگە تاپنىغا شارىك بېكىتكەندەك غىرىلداپ مېڭىپ، خىيالچان بىر ئادەم كىرىپ كەلدى.

—ماڭا قاراڭ، — دەيدى ئا جاناب، — بىزنىڭ ئوغۇلنى تونۇيە-دىكەنسىزغۇ؟ قىزىق ئىش، تۇرۇپلا شائىر بولغۇسى كېلىپ قاپتۇ ئۇنىڭ. ماۋۇ يازغانلىرىكەن. قاملاشمىغان يەرلىرىگە قە-لەم ئۇرۇپ، گېزىتكە بىر كۆتۈرۈپ قويامسىز-ھە؟ مەدەت بو-لۇپ قالار...

—ئىنتىلىگىنى ياخشى، — دەيدى خىيالچان شائىر سىرلىق كۈلۈمسىرەپ، قالغىنىنى ماڭا قويۇپ بېرىڭ.

يېرىم ئايدىن كېيىن يەرلىك گېزىتتە ھېلىقى ”بىزنىڭ ئوغۇل“نىڭ شېئىرى بېسىلىپ چىقتى. شېئىرنىڭ پېشانىسىدا ئۇنىڭ ۋە ئاتىسىنىڭ بىرلەشمە ئىسمى بېرىلمىگەن بولسا، ئاپ-تورنىڭ ئۆزىمۇ شېئىرنى تونىيالمىغان بولاتتى. يەنە بىر ”بۇ-گۈن“كەلدى... بۈگۈن ئا جاناب تېلېفون تۇرۇپكىسىغا يەنە شەخ-سىي ئىش تۈپەيلى قول ئۇزۇتۇپ قالدى.

—ۋەي، سانائەت-قاتناش ئىدارىسىمۇ؟

كاتتا باشلىقنى ئانچىلا كۆپ كۈتكۈزمەستىن ئالدىراغغۇ مىجەز، پەتەك بىرەيلەن قوبۇلخانىغا ئۈندى.

—ماڭا قاراڭ، — ئا جاناب بىرچاغدا ئوخشاشلا تۈزۈت گەپ-لىرىنى يىغىشتۇردى، — بىزنىڭ ھېلىقى تىنىمىسىز ئوغۇل شو-پۇر بولمەن دەپ سەكپارە بولۇپ كېتىۋاتىدۇ. ”بولدى قوي“ دەپسەم ئاش-تاماقتىنمۇ قالدىغان پەيلى بار، ئۇنىڭ ئۈستىگە

ئانىسىمۇ ئارىلىشىپ... سىزچە؟

— ھازىرقى ياش بالىلار رولغا قەۋەتتە ئادەتتە راق-تە! — ئالدىراغۇ پەتەك مەززە قىلغاندەك كۆلۈندى، چىرايى چارلىز چاپلىن دورىغان بىر قىسىم ئۇششاق ئەمەلدارلارغا ئوخشاپ قالدى، — قالدى ئىشلارغا سىز ئاۋارە بولمىسىڭىز! خەيرلىك كۈنلەرنىڭ بىرىدە ھېلىقى “بىزنىڭ ئوغۇل” قىسقا كۇرستا ئوقۇپ، ئىمتىھاندىن ئۆتۈپ رولغىمۇ ئىگە بولۇپ قالدى. نېمىسىنى دەيسىز، تېخى يېرىم يىلدا ئۈچ ماشىنىغا يەڭگۈشلەندى. ئاخىرقىسى سۆلەتلىك پىكاپ ئىدى. شوپۇرلۇق. نىڭ يەتتىنچى ئېيىدىكى يەنە بىر “بۈگۈن”، يەنى ئاخىرقى بۈگۈن ئا جاناب تېلېفون تەخسىسىنى يەنە بىر قېتىم غىرىلداتتى. دە، تۇرۇپكىغا ئاغزىنى ياقتى.

— ۋەي، جامائەت خەۋپسىزلىكى ئىدارىسىمۇ؟

ئارىدىن ئىنتايىن ئۇزاق، ئىككى سائەتچە ئۆتۈپ، بىرچاغدا باشتىن ئاياغ فورما كىيگەن ھەيۋەتلىك، سالماقلىق بىر كىشى ئا جانابنىڭ ئىشخانىسىغا كىرىپ ئولتۇردى.

— ماڭا قاراڭ، — دېدى ئا جاناب بىرچاغدا تۈزۈت گەپلىرىدىكى يىغىشتۇرۇپ، — ئەجەب كېچىكىپ كەتتىڭىزغۇ؟ مەن سىز بىلەن بىزنىڭ ھېلىقى ئوغۇلنىڭ ئىشىنى...

— مەنمۇ نەق شۇ ئوغلىڭىزنىڭ ئىشى بىلەن كېچىكىپ قالدىم، — دېدى فورمىلىق كىشى ئورنىدىن دەس تۇرۇپ، — ئوغلىڭىزنىڭ شوپۇرلۇق تېخنىكىسىدا لايىقەتسىز ئىدەكەنلىكىنى بىلەتتىڭىزمۇ؟ ئۇ بايىلا بىرسىنى سوقۇپ ئۆلتۈرۈپ قويدى، ئوغلىڭىزنى سىز ھازىر ماڭا دېمەكچى بولغان يەرگە — ساقچىغا ئەكىرىۋېتىپ كەلدىم!

كۆرۈپ قالغان ئادەم بار

شۇنداق، ئۇ مېنىڭ ئالدىمدا ئەزەلدىن تارتىنىپ، ئانچىلا سىر يوشۇرۇپ ئولتۇرمايتتى. ئۆز نۆۋىتىدە بولسا مەنمۇ ئۇنىڭغا يۈز-خاتىرە قىلمايتتىم.

مېنىڭ "ئۇ" دەۋاتقىنىم، باشلىق ئىسىملىككە سېزىكى بار، شۇڭلاشقىمۇ ئىل-يۇرتنىڭ ئېغىزىدا غەيۋىتى بار تام قوش-نام مەتناسىرخان. ئۇنىڭ ھەممە تەرىپى بولىدۇيۇ، لېكىن شۇ بىرلا...، ھەر ماختانغىنىدا بىر تەقىد-تەرىپىيە بېرىپ ئۇنى قىزارتماقچى، پەيلى-خۇيىدىن يالتايتماقچى بولاتتىم. ئوتتۇرا مەكتەپنىڭ مەندەك بىر ئوقۇتقۇچىسى تالاي-تالاي چېچەنلەرنى تەرىپىيەلەپ يېتىشتۈرۈپ چىققانمەنۇ، بىراق مۇشۇ تام قوشنامغا كەلگەندە دەرسىمنىڭ "بىسى قايرىلىپ" كېتەتتى. قارىغاندا، "تۈزەش تەدبىرىم"نى ئۆزگەرتىمەم بولمىغىدەك. شۇنداقمۇ قىلدىم.

كۆزنىڭ چىرايلىق بىر ئەتىگەنلىكى ھاۋالانغىلى ئالاغا چىقتى-قاندىم. كالىچىنى شىپىلدىتىپ مەتناسىرخانمۇ دەرۋازا ئالدىغا ئۈنۈپ قالدى. مېنى كۆردىيۇ ئادىتى بويىچە ھىجىيىپ، يانتۇ ئېگىلگەن ھالدا سالام بەردى ۋە مەن تەرەپكە لىپىلداپ كېلىشكە باشلىدى.

—مىجەز-تاۋلىرى قانداقكىن ئەپەندىم؟— دەدى، ئۇ قولۇمىنى مامۇقتەك ئالغانلىرىدا بىر پەس ئوينىتىپ قويىۋەتكۈندىن كېيىن، ”ئەپەندىم“ دېگىنىگە دائىم قوشۇمام تۈرۈلەتتىيۇ، ئەمما ئۇ سەزمەيتتى.

—يامان دېگىلى بولماس، خوش، ئالدىراش قوشنام، نېمە يېڭىلىقلار بار؟

—يېڭىلىق تولا!— مەتناسرخان ”تولا“غا تەڭكەش قىلىپ، بېشىنى بىر سىلكىدى، —ئۆلۈشكۈن تېخى يېڭى جۇيچالغى جوجامنىڭ ئۆيىنى پەتلىپ كەلدىم.

چۈشەندىمكى، ئۇ ناھىيىلىك سانائەت ئىدارىسىغا يېڭىدىن تەيىنلەنگەن جۇيچاننىڭ ئۆيىگە بىرەر ھاجىتى تۈپەيلى كەم دېگەندە بىر قوينىڭ خۇنچىلىك كېلىدىغان سوۋغا-سالامى ئاپارغانىدى. جۇيچاننىڭ ئالغان-ئالمىغانلىقى ئەلۋەتتە ماڭا نامەلۇم.

—بىلىمىز،— دەيدىم مەن بىردىن ئۆزۈمنى جىددىي قىيلاپتەكە سېلىپ.

مەتناسرخان چەكچەيدى.

—بىلىملا؟ مەسىلەن قەيەردىن؟

—كۆرۈپ قالغان ئادەم بار!— چىرايىمنى گېپىمگە لايىقلاشتۇرۇپ، قوغداش خادىمىدەك قىياپەتتە قوشنامغا قارىدىم. —يا ئاللا، خەق پۇتىدا ئەمەس، ئاغزىدا يۈگۈرىدىغان بولۇپ كېتىپتۇ-دە!— قوشنام بېشىنى توكۇلاشقىدەك تېز ئېغىتتى.

ئالاھىزەل بىر ھەپتىدىن كېيىن ئۇ بىر كەچقۇرۇنلۇقى

ئۆيۈمگە كالىچىنىڭ ئۇچىدا دەسسەپ يۈگۈرۈپ كىردى. —
ئەپەندىم، بۈگۈن ئالامەت بىر ئىش بويىكەتتى كۆرسىلە!
— نېمە ئىش؟ — دېدىم كۆرۈۋاتقان گېزىتتىن بېشىمنى كۆ-
تۈرۈپ، كۆڭلۈم بىر نېمىنى تۇيغاندەك بولدى.
— بۈگۈن قاق سەھەردە بىر ئىلىك ئاتتىم، كۆرسىلە، —
ئۇ مولۇن كۆزلىرىنى چىمچىقلىتىپ ماڭا قارىدى، — گېپىمنى
چۈشەنگەنلا؟

چۈشەندىمكى، ئۇ بىرەر كاتتىۋاشنىڭ مەيلىنى قولغا كەل-
تۈرۈپ، ئۇنىڭغا بوغانراق بىر نېمىنى سۇڭگۈتكەن، پات ئارىدا
ھەسسەلەپ ئاشۇرۇپ يۇلىدۇ.
— بىلىمەن، — دېدىم سىرلىق ھىجىيىپ، — كۆرۈپ قالغان
ئادەم بار-دە!

— يائىلا! — مەتناسىرخان چاشقاندىك چىدىرا قىلىپ
قالدى، — جان باققىلى بولمايدىكەن-دە، بۇ جاھاندا...
قوشنام شۇنداق خىرىس قىلدىيۇ، لېكىن، سېزىۋالدىم،
لاسسىدە بوشىشىپ قالدى. تۈكسىزلىنىشكە باشلىغان بېشى بى-
لىنەر-بىلىنمەس لىڭشىدى. بايقى زەردىلىك گېپىنىڭ تەلەپپۇ-
زىمۇ ئاخىرىدا ئاجىزلىشىپ كەتكەندى.

ئاشۇ ئىككى ئىشتىن كېيىن مەن يەنە بىر نەچچە قېتىم
تام قوشنامغا ”كۆرۈپ قالغان ئادەم بار“ دەۋالدىم. ئەنە شۇنىڭ-
دىن كېيىن مەتناسىرخاننىڭ يۈرۈش-تۇرۇشى، قىياپىتىگە ئاس-
تىرتىن نەزەر سېلىپ يۈردۈم. قوشنامدا ھەقىقەتەن بەزىبىر
كۆرۈنەرلىك ئۆزگىرىشلەر بولمىۋاتاتتى. بولۇپمۇ ھەر كەچقۇرۇن-
لۇقى نەلەرگىدۇر پالاقلاپ، يېرىم كېچىلەردە بىزنىڭمۇ ئۇيقۇ-

مىزنى بۇزۇپ دەرۋازىسىنى قورققانداك قاقىدىغان، ھازىرلا خوتۇنىنى ۋايىستىدىغان مەجەزى ئەمدى خېلىلا قېلىپ قالغانىدى. دائىم بىرەرسىنىڭكىگە يەتكۈزۈش ئۈچۈن بويا قىستۇرىۋالدىغان سول قولتۇقىمۇ ئەمدىلىكتە ھەر كۆرگىنىدە بوش تۇراتتى.

يەنە بىر مەزگىل ئۆتتى. كېچىچە يامغۇر يېغىپ، سەھەر-لىكتە ھاۋا قاشتېشىدەك ئېچىلىپ كەتكەن بىر ئەتىگەنلىكى ساپ ھاۋادىن بولۇشىغا بىر مۇمۇرەي دەپ تالاغا چىقسام، مەتناسىر-خان دەرۋازىسى ئالدىدا زوڭزىمىپ ئولتۇرۇپ كېتىپتۇ. مېنى كۆردىيۇ، جايدىن قاڭقىپ تۇرۇپ ئالدىغا كەلدى.

— كەم دىدارغۇ ئەيەندىم؟ — دېدى ئۇ ماڭا بۆلەكچىلا يېقىندىچىلىق بىلەن ھىجىيىپ، ئىللىق نەزىرى بىلەن مەڭزىلىرىمنى سىيىلاپ، — ھېچ كۆرمەيمىز؟

— ئەرزىنىمىز، ھە، ئۆزلىرىچۇ؟

— بىزمۇ شۇ، — مەتناسىرخان بېشىنى قارىيىچىلاپ پۇلاڭ-لاتتى، — يېقىننىڭياقى ئوقەتتىن قول بوشسا ئۆيدە “خۇدا” دەپ ياتتۇق.

— كۆرۈپ تۇرغان ئادەم بار، — دېدىم يېقىملىق قىياپىتىم-نى نامايان قىلىشقا تىرىشىپ. مەتناسىرخانمۇ گېپىمنىڭ مەندىنى چۈشەنگەندەك بېشىنى لىڭشىتتى. ئارقىدىنلا ئۇ بىر نېمىنى يادىغا ئالغاندەك:

— راستلا، تاماس-ئۇنتۇيدىكەنمەن. تۈنۈگۈن لىكىدە-دەم دوختۇرخانىغا بېرىپ كەلدىم كۆرسە، ھاكىم... بىلىلمىغۇ! — دېدى ئەندىكىپ.

ھاكىم خېلى ئېغىر ئاغرىق بىلەن شۇ كۈنلەردە كېسەلخاندا.
دا ئىدى، ئۆزەممۇ بىرنەچچە كۈننىڭ ئالدىدا ئۇنى يوقلاپ كېلىد.
ۋېدىم.

— يوقلىغىنىڭىز بوپتۇ، — دېدىم، — بۇنى تۈنۈگۈنلا بىرسى
ماڭا دېۋىدى...

— يائاللا! — دېدى مەتناسرخان يەنە چىرىقىرىدىغان ئا.
ۋازدا، — بۇنىمۇ كۆرۈپ قالغان ئادەم بار دەپقويسىلا... ھەي زامان
... زامان!

شۇندىن كېيىن تام قوشنامنىڭ ھېلىقىدەك پاراڭلىرىنى
زادىلا ئاڭلىمايدىغان بولدۇم. قارىغاندا “كۆرۈپ قالغان ئادەم”
نىڭمۇ رولى خېلى بار ئوخشايدۇ.

قاياق چۆمۈچ

يېقىنقى بىرنەچچە يىلدا سەيپۇللام ئوقەتتە لەپىدە كۆتۈرۈ.
لۇپ كەتتى. ئۇنىڭ گىلەمچىلىك دۈكىنى بازارنىڭ راسا قايناق
يېرىدە بولغاچقا، ماللىرىنىڭ بازىرى ئىتتىك بولدى، بۇنىڭ
ئاساسى سەۋەبى سەيپۇللامنىڭ كامىل خالۋاپلاردىن گىلەمچىد.
لىك تېخنىكىسىنى ئۇچۇر-بۇجۇرگىچە ئىخلاس قويۇپ ئۆگەند.
گەنلىكى ۋە بۇ ھۈنەرگە مەلۇم دەرىجىدە تېخنىكا يېڭىلاشنى
بىرلەشتۈرگەنلىكى ئىدى.

گىلەمچىلىك توغرىسىدىكى گېپىمىزنى مەشەكچە قىلايلى.

ئەسلى دەيدىغان گېپىمىزگە كەلسەك، گىلمەچىلىكنىڭ روناق تېپىشى بىلەن سەيپۇللامنىڭ تۇرمۇشى ئۆزگەردى، يۈكسەلدى بۇلتۇر ئۇ ئاستى-ئۈستى تاختايلىق، پېشايۋانلىرى سىرلانغان تۆت ئېغىزلىق ئۆي سېلىۋالدى. ھەممىلا ئۆيگە ئوتقاشتەك رەڭدار گىلمەلەرنى ئاستى، زامانىۋى ئائىلە سايمانلىرى ۋە ئەڭ يېڭى مودىلىق ئۆي جاھازىلىرىنى قويۇپ، ئۆينى بۆلەكچىلا ياسىدى. ۋەتتى، ئۆزى بولسا 6000 يۈەنگە سېتىۋالغان مونتېسكىلىنى مېنىپ ئىشقا بارىدىغان، كېلىدىغان بولدى. سەيپۇللام تۇرمۇش-تا ئىنتايىن رەتلىك بولۇپ، پاكىزلىق، سەرەمجانلىقنى ياخشى كۆرىدىغان يىگىت ئىدى. ئايالىمۇ، ياشىنىپ قالغان ئانىسىمۇ ئۇنىڭ رايىغا بېقىپ ھەر دائىم بۇ جەھەتكە ئالاھىدە دىققەت قىلىشاتتى، ھەتتا بىردىنبىر پەرزەنتى—ئۈچ ياشلىق قىزىمۇ ئويۇنچۇقلىرىنى زادىلا قالايمىقان تاشلىمايتتى.

بۇ باياشات، سەرەمجان ئائىلىدە سەيپۇللامنىڭ كەيپىنى ئۇچۇرىدىغان كىچىككىنە بىرنەرسە بار ئىدى، ئۇ بولسىمۇ ئاش-خانا ئۆيدىكى زامانىۋى، يالتىراق چويلا، كەپكۈر، ساپلىق، چۆمۈچلەرنىڭ قاتارىدا ئېسىقلىق تۇرغان قاپاق چۆمۈچ (نوگاي) ئىدى. تولا تۇتۇلۇپ، يىللارنىڭ ئۆتۈشى بىلەن تېشى قىزغۇچ، ئىچى قارارەڭ بولۇپ كەتكەن، ئاغزىنىڭ كىچىككىنە يېرى پاختا يىپ بىلەن رەتلىك، ئۇششاق تەپچىپ تىكىلگەن بۇ چۆمۈچكە ھەرقېتىم قارىغىنىدا، ئۇنىڭ تەرى بىرقېتىم تۈرۈلەتتى. ئۇ بىرنەچچە رەت چاي ئۈستىدە چاقچاققا يومزاپ ”پۇل ئالساڭلارمۇ ئېلىڭلار، مۇشۇنى تاشلىۋېتىڭلار!“ دەپمۇ باقتى. بىراق، قاپاق چۆمۈچ ھېچبىرگە بۇلجىماستىن ئورنىدا ئېسىقلىق

تۇرۇۋەردى. تۈنۈگۈن چۈشتە سەيپۇللام يۈزلۈك بىر ئاغىنىسىدىكى نى ئۆيگە چۈشلۈك چايغا باشلاپ كەلدى.

كۆزلەرنى ئالچەكمەن قىلغۇدەك ياسىداق مېھمانخاندىن ئولتۇرغان مېھماننىڭ ئالدىغا بىرچاغدا پارقىراق كورىدىكى ئەتەكەن چاي بىلەن ھېلىقى قاپاق چۆمۈچ كىرىپ كەلدى. مېھمان ئەتەيمۇ ياكى تاسادىپىيىمۇ (ياكى تولىمۇ خۇدۇكچان سەيپۇللامغا ئاشۇنداق بىلىنىپ كەتتىمۇ) قاپاق چۆمۈچكە ئىستىھزالىق قارىدىغاندەك قىلدى. مېھمان كەتكەندىن كېيىن، ئۇ گىلەمچىلىك دۈككىنىغا مېڭىش ئالدىدا ئاشخانا ئۆيگە كىرىپ، ئۆزى تولىمۇ ئوچ بولۇپ كەتكەن ھېلىقى "قالاق ئۇنسۇر"نى ئېسىقلىق جايدىدىن يۇلۇپ ئالدى. دە، ئامبارغا ئەكىرىپ ئەسكى-تۈسكىلەر سېلىنغان چوڭ ساندۇققا تاشلىۋەتتى. كەچتە سەيپۇللام موتسېكلدىكىنى تاتىلىدىتىپ ھويلىغا كىرگەندە، پېشايۋاندا تەشۋىشلەنگەندەك خىيالغا چۆمگەن ئايالنى كۆردى. ئايالسىمۇ دەررۇ پېشايۋاندىن چۈشۈپ، ئۇنىڭ ئالدىغا كەلدى ۋە ئالدىراپ سورىدى:

— قاپاق چۆمۈچنى كۆردىڭىزمۇ؟

— نېمە قىلاتتىڭ؟ ئۇنى تاشلىۋەتتىم، — سەيپۇللام ئېرەندە.

سىزلىك بىلەن جاۋاب بەردى.

— ھەي، قارىڭا سىزنى، ئۇ نەرىڭىزگە تاقاشتى؟ ئەمە.

دى... — ئايالى كايغان تەلەپپۇزدا شۇنداق دېگىنىچە ئاشخانا ئۆيى تەرەپكە بۇرۇلدى. سەيپۇللام ئايالنىڭ كەينىدىنلا تاپ بېسىپ ئاشخانا ئۆيگە كىرىۋىدى، كارىۋات ئۈستىدە تام تەرەپكە قاراپ ياتقان ئانىسىغا كۆزى چۈشتى ۋە ئەنسىرەپ ئايالغا قارىدى. — تىش... ش! — دېدى ئايالى كۆرسەتكۈچ بارمىقىنى لېۋىگە

ئەكىلىپ،—مىجەزى يوق.

—نېمە بولىدىكەن؟—دېدى سەيپۇللام چۆچۈش ھەم تەنە.

جۈپ ئىچىدە ئانىسى ياققا ئۆتمۈلۈپ.

—توختاڭ، بۇياققا چىقىڭ!—ئايالى سەيپۇللامنىڭ پېشىد.

دىن تارتىپ، تالاغا ئېلىپ چىقتى،—بىلەمسىز، ئاپام ھېلىقى

قاپاق چۆمۈچنى دەپ خاپا بولۇپ، ئاغرىپ قالدى.

—نېمە؟!—بۇ گەپ سەيپۇللامغا غەلىتە ھەتتا كۈلكىلىك

بىلىنىپ كەتتى. ئۇ ئانىسىدىن رەنجىشتەك بىرسىزىم بىلەن

ئۆزىنى تۇتالماي لىكلا قىلىپ ئاشخانا ئۆيگە كىردى، دە، كارىۋات

بېشىغا كەلدى.

—ئاپا، مىجەزىڭ يوقمۇ؟—دەپ سورىدى سەل ئېغىشىپ.

ئانا تەستە قىمىرلاپ قويۇپ، ئارانلا:

—بېشىم،—دېدى.

—ھەي، سېنى قارا،—دېدى سەيپۇللام ئۆزىنى تۇتالماست.

—تىن،—بىرئەسكى قاپاق چۆمۈچنى دەپ خاپا بولدىڭمۇ؟ چۆ.

مۈچىسىز قالدىڭمۇيا؟...

ئۇ يەنە نېمىلەرنىدۇر دېمەكچى ئىدى، كۈتۈلمىگەندە ئانا

قىزىرىپ كەتكەن كۆزلىرىنى ئوغلغا مىختەك قارىدى.

—نېمە دېدىڭ؟ ئەسكى چۆمۈچ دەمسىنا؟—ئانىنىڭ ۋۇجۇ.

دى ئۆركەشلىگەن دەريادەك تېز-تېز كۆتۈرۈلۈپ پەسىيەتتى،—

سەن نېمىنىڭ قەدىرىگە يېتىسەن؟ راست، سەن باي بولۇپ

كەتتىڭ، بوۋاڭمۇ، ئاناڭمۇ سېنىڭچىلىك جىق پۇل تاپالمىغان،

ئەمما شۇنى بىلىپ قويغىنكى، سەن ماڭا ھازىر ئالتۇندىن چۆ.

مۈچ ئەتتۈرۈپ ئەكىلىپ بەرسەڭمۇ سەن تاشلىۋەتكەن قاپاق

چۆمۈچكە تەڭ قىلمايمەن. ئۇنىڭ ئۇرۇقىنى ئانام رەھمەتلىك ھايات ۋاقتىدا ماڭا بەرگەن. ھەر يىلى ئۈزۈم بارىڭنىڭ بىر چېتىگە قاپاق چۆمۈچ تېرىپ قوياتتىم. چۈشكەن چۆمۈچنىڭ ئۇرۇقىنى ئېلىۋېلىپ ساقلاپ، كېلەركى يىلى يەنە تېرىيتتىم، ئەپسۇس، ئىككى يىل ئاۋۋال ئۇرۇقىنى يۈتتۈرۈپ قويدۇم. ئەمدى ماڭا رەھمەتلىك ئانامدىن بىرلا تەۋەرىۋك—سەن ئەسكى دەپ ياراتمىغان ئاشۇ قاپاق چۆمۈچ قالدى. مەن ئۇ چۆمۈچنى ھەركۆرسەم ئانامنى كۆرگەندەك بولمەن. ئۇنىڭ سېپىنى ھەر-تۇتسام ئانامنىڭ بىلىكىدىن تۇتقاندەك بولمەن، ئۇنىڭدا چاي ئېتىپ ئىچسەم رەھمەتلىك ئانام بىلەن مۇڭدېشىپ ئولتۇرۇپ چاي ئىچكەندەك بولمەن، بىلەمسەن؟

ئانا شۇ سۆزلەرنى قىلدى-دە، ئۆكسۈگىنىچە ئۆزىنى تەك-يىگە ئاتتى. ھارغىنلىقتىن ئۇنىڭ ئېسەدەشكىمۇ ماجالى قالمىدى. غانىدى. سەيپۇللام تۇرغان جايدا قاققان قوزۇقتەك قېتىپلا قالدى. شۈكەمگىچە ئۇ ئانىسىدىن بۇنداق گەپنى ئاڭلىمىغان، ئۇنى بۇقەدەر رەنجىگەن، ھاياجانلانغان ھالەتتە كۆرمىگەندى، ئۆزىمۇ شۈكەمگىچە بۇ ئىشنى دەل ھازىرقى مىنۇتلاردىكىدەك چوڭقۇر ئويلاپ يەتمىگەن ۋە ھېس قىلمىغانىدى... شۇ تۇرقدا بىر-ئىككى مىنۇت داڭقېتىپ تۇرغان سەيپۇللام بىردىنلا ئېسىدى. نى يىغىپ سىرتقا چاپتى ۋە ھېلىقى قاپاق چۆمۈچنى ئېلىپ كىرىپ ئىككى قوللاپ ئانىسىغا سۇندى.

—ئاپا، مېنى ئەپۇقىل، مەن... شۇ كەمگىچە سېنىڭ كۆڭ-

لۇڭىنى چۈشەنمەپتىمەن!—دېدى.

ئەتىسى ئەتىگەنلىك چايدا سەيپۇللام چىنىسىنى ئىككى قول-

لاپ، ئېھتىرام بىلەن چاي كورسى تەرەپكە ئۇزاتتى. ئانىسى قايماقلىق ئەتكەن چايىنى تەۋەرىۋك قاپاق چۆمۈچ بىلەن سۈرۈپ ئوغلنىڭ چىنىسىگە قۇيۇپ بەردى. بۈگۈنكى ئەتكەن چاي سەي پۇلامغا بۆلەكچىلا لەززەتلىك بىلىنىپ كەتتى.

پەلەكنىڭ چاقچىقى

ئۆيۈمنىڭ بېقىنىدىكىلا بۇ ئىدارىنىڭ ئالدىدىن بەلكىم ھا- زىرغا قەدەر ئون مىڭ قېتىمچە ئۆتكەندىمەن ھەمدە قاچانلا كۆر- سىڭىز دەرۋازا ئالدىغا چىقىۋېلىپ، تاماكىسىنى ئۇلاپ چەككە- نىچە ئۆتكەن- كەچكەنگە قاراپ ئەسنەپ ئولتۇرىدىغان ئاشۇ خام سېمىز خادىمنىڭ يېقىمىسىز چىرايىغىمۇ بەش مىڭ قېتىمچە قارىغاندىمەن. لېكىن بۇ ئۇتۇش ۋە قاراشلار مەقسەتسىز، ھېس- سىياتسىز بولاتتى. مانا بۈگۈن ئىش تاسادىپى بۇنىڭ ئەكسىچە بولۇپ قالدى. مەن مۇشۇ ئىدارىغا ۋە ھېلىقى خادىمغا ھاجەتمەن بولۇپ قالدىم. خىزمەت يۆتكەش رەسمىيىتىمدىكى نۇرغۇن كا- تەكچىلەرنىڭ بىرى نەق مۇشۇ ئىدارىغا ئاتالغانىدى ۋە ئۇ يەرگە دەل ھېلىقى خادىم تامغا باساتتى.

شۇنىڭ بىلەن، بۇ كۆرۈمىسىزگىنە ئىككى قەۋەت بىنانىڭ پەلەمپەيلىرىدىن تاقىلداپ چىقتىم، ھېلىقى خادىمنىڭ ئىشخانىد- ىمىنى سوراپ تېپىپ، ئىشىكىنى ئاۋايلاپ چەكتىم. ئۇ ئىشخانىد- ىدا يوق بولۇپ چىقتى.

چۈشكچە يەنە ئىككى قېتىم كەلدىم، يەنىلا ئىشك قۇلۇپ-
لاقلق ئىدى.

چۈشتىن كېيىنلىكى خەقتىن يېرىم سائەت بۇرۇن بۇ سو-
غۇق چىراي ئىدارىنىڭ دەۋرۋازىسى ئالدىدا ئۈندۈم. چۈكەدەك
تىك تۇردۇم. خىزمەتكە چۈشۈش ۋاقتىدىن يېرىم سائەتتۇم ئې-
شىپ كەتتى، ھەرخىل، ھەرياڭزا چىرايلاردىن ئون-يىگىرمە-
سى كۆز ئالدىمدىن ئۆتتى، لېكىن ھېلىقى خام سېمىز ئۆتمە-
دى.

كەچكىچە يەنە ئۈچ كەلدىم، قۇرۇق ياندىم. ئاخىرقى قې-
تىمدا چىدىيالىماستىن يانداش بۆلۈمنىڭ ئىشىكىنى ئېچىپ،
قىپقىزىل پوپايىكا توقۇۋاتقان بىر يىگىتتىن سورىدىم. ئۇقتۇم-
كى، خام سېمىز خادىم يىغىنغا كېتىپ قاپتۇ.

ئەتسى ئەتىگەندىلا ئۆيۈمنىڭ بېقىنىدىكى بىناغا يەنە ئۈمىد
بىلەن چاپتىم. ئىشك تۇۋىدىكى گىرىمىسەنلىكتە تاق يېرىم
سائەت "ۋەزىپە ئىجرا قىلدىم". مەن ئىزلىگەن "بويلىرىڭدىن
ئۆزگەلمەي" خادىم يەنە كەلمىدى.

بۇ كۈنمۇ جىلىچىلىكتە، ھېلىقى كۆرۈمىسىز دەۋرۋازىدىن
14 قېتىم كىرىپ-چىقىش بىلەن ئۆتتى. ئۇقسام، خادىمنىڭ
يىغىنى تۈگەپتۇ، بىراق سەل-پەل زۇكامىش...

ئۈچىنچى كۈنى كەلگىنىدە، مەزكۇر ئىدارىنىڭ بەزى خا-
دىملىرى مېنى "يېڭى يۆتكىلىپ كەلگەن كادىرمىكىن" دەپ قال-
دىمىكىن، ئىللىققىنا ھىجىيشتى. ھېلىقى پوپايىكا توقۇيدىغان
يىگىت ئىشىكىنى ئالتىنچى قېتىم ئېچىپ-ياپقانلىقىمىدىنمىكىن،
بۇدا ھەتتا ئورنىدىن تۇرۇپ پاراڭ قىلدى. ئىتتىك تۇرغىنىدا

بىر پوم قىزىل يۇڭ يىپ دۈڭلەپ ئايغىمغىچە كەلدى، مەن ئۇنى... جىلچىلىكتە يەنە يېرىم كۈن ئۆتتى.

چىدىيالىمدىم، چۈشتىن كېيىنكى خام سېمىزنىڭ ئۆيىنى بىرسىدىن سورىۋېلىپ، ۋېلىسىپت مىنىشنى ئۆگىنىۋالمىغىم. نىمغا ئۆمرۈمدە بىرىنچى قېتىم پۇشايماق قىلىپ ۋە ئۆز-ئۆزۈمگە زۈمنى جىمىلەپ، ئاتام-ئانام كۆرمىگەن تار، ئەگرى-بۈگرى، پانتاقلىق كوچىلارنى بېسىپ "جانابى ئالىيلرى" نىڭكىگە يېتىپ باردىم. تامغا ساقلايدىغان خادىمنىڭ ئۆزىدىن ئەكسىچە تازىمۇ ئورۇق ئايالى ئالدىمغا چىقىپ، خۇش خەۋەر يەتكۈزدى: — ئىدارىغا كەتتى.

— نې... نېمە؟ يوققۇ، قاچان كەتكەنتى؟
 — ئابايراقتا.

قىسقا دائىرىلىك مەيداندا ئۇزۇن مۇساپىلىك يۈگۈرۈش مۇسابىقىسىگە چۈشكەن تەنھەرىكەتچىدەك شىددەت بىلەن كەينىمگە قايرىلدىم. دە، ئۇچتۇم...

ئۆيۈمنىڭ بېقىنىدىكى (سادىغاڭ كېتەي، قەدىرىگە يەتتىم، ھاجىتىم چۈشمىسىمۇ پات-پات كىرىپ تۇرىمەن ئەمدى!) ئىدارىغا ئۆپكەم ئاغزىمدىن چىقىپ كېتەيلا دېگەن ھالەتتە پالاق-شىپ كىردىم. نەدىكىنى، خام سېمىز خادىمنىڭ ئىشخانىسىدا قۇلۇپ يەنىلا ھىجىيىپ تۇراتتى.

ئېھتىمال، يەنە بىر "ئىدارە" سى بولسا كېرەك... بولدى، تۆتىنچى كۈن ھەققىدە سۆزلىمەيمەن، سۆزلىمەيمەن.

پەقەت بەشىنچى كۈنلا ھېلىقى تەلەيسىز كاتەكچىگە تامغا

بېسىلدى. خام سېمىز خادىمنىڭ قولىدىكى تېگىشلىك تامغا ئەمەس، ماڭا ئىچى ئاغرىپ قالغان، ھېسسىياتلىقراق، ئىچى كۈچلۈكرەك بىر مۇئاۋىن ئىدارە باشلىقىنىڭ كايىشلىق يۈرۈقى بىلەن، مەزكۇر ئىدارىنىڭ باش تامغىسى بېسىلدى. نېمە بولسا بولسۇن، بەشىنچى كۈنى چۈشكە يېقىن ئىشلىرىمنى ئامان-ئې. سەن پۈتتۈرۈۋېلىپ، ”ئۇھ“ دېدىم.

ئەتىسى ”يائاللا، يانېسىپ“ دەپ يېڭى ئىدارەگە قاراپ يول ئالدىم. ئۆيۈمنىڭ بېقىنىدىكى لەنتى ئىدارىنىڭ ئالدىدىن ئۆتۈپ كېتىۋېتىپ، غەزەپ بىلەن شۇ تەرەپكە بىر قارىدىمۇ، داڭقىم تىپلا قالدىم. كۆرۈمسىزگىنە دەرۋازىنىڭ ئالدىدا نەق... نەق ھېلىقى خام سېمىز قامەت تاماكىسىنى پۇرقىراتقىنىچە، ئەسنە-ۋاتقانداك ئاسمانغا قاراپ تۇراتتى.

1989-يىلى 14-فېۋرال

ماۋزۇ

«ئورمانچىلىق گېزىتى» نىڭ ياش مۇھەررىرى بىر پارچە تەپسىلىي خەۋەرنى راسا باش قاتۇرۇپ، ئىككى سائەتتە پۈتتۈردى. دە، ھېلىغىچە ئاق تۇرغان ماۋزۇ ئورنىغا كۆز تىكتى. ئويلا-ئويلا، تاللا-تاللا ماۋزۇمۇ بېكىتىلدى. ”ئورمان قىلساڭ يېتىپ يەيسەن“ دەپ يازدى ئۇ دانىمۇدانە قىلىپ ھۆسن خەت بىلەن. تاپقان ماۋزۇسى كۆڭلىگە ياقتى بولغاي، كۈلۈمسىرىگە. نىچە تەپسىلىي خەۋەرنى باشقا خەۋەر-ماقالىلەر بىلەن قوشۇپ

بەت مەسئۇلىنىڭ ئادەمسىز ئۈستىلىگە تاشلاپ قويىدى.
ئەتىسى تەپسىلىي خەۋەر ياش مۇھەررىرنىڭ قولىغا قايىتىپ
كەلدى. ئايرىم-ئايرىم قىلىپ قاتلاپ، قىستۇرغۇچتا قىسىپ
قويۇلغان ماقالىلەرنى پۇل سانغاندەك بارماقلىرى ئارىسىدىن
ئۆتكۈزۈۋاتقان ياش مۇھەررىرنىڭ ھەرىكىتى تۇيۇقسىز توختاپ،
قاشلىرى لەپىدە يۇقىرى كۆتۈرۈلدى. تەپسىلىي خەۋەرنىڭ باش-
قا يېرىگە قىزىل قەلەم تەگمىگەن بولۇپ، پەقەت ماۋزۇسى
”ئورمان قىلساڭ ئولتۇرۇپ يەيسەن“ دەپ ئۆزگەرتىلگەندى.
شۇ كۈنى نۆۋەتچى مۇھەررىر ئۈستەللەرنى ئايلىنىپ بارلىق
تەييارلانغان ماقالىلەرنى يىغدى. دە، مۇدىر ئىشخانىسىغا ئېلىپ
چىقىپ كەتتى. بوتۇلكىنىڭ تۈۋىدەك قېلىنلىقتا كۆرەينەك تاقى-
غان بۆلۈم مۇدىرى ھېلىقى تەپسىلىي خەۋەرگە مەختەك قاندىلىپ
بىر ھازا ئولتۇرۇپ كەتتى. دە، ماۋزۇنى سىزىۋېتىپ، ”ئورمان
قىلساڭ ئۆرە تۇرۇپ يەيسەن“ دەپ ئۆزگەرتتى.
تەھرىر بۆلۈمىدە ئىشلىگەنلەر بىلىدۇكى، ئەمدى نۆۋەت
باش مۇھەررىرگە كەلگەندى. ئۇ كىشىمۇ ھېلىقى تەپسىلىي
خەۋەرنى نېسىۋىسىز قايتۇرۇۋەتمىدى. ”ئۆرە تۇرۇپ“ دېگەن
سۆزنىڭ ئورنىغا ”تىك تۇرۇپ“ دەپ يېزىپ قويدى.
بىرنەچچە كۈندىن كېيىن گېزىتنىڭ نۆۋەتتىكى سانى نە-
شردىن چىقتى. ياش مۇھەررىر ئۆزى يازغان تەپسىلىي خەۋەر-
نىڭ ماۋزۇسىغا شۇنداقلا قاراپ دېمى ئىچىگە چۈشۈپ كەتتى.
ھەركەچقۇرۇنلۇقى ئىشتىن چۈشۈپلا ”تىك تۇرۇپ“ پۇكىيىنى
بىر يوقلاپ ئۆتەدىغان ئاي-ئورچىك ”تىك تۇرۇپ“نى ”تىكتۈ-
رۇپ“كە ئالماشتۇرۇپ قويغاندى، يا بولمىسا كوررېكتورنىڭ
ئايالى سەپۇڭمىكىنتاڭ!

بىگىز بارمىقىم بىلەن

مەن نەچچە كۈندىن بېرى تولىمۇ خۇشال. سەۋەبى: تۇنجى ئوغلۇم ئوتتۇرا تېخنىكومنى تۈگەتتى. پات ئارىدا ئۇ جەمئىيەتكە چىقىدۇ. لېكىن، ئاخشام ئوغلۇم يېنىمغا كىرىپ، پەيزىمنى قاچۇرۇۋەتتى. ئۇنىڭ دېيىشىچە، ھازىر ھەممە ئىش مۇناسىۋەت بىلەن ئوڭغا يۈرەلمىش، ئەگەر مەن ناھىيىلىك مائارىپ ئىدارىسىدىن بىرەر تونۇش تېپىپ سۆزلىشىپ، ئىشنى ئەپلىمىسەم، ئوغلۇمنى چەت يېزىلارغا بۆلۈۋېتىش ئېھتىمالى بار ئىكەن. كالىمغا شۇ ئىشلار كىرىۋالغاچقا، خۇشاللىق ۋە پەيزىنىڭ ئۆز-لەتكۈچىسى بولغان ھاراق بوتۇلكىسىنىڭ ئاغزىنى ياپتىم-دە، بىرەر تەدبىر تېپىش ئۈستىدە ئويلىنىم. سىلەردىن نېمىنى يوشۇرمىەن. بىر ئاتا بولۇش سۈپىتىم بىلەن ئەلۋەتتە ئوغلۇمنى ناھىيە ئىچىدە ئېلىپ قالماقچى ئىدىم-دە... يادىمغا بىر تونۇشۇم كەلدى، يېقىن يۇرادىرىم ھېسابلىنىدىغان بۇ ئادەم ناھىيىلىك مائارىپ ئىدارىسىنىڭ مۇئاۋىن باشلىقى نەسىمجان ئىدى. بۇ قۇتلۇق ئىسىم يادىمغا كېلىش بىلەنلا، كۆڭلۈمگە خۇشاللىق ئولاشتى. دەررۇ ھويلىغا چىقتىم-دە، تىت-تىتچىلىقتا قالغان ئوغلۇمغا:

—غەم يېمە بالام، ئىزدەيدىغان ئادەم تېپىلدى، — دېدىم.

شۇندىن كېيىن، ئوغلۇم ۋە ئۇنىڭ بىلەن تەڭلا، ھەتتا ئۇنىڭدىن ئارتۇقراق دەككە-دۈككەدە قالغان ئايالىمنىڭمۇ چىرايىغا كۈلكە يۈگۈردى.

ئەتىسى ئەتىگەندە ناھىيىلىك مائارىپ ئىدارىسىغا باردىم. خۇدانىڭ ئىلتىپاتى بىلەن، بۇ قېتىمقى ئوقۇغۇچىلارنى تەقسىم قىلىشقا دەل نەسىمجان مەسئۇل بولغانلىقىنى ئاڭلاپ خاتىرجەم بولدۇم. تارىسلىداپ مېڭىپ زالغا چىقىپ باشلىق ئىشخانىسىغا قارىدىم. ئوھ-ھوي، نەسىمجاننىڭ ئىشخانىسى ئاللىقاچان ھا-جاتمەنلەر بىلەن تولۇپتۇ. ئەمدىلەن تەن قويۇشقا باشلىغان، كۆزلىرى سۈرلۈك نەسىمجان بولسا ئۆچۈرسىدىكىلەرنىڭ گې-پىنى "ھە، ھە" دەپ قويۇپ ئاڭلىغىنىچە، تارتىمىدىن ھەدەپ بىرنەرسىنى ئىزلەۋاتاتتى. ئۆزۈمنى بىرقۇر ئوڭشىدىم-دە، قە-دناسلارچە يېقىنلىق بىلەن سالام بەردىم. نەسىمجانمۇ دەررۇلا يېقىنچىلىق كۆرسىتىپ جاۋاب قايتۇردى. ھەتتا چاقچاقمۇ قىل-دى، ئىلگىرى كىرگەن ھاجەتمەنلەر ماڭا بىردەك ھەۋەسلىنىپ قاراشتى. شۇ مىنۇتتا، كۆڭلۈمنىڭ بىرىرلىرىدىن، ھاجىتىم-نىڭ جەزمەن جايدا ھەل بولۇشىغا ئىشەنچ تۇيغۇسى ئۇرغۇپ چىقتى. ئاڭغىچە تارتىمىدىن ئىزدىگەن ھۆججىتىمنى تېپىۋالغان نەسىمجان دائىملىق ئادىتى بويىچە كۆرسەتكۈچ بارمىقىدا ئۇس-تەلنى چېكىپ تۇرۇپ ماڭا قارىدى:

— بىر ئىش بىلەن كەلگەنمىدىڭىز؟

— ھە، بىر ھاجەت بىلەن، — دېدىم، توختاپ قالدىم، چۈن-كى پارقىرىشىپ ئولتۇرغان ھاجەتمەنلەرنىڭ ئالدىدا ئىشىمنى ئاشكارىلاشنى خالىمىدىم. توغرىسى نەسىمجان جۇپاڭنى ئايد-

دىم. نەسىمجانمۇ بۇ خىيالىمنى سەزگەندەك ئارتۇقچە پاراڭ قىلمىدى. باشقا ھاجەتمەنلەر ئۆز پارىغىنى باشلىۋەتتى. مەن بىر چەتتە ساقلاپ ئولتۇردۇم. شۇ ئولتۇرغىنىمچە ئالاھىزەل بىرسا. ئەتچە ئولتۇردۇم. ئەمما، ھاجەتمەنلەر كۆپەيدىكى، ئازايىمىدى. ئەتىگەننىڭياقى ئىدارىغىمۇ بارمىغاندىم. قاپقى يامان مۇدىرد. مىز تېخى!... ئىچىمنى تىت-تىتچىلىق باستى. ئاخىر، كۆڭ-لۈمگە بىر ئوي كەلدى. دە، زالغا چىقىپ، ئىشىك تۈۋىدە نە-سىمجاننىڭ ماڭا قارىشىنى كۈتۈپ تۇردۇم. بىرچاغدا ئۇ ئالدىدە-كى ھاجەتمەنگە سۆزلەپ بولۇپ، ماڭا قارىدى. مەن دەررۇ سول قولۇمنىڭ بىگىز بارمىقىنى لىكىلدىتىپ، ئۇنى ئالدىمغا چاقىردىم. نەسىمجان كۆزلىرىنى پىيالىدەك يوغان ئېچىپ قاراپ قويۇپ تەتۈر قارىۋالدى. بىرپەستىن كېيىن يەنە قارىدى. مەن ھىجىيىپ تۇرۇپ، بارمىقىمنى لىكىلدىتىپ يەنە چاقىردىم. ئۇ بېشىنى يەنە دېرىزە تەرەپكە بۇرۇۋالدى. ”چاقىر ئاتقىنىمنى ئۇقتى، ھېلى چىقىدۇ،— دەپ ئويلىدىم ئىشەنچلىك ھالدا،— ئالدىدىكى ھاجەتمەننىڭ گېيىنى ئاڭلاپ بولۇپ چىقاي دېدىغۇ، ھەقىچان...“

شۇ خىيال بىلەن زالدا يېرىم سائەتچە تۇردۇم. مەن نەسىم-جاننى چاقىرغان چاغدا سۆزلەۋاتقان ھاجەتمەن، ئۇنىڭدىن كې-يىن بىرھازا غىچە ھال ئېيتقان ھېلىقى بىر ئەزىمۇ ئاللىقاچان چىقىپ كەتتى. بىراق، نېمىشقىدۇر، نەسىمجان زالغا لىكىدە چىقىپلا، كىرىپ كېتەي دېمەيتتى. نەسىمجان يەنە بىر ئىشىك تەرەپكە قارىغاندا يەنە شۇ بىگىز بارمىقىمدا ئىملاپ، كۈلدۈم. بۇ قېتىممۇ بېشىنى دېرىزە تەرەپكە بۇرۇۋالدى. ئۇنىڭ چىرايى

بايقىقىدىن سالقىن كۆرۈنەتتى. ھاجەتمەنلەر بىلەن ئىرەكلىشىپ ھاردىمىكىن يا؟ ئاخىر، ۋاقىت چۈشكە يېقىنلاپلا قالدى. ھاجەت- ھەنلەرنىڭ ئاخىرقىسىمۇ ئۆزىگە تېگىشلىك جاۋابىنى ئېلىپ چىقىپ كەتتى. مەن تېخىچە زالدا، جۇيچاننىڭ ئىشىك بوسۇغىدا سىدا تۇراتتىم. كۆڭلۈمدە بىرخىل كۆڭۈلسىزلىك كېزەتتى. بىرچاغدا قارىسام، نەسىمجان تارتىمىسىنى قۇلۇپلاپ ئورنىدىن تۇردى. شۇچاغدىلا ئىشخانغا ئېتىلىپ دېگۈدەك كىردىم. —سىزنى ساقلاپ تۇردۇم ئاداش،— دېدىم خۇش تەبەس- سۇمدا.

—خوش نېمە گەپتى؟— نەسىمجان چىرايىغا بىلىنەر-بىد- لىنىمەس كۈلكە يۈگۈرتتى. مەن ئۇنىڭغا ھەممە ئەھۋالنى ئېيتتىم.

—بولدى، بولدى، مۇزاكىرە قىلىپ كۆرەيلى-ھە!— نەسىمجان ھارغىنلىق يەتكەن ئادەمدەك سۇس ئاۋازدا شۇ سۆزنى قىلدى-دە، ئىشىك تەرەپكە ماڭدى. بۇ، ئەل-ئۆتتە ”چى- قىڭ!“ دېگەن بېشارىتى ئىدى. ئۇنىڭ بىلەن بىللە زالغا چىقتىم، جۇيچان ئىشخاننى قۇلۇپلاندى. نەسىمجاننىڭ ئالدىدىن كۆڭلۈم خىرە، دەككە-دۈككەدە قايتتىم، بىراق، نېمىگە شۇنداق بولغىنىنى بىلمەيتتىم. ھەقىچان جېدەلخور، غەرەز ئۇق- ماس ھاجەتمەنلەردىن رەنجىگەن نەسىمجان ماڭا شۇنداق تۇيغۇ بەرگەن بولسا كېرەك...

شۇ خىياللار بىلەن ئۈچ-تۆت كۈنگىچە ئوغلۇم بىلەن ئايا- لىمنى، ئۆزۈمنىمۇ گوللاپ تۇردۇم. ئىككىنچى قېتىم، ئايا- لىمنىڭ زورى بىلەن نەسىمجاننى ئىزلەپ بارغىنىمدا، ئۇ بۆلۈ-

مىدە يوق ئىدى. تىڭ-تىڭلاپ يۈرۈپ ئەتە-ئۆگۈننىڭ ئىچىدە بالىلارنىڭ ”دۈمبىقى يېرىلغۇدەك“ دېگەندەك گەپلەرنى ئاڭلاپ قايتا جىددىيەلەشتىم-دە، ئەتىسى يەنە ناھىيىلىك مائارىپ ئىمدا-رىسىغا چاپتىم. تەلىيمىگە، نەسىمجان تارغىنا زالدا ئۇچرىشىپ قالدى.

—ئۆكۈنكى ئىش قانداق بولدىكىن ئاداش؟— سورىدىم ئۇ-نىڭدىن. نەسىمجان بەكلا ئالدىراش تۇراتتى. شۇ ئالدىراشچىلىق-تا بىگىز بارمىقى بىلەن تامغا ئالدىراپ چېكىپ تۇرۇپ سالقىنلا بىر نەزەر بىلەن ماڭا جاۋاب قايتۇردى:

—دېدىمغۇ، مۇزاكىرە پۈتمىدى، كېيىن كۆرۈرەيمىز-

...؟ ھە

—ئەمدى ئاداش، ئۆزىڭىز بىلىسىز... يېلىنىپ تۇرۇپ دېگۈدەك قىيىنچىلىقىمنى يەنە بىرقۇر يادلىدىم. نەسىمجان ئا-رانلا چىداپ تۇرۇپ گېپىمنى ئاڭلاپ تۈگەتكەندەك قىلدى-دە، خەيرلىشىپ، قاچقاندەكلا كېتىپ قالدى.

شۇ ئۇچرىشىشتىن ئىككى كۈن كېيىن، ئوغلۇمنىڭ ”دۈمبىقى يېرىلدى“. ئۇ ناھىيىنىڭ ئەڭ يىراق، ئەڭ جاپالىق سانلىمىدىغان بىر يېزىسىغا تەقسىم قىلىنغانىدى... ئۆيىمىزدە بىر كېچە تاپا-تەنە، ئاھ - ئۇھلار بېسىلمىدى. ئوغلۇم بىلەن ئايا-لىم ئۆز غەملىرى، ۋاپاسلىرى بىلەن ئاۋازە ئىدى. مەن بولسام ئۇلاردىن باشقىچىرەك بىر ئويىدا پۇچۇلانماقتا ئىدىم.

ئەتىسى، تۇنجى ئىشىم نەسىمجان جۇيچاڭنى ئىزدەش بول-دى. چۈشكە يېقىن ئۇنى چوڭ كوچىدا يولۇقتۇردۇم.

— نە جۇيچاڭ، بىزنىڭ بالىنىڭ ئىشى قانداق بولمىكتا؟—

سوردىم ئەيمەنگەن ھالدا دۇدۇقلاپ تۇرۇپ.
نەسمجان يەنە مېنىڭ چىرايمغا قارىماستىن قارىداپ كەت-
كەن يۈزىنى نەلەرگىدۇر ئېلىپ قېچىپ بىگىز بارمىقى بىلەن
ۋېلىسىپىتىنىڭ ئېگىرىگە بىر نەچچىنى چەكتى-دە، دەپتى:
—قانداق بويكەتكىنىدىن ئۆزىڭىز بىلىۋالسىز-ھە؟
ئۆزىڭىز...

شۇ جاۋابتىن كېيىن، ئۇ ۋېلىسىپىتىگە ئاجايىپ چاققانلىق
بىلەن مىنىپ غىرىلىدىغىنىچە مەندىن يىراقلاشتى. خىياللىرىم
چېچىلدى. خېلى بىر ۋاقىتلارغىچە ئېسىمنى يىغىۋالالمىدىم،
ھېلىغىچە ئۆز گۆشۈمنى ئۆزۈم يەيمەن، ئاشۇ كۈنى ئىشىك
بوسۇغىسىدا تۇرۇۋېلىپ نەجۇيخاننى بىگىز بارمىقىم بىلەن ئال-
دىمغا چاقىرىسام بولغانىكەن!...

شىڭگىل ھېكايىلار

ئېلان

كەڭ ئىچەرمەنلەرنىڭ ئېھتىياجى ۋە كۈندىن-كۈنگە ئېشىپ بېرىۋاتقان “ئادەم بولۇش” تەلىپىنى قاندۇرۇش ئۈچۈن “غەمگۈ-زار” باش شىركىتىمىز يېقىندا بىرخىل “ئادەم تورمۇزى” كە-شىپ قىلىپ، پاتېنت ھوقۇقى ئالدى. ھاجەتمەنلەرنىڭ بۈگۈن-دىن ئېتىبارەن كونا ھاراق زاۋۇتىنىڭ بېقىندىكى “تەبەسسۇم” رېمونتخانىسىغا كېلىۋېرىشنى سورايمىز.

“ئادەم تورمۇزى” نىڭ قۇرۇلمىسى ئاددىي، شەكلى كۆر-كەم، ئېغىرلىقى يوق دېيەرلىك. ئوڭ، سول بېقىنلارغا ئوخ-شاشلا ئورنىتىپ قويۇشقا بولىدۇ. تومپايمىدۇ. ھاراق ئىچكەن ۋاقىتتا تورمۇز ھالقىسىنى ھاجەتمەن چىمەلتىكى بىلەن تارتىپ قويسلا، ئىچىۋېرىش ھەۋسى تىزگىنلىنىدۇ. پۈتۈن ئولتۇ-رۇش داۋامىدا ئىچمەيمەن دېسىمۇ، ئارىلاپ ئىچمەن دېسىمۇ، ئىچىپ بىر يەرگە كەلگەندە توختىۋالماي دېسىمۇ، تىلىكى ئىشقا ئېشىۋېرىدۇ. باھاسى ئەرزان، تەشكىلنىڭ تونۇشتۇرۇشى يا ئايالنىڭ رۇخسىتى تەلپ قىلىنمايدۇ. مەرھەمەت قىلغاي-سىزىلەر!

ئاۋتوبىئوگرافىيە

41 ياشلىق ياش شائىر ھەۋەسجاننىڭ تۇنجى ۋە ئاخىرقى شېئىرلار توپلىمى ئاران نەشرىدىن چىقتى. 34 بەتلەك بۇ توپلامنىڭ باش تەرىپىگە مۇنداق ئاۋتوبىئوگرافىيە بېرىلگەندى: «كۆزگە كۆرۈنەي دەۋاتقان ياش شائىرىمىز يولداش ھەۋەسجان ئۇخلىمىغان ۋاقىتلىرىدىن ئۈنۈملۈك پايدىلىنىپ، مۇشۇ توپلامنى ئۈنمىساق-ئۈنماي ھەۋەسجانلارغا تەقدىم ئەتتى. ئۇ 1948-يىلى تۇغۇلغان. 1959-يىلى باشلانغۇچ مەكتەپنى، 1962-يىلى تولۇقسىز ئوتتۇرىنى، 1966-يىلى تېخنىكومنى پۈتتۈرگەن. 1963-يىلى ئىجادىيەتكە كىرىشكەن. شۇ يىلى تۈن-جى شېئىرى تام گېزىتتە ئېلان قىلىنغان. شۇنداق قىلىپ ئۇ قارا دوسكا ۋە پوملاپ تاشلىۋەتكەن قەغەزلەردىكى شېئىرلىرى بىلەن ئەدەبىياتىمىزغا بۆسۈپ كىرگەن. 1986-يىلى ناھىيىلىك ئەدەبىيات سەنئەتچىلەر بىرلەشمىسىگە ئەزا بولغان. بىر كۈنى ئۆلدى.»

خەۋەرچىلىكتىكى ئەڭ...

بىرىم كېچىدە شىركەيىپ ئۆيگە قايتقان ئىختىيارى مۇخ-بىر تېزلىكچان ئەسنىگىنچە قەلەمنى قولغا ئالدى. دە، بايا ئولتۇرۇشتا تەشۋىقات بۆلۈمىنىڭ باشلىقىدىن ئاڭلىغانلىرى بو-يىچە شاق-شۇقلا قىلىپ بىر خەۋەر يازدى ۋە ئۇنى ئوقۇمايلا كۈنۈپرتقا سېلىپ، قېچىپ كەتمىسۇن دېگەندەك ئاغزىنى چاپلىدى.

ۋەتتى. خەۋەرنىڭ تولۇق تېكىستى تۆۋەندىكىچە:

ئەھمىيەتلىك يىغىن

x x ناھىيىلىك ئاخبارات-تەشۋىقات سۆھبەت يىغىنى ئەتە

ئېچىلىپ، ئىندىلىققا ئاياغلاشتى.

ئۈچ كۈن ئېچىلغان بۇ سۆھبەت يىغىنىدا ناھىيىلىك پارتى-

كومىنىڭ مۇناسىۋەتلىك مەسئۇلى خۇلاسىە دوكلاتى بېرىدۇ. ئەس-

تايمىدىل مۇزاكىرىلەر ئېلىپ بېرىلماقچى. ئاخبارات ساھەسىد-

كى ئىلغارلار مۇكاپاتلاندى. يىغىن جۇشقۇن، كۆتۈرەڭگۈ كەي-

پىياتتا، مۇۋەپپەقىيەتلىك ئېچىلىدىكەن.

شېئىر دۇكىنى

”70-يىللار شېئىرىيىتىنىڭ خىزمەت ئىلغارى“ دەپ نام

ئالغان چوڭ يۈرەك شائىر ئاتەشجان يېقىندا ئىجادىيەت ئۇسلۇبى-

نى تىجارەت شەكلىگە ئايلاندۇرۇشنى قارار قىلدى. بۇنىڭ سە-

ۋەبى سودا ساھەسىدە نۇرغۇنلىغان ماللارنىڭ ئىسكىلاتتا بېسى-

لىپ قالغىنى بىلەن ئوخشاش. نۆۋەتتىكى كەڭ كۆلەملىك ”باھا

چۈشۈرۈپ سېتىش“ دولقۇنىغا ماسلىشىپ، ئاتەشجان ”ئىشتى-

پاق“ كوچىسىنىڭ دوقمۇشىدىكى زەڭگەر سىرلاقلىق بوتكا دۇ-

كاننى ئىجارىگە ئېلىپ، تۈنۈگۈن تىجارەت باشلىدى. مەدەنىيە

شېئىرلىرىنىڭ ھەر كۆپلىتىنىڭ باھاسى 11 پۇڭ. مۇھەببەت

شېئىرلىرىنىڭ ھەر كۆپلىتى 20 پۇڭ، پۇخادىن چىقىۋېلىش

خاراكتېرىدىكىلىرىنىڭ ھەر كۆپلىتى 28 پۇڭ. مال سانى چەك-

لىك، پۇرسەتنى قولدىن بەرمىگەيسىزلىرى.

كاردىئوگراممىدىكى يېزىقلار

كېسەل ئىسمى: غەمكىنجان مۇقىمۇۋ.

ۋاقتى: ئەڭ ئاخىرقى قېتىم.

ھەسەت، ھەسەت، ھەسەت، ھەسەت؛ كېسەلخانا، كېسەل-
خانا، كېسەلخانا، كېسەلخانا؛ ھەسەت، ھەسەت؛ ھەسەت؛ كې-
سەلخانا، كېسەلخانا، كېسەلخانا؛ كېسەلخانا؛ ھەسەت، ھە-
سەت؛ كېسەلخانا، كېسەلخانا، ھەسەت؛ كېسەلخانا؛ ھەسەت...
قەبرىستان.

مېڭىشتا مېڭىش بار

مەلۇم ئىدارىنىڭ مەلۇم بۆلۈمىدىكى باشلىق ئورنى بى-
كارلىنىپ قالغانىدى، بىرمۇنچە يەنە ئۇنىڭغا كۆز تىكىپ يۈر-
دى. ئىدارە باشلىقىمۇ بۇ ئورۇنغا مۇناسىپ بىرسىنى قويۇش
خىيالدا كىشىلەرنى سىناشنى داۋاملاشتۇرۇۋەردى.
كۈنلەرنىڭ بىرىدە باشلىق ئىشخانىسىغا ئىككى نامزاتنى
نۆۋەت بىلەن چاقىرىپ، ”چەكمە سۆھبەت“ ئېلىپ باردى. ئا
نامزات پاراڭ تۈگىگەندە باشلىقنىڭ رۇخسىتىنى ئېلىپ، ئارقى-
چىلاپ مېڭىپ چىقىپ كەتتى.

”پەسكەش قىلىق، — دەپ ئويلىدى باشلىق ئىشىككە كۆز
تىككىنىچە، — بەكمۇ ئاشۇرۇۋېتىدىكەن بۇ.“
ئە نامزات پاراڭ تۈگىگەندە باشلىق بىلەن باش لىڭىشتىپ
خوشلاشتى. دە، ئارقىسىغا بۇرۇلۇپ، گۈرسۈلدەپ مېڭىپ چى-
دى.

قىپ كەتتى.

“ھاكاۋۇرلۇقنى قارا،—باشلىق ئىشكىتىن كۆزىنى ئۆز-
مەي ئىچىدە ئويلاپ قالدى،—خېلى ھالى بار ئوخشىمامدۇ؟”
شۇنداق قىلىپ، ھېلىقى ئورۇن تېخىچە بوش. نۇرغۇن
كىشى ھېلىمۇ ئۇنىڭغا كۆز تىكەكتە. لېكىن ئىدارە باشلىقى
يەنىلا چېكىپ سىناشنى داۋاملاشتۇرۇۋاتىدۇ. كىم بىلىدۇ،
كۈنلەرنىڭ بىرىدە يانچە ماڭىدىغان ئەقىللىقتىن بىرسى چىقىپ
ھېلىقى ئورۇننى ئىگىلەمدۇ تېخى!

مۇناسىۋىتى چوڭ

ئېرى خىزمەتتىن كېلىپ، كارىۋاتقا ئۆزىنى دۈم تاشلاپ
يىغلاۋاتقان ئايالغا چۆچۈپ قارىدى.

—نېمە دەرد-ئېسەر كەلدى سىزگە ھوي؟

—ئىدارىمىزدىكى ئاسىيەكنىڭ،—دېدى ئايالى يىغىسىنى
بوغۇملارغا بۆلۈپ،—خىيانەتچىلىك قىلغانلىقى يالغان بولۇپ
چىقىپتۇ.

ئېرىنىڭ چۆچۈشى ھەيرانلىققا ئالماشتى.

—بۇ ئىشنىڭ سىزگە نېمە مۇناسىۋىتى بار؟

—مۇناسىۋىتى بارلا ئەمەس، قاپاقبېشىم، بەلكى مۇناسىۋىت-
تى چوڭ،—ئايال تېخىمۇ ئېسەندى،—سىزگە تېخى دېمىدىم،
مۇبادا مۇشۇ مىش-مىش راستقا ئايلانسا، ئىككىمىزنىڭ ئوتتۇرى-
لىقىدا ئېسىلىپ تۇرغان بىر دەرىجە ماڭاشنى ئۇ ئېلىپ كېتىد-
دۇ.

ئېرى كارىۋاتنىڭ بۇرچىكىگە ئولتۇردى-دە، بارماقلىرى
سارغىيىپ كەتكەن قولىنى يانچۇقىغا سالدى.

كەمچىلىك

يىللىق خۇلاسى يىغىنىدا كادىرلاردىن بىر نەچچىسى قەتئىي نىيەتكە كېلىپ، باشلىقنىڭ نەپسانىيەتچىلىكى ئۈستىدىن پىكىر قىلىپ، ئۇنىڭغا سەمىمىي ياردەم بەردى. قاتاردىن قالماي دەيدى. مۇ، ئىشقىلىپ، باشلىققا بۆلەكچە يېقىنچىلىق قىلىپ يۈرىدى. غان ئۇبۇشەممۇ سۆز ئالدى. خۇددى باشقىلارغا ئوخشاش ھەتتا ئۇلاردىن ئاشۇرۇپراق ئالدى بىلەن باشلىقنىڭ پەزىلەتلىرى بايا. ندا توختالدى.

— ئەمدى باشلىقنىڭ ئۆزۈم بايقىغان بىر كەمچىلىكىنى ئېيتىپ كېتەي، — دېدى ئۇبۇشەم بىر چاغدا قوشۇمىسىنى تۈرۈپ، بۇ گەپنى ئاڭلىغان كۆپچىلىك دىققىتىنى تېخىمۇ مەركەز- لەشتۈردى. باشلىقمۇ خاتىرىسىنى ئېچىپ، تىرىككۈپلىشقا تەرەد- دۈتلەندى.

— بىزنىڭ باشلىقنىڭ ئەڭ چوڭ كەمچىلىكى شۇكى، — دېدى ئۇبۇشەم قەھەرلىك ئاھاڭدا، — دائىملا خىزمەتتىن ئۈنۈم چىقىرىمەن، كۆپچىلىكىنى ئويلايمەن دەپ، ئۆزىنىڭ غېمىنى يېمەيدۇ، ئەگەر شۇنداق كېتىۋېرىپ سالامەتلىكىدىن ئايرىلسا، بۇ ئىدارىغا...

ئۇبۇشەم ئۆكسۈپ گېپىدىن توختاپ قالدى. باياتىن بېرى پىكىر قىلغۇچىلارغا يەر ئاستىدىن بىر مۇبىر ھومىيىپ ئولتۇر- غان باشلىق بىچارىلەرچە بېشىنى ساڭگىلاتتى، يەلكىلىرى بىلە- نەر- بىلىنمەس تىمىردى. ئۇبۇشەمنىڭ سۆزى سەل قاتتىق كەت- تىمۇ- قانداق؟

بۇمۇ تەنھەرىكەت

باشقارما باشلىقى: تۈنۈگۈنكى چوڭ يىغىندا باشقارمىمىزنى
ئاممىۋى تەنتەربىيىنى تۇتمىدى، دەپ تەنقىد قىلىشتى، بۇندىن
كېيىن رەھبەرلىك بەنزىدە بۇ ئىشنى كونكرېت تەخسىملەپ،
باشلامچى بولايلى زادى!

كاتىپ: توغرا ئېيتتىڭىز.

باشقارما باشلىقى: ئەمىسە يېزىڭ. ئا فۇچۇجياڭ ۋالبول
بىلەن شۇغۇللانسۇن.

كاتىپ: خوپ.

باشقارما باشلىقى: لى فۇچۇجياڭ ياشىنىپ قالدى، تىك-تاك
توپ ئوينىسۇن.

كاتىپ: يازدىم.

باشقارما باشلىقى: ئىشخانا مۇدىرى قاۋۇلراق، ئۇ پۈتبول
تەپسۇن.

كاتىپ: خاتىرىلىۋالدىم.

باشقارما باشلىقى: سىزنىڭ سالامەتلىكىڭىز دېگەندەك ياخ-
شى ئەمەس، شۇڭلاشقا چامباشچىلىقنى ئۆگىنىڭ...خوش، يەنە
كىم قالدى؟

كاتىپ: ئۆزىڭىزنى...دېمىدىڭىزغۇ؟

باشقارما باشلىقى: قىزىق-تە سىز، مېنىڭ ھەركۈنى ئۇ

يىغىندىن بۇ يىغىنغا، ئۇ باشلىقنىڭ ئۆيىدىن بۇ باشلىقنىڭ
ئۆيىگە چاپقراپ يۈرگىنىم چېنىقىشقا كىرمەيدىكەن؟ بولدى،
مېنى ئۇزۇنغا يۈگۈرەۋاتىدۇ، دەپ يېزىڭ!

پەسكەشلىك

نەدىن گەپ ئېچىلسا شۇ يەردىن ئۈندىغان بىر كىشىنى
تونۇيتتىم، مەلۇم سورۇندا پاراڭدىن-پاراڭ تېشىلىپ پەسكەش-
لىك توغرىسىدا مۇھاكىمە بولۇپ قېلىۋىدى، ئۇ شارىتىدە قى-
لىپ مېنىڭ ئاغزىمدىن گەپنى تارتىۋالدى:

—پەسكەش ئادەم دەمسىز؟ ياھ، بىزدە تولا، يېقىندا
شۇندىغىدىن بىرنى كۆردۈم. ئۆتكەندە يېڭى ئەمىلىنى مۇبارەك-
لەپ قويماي دەپ ئادىمىگەرچىلىك قىلىپ بىر كاتتىۋاشنىڭ ئۆي-
ىگە (ئىسمى مەخپىرەك تۇرۇپ تۇرسۇن) بىر سومكا لىق
سوۋغات ئېلىپ بېرىۋىدىم، ئىشىكىنى چەكسەم ئىچكىرىدىن بىر
ئايال كىشىنىڭ “كىم ئۇ؟” دېگەن چىرقىراق ئاۋازى ئاڭلاندى.
مەن سىپايلىق بىلەن كىملىكىمنى ۋە كېلىش مەقسىتىمنى
ئېيتتىم. بىر ھازادىن كېيىن ئىشىك قىيا ئېچىلىپ بىر كى-
چىك بالا چىقتى. دە “دادام ئۆيدە يوق، ئاپام ئەكەلگەن نەرسىسى
بولسا بېرىپ، ئۆزى كەتمەي تۇرۇپ تۇرسۇن دەيدۇ” دېدى.
مەنمۇ ھايالشمىي سومكىنى بالىدىن كىرگۈزۈۋەتتىم. ئىشىك
تېشىدا تۈرە-تۈر، تۈرە-تۈر، بالا خېلىغىچە يوقاپ كېتىپ بىر
چاغدا قۇرۇق سومكا بىلەن بىر تال تاماكا ئېلىپ چىقىپتۇ.
”ئاپام بۇنى چەككەچ كەتسۇن دەيدۇ” دېمەمدۇ، قاراپ تۇرۇپلا

قاپتىمەن. كۆردۈڭلارمۇ بۇ پەسكەشلىكنى!
تونۇشۇم پارىڭنى تۈگىتىپ بويىنى سەل قاتايتتى-دە ھەم-
مىمىزگە كۆز يۈگۈرتۈپ تۇرۇپ كەتتى. ۋات پار ماشىنىسىنى
ئىجاد قىلىپ، خالايقنىڭ ئالدىدا سىناقىتىن ئۆتكۈزۈپ بولغان-
دىن كېيىن ئاشۇنداق تۇرۇپ كەتكەن بولغىدىمىكىن-تالڭ؟!

ئۈچ قېتىملىق ئۇقتۇرۇش

ناھىيلىك ئوتتۇرا مەكتەپنىڭ تولۇق ئوتتۇرىنى پۈتتۈردى-
دىغان سىنىپىدا ئاتا-ئانىلار يىغىنى ئېچىلماقچى بولۇپ
”x-ئاينىڭ x-كۈنى (جۈمە) چۈشتىن كېيىن سائەت ئىككىدە
ئاتا-ئانىلار سۆھبەت يىغىنى ئاچماقچىمىز، ۋاقتىدا قاتنىشىپ
بېرىشىڭىزنى سورايمىز“ دېگەن ئۇقتۇرۇش ئوقۇغۇچىلار ئارقى-
لىق ھەرقايسى ئائىلە باشلىقلىرىغا يەتكۈزۈلدى. قەرەلىدە ئاران
تۆت ئادەم يىغىنغا كەلدى. شۇنىڭ بىلەن يىغىننى ئېچىش
ئىمكانىيىتى بولماي، يىغىن كېيىنگە سۈرۈلدى ۋە سىنىپ
مەسئۇلى ئالاھىدە باش قاتۇرۇپ ”x-ئاينىڭ x-كۈنى (دۈ-
شەنبە) چۈشتىن كېيىن سائەت ئىككىدە ئوقۇغۇچىلارنىڭ مەك-
تەپ پۈتتۈرۈش ئىمتىھانى قاتارلىقلارغا دائىر مۇھىم يىغىن
ئېچىلىدۇ، سەۋەب كۆرسەتمەي ۋاقتىدا قاتنىشىشىڭىزنى ئۇقتۇ-
رىمىز“ دېگەن ئۇقتۇرۇشنى قايتا يېزىپ تارقاتتى. ئەپسۇسلى-
نارلىقى، بۇ قېتىمىمۇ ئاران ئونچە ئادەم كەلدى. بۇنچىلىك
ئادەم بىلەن قانداقمۇ كۆڭۈلدىكىدەك يىغىن ئاچقىلى بولسۇن؟
تت-تت بولغان سىنىپ مەسئۇلى ئىلگىرى كۆرۈلۈپ باقمىغان
بۇ غەلىتە ئەھۋالنى مەكتەپ رەھبەرلىكىگە دوكلات قىلدى.

مەكتەپ مۇدىرى قاغشىرىنى چىمداپ ئۇزاق ئولتۇرۇپ كەتكەندىن كېيىن ئۈچىنچى قېتىملىق ئۇقتۇرۇشنىڭ نېكىتىنى ئۆز قولى بىلەن مۇنداق يازدى: "x-ئاينىڭ x-كۈنى (پەيشەنبە) چۈشتىن كېيىن سائەت ئىككىدە ئاتا-ئانا، نىلار سۆھبەت يىغىنى ئېچىۋېلىشنى ئويلاشتۇق. پۇل يىغىلمايدۇ، قەرەلىدە قەدەم تەشرىپ قىلغايىسىز!" كىم بىلسۇن دەيدىسىز، بۇ دورەم سىنىپتىكى 47 ئوقۇغۇچىنىڭ ئائىلىسىدىن بىرى كەم قالماي ئادەم كېلىپ، دېگەن ۋاقتىدا يىغىنغا قاتناشتى.

ئىچەرمەنلەرگە خۇش خەۋەر

"بىزنىڭ مەستلىرىمىز" ناملىق يېڭى ژۇرنال يېقىندا نەشردىن چىقتى. ژۇرنالنىڭ تۇنجى ساندا "ھاراق ئىچىۋېرىپ نەگە بارىمىز؟" دېگەن باش ماقالە ئېلان قىلىنغان ۋە ئۇنىڭدا بارىدىغان يەرلەر ئېنىق قىلىپ كۆرسىتىلگەن. ئۇلار: دوختۇرخانىنىڭ جىددىي قۇتقۇزۇش بۆلۈمى، كېسەلخانا، يىغىۋېلىش ئورنى، سوت مەھكىمىسىنىڭ نىكاھتىن ئۇيان-بۇيان بولۇش بۆلۈمى ۋە باشقىلار.

ژۇرنالنىڭ تۇنجى ساندا ستاتىستىكىلىق مەلۇماتلار ئارقىلىق ئىچەرمەنلەر سېپىنىڭ جۇش ئۇرۇپ راۋاجلىنىپ، ھاراقنى پارچە ساتىدىغان دۇكانلاردىن كوچا-كويىلار، ئېرىق ياقلىرىغىچە كېڭىيىپ كېتىۋاتقانلىقى قەيت قىلىنغان. تۇنجى ساندا يەنە ھاراقكەشلەرنىڭ يېڭى تەسەۋۋۇرلىرىغىمۇ ئورۇن بېرىلگەن.

—ئىلاجى بولسا،— دەپ يازىدۇ شۇ ھەقتىكى ماقالىسىدە

تىك تۇرۇپ ئىچىش بويىچە ياردەمچى تەتقىقاتچى تىترەكبىي قىد-
زىلبۇرۇنوۋ، —كىچىك بالىنىڭ جەينىكىچىلىك بوتۇلكىلارنى
تامام چېقىپ تاشلاش كېرەك. يېقىن كەلگۈسىدە ئاق ھاراق،
ئۈزۈم ھارقى ۋە پىۋىلار گويىكى يەر ئاستى سۈيىدەك، تۇرۇپ-
لاردىن ئېقىپ كەلسە بولمامدىكەن؟ ئاشقازان، جىگەر، يۈرەك
قاتارلىق ھېچكىمدىن پۇلغا سېتىۋالمىغان ئەزالاردىن ئىككىلىدە-
مەي ۋاز كەچكەن ئۆلپەتلىرىمىز ئەنە شۇ چاغدا چاڭقىغان ئېغىز-
لىرىنى بىمالال جۆمەككە توغرىلاپ، تۆتتۈقۇچىنى شۇنداق
تولغىسا...

تۇنجى ساننىڭ ئاخىرىدا يەنە كەڭ ئىچەر مەنلەرگە قىزغىن
سالام يوللاش ئاساسىدا مەزكۇر ژۇرنالنىڭ تىراژ مەسىلىسىمۇ
تىلغا ئېلىنغان ۋە بۇ ھەقتىكى كۈنكەپت چارە-تەدبىرلەرمۇ
كۆرسىتىلگەن. شۇ تەدبىرلەرنىڭ بىرى سۈپىتىدە مۇنداق كۆر-
سىتىلگەنكى، بۇندىن كېيىن بارلىق دۇكانلاردا بازىرى ئىتتىك
ھاراققا بازىرى كاسات ھاراق مەجبۇرىي قوشۇپ سېتىلىشتەك
ئەھۋال ئۆزگەرتىلىدىكەن، بازىرى كاسات ھاراقنىڭ ئورنىغا
مەزكۇر ژۇرنالدىن بىر نۇسخا قوشۇپ سېتىلىدىكەن. ئېيتىش-
لارغا قارىغاندا، بۇ ژۇرنالسىز سېتىۋېلىنغان ھاراقنى ئىچسە،
ئەتىسى باشنى ئاغرىتارمىش.

مەسئۇل مۇھەررىرى: ئابدۇللا ئابلىز
مەسئۇل كوررېكتورى: خەيرىنسا روزى

ماخۇت مۇھەممەت

كارىۋات ئاستىدىكى ئەر

نەشر قىلغۇچى : مىللەتلەر نەشرىياتى
ۋە تارقاقچۇچى

(بېيجىڭ شەھىرى خېبېڭلى شىمالىي كوچا 14-قورۇ،
پوچتا نومۇرى: 100013، تېلېفون: 010-64228007)

مىللەتلەر نەشرىياتى ئېلېكترونلۇق
تىزغۇچى: مەتبەئە سىستېمىسى

باسقۇچى: مىللەتلەر باسما زاۋۇتى

ساتقۇچى: جايلاردىكى شىنخۇا كىتابخانىلىرى

1997-يىلى 11-ئايدا 1-قېتىم نەشر قىلىندى

1997-يىلى 11-ئايدا بېيجىڭدا 1-قېتىم بېسىلدى

باھاسى: 12.70 يۈەن

● سىرتتىن كىرگەن كىشى ئوقتەك بېرىپ كارىۋات ئاستىغا قارىسا،
بىر كىشى تۇرغانىكى...

● ياشلىقتىكى بىر مەكتۇپ نارىمان ئەپەندىنىڭ يۈرىكىنى تاتلايتتى،
كۆيدۈرەتتى... ئايالى خەتنىڭ تارىخىنى ئەسلەتكەندە...

● خوتۇنۇڭنى يۆتكەيمىز دەپ ئاغىنىسىگە ۋەدە بېرىپ تۇرىدىغان
بىرەيلەن يۆتكەش توغرىسىدا يول ماڭدۇ، ئەمما يولنى كىمگە ماڭغىنىنى
ئۆزى بىلىدۇ، «يۆتكەيمىز» ھېكايىسىنى ئوقۇسىڭىز سىزمۇ بىلىسىز.
قالسىز.

● خۇدۇكىي ھەممىنى «سەنايمەن» دەپ سەنايدۇ، ئەمما ئاخىر...

● يىغىن زالىغا كىرىپ كەلگەن قىز ھەقىقەتەن پاراخلار بولىدۇ،
بەزىلەر ئۇنى «تانسۇ دەپ كىرىپ قالدىمىكىن» دېيىشىدۇ. بۇ قىز نېمىگە
كەلگەن؟

● تۇرمۇشتا ئۇچراپ تۇرىدىغان مەسىلىلەر يورۇتۇلغان «كارىۋات
ئاستىدىكى ئەر» سىزنى قىزىقتۇرىدىغان كىتاب.

ISBN 7-105-02783-5



ISBN 7-105-02783-5/I.672

民文(维113) 定价:12.70元

9 787105 027835 >